

خاصاً نبی ﷺ

پیغمبر ﷺ کی خصوصیات پر
اردو زبان میں پہلی مفصل اور مدلل کتاب
قرآن کریم، احادیث اور سیرت کی معتبر و مستند کتابوں سے



عماق
زاہد علی

داعیہ پبلشرز

5/A- یوسف مارکیٹ، غزنی سٹریٹ، اردو بازار لاہور

ورفینا کے ذریعے

اور مینڈ کیا ہم نے مذکور تیرا

خاص النبی

پیغمبر ﷺ کی خصوصیات پر
اردو زبان میں پہلی مفصل اور مدلل کتاب
قرآن کریم، احادیث اور سیرت کی معتبر و مستند کتابوں سے



عماظ
زاہد علی

داعیہ پبلیشرز

5/A- یوسف مارکیٹ، غزنی سٹریٹ، اردو بازار لاہور

ورثہ کا

اور مہنت کیا تم نے مذکور تیرا

بِسْمِ اللَّهِ الرَّحْمَنِ الرَّحِيمِ

۲۹ ۶ ۹۱۳
۲۸
۲۰۰۷
ص ۱

جملہ حقوق محفوظ ہیں

اشاعت اول

۱۳۲۸ھ / ۲۰۰۷ء

خِصَائِصُ النَّبِيِّ ﷺ

حافظ زاہد علی، 0300-9445441


کمپیوٹرز / ڈیزائنرز: مسعود فرید، محمود فرید 0321-4065548, 0333-4331105

ڈاچہ پبلشرز 5/A- یوسف مارکیٹ، غزنی سٹریٹ، اردو بازار لاہور

ادارہ ایس ایم این 190- انارکلی، لاہور۔ پاکستان 042-7243991 (تقسیم کار)

یمانی پرنٹرز، 25- ہجویری پارک ریٹی گن روڈ لاہور 042-7357430

۱۰۰۱-۲۰۰۷



بِسْمِ اللَّهِ الرَّحْمَنِ الرَّحِيمِ

Handwritten Arabic text in a stylized script, likely a Basmala (Bismillah). The text is written in black ink on a white background. The word "بِسْمِ" is on the right, "اللَّهِ" is in the middle, and "الرَّحْمَنِ الرَّحِيمِ" is on the left. There are several vertical lines drawn through the text, possibly indicating stroke order or alignment. Small square markers and arrows are present, likely for instructional purposes in a calligraphy manual. A small signature or mark is visible at the bottom right of the text.

مُحَمَّدٌ صَلَّى اللهُ عَلَيْهِ وَسَلَّمَ
مُحَمَّدٌ صَلَّى اللهُ عَلَيْهِ وَسَلَّمَ
مُحَمَّدٌ صَلَّى اللهُ عَلَيْهِ وَسَلَّمَ
مُحَمَّدٌ صَلَّى اللهُ عَلَيْهِ وَسَلَّمَ

الصلوة والسلام
صلى عليه وسلم

عيسى

اللَّهُمَّ

بہت پیار کرنے والے

اللَّهُمَّ الْعَظِيمُ

کے نام

جنہوں نے اس پیغمبر کی اُمت میں سے بنایا
جنکا اُمتی بننے کی خواہش انبیاء نے بھی کی۔

بِسْمِ اللَّهِ الرَّحْمَنِ الرَّحِيمِ

اللَّهُمَّ

صَلِّ عَلَى مُحَمَّدٍ وَعَلَى آلِ مُحَمَّدٍ

كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ

إِنَّكَ مُنِيبٌ مُبِينٌ

اللَّهُمَّ

بَارِكْ عَلَى مُحَمَّدٍ وَعَلَى آلِ مُحَمَّدٍ

كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ

إِنَّكَ مُنِيبٌ مُبِينٌ

كُتِبَ بِقَلَمِ الْفَيْضِ الْحُسَيْنِيِّ الرَّادِّيِّ الْهَمْدِيُّ جَفَرُ اللَّهِ وَنَسَبُهُ عَشِيرَةُ عَبْدِ اللَّهِ الْمُبَارَكِ ١٢٤١ هـ

فہرست

خَصَائِصُ النَّبِيِّ ﷺ

جلد نمبر 1

- 15 اپنے رب کے حضور میں
- 19 برصغیر کے جید علمائے کرام اور اہل علم و دانش کی آراء
- 21 حضرت اقدس مولانا محمد سالم قاسمی حفظہ اللہ
- 23 حضرت اقدس مولانا محمد عبید اللہ حفظہ اللہ
- 25 پروفیسر ڈاکٹر علامہ سید سلیمان ندوی حفظہ اللہ
- 28 پروفیسر ڈاکٹر مظہر محمود شیرانی حفظہ اللہ
- 34 ڈاکٹر محمود الحسن عارف حفظہ اللہ
- 37 پروفیسر ڈاکٹر خالق داد ملک حفظہ اللہ
- 40 حضرت اقدس شیخ الحدیث مولانا احمد شفیع حفظہ اللہ
- 43 مقدمہ
- 46 نبوت کسی نہیں وہی ہے
- 47 نبی کے معنی
- 51 وحی کی وجہ سے دو ہمتندوں کی سازشوں کی اطلاع
- 51 نبی اور رسول کے مقام میں نبی اور رسول ہی کلام کر سکتا ہے

- 58 انبیاء کے فضلات پاک ہوتے ہیں
- 59 انبیاء کی وفات بھی بہت خصوصیت کی حامل ہوتی ہے
- 62 انبیاء کرام اور عام انسانوں کی موت کا فرق ہوتا.....
- 68 تمام خصوصیات کے باوجود انبیاء بشر ہوتے ہیں.....
- 69 وحی انبیاء کی سب سے بڑی خصوصیت ہوتی ہے.....
- 71 محمد رسول اللہ ﷺ نبی ہی نہیں بلکہ نبی الانبیاء تھے
- 72 کائنات اپنی بقاء میں آپ کی محتاج ہے.....
- 73 محمد رسول اللہ ﷺ کے بعثت عام تھی.....

باب نمبر 1 محمد رسول اللہ ﷺ کی جسمانی خصوصیات

- 83 جسمانی خصوصیت
- 85 پیدائش کے وقت پاکیزگی.....
- 90 ناف بریدہ اور مختون پیدا ہونا.....
- 92 شق صدر ہونا.....
- 94 شق صدر کے اسرار.....
- 96 قوت ذائقہ کی خصوصیت.....
- 98 دست مبارک کی خصوصیت.....
- 100 آواز کی خصوصیت.....
- 101 چشم مبارک کی خصوصیت.....
- 103 نبی اور امتی کی قوت بصریہ میں فرق.....
- 106 قوت سامعہ کی خصوصیت.....

- 108 لعاب دہن کی امتیازی خصوصیت
- 110 فضلات کی طہارت
- 110 پسینہ مبارک کی خوشبو
- 112 ایک اشکال کا جواب
- 116 دیگر فضلات کی بحث
- 118 سید محمد بدر عالم مدنی کی محدثانہ بحث
- 119 محدث کا کسی حدیث کو ضعیف قرار دینا حرف آخر نہیں ہوتا
- 119 محمد رسول اللہ ﷺ کی علوشان کا حق یہی ہے
- 121 سیدہ ام ایمن کا پیشاب پینے کا واقعہ
- 123 نیند کی خصوصیت
- 127 جسمانی طاقت
- 127 رکانہ کو پچھاڑنا
- 130 ابوالاسود جمحی کو پچھاڑنا
- 131 جنگ احزاب میں چٹان کو توڑنا

باب نمبر 2 محمد رسول اللہ ﷺ کی شخصی اور صفاتی خصوصیات

- 139 بے مثال فہم و فراست
- 143 حجر اسود کی تنصیب
- 147 مواخات مدینہ
- 148 میثاق مدینہ
- 151 دشمن کی تعداد معلوم کرنے کا طریقہ
- 152 معاہدہ حدیبیہ کی ایک عجیب شرط

- 156 جوامع الکلم عطا فرمانا □
- 157 چند جوامع الکلم کی مثالیں □
- 159 خاتم الانبیاء والمرسلین کی خصوصیت □
- 175 رعب سے نصرت کیا جانا □
- 179 سرداران قریش کا مرعوب ہونا □
- 180 ایک کافر کا ہیبت زدہ ہونا □
- 181 عمیر بن وہب کا مرعوب ہونا □
- 183 والی یمن کے سفیر کا ہیبت زدہ ہونا □
- 185 قیصر روم کا محمد رسول اللہ ﷺ سے مرعوب ہونا □
- 187 سیدہ قیلہ بنت محرّمہ کا مرعوب ہونا □
- 190 تمام زمین کو سجدہ گاہ بنایا جانا □
- 193 مال غنیمت کو حلال قرار دینا □
- 200 اگلے اور پچھلے گناہوں کا معاف ہونا □
- 213 اللہ تعالیٰ کا محمد رسول اللہ ﷺ کی زندگی کی قسم کھانا □
- 214 کوہ طور اور مکہ شہر کی بھی قسم کھائی گئی □
- 219 تمام زمانوں میں سے بہترین زمانہ □
- 223 تقسیم وراثت کے بارے میں خصوصیت □
- 227 اعضاء مبارکہ کا قرآن حکیم میں ذکر فرمانا □
- 232 حالت نماز میں محمد رسول اللہ ﷺ کے حکم کی تعمیل کرنا □

- 235 محمد رسول اللہ ﷺ کے شیطان کا مسلمان ہونا
- 242 اپنے رب کو اپنی آنکھوں سے دیکھنا
- 248 محمد رسول اللہ ﷺ رب کائنات کی تخلیق اول
- 251 اللہ تعالیٰ کی ربوبیت کے شاہد اول
- 253 بنات طاہرات پر سوکن کا نہ آنا
- 256 محمد رسول اللہ ﷺ کی زندگی، شہر اور زمانہ کی قسم کھانا
- 257 محمد رسول اللہ ﷺ کی تعزیت کی خصوصیت
- 259 محمد رسول اللہ ﷺ کے غسل کی خصوصیت
- محمد رسول اللہ ﷺ کے لیے اللہ تعالیٰ کی طرف سے
- 261 حفاظت کا اہتمام
- 269 محمد رسول اللہ ﷺ کی طرف سے اللہ تعالیٰ کا جواب دینا
- 272 مستجاب الدعوات ہونا
- 277 محمد رسول اللہ ﷺ کی دعاؤں کے چند واقعات
- 277 سیدنا عمرؓ کے اسلام کے لیے دعا
- 281 سیدنا عبدالرحمن بن عوفؓ کے لیے رزق کی دعا
- 283 سیدنا ابن عباسؓ کے لیے علم و حکمت کی دعا
- 285 سیدنا انس بن مالکؓ کے لیے مال و اولاد کی دعا
- 286 سیدنا سعدؓ کی شفا یابی کی دعا
- 288 سیدنا سعدؓ کے مستجاب الدعوات ہونے کی دعا
- 290 بارش کے لیے دعا کرنا

- 297 امّ ابی ہریرہ کی ہدایت یابی کی دعا
- 299 قبیلہ دوس کے مسلمان ہونے کی دعا
- 304 رؤسائے قریش کے لیے بددعا
- 305 مدینہ کی خوشگوااری کے لیے دعا
- 308 محمد ﷺ کا کثیر الاسماء ہونا
- 311 ایک اشکال اور اس کا جواب
- 312 جب اللہ تعالیٰ اور فرشتے درود بھیجتے ہیں تو ہماری کیا ضرورت ہے؟
- 313 اللہ تعالیٰ کی طرف صلوٰۃ اور بندوں کی طرف سلام کی نسبت کی وجہ
- 313 درود شریف پڑھنے کی فضیلت
- 315 ایک اشکال اور اس کا جواب
- 317 روایات میں رفع تعارض
- 329 احمد اور محمد میں فرق
- 331 حمد کو ہر لحاظ سے آپ ﷺ کے ساتھ خصوصیت ہے
- 336 محمد رسول اللہ ﷺ کی ملکیت سے وفات سے کسی شے کا خارج نہ ہونا
- 338 آواز کا دور تک قابل سماعت ہونا
- 340 محمد رسول اللہ ﷺ کے دل کا نہ سونا
- 342 محمد رسول اللہ ﷺ کا پس پشت بھی دیکھنا

اپنے رب کے حضور میں

وَأَحْسَنَ مِنْكَ لَمْ تَرَ قَطُّ عَيْنِي وَأَجْمَلَ مِنْكَ لَمْ تَلِدِ النِّسَاءَ
خُلِقْتَ مُبْرَأً مِنْ كُلِّ عَيْبٍ كَأَنَّكَ قَدْ خُلِقْتَ كَمَا تَشَاءُ
جہاں میں ان سا چہرہ ہے نہ ہے خندہ جہیں کوئی ابھی تک جن سکیں نہ عورتیں ان سا حسین کوئی
نہیں رکھی ہے قدرت نے میرے آقا کی تجھ میں جو چاہا آپ نے مولیٰ وہ رکھا ہے سبھی تجھ میں

خالق ارض و سماء نے انسان کو جسم و روح کے حسین امتزاج سے پیدا فرمایا ہے انسانی زندگی جسم و روح سے عبارت ہے، انسان کے بنیادی تقاضے بھی یہی ہیں کہ وہ جسم و روح ہر ایک کی ضروریات کی دیکھ بھال کرے۔ جسم کا تعلق سفلیات سے ہے اور اس کے تقاضے بھی سفلی ہیں، جبکہ روح کا تعلق علویات سے ہے اور اس کے تقاضے بھی علوی ہیں۔ پروردگار عالم نے اس کارخانہ کائنات میں جسم انسانی کے لئے زمین، آسمان، سورج، چاند، ستارے، حیوانات، نباتات، جمادات، سیارے، دن اور رات بنائے اور روح انسانی کے لئے اپنی جناب سے ہدایت کے راستے اور اعلیٰ قوانین عنایت فرمائے۔ اور ہر زمان و مکان میں ایسی ہستیوں کو بھیجا جنہوں نے خدا تعالیٰ کے دیئے ہوئے قوانین عملی طور پر انسانوں کو پیش کیے۔ یہ سلسلہ سیدنا آدم علیہ السلام سے شروع ہوا اور سو لاکھ کے قریب انبیاء و رسل مبعوث کیے۔ ہر نبی نے جہاں خلق خدا کو خدا کا پیغام سنایا، ساتھ ساتھ عظیم الشان پیغمبر کا مژدہ جاں فزا بھی سنایا۔ چنانچہ انبیاء کرام علیہم السلام کا اعلان رہا:

”اے مجھ پر ایمان لانے والو میرا مشن اس وقت تک مکمل نہیں ہو سکتا جب تک صحرائے عرب پر وہ سورج طلوع نہ ہو جو تاریکی کو ہمیشہ کے لئے ختم کر دے گا۔“

بنی نوع آدم میں حضرات انبیاء کرام رب کائنات سے سب سے زیادہ قریب ہوتے ہیں، اور سید الانبیاء والمرسلین قرب الہی کے اعلیٰ و ارفع مقام پر فائز ہیں، سرکار دو عالم ﷺ کو ہر صفت کامل و اکمل اور دائمی عطاء فرمائی گئی اللہ جل شانہ کی ذات بابرکات قرآن کریم میں خود ان کی مدح سرا ہے۔ کہیں رَحْمَةً لِلْعَالَمِينَ کہیں خُلُقٍ عَظِيمٍ، کہیں رَفَعْنَا لَكَ ذِكْرَكَ اور وَلَسَوْفَ يُعْطِيكَ رَبُّكَ فَتَرْضَىٰ فرما کر تو پوری کائنات سرنگوں کر دی۔ اس عظیم ہستی کو بندوں کی تعریف کی کہاں ضرورت تھی؟ بقول ذکی کیفی مرحوم۔

آپ کی مدح کر سکے تاب کہاں زبان کو آپ ہیں مرکز وجود، آپ ہیں بحر بے کنار اسی مفہوم کو یوں بھی ادا کرتے ہیں۔

توصیف کا حق کیا ہوا دامیری زباں سے میں ذرۂ ناچیز وہ انوار کی دنیا اس ہستی کو خدا تعالیٰ نے سب سے بڑھ کر عنایات دیں اور بے پناہ عنایات دیں مخلوق ان عنایات کو ان خصائص کو کہاں شمار کر سکتی ہیں؟

چہ نسبت خاک را بعالم پاک

تا ہم اظہار محبت میں بے شمار غلاموں نے اپنے آقا کے ساتھ نسبت مضبوط کرنے کے لئے اپنے علم کے مطابق کچھ نہ کچھ لکھا اور بہترین لکھا۔

حسن یوسف دم عیسیٰ ید بیضاء داری

آنچه خوباں ہمہ دارند تو تنہا داری

بندہ عاجز نے بھی ان لکھنے والوں میں اپنا نام رقم کروانے کے لیے سرکار دو عالم ﷺ کی ان گنت خصوصیات میں سے چند ایک کو اسلاف کی کتب سے ترتیب دے کر ایک مرقع تیار کیا ہے اور اس میں حتیٰ الوسع کوشش کی ہے کہ کسی بھی مسئلہ میں سلف صالحین کے دامن کو نہ چھوڑوں اور یہی گوشہ عافیت بھی ہے۔ اس لیے یہ کہنا بے جا نہ ہوگا کہ میری یہ تمام کاوش انہی حضرات کا فیضان ہے اگر کہیں سقم اور ضعف ہے تو وہ فقط بندہ کی کم مائیگی ہے، جس پر بندہ ہر آن معافی کا خواستگار ہے کیونکہ موضوع بہت بڑا ہے اور بندہ اور اس کا علم انتہائی کمزور ہے۔ یہ ایک طالب علمانہ کاوش ہے اور اسے اسی نظر سے

دیکھا جائے اور یہ علم دوستی ہوگی اگر میری غلطیوں پر متنبہ کیا جائے تاکہ انہیں دور کیا جاسکے۔
سرکارِ دوعلامہ رضی اللہ عنہما کا ارشاد مبارک ہے: مَنْ لَمْ يَشْكُرِ النَّاسَ لَمْ يَشْكُرِ اللَّهَ ”جس نے لوگوں کا شکر یہ ادا نہیں کیا اس نے اللہ کا شکر یہ بھی ادا نہیں کیا“
اس لیے ان تمام حضرات کا دل کی اتھاہ گہرائیوں سے ممنون ہوں جن کی سرپرستی اور مدد ہر آن شامل حال رہی۔

ان میں سے سب سے اہم شخصیت جناب حکیم محمود احمد ظفر صاحب کی ہے جنہیں میں تحریر کے میدان میں اپنا مرشد سمجھتا ہوں اور اس میدان میں میری آمد کا سارا سہرا حضرت حکیم صاحب کے سر ہے اس پیرانہ سالی میں بھی اس کتاب کو حضرت حکیم صاحب نے بالاستیعاب پڑھا اور میری ہر ناقص تحریر کو کامل بنانے اور لفظی و معنوی حسن سے معمور کرنے، جملوں کی درستگی، عبارت کی سلاست اور روانی کو قائم رکھنے میں ان کی پوری سرپرستی حاصل رہی۔ اور تمام ان دوست احباب کا ممنون ہوں جنہوں نے اس کی تخریج اور حوالہ جات کی صحت کو یقینی بنانے میں بھرپور مدد کی جن کی بدولت ساری کتاب مدلل ہو گئی ہے۔ اور ایسے ہی اپنے بہت پیارے دوست مفتی محمد معاذ صاحب کا بھی ممنون ہوں جنہوں نے ترتیب و تدوین میں بہت اعانت کی۔

ایسے ہی ان تمام حضرات کا بھی ممنون ہوں جنہوں نے کتاب کو پڑھا اور بندہ کی خواہش پر اپنے بابرکت کلمات تحریر کیے جو کتاب کے ابتدائی صفحات کی زینت ہونے کے ساتھ ساتھ بندہ کے لیے ایک سند اور شہادت کا درجہ ہیں۔

ایسے ہی اس کتاب کے کمپوزر جناب مسعود فرید اور محمود فرید صاحبان کا بھی شکر گزار ہوں جن کو حوالوں کے فٹ نوٹ پہ ہونے کی وجہ سے بہت محنت کرنا پڑی اور اس پر ان کا بہت سا وقت صرف ہوا۔ اسی لیے اس کتاب کا ظاہری اور باطنی حسن انہیں بھائیوں کی مرہون منت ہے۔

میں نہیں بھول سکتا اس ہستی کو جنہیں میں نے شعور کی آنکھ کھولتے ہی رب حضور کے سامنے، جب ساری دنیا سوتی تھی سجدہ ریز دیکھا۔ جن کی آہوں اور سسکیوں کی گونج ہمارے لیے نماز فجر کے لیے بیداری کا سبب بنتی تھی۔ جنہیں ہم نے ہمیشہ

صف اول کا نمازی، تکبیر اولیٰ کا پابند، اذان بلالی کا وارث، عجز و انکساری کا پیکر، محبتیں اور خوشیاں بانٹنے والا، ہر وقت چہرے پہ طمانینت لیے، مسکراتے اور شکر ایزدی ادا کرتے ہی دیکھا یقیناً اولاد کے لیے اپنے والدین کی دعاؤں سے بڑھ کر کامیابی کا کوئی اور ذریعہ نہیں ہو سکتا۔ میرے لیے بھی بے لوث دعاؤں کا منبع میرے والد محترم حاجی ملک اللہ دتہ رحمہ اللہ کا وجود تھا جنہوں نے 26 جولائی 2002ء (شب جمعہ) کو اپنے رب کے حضور لبیک کہا اور ہمیشہ ہمیشہ کے لیے سکون کی نیند سو گئے۔ میری اس کامیابی میں یقیناً ان کی دعاؤں کا بہت بڑا حصہ ہے۔ جن کی لذت و حلاوت آج بھی محسوس ہوتی ہے اور جن کی برکات ان شاء اللہ آئندہ بھی میرے شامل حال رہیں گی۔

اور دعا گو ہوں اس ہستی کے لیے جو اب میرے لیے دعاؤں کا منبع اور خلوص و محبت کا پیکر اور میری تمناؤں اور آرزوؤں کی تکمیل ہے جن کی رویت میری آنکھوں کے لیے ٹھنڈک اور دل کا سرور ہے، اور وہ ہیں میری والدہ ماجدہ اللہ جل جلالہ ان کے سایہ عاطفت کو تادیر سلامت رکھیں، آسمانی وزینی حوادث اور ہر قسم کی پریشانیوں سے محفوظ رکھیں۔ (آمین)


آخر میں میری پھر اہل علم سے گزارش ہے کہ اس کی ترتیب و تدوین میں کہیں سقم محسوس فرمائیں تو ضرور مطلع فرمائیں تاکہ دوسری اشاعت میں اس سقم کو دور کیا جاسکے اور یہ سرکارِ دو عالم ﷺ کے ساتھ محبت کا ثبوت ہوگا۔

چونکہ یہ کتاب سرکارِ دو عالم ﷺ کی سیرت پر تھی اس لیے پوری کوشش کی ہے کہ اس کا ظاہری حسن بھی شایان شان ہو اس کے کاغذ، طباعت اور جلد بندی میں بھی سقم نہ ہو۔

اللہ جل شانہ سے دعا ہے کہ اس کاوش کو اپنی بارگاہ میں قبول فرمائے اور سرکارِ دو عالم ﷺ کی محبت اور شفاعت کا ذریعہ بنائے اور امت مسلمہ کی تمام مشکلات و مصائب کو دور فرمائے۔ آمین یا رب العالمین

خَصَائِصُ النَّبِيِّ ﷺ صَلَّى اللهُ عَلَيْهِ وَسَلَّمَ

کے بارے میں برصغیر کے
جید علماء کرام اور اہل علم و دانش
کی آراء





محترم پروفیسر حافظ زاہد علی صاحب کی تصنیف لطیف نظر نواز ہوئی۔ موضوع کتاب کی لطافت و ندرت بذات خود اتنی دلکش و جذاب ہے کہ کتاب دیکھ کر پڑھے بغیر چین نہیں آتا، اور پڑھنا شروع کرنے کے بعد ختم کیے بغیر آسودگی نہیں ملتی۔


خاتم الانبیاء صلی اللہ علیہ وسلم کی ذات بابرکات ایسی سراپا خصائص کی حامل تھی کہ انہیں کسی میں بھی دوسرے انبیاء کرام علیہم السلام سے نفس نبوت کے سوا کسی دوسری چیز میں اشتراک نہیں تھا۔ یعنی نبی اکرم صلی اللہ علیہ وسلم کی ذات بابرکات علم کی اس صفت میں کہ جو نبوت کا طرہ امتیاز ہوتا ہے۔ دیگر انبیاء کرام مثلاً حضرت آدم علیہ السلام "عِلْمُ الْأَسْمَاءِ" کے حامل تھے۔ ابو الانبیاء ابراہیم علیہ السلام "مَلَكُوتِ السَّمَاوَاتِ وَالْأَرْضِ" کے علم پر فائز تھے۔ یوسف علیہ السلام "رَبِّ قَدْ آتَيْتَنِي مِنَ الْمَلِكِ وَعَلَّمْتَنِي مِنْ تَأْوِيلِ الْأَحَادِيثِ" کی روشنی میں تعبیر خواب کے علم عظیم سے مشرف تھے۔ اور صفات مختصہ میں گریہ یعقوب، صبر ایوب، شکر داؤد، ذبح ولد میں ایثار ابراہیم، جاں سپاری میں اطاعت اسمعیل علیہم السلام وغیرہم مذکورہ ایک ایک صفت و خصوصیت سے موصوف و متصف تھے۔ لیکن خاتم الانبیاء محمد رسول اللہ ﷺ کو اَنَا أَوْلَهُمْ خَلْقًا وَآخِرُهُمْ بَعَثُوا كُنْتُ نَبِيًّا وَآدَمُ بَيْنَ الْمَاءِ وَالطِّينِ کی اولیت سے، اور "مَا كَانَ مُحَمَّدٌ أَبَا أَحَدٍ مِّنْ رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ" اور "أَنَا خَاتَمُ النَّبِيِّينَ لَا نَبِيَّ بَعْدِي" کی آخریت سے نوازنا بذات خود اس طرف مشیر ہے کہ مذکورہ اور غیر مذکورہ تمام انبیاء کرام کی انفرادی وہ خصوصیات تھیں کہ جو نبی اکرم صلی اللہ علیہ وسلم کی ذات مقدسہ میں اجتماعی طور پر عطا فرما کر آپ کی امتیازی

خصوصیات بنا دی گئی تھیں۔ لیکن اصل خصائص محمدی کا آغاز تو ان سب کے بعد ہی منصہ شہود پر آیا اور بقدر ضرورت علم تمام انبیاء کرام کو ملا لیکن آپ کو أُوتِيَتْ عِلْمَ الْأَوَّلِينَ وَالْآخِرِينَ سے مشرف فرمایا گیا۔ لیکن آپ کا اختصاصی وہ علم جو خصائص محمدی میں ہے وہ ”عَلَّمَكَ مَا لَمْ تَكُنْ تَعْلَمُ“ ہے۔ جس کی نہایت تک تمام ارباب فضل و کمال نہ آج تک پہنچ سکے ہیں اور نہ کبھی پہنچ سکیں گے۔

ایک ایک خصوصی صفت سے جو تمام انبیاء کرام کو عطا فرمائی گئیں ان سب کے علاوہ خاتم الانبیاء صلی اللہ علیہ وسلم کو عبدیت کاملہ کے ساتھ اللہ رب العزت نے اپنی ان آیات صفات مختصہ کے حق کے مشاہدہ ایک بار نہیں بار بار نوازا کہ جو لا یسعه ملک مقرب ولا نبی مرسل کا حقیقی مصداق ہیں۔

ان خصائص بے شمار کا احاطہ امت کے ارباب فضل و کمال نہ کر سکے ہیں اور نہ کر سکیں گے، لیکن اس فیضان نبوی سے محرومی بھی امت کے ارباب علم و فضل کو گوارا نہیں ہوئی۔ اس لیے ان خصائص کے کسی نہ کسی حد تک ذکر سے ارباب علم اپنی سعادتوں پر اضافہ کرتے رہے ہیں۔

اس توفیق سے اللہ تعالیٰ نے مصنف کتاب خصائص النبی صلی اللہ علیہ وسلم، محترم پروفیسر مولانا حافظ زاہد علی صاحب کو بھی نوازا۔ مصنف موصوف نے اردو زبان کو ایک ناقابل فراموش ہدیہ علمیہ سے نواز کر شکر گزار فرمایا۔ حق تعالیٰ موصوف کی اس خدمت جلیلہ کو قبولیت عامہ، قبولیت تامہ، ارزانی فرمائے، اور زاد آخرت فرما کر رضائے کامل سے نوازے۔



(خصائص ﷺ ایک ایسا عنوان ہے جس کی سیرت النبی ﷺ کے حوالے سے انتہائی اہمیت ہے۔ اگرچہ ہر سیرت نگار نے اس عنوان کو سیرت کا ایک جزء بنایا ہے۔ اور کچھ نہ کچھ اس پر لکھا ہے مگر صرف اس موضوع پر اب تک لکھی جانے والی کتب کی تعداد یقیناً کم ہے۔ چھٹی صدی ہجری کے بعد سے لکھی جانے والی کتابوں کے ماخذ وہی کتب ہیں جو چھٹی صدی ہجری سے پہلے کی ہیں تاہم ترتیب اور اسلوب تحریر میں مختلف ہیں۔ ہر دور میں اس دور کے تقاضوں اور زبانوں کے لحاظ سے خصائص نبوی ﷺ کو جمع کیا جاتا رہا ہے۔ خود ہندوستان میں اردو زبان پر کئی ادوار آئے اس کے تلفظ سے لے کر نقش تحریر تک میں تبدیلیاں ہوتی رہیں۔ خصائص نبوی کے بکھرے موتیوں کو نئے نئے انداز میں جمع کیا جاتا رہا۔ اہل علم و دانش منفرد انداز میں یہ موتی پروتے رہے۔ یہاں تک کہ جامعہ اشرفیہ کے ایک ذی استعداد اور ہونہار استاذ حافظ زاہد علی سلمہ (جو جامعہ سے فارغ التحصیل بھی ہیں) نے اپنے انداز میں خصائص نبوی ﷺ کو جمع کیا ہے۔

یقیناً یہ نہیں کہا جاسکتا کہ حافظ صاحب نے اس کتاب میں خصائص نبوی ﷺ کا احاطہ کر لیا ہے کہ ایسا کرنا انسانی طاقت سے بالاتر ہے۔ کیونکہ آپ ﷺ کی ذات اقدس کی ہمہ جہتی کی تحدید کسی بھی عنوان پر ناممکن ہے۔ ہاں اتنا ضرور ہے کہ اہم خصوصیات کا ذکر اس کتاب میں آ گیا ہے۔

گو ان خصائص کو انہوں نے قرآن و حدیث اور اس موضوع کی مستند اور معتبر کتابوں سے جمع کیا ہے۔ کیونکہ یہ ممکن نہیں ہے کہ قرون اولیٰ یا اس کے بعد لکھی جانے والی کتب سے استغناء بڑھتے ہوئے یہ عظیم کارنامہ انجام دیا جاسکے۔

حافظ زاہد علی صاحب نے اپنی اس تصنیف لطیف میں جو انداز اختیار کیا ہے یہ اپنے لحاظ سے نہ صرف یہ کہ ایک منفرد حیثیت رکھتا ہے بلکہ دور حاضر کے مزاج شناسوں کے لیے مشعل راہ بھی ہے۔ اور اردو ادب کی سیرت نگاری میں گرانقدر علمی اضافہ ہے۔ مجھے امید ہے کہ دور جدید کے تقاضوں سے ہم آہنگ اس تصنیف سے تشنگان علم حسب استطاعت استفادہ کر سکیں گے۔

آخر میں دعا ہے کہ اللہ رب العزت اس کتاب کو ہم سب کے لیے خاتمہ بالایمان کا ذریعہ بنائے۔

ایں دعا از من واز جملہ جہاں آمین باد

فقط والسلام

محمد رفیع لاکھو

جامعہ اشرفیہ لاہور





بِسْمِ اللّٰهِ الرَّحْمٰنِ الرَّحِیْمِ

حافظ زاہد علی صاحب کی کتاب خصائص النبی صلی اللہ علیہ وسلم کا پہلا ایڈیشن شائع ہو رہا ہے۔ حافظ صاحب کا مجھ سے شدید تقاضا اور اصرار ہے کہ میں اس کتاب کے لیے ایک تعارفی مقدمہ لکھوں مجھے اپنی کم علمی کا اعتراف ہے اور اسی اعتراف کی بنا پر میں نے عذر بھی پیش کیا لیکن مجھ سے اپنے حسن ظن کی بنا پر ان کا اصرار میری معذرت پر غالب آیا۔ اس لیے اپنی علمی کوتاہی کے اعتراف کے باوجود ان کے اصرار پر چند سطریں حاضر ہیں اور ممنون ہوں کہ مجھے بھی اس سعادت میں شرکت کا موقع ملا۔

(یہ کتاب جیسا کہ عنوان سے ظاہر ہے رسول اللہ ﷺ کی ذاتی خصوصیات پر مشتمل ہے۔ رسول اکرم ﷺ کی ذات مبارک سے محبت تو ہر مسلمان کے ایمان کا جزو ہے۔ اس لیے ہر مسلمان کا فرض ہے کہ رسول اللہ ﷺ کی سیرت طیبہ کے ہر پہلو سے کما حقہ واقفیت حاصل کرے اور رسول اللہ ﷺ کی ذاتی امتیازی خصوصیات کا علم حاصل کرے۔ اردو میں رسول اکرم ﷺ کی ذات مبارک کی امتیازی خصوصیات پر مبنی تحریر میں تقریباً نہ ہونے کے برابر ہے۔ سیرت نگاروں نے اس عنوان کی طرف کم توجہ کی ہے) البتہ قاضی سلیمان صاحب منصور پوری (م: 1349/1930) نے اپنی گراں قدر کتاب ”رحمۃ للعالمین“ کی تیسری جلد میں خصائص النبی ہی کے عنوان 26 امتیازی

خصوصیات کا ذکر کیا ہے۔ عربی میں البتہ اس موضوع پر کئی کتابیں موجود ہیں۔ احادیث کے مجموعوں میں بھی مختصر طور پر خصوصیات محمدیؐ کا تذکرہ ہے۔ لیکن چند کتابیں جو خاص اسی موضوع پر ہیں ان میں ابو عیسیٰ محمد الترمذی (م: 279/892) کی شمائل۔ ابو بکر البیہقی (م: 458/1066) کی دلائل النبوة۔ مالکی فقیہ قاضی عیاض ابن موسیٰ (م: 544/1149) کی الشفاء بتعريف حقوق المصطفى ﷺ اور عبدالرحمن السیوطی (م: 911/1505) کی الخصائص الکبریٰ کو عمومی شہرت حاصل ہوئی۔

رسول اکرم ﷺ کی ذاتی امتیازی خصوصیات تو ان گنت ہیں اور ہر ایک وصف کا احاطہ بھی مشکل ہے۔ اللہ تعالیٰ نے رسول اللہ ﷺ کو جن ذاتی امتیازات سے نوازا تھا اس کا تقاضا تھا کہ رسول اللہ ﷺ کو خاتم النبیین جیسی عظیم خصوصیت اور سب سے بڑے شرف سے نوازا جائے۔ اور انبیاء علیہم الصلوٰۃ والسلام کو بھی کسی نہ کسی شکل میں معراج عطا کی گئی مگر رسول اکرم ﷺ کو جس شکل میں معراج عطا کی گئی اور جس طرح قاب قوسین اودائی کے شرف سے ممتاز کیا گیا اس میں کوئی دوسرا شریک نہیں۔

اردو میں حافظ زاہد صاحب نے رسول اکرم ﷺ کی ذاتی امتیازی خصوصیات و محامد کو خصائص النبی کے عنوان سے ترتیب دے کر اردو خواں حضرات کے لیے بڑا ہی قیمتی سرمایہ مہیا کر دیا ہے۔ حافظ صاحب نے ان خصوصیات و محامد کا احاطہ جس ترتیب سے اپنی کتاب میں کیا ہے اس سے نہ صرف خصوصیات محمدیؐ کا علم ہوتا ہے بلکہ اس سے اسلام کے دین کامل ہونے کا بھی پتہ چلتا ہے۔ اللہ تعالیٰ سے دعا گو ہوں کہ اس علمی کاوش کو ہر طرح قبول عام بخشنے۔

ایک بے ساختہ خواہش و تمنا کا اظہار مرتب کتاب سے کرنے کا جی چاہتا ہے کہ اس تازہ ایڈیشن کے شائع ہونے کے بعد اس کتاب کا ترجمہ انگریزی میں کر کے یا کرا کے شائع کیا جائے کیونکہ انگریزی میں اس موضوع پر کوئی کتاب نہیں ہے۔ آخر

انگریزی خواں طبقہ ک و کیوں محروم رکھا جائے وہ مسلمان جو اس وقت یورپ و امریکہ میں آباد ہیں ان کی اور ان کی اولاد کی مادری زبان انگریزی ہو چکی ہے اس لیے ضرورت ہے کہ ان کو بھی یہ لٹریچر مہیا کیا جائے۔ یہ ایک ایسی ضرورت ہے جس کا انکار نہیں کیا جا سکتا۔ بس عزم کی ضرورت ہے اللہ تعالیٰ اس مشکل کو آسان فرمادیں گے اور مالی وسائل کا بھی انتظام فرمادیں گے ع

سفر ہے شرط مسافر نواز بہتیرے

وَمَا تَوْفِيقِي إِلَّا بِاللَّهِ وَعَلَيْهِ التَّكْلَانُ


سید سلمان ندوی

حال مقیم ڈربن - جنوری اذینہ

۲۱ ربیع الاول ۱۴۲۷ھ

۲۰ اپریل ۲۰۰۶ء

☆☆☆



باسمہ تعالیٰ

رسول اکرم ﷺ کی ذات بابرکات اور سیرت مبارکہ ایک ایسا موضوع ہے جس پر دنیا میں سب سے زیادہ خامہ فرسائی کی گئی ہے اس کے باوجود یہ مضمون آج بھی اسی طرح شاداب اور تروتازہ ہے

کیا کیا چمن شگفتہ ہیں اس رہگذار پر
رشک گلاب ولالہ ہے اس نقش پا کا رنگ

نثر کی کتابوں، مقالات اور مضامین کی لامتناہی فہرست سے قطع نظر اگر صرف اقلیم نظم پر نظر ڈالی جائے تو معلوم ہوتا ہے کہ شاید ہی کوئی قابل ذکر مسلمان شاعر ایسا ہوگا جو آنحضرت ﷺ کی مدح سرائی کی سعادت سے محروم رہا ہو اور جس نے نعت کی صورت میں آپ ﷺ کے حضور نذرانہ عقیدت پیش نہ کیا ہو۔ ایک چیز جو ان سب مدحت سراؤں میں قدر مشترک کی حیثیت رکھتی ہے یہ ہے کہ چھوٹے سے لے کر بڑے سے بڑے شاعر تک ہر ایک نے اس فریضے کا حق ادا کرنے میں اپنے عجز کا اعتراف کیا ہے۔ عربی جیسا خود پسند اور کسی کو خاطر میں نہ لانے والا شاعر بھی جب اس میدان میں قدم رکھتا ہے تو پکاراٹھتا ہے

عربی مشاب این رہ نعت است نہ صحر است

آہستہ کہ رہ بر دم تیغ است قدم را

اور غالب جیسا نکتہ رس اور قادر الکلام سخن ور بھی اس مقام پر پہنچ کر یہ کہنے پر

مجبور ہو جاتا ہے کہ

غالب ثنائے خواجہ بہ یزداں گزاشتیم
کاذات پاک مرتبہ دان محمد است

(ذکر نبی ﷺ کا ایک اہم شعبہ آپ ﷺ کے مقامات عالیہ کے بیان سے متعلق ہے۔ یوں تو تمام انبیائے کرام علیہ التحیات والسلام ایک مسلمان کے لیے قابل احترام ہیں بلکہ ان سب پر ایمان لائے بغیر ہمارا ایمان ہی مکمل نہیں ہوتا۔ بقول ولی اورنگ آبادی

جس گرد اُپر پاؤں رکھیں تیرے رسولاں
اُس گرد کو میں کحل کروں دیدہ جاں کا

لیکن یہ بھی حقیقت ہے کہ فضلنا کلم بعضکم علی بعض کی رو سے ان میں بھی فرق مراتب پایا جاتا ہے اور بلاشبہ امام الانبیاء ختم الرسل ﷺ کو جملہ انبیاء پر بوجہ تفوق اور برتری حاصل ہے۔ یہی پہلو ہے جسے حافظ زاہد علی صاحب نے اپنی تالیف ”خصائص النبی ﷺ“ کا موضوع بنایا ہے۔ دیکھا جائے تو یہ کوئی نیا موضوع نہیں ہے۔ غالب کے شعر

ہے کہاں تمنا کا دوسرا قدم یارب
ہم نے دشت امکاں کو ایک نقشِ پا پایا

کے مصداق اس سے پہلے عربی اور فارسی کے بعض اہل قلم اس پہلو پر اپنے اشہب قلم کو رواں دواں کر چکے ہیں۔ مثال کے طور پر فارسی میں ملا معین الدین بن مولانا شرف الدین حاجی محمد الفراء ہی الہروی (المتوفی ۹۰۷ھ) المعروف بہ معین واعظ کا نام لیا جا سکتا ہے۔ موصوف ہرات کے تیموری سلطان ابوالغاری حسین کے عہد کے مشہور فاضل، بلند پایہ مفسر قرآن اور شعلہ بیان واعظ تھے۔ مولانا جامی کے ہم عصر تھے اور ہرات کے قاضی القضاة کے عہدے پر فائز رہے۔ موصوف صاحب تصنیفات کثیرہ ہونے کے علاوہ شاعر بھی تھے اور معینی تخلص کرتے تھے۔ یہ وہی بزرگ ہیں جن کا دیوان معینی محض غلط فہمی اور عقیدت کی بنا پر خواجہ معین الدین چشتی اجمیری علیہ الرحمہ سے منسوب کر دیا گیا ہے۔ ملا معین واعظ مسلسل چالیس برس تک دعظ و تذکیر میں مصروف رہے۔ ان کی

تالیفات میں ایک ضخیم کتاب ”مدارج النبوة فی معارج الفتوة“ ہے جو ایک مقدمہ، چار اراکین اور ایک خاتمہ پر مشتمل ہے۔ یوں تو اس کا موضوع حضرت رسالت مآب ﷺ کی حیات و سیرت ہے لیکن ضمناً کثرت کے ساتھ لطائف و اشارات درج کیے گئے ہیں اور ساتھ ساتھ خود اپنے اور دیگر شعرا کے اشعار سے مضامین کو آراستہ کیا گیا ہے۔

اس میں کوئی شک نہیں کہ آنحضرت ﷺ حسن و صورت و سیرت کے جامع اور جملہ انبیاء علیہم السلام کے محاسن اخلاق کے مخزن تھے۔

حسن یوسف، دم عیسیٰ، ید بیضا داری

آنچہ خوباں ہمہ دارند تو تنہا داری

اس بارے میں گفتگو کرتے ہوئے ملا معین واعظ مدارج النبوة کے رکن اول کی فصل سوم میں رقم طراز ہیں، (اردو ترجمہ)

”کیا تم جانتے ہو کہ محمد ﷺ کون ہیں؟ محمد ﷺ دونوں جہان کے بادشاہ ہیں، ہر فقیر بے نوا کی پناہ ہیں، اٹھارہ ہزار عالم کا خلاصہ ہیں، اولاد آدم کے انسان کامل بلکہ سعادت آدم ہیں۔ حضرت شیث کی سعادت سرکار دو عالم ﷺ کی نبوت کا وسیلہ تھی، حضرت نوح کی کشتی نجات محمد ﷺ کا ایک نمونہ تھی، حضرت ابراہیم کا سکوت خلت محمد کا ایک قطرہ تھا، حضرت سلیمان کا تخت سلطنت محمد ﷺ کا ایک رکن تھا، حضرت اسمعیل کا صدق صداقت محمد ﷺ کا ایک لمحہ تھا، حضرت یوسف کا حسن جمال محمد ﷺ کا ایک کرشمہ تھا، حضرت ایوب کا صبر حضور ﷺ کے بے پناہ صبر کا ایک ذرہ تھا، حضرت داؤد کا نغمہ محمد ﷺ کی نعت کا ایک مصرع تھا، سکندر کا تخت آپ ﷺ کی شوکت کا ایک ادنیٰ سا دبدبہ تھا، حضرت موسیٰ کے مکالمات محمد ﷺ کی قربت کا ایک جزو تھا، حضرت ہارون کی وزارت رتبہ محمدی کا ایک انعام تھا، لقمان کی حکمت حکمت محمدی کے دفاتر کی ایک سطر تھی، حضرت یحییٰ کی عصمت عفت محمد ﷺ کا ایک ثانیہ تھا، حضرت عیسیٰ کی رفعت محمد ﷺ کی

منزل ارفع کا ایک پایہ تھا.....“

لیکن معاملہ محض مجموعہ صفات رسل ہونے کا نہیں بلکہ اس سے آگے کا ہے چنانچہ اسی رکن کی فصل چہارم میں ”خصائص و فضائل حضرت رسالت مآب ﷺ“ کے آغاز میں کہتے ہیں: ”ان خصائص سے مراد وہ امور ہیں جو صرف سرور دو عالم ﷺ کی ذات گرامی سے ہی مخصوص ہیں، کسی دوسرے کو ان میں مشارکت نہیں۔ ان خصوصیات میں نہ تو انبیاء کرام کو شرکت ہے نہ ملائکہ علیہم السلام کو حصہ ملا ہے..... ہم..... ان کمالات و فضائل کو بیان کرنے سے قاصر ہیں لیکن بعض خصائص کو نہایت اختصار سے بیان کرنے میں سعادت سمجھتے ہیں۔“

اس کے بعد کوئی پینتیس صفحات میں آپ ﷺ کی سولہ خصوصیات بیان کی گئی ہیں جن میں سے بعض کے متعدد پہلو گنوائے گئے ہیں۔ پھر مختلف انبیاء علیہم السلام پر آنحضرت ﷺ کی فضیلت کا موضوع چھیڑا گیا ہے۔ اس ضمن میں حضرت آدم سے حضرت عیسیٰ تک نوجلیل القدر پیغمبروں کے نام نمایاں ہیں۔

لذیذ بود حکایت دراز تر گفتم کے مصداق کتاب کے خاتمے میں ایک بار پھر ان مباحث کی توسیع نظر سے گزرتی ہے۔

اس طریق کار میں یہ خامی ہے کہ ایک موضوع کو ایک ضخیم کتاب میں جگہ جگہ تقسیم کر دینے سے قارئین کرام کو زحمت ہوتی ہے۔ علاوہ ازیں مولانا معین واعظ جس انداز میں ایک بات سے دوسری بات پیدا کرتے اور پھر فروعات کی تفصیل دیتے ہوئے اصل سے دور ہو جاتے ہیں اس سے بھی قاری الجھن میں گرفتار ہو جاتا ہے۔ اس اعتبار سے حافظ زاہد علی صاحب کا انداز بیان سادہ، صریح اور قریب الفہم ہے۔ دوسری بات یہ کہ زیر نظر تالیف میں آنحضرت ﷺ کے خصائص کی تعداد بھی زیادہ ہے لیکن سب سے اہم اور قابل ذکر پہلو یہ ہے کہ اردو زبان میں اس موضوع پر ایک مستقل اور جامع کتاب وجود میں آگئی ہے جس کے لیے فاضل مؤلف ہمارے شکرے کے مستحق ہیں۔

واقعہ معراج آنحضرت ﷺ کا ایک انوکھا تخصّص ہے۔ اس کا ذکر مولانا معین واعظ نے بھی کیا ہے اور حافظ زاہد علی صاحب نے بھی۔ اس واقعے کے دو پہلو ہیں

یعنی ایک تو آپ ﷺ کا عالم بالا میں تشریف لے جانا اور دوسرا عالم آب و گل میں واپس تشریف لانا۔ یہ دوسرا پہلو بلحاظ اہمیت پہلے سے کسی طور کم نہیں ہے۔ دراصل انسانی فطرت کا مسلمہ تقاضا ہے کہ وہ کسی بلند مرتبے پر پہنچنے کے بعد اس سے چھوٹے مقام پر ہبوط گوارا نہیں کرتا۔ اسے کتب اخلاق میں علو ہمت کا مثبت نام دیا جاتا ہے۔

محمد عوفی نے ”جوامع الحکایات ولوامع الروایات“ میں لکھا ہے کہ ایک دن عباسی خلیفہ منصور کے دربار میں عمارہ بن حمزہ امرا کے زمرے میں اپنے رتبے کے مطابق بیٹھا تھا۔ ایک شخص نے حاضر ہو کر شکایت کی کہ عمارہ نے فلاں موضع میں میری زمین دہالی ہے۔ منصور نے عمارہ کو حکم دیا کہ اپنی جگہ سے اٹھ اور مدعی کے برابر کھڑے ہو کر اس کی شکایت کا جواب دے۔ عمارہ نے کہا: ”میں اس کا دشمن نہیں ہوں۔ جس زمین کا یہ ذکر کر رہا ہے وہ خواہ اس کی ہے یا میری، اگر میرے قبضے میں ہے تو میں یہیں بیٹھے بیٹھے اسے بخش دیتا ہوں لیکن یہ نہ ہوگا کہ میں اپنی جگہ سے اٹھ جاؤں جہاں امیر المؤمنین نے میرا مرتبہ بڑھا کر مجھے بٹھایا ہے۔ میں کسی زمین کی خاطر اپنا رتبہ نہیں کھوسکتا۔“

اسی تناظر میں ایک بار حضرت عبدالقدوس گنگوہیؒ نے فرمایا تھا کہ یہ آنحضرت ﷺ ہی تھے جو معراج پر جانے کے بعد واپس آگئے، اگر میں ہوتا تو ہرگز نہ آتا۔ اس پر حاسدین نے حاشیے چڑھائے کہ لو! یہ اپنا مرتبہ رسول اکرم ﷺ سے بھی بڑا سمجھتے ہیں۔ جب یہ اعتراض ان تک پہنچا تو کہا:

”یہ لوگ اتنی سی بات نہیں سمجھ سکتے۔ ہم تو غرض کے بندے ہیں۔ ایک اعلیٰ مقام چھوڑ کر ادنیٰ پر آنا کب گوارا کرتے ہیں۔ یہ آپ ﷺ ہی کی شان تھی کہ بنی نوع انسان کی رہنمائی اور نجات کی خاطر اتنی بڑی قربانی دی۔“

واقعہ معراج کا ایک ذیلی پہلو بھی قابل غور ہے۔ جب ذات باری اور رسالت مآب ﷺ کے مابین وہ مکالمہ ہوا جس کی اہمیت کے باعث اسے نماز کی حالت قعود میں دہرایا جاتا ہے یعنی حضور ﷺ نے فرمایا: التحیات لله والصلوة والطیبات۔ اس کے جواب میں ارشاد باری ہوا: السلام علیک ایہا النبی ورحمة اللہ وبرکاتہ۔ تو آپ نے فوراً گرہ لگائی: السلام علینا وعلیٰ عباد اللہ الصالحین۔

یعنی ایسے نازک موقع پر بھی آپ نے نوع بشر کے بندگان صالح کو فراموش نہیں کیا اور انہیں اپنے ساتھ اللہ تعالیٰ کے سلام اور رحمت و برکت میں شامل کر لیا۔ یہ جو انمردی اور فتوت کا وہ اعلیٰ وارفع مظاہرہ ہے جس کی مثال ڈھونڈے سے نہیں مل سکتی اور یقیناً یہ بھی آپ کے تخصصات میں شمار کیے جانے کے لائق ہے۔ اللهم صل علی سیدنا ومولانا محمد وعلی آل محمد۔

حافظ زاہد علی صاحب کا یہ گلدستہ عقیدت دیکھ کر بے اختیار حضرت محسن کا کوروی کے نعتیہ قصیدے کے یہ اشعار یاد آ جاتے ہیں

گل خوش رنگ رسول مدنی العربی
زیب دامن ابد طرہ دستار ازل
نہ کوئی اس کا مماثل ہے نہ ثانی نہ نظیر
نہ کوئی اس کا مقابل نہ برابر نہ بدل

ڈاکٹر مظہر محمود شیرانی

شیخوپورہ

۱۲ دسمبر سنہ ۲۰۰۲ء





شذرات

”خصائص النبی ﷺ“

یعنی نبی اکرم ﷺ کی پچاس خصوصیات حدیث کی معتبر کتابوں سے:
از حافظ زاہد علی ملک

اسلام دنیا کا سب سے بڑا اور سب سے آخری مذہب ہے جسے اللہ تعالیٰ نے دنیا کے آخری دور میں دنیا کی فلاح و نجات کے لیے نازل فرمایا، یہ دین ہر پہلو سے کامل اور مکمل ہے، دین اسلام کی اساس ”توحید الہی“ کے بعد جس بنیادی اصول پر استوار ہے، وہ ”رسالت نبوی ﷺ“ کا اصول ہے۔

اسلام میں رسول اللہ ﷺ کا تصور دوسرے مذاہب اور ادیان سے مختلف ہے، اسلام سے پہلے مذاہب میں یا تو نبی اور رسول کا تصور واضح نہیں یا پھر بعض مذاہب میں انبیاء علیہم السلام کو خدا کی ”اولاد“ قرار دیا گیا تھا اور بعض مذاہب میں انہیں ”خدا“ کا درجہ عطا کیا گیا تھا۔

اسلام نے ان مذاہب کے ”برعکس“ نہ صرف یہ کہ انبیاء علیہم السلام کے مقام و رتبہ کا صحیح تصور دیا، بلکہ ان کے کارناموں اور ان کے کردار کا بھی تعین کیا۔

اسلامی تعلیمات کی رو سے ”رسول“ کو مرکزی اہمیت حاصل ہوتی ہے، وہ دنیا میں اللہ تعالیٰ کے احکام کو پہنچانے والا، اس کا نمائندہ اور اس کی طرف سے نذیر و بشیر ہوتا ہے، وہ دنیا کو یہ بتاتا ہے کہ اللہ تعالیٰ کس بات سے خوش ہوتے ہیں اور کس بات سے خفاء، وہ دنیا میں امن و سلامتی، حسن و صداقت، راستی و پاکبازی، عدل و انصاف اور حق

گوئی وحق شناسی کا محور و مرکز ہوتا ہے اس کی ذات سے ہدایت و رہنمائی کی کرنیں پھوٹی ہیں اس کی ذات دنیا کے لیے ”سراج منیر“ اور ”قمر مستنیر“ ہوتی ہے اور دنیا کے لیے روشنی کا مینارہ ثابت ہوتی ہے۔

انہی اکرم ﷺ کی ذات مبارکہ دنیا کے آخری نبی اور سید المرسل ہونے کا اعزاز رکھتی ہے اس لیے یہ حیثیت نبی اور بحیثیت رسول آپ کا مقام سب انبیاء سے ارفع و اعلیٰ ہے آپ سب سے آخر میں تشریف لائے مگر اپنے مرتبہ و مقام میں سب سے سبقت لے گئے آپ ”مہبط وحی“ اور منبع رشد و ہدایت ہیں اسی لیے آپ کی ذات ایمان کا ایک ایسا مرکزی نقطہ ہے جس کے گرد کونین محو گردش ہیں آپ دنیا کی وہ ہستی ہیں جنہیں ”بعد از خدا بزرگ تر“ ہونے کا اعزاز حاصل ہے اسی لیے امت میں آنحضور ﷺ کے خصائص و کمالات کا موضوع ہمیشہ سے موضوع بحث و تحقیق رہا ہے۔ جن میں امام سیوطی کی الخصائص الکبریٰ سب سے زیادہ سرفہرست ہے تاہم اردو میں اس عنوان پر کچھ زیادہ کام نہیں ملتا۔

پروفیسر زاہد علی ملک صاحب ہماری طرف سے شکریے کے مستحق ہیں کہ انہوں نے علامہ سیوطی کی کتاب ”الخصائص الکبریٰ“ سے استفادہ کرتے ہوئے ”خصائص النبی ﷺ“ کے عنوان سے کتاب مرتب کی ہے جس میں آنحضرت ﷺ کے ان خصائص کا تذکرہ کیا ہے جو قرآن و سنت سے ثابت ہیں۔

پروفیسر زاہد علی ملک صاحب اگرچہ تصنیف و تالیف کے میدان میں نووارد ہیں لیکن وہ جامعہ اشرفیہ لاہور کے فارغ التحصیل وہاں کے ایک ذمہ دار استاد اور علوم عربیہ و اسلامیہ پر عبور رکھنے والے ایک محقق بھی ہیں اس لیے ان کے علم اور قلم میں بڑی گہرائی ہے۔

زیر نظر کتاب دو حصوں پر مشتمل ہے

حصہ اول پیش لفظ پر مشتمل ہے جس میں کتاب کا اور موضوع کا تعارف کرایا

کیا ہے جبکہ

دوسرا حصہ نبی اکرم ﷺ کے خصائص و کمالات کے بیان پر مشتمل ہے اس

حصے میں انہوں نے آپ ﷺ کی سو سے زائد خصائص اور کمالات کا تذکرہ کیا ہے۔
فاضل مؤلف کا انداز بیان سادہ، مگر موثر ہے، البتہ کسی کسی جگہ عربی الفاظ اور
ترکیبوں کے استعمال کی بنا پر اس میں ثقل اور بھاری پن بھی محسوس ہوتا ہے، تاہم ایک
علمی کتاب کے لیے ایسا ہوتا ہے، غیر متوقع نہیں ہے۔

زیادہ مناسب ہوتا، کہ کتاب کو مختلف ابواب اور فصول میں تقسیم کیا جاتا، اور
آپ ﷺ کے خصائص کو مختلف ابواب میں مدون کیا جاتا۔ (۱) حسب الہدایت کتاب کو
ابواب میں مدون کر دیا گیا ہے۔ زاہد

بائیں ہمہ میرے خیال میں کتاب عمدہ ہے، اور اردو زبان و ادب میں ایک
گراں قدر اضافہ ہے۔

حکمرانی

1-12-06

☆☆☆



الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَيَّ مَنْ لَا نَبِيَّ بَعْدَهُ۔

رسول اکرم کی اللہ علیہ وسلم کی تعریف و توصیف ایک ایسا موضوع ہے جو ہمہ گیری بھی ہے اور وسعت پذیر بھی۔ ہر دور میں ان گنت انسانوں نے دربار رسالت میں اپنی عقیدت و محبت کے گلدستے پیش کئے۔ مقدس زندگی کے ہر پہلو سے نقاب اٹھایا، اس طرح کہ خصائص و شمائل کا ہر رخ صفحہ قرطاس کی زینت بنا۔ مگر بہت کھ ہکھنے کے باوجود بہت کچھ باقی ہے، کہنے والوں کو قرار نہیں اور موضوع کی وسعت کی کوئی حد نہیں۔

﴿الْمَوْضُوعُ وَاحِدٌ وَلَكِنَّ الْحَدِيثَ لَا يَنْفَدُ لِأَنَّ شَخْصِيَّتَهُ

عَلَيْهِ السَّلَامُ أَعْظَمُ مِنْ أَنْ تُحِيطَ بِمَا دَرَأَسَهُ﴾ (۱)

اس موضوع کی وسعت کا تعین ناممکن ہے اور اس کی حدود کو صیغہ ابہام میں رکھا گیا ہے ملاحظہ ہوا عجاز قرآنی کا اس ضمن میں اسلوب و انداز:

”فَأَوْحَىٰ إِلَىٰ عَبْدِهِ مَا أَوْحَىٰ“ اپنے بندے کو دے دیا جو دے دیا۔

(کیا دیا؟ معلوم نہیں)

”وَرَفَعْنَا لَكَ ذِكْرَكَ“ اے محبوب! ہم نے آپ کے ذکر کو بلند کر دیا۔

(کتنا بلند کیا؟ معلوم نہیں)

”وَعَلَّمَكَ مَا لَمْ تَكُنْ تَعْلَمُ“ اے محبوب! جو آپ نہیں جانتے تھے سب

سکھا دیا۔ (کتنا سکھایا؟ معلوم نہیں)

”وَرَفَعَ بَعْضُهُمْ دَرَجَاتٍ“ اور جو کچھ وہ ہیں جنہیں درجوں بلند کیا۔

(کتنا بلند کیا؟ معلوم نہیں)

اس اسلوب قرآنی پر تدبر و تفکر کرنے سے معلوم ہوتا ہے کہ رب عظیم کا بنی آدم کہ یہ جتلانا مقصود ہے کہ ہمارے محبوب کے خصائص و فضائل اور مقام رفعت کا تعین اور اس کی حدود کا ادراک تمہارے بس کی بات نہیں۔ تمہاری زبان دانی اور فہم و ذکاؤ کا لہجہ ان کلمات و الفاظ سے ہی خالی ہے جن کے ذریعے تم اسے بیان کر سکو۔ اس موقف کی تائید سورہ النجم کی آیت ”فَكَانَ قَابِقُوسِينَ أَوْ أَدْنَى“ سے بھی ہوتی ہے جس میں لفظ ”أَوْ“ سے مقام کے تعین کی صاف نفی کر دی گئی ہے۔

علامہ علی القاری رحمہ اللہ الباری فرماتے ہیں:


﴿قَالَ بَعْضُ الصُّوفِيَّةِ: اَنَا كَثُرَ النَّاسُ عَرَفُوا اللَّهَ عَزَّوَجَلَّ وَمَا عَرَفُوا رَسُولَ اللَّهِ صَلَّى اللَّهُ عَلَيْهِ وَسَلَّمَ لِأَنَّ حِجَابَ الْبَشَرِيَّةِ عَطَى أَبْصَارِهِمْ﴾ (۱)

بعض صوفیاء کرام کا ارشاد ہے کہ اکثر لوگوں نے اللہ عزوجل کو تو پہچان لیا لیکن رسول اللہ ﷺ کو عارفانہ نظر سے نہیں دیکھ پائے کیونکہ ان کی اپنی بشریت کا حجاب ان کی آنکھوں کو ڈھانپنے ہوئے ہے۔

اور یہ بھی حقیقت ہے کہ کائنات اپنی تمام وسعتوں اور پہنائیوں کے ساتھ محدود و محاط ہے اور رسول اللہ ﷺ کے خصائص و کمالات اور شمائل و خصائل غیر محدود و غیر محاط ہیں، اس لیے قلم، الفاظ اور لسان حسب طاقت بشری جملہ انواع بلاغت اور قوانین فصاحت سے کام لے کر بھی بیان حقیقت خصائص اور وصف شمائل و فضائل کے ادراک سے عاجز رہ جاتے ہیں۔

ہمارے فاضل و محقق دوست پروفیسر حافظ زاہد علی زید مجدہ نے دلائل و خصائص نبوت کے عربی ذخیرہ کتب سے استفادہ کرتے ہوئے کمال محنت و تحقیق سے زیر

نظر کتاب ”خصائص النبی ﷺ“ تالیف کی ہے۔ انداز بیان علمی و تحقیقی اور متین و مدلل ہے۔ حافظ صاحب نے متعدد کتب حدیث و سیر اور ذخیرہ خصائص و دلائل و شمائل میں منتشر معلومات کو بطریق احسن یکجا و مرتب کر کے خوبصورت علمی و تحقیقی تعلیقات کا اضافہ کیا ہے۔ ان کے سلیس و شستہ انداز بیان نے اس کتاب کو عام اردو خواں کے لیے پرکشش اور سہل الاستفادہ بنا دیا ہے۔ دعا ہے اللہ کریم ان کی اس عقیدت و محبت سے لبریز کاوش کو بارگاہ نبوی میں قبول فرمائے۔ آمین بجاہ سید المرسلین ﷺ۔


10.11.2006





حضور سرورِ عالم ﷺ کو اللہ تعالیٰ نے افتخارِ آدم و بنی آدم بنایا آپ کی ذات گرامی حسن صورت اور جمال سیرت کے لحاظ سے اس قدر اکمل اور جامع ہے کہ ازل سے ابد تک تمام شخصی محاسن کو جمع کیا جائے تو پھر بھی ان کا موازنہ محبوبِ خدا علیہ التحیۃ والتناء کی جامع المحاسن والصفات کی ہمہ جہتی خصائص کے ساتھ نہیں کیا جاسکتا، بلا مبالغہ کہا جاسکتا ہے کہ ذاتِ مصطفیٰ ذاتِ خدا کی مظہر ہے اور صفاتِ مصطفیٰ صفاتِ خدا کی مظہر ہیں اسی کو سیدنا حسان بن ثابت رضی اللہ عنہ نے اپنے مخصوص انداز میں کچھ اس طرح بیان کیا ہے:

وشق لہ من اسمہ لیجلہ
فذو العرش محمود و هذا محمد
و ضم الالہ اسم النبی الی اسمہ
اذا قال فی الخمس المؤذن اشہد

”اللہ تعالیٰ نے اپنے حبیب کو شانِ بختیہ کے لئے ان کا نام اپنے نام سے مشتق کیا، عرش والا خدا محمود ہے اور آپ ﷺ کا نام محمد (ﷺ) ہے، اللہ تعالیٰ نے نبی کریم ﷺ کے نام کو اپنے نام کے ساتھ ملایا ہے جب مؤذن اذان میں شہادتین پڑھتا ہے۔“

پروردگارِ عالم نے آپ کو نام ہی محمد دیا کہ آپ سے بڑھ کر کسی کی تعریف نہیں ہوگی۔ دوسرا نام احمد دیا کہ آپ سے بڑھ کر میری تعریف و توصیف کرنے والا کوئی نہ ہوگا، ایک مسلمان جب عشق و محبت کو اپنا راہ نما تسلیم کر کے اپنے آقا و مولیٰ جناب رسول اللہ ﷺ کی عظمتوں، رفعتوں، خصائص، صفات اور محاسن کا تصور کرتا ہے تو ورطہ حیرت

میں کھو جاتا ہے کہ ہمارے پیغمبر ﷺ کس قدر اعلیٰ و ارفع ہیں، کس قدر بلند مرتبہ اور عالی النسب ہیں، کس قدر ذی وجاہت اور ذی شان و ذی احترام ہیں، تو بے اختیار قلب و دماغ سے آواز آتی ہے کہ تجھے بھی ان سے کوئی تعلق بڑھانا چاہئے:

تیری معراج کہ عرش تک پہنچا

میری معراج کہ تیرے قدم تک پہنچا

یہ جذبہ وارفتگی ایک عاشق صادق کو ابھارتا ہے کہ جس کی شان کو خود خدا بیان کرے تو تو بھی ہمت کر اور اس مبارک فہرست میں نام رقم کر، چنانچہ بے شمار عشاق نے اپنے مصطفیٰ ﷺ کی شان میں لکھا اور بہت کچھ لکھا اور آخر کار ان کو تسلیم کرنا پڑا۔

تھکی ہے فکر رسا اور مدح باقی ہے

قلم ہے آبلہ پا اور مدح باقی ہے

اور یہ اعتراف کیوں نہ ہوتا جبکہ ایک طرف پیغمبر عالم ﷺ محبوب خدا ہیں تو دوسری طرف محبوب خلائق بھی ہیں، جامع الخصال بھی ہیں، مجمع الکمالات بھی ہیں، نور خدا کے مظہر بھی ہیں، عشاق کی چاہتوں کے مرکز بھی ہیں۔ آپ کے جمال جہاں آراء کو جس نے ایک مرتبہ دیکھا دیکھتا ہی رہ گیا۔ آپ کے مقام رفعت کو جس نے دیکھا اس کی نظریں خیرہ ہو گئیں اور شیخ سعدی کو لکھنا پڑا۔

سوار جہانگیر کیراں براق

کہ بگذشت از قصر نیلی رواق

یہی وجہ تھی کہ بلال، صہیب، خباب، عمار، خبیب پروانے بن کر جان سپرد کرنے کے لئے بے تاب نظر آتے تھے۔

بہر حال یہی وہ باعث و محرک ہے جو کسی صاحب قلم کو قلم اٹھانے کی جرأت دیتا ہے، یقیناً یہی جذبہ حافظ زاہد علی سلمہ کے لئے بھی محرک بنا اور انہوں نے اس علمی اور دلکش موضوع کے لئے قلم اٹھایا اور انہوں نے ”خصائص النبی ﷺ“ کے نام سے اردو زبان کے ذخیرہ ادب میں ایک گراں قدر علمی اثاثہ کا اضافہ کیا اور یہ کتاب متعدد محاسن کا مرقع ہے حسن عنوان، حسن انتخاب، حسن اسلوب، حسن ترتیب اور حسن طباعت۔ بہر

حال کتاب ظاہری و باطنی طور پر مؤلف موصوف کے حسن ذوق کی آئینہ دار ہے۔ جس پر جناب حافظ صاحب ہماری طرف سے مبارک باد کے مستحق ہیں۔ جو یقیناً حافظ صاحب کے پیغمبر عالم ﷺ کے ساتھ انتہائی محبت کی عکاسی ہے۔ یہ کتاب عزیزم قاری محمد طاہر صاحب زید مجدہ (مدرس جامعہ اشرفیہ، لاہور) کی وساطت سے مجھ تک پہنچی اور مطالبہ تھا کہ میں اس کے بارے میں اپنی رائے پیش کروں، ان کی خواہش پر چند کلمات تحریر کر دیئے ہیں۔

دعا ہے کہ اللہ تعالیٰ ان کی اس کاوش میں اخلاص نصیب فرمائے اور اس کو ہم سب کے لیے بارگاہ رسالت مآب ﷺ میں قرب و محبت کا وسیلہ بنائے۔ آمین


امام رفیع

رئیس

مجمع التعلیم والادب دارالعلوم دیوبند
ہاتھ مزاری، شینا غرقہ، بنغلادیش



مُقَاتِلَةٌ



مقدمہ

اسلام میں رسول اور نبی کا تصور دوسرے تمام مذاہب سے الگ اور جداگانہ ہے۔ عیسائیوں نے تو نبی کو خدا کا بیٹا بنا لیا جب کہ یہودیوں نے انبیاء علیہم السلام کو عام انسانوں سے بھی کم تر درجہ دیا، لیکن اسلام میں رسول ایک انسان ہے اور عام انسانوں پر اس کی برتری سمجھنے کے لیے اتنا ہی کافی ہے کہ وہ اللہ تعالیٰ کا فرستادہ (Messenger) ہوتا ہے اور اس کی جانب سے منصب اصلاح پر کھڑا کیا گیا ہے۔ اسی وجہ سے اللہ تعالیٰ نے قرآن حکیم میں جگہ جگہ رسولوں کی بعثت (Prophetic Mission) کے ساتھ ساتھ ان کا انسان ہونا ایک مستقل انعام کے طور پر بیان فرمایا بلکہ بعض مقامات پر سیدنا آدم علیہ السلام کی اولاد کو بنیادی طور پر جو تعلیم دی گئی اس میں رسول کے انسان ہونے کا عقیدہ بھی تھا۔ اسی وجہ سے سیدنا آدم علیہ السلام سے لے کر جناب رسول اللہ ﷺ تک جتنے بھی رسول اور نبی تشریف لائے ان میں کوئی بھی رسول ایسا نہ تھا جو انسان نہ ہو۔ سیدنا عیسیٰ علیہ السلام کا معاملہ عیسائیوں کی نظروں میں کچھ مشتبہ ہو گیا تھا اس کو قرآن حکیم نے ”ذریۃ بعضہا من بعض“ کہہ کر صاف کر دیا اور یہ بتا دیا کہ جب وہ بھی انسانوں کی اولاد تھے تو یقیناً ان کو بھی ایک انسان ہونا چاہیے۔ علاوہ ازیں نبی اور رسول اگر انسان نہ ہوں تو وہ انسانوں کی پوری اصلاح نہیں کر سکتے اور نہ ہی ان کے احوال سے آشنائی حاصل کر سکتے۔ نسل انسانی پر یہ ایک بدنما داغ ہوتا کہ اشرف المخلوقات کا مربی (Educater) اور مصلح (Reformer) کسی اور نوع (Species) میں پیدا ہو، اس لیے رسول اور نوع انسانی کا شرف و کمال یہی تھا کہ رسول انسانوں میں سے ایک انسان ہو۔

نبوت کسی نہیں وہی ہے:

دوسری بات رسول کے بارے میں یہ ہے کہ وہ محنت و ریاضت سے رسول نہیں بنتے بلکہ اللہ تعالیٰ کی صفت اجتباء و اصطفاء (Choice) کے تحت منتخب ہوتے ہیں۔ اور بوقت ضرورت براہ راست ان کو اس مقصد کے لیے چن لیا جاتا ہے۔ چنانچہ رسول اس وقت دنیا میں مبعوث ہوتے ہیں جب ہر طرف کفر و شرک کا گھٹا ٹوپ اندھیرا چھایا ہوتا ہے اور کفر و شرک کی آندھیوں نے توحید کے ایوانوں کو مسمار کر دیا ہوتا ہے۔ چنانچہ جب وہ آتے ہیں تو گمراہوں میں راہ نما، مفسدوں میں مصلح اور جاہلوں میں عالم بن کر آتے ہیں۔ رسالت سے قبل بھی ان کا دامن شرک اور کفر کی تمام نجاستوں سے پاک ہوتا ہے اور اپنی پاکیزہ اور صاف اور بے لوث زندگی کی وجہ سے قوم میں ایک ممتاز حیثیت حاصل کر لیتے ہیں اور خود ان کی زندگی ان کی دعوت اور دعویٰ کی ایک زندہ مثال ہوتی ہے۔ وہ اگر لوگوں سے کسی بات پر پاؤ بھر عمل کرنے کا مطالبہ کرتے ہیں تو خود اس پر سیر بھر عمل کرتے ہیں۔ ان کی کتاب دعوت اور کتاب عمل میں کوئی تضاد نہیں ہوتا۔ غرض کہ ان کی رسالت کسب و اکتساب (Acquisition) کا ثمرہ نہیں ہوتی بلکہ اللہ تعالیٰ کے اصطفاء اور انتخاب کا نتیجہ ہوتی ہے۔

جس طرح رسول خود بنتے نہیں اسی طرح خود بولتے بھی نہیں۔ وہ اللہ تعالیٰ کے احکام کے ترجمان ہوتے ہیں۔ جو کچھ بارگاہ خداوندی سے انہیں کہا جاتا۔ اس کو وہ لوگوں میں بیان کر دیتے ہیں۔ ”وما ينطق عن الهوى“ ان هو الا وحي يوحى“ کا منصب جلیل انہیں حاصل ہوتا ہے۔ اسی وجہ سے ان کا ہر حکم واجب العمل اور مفترض الطاعت ہوتا ہے۔ اس کے حکم سے اعراض خدا تعالیٰ کے حکم سے انحراف کے مترادف ہوتا ہے۔ اور سب سے بڑی بات یہ کہ وہ وحدت ملی کا ایک مستحکم مرکز ہوتا ہے کیونکہ اس کی ذات ایمان و کفر کا محور ہوتی ہے۔ اس کے ماننے والے دولت ایمان سے مزین ہوتے ہیں اور وہ ہزاروں اختلافات کے باوجود رسول کی ذات سے وابستگی کے بعد وحدت و اخوت کے ناقابل شکست رشتہ میں منسلک ہو جاتے ہیں۔ اور پھر اہل کفر میں سے ان کا کوئی بھائی بند حتیٰ کہ ان کا باپ بھی ان کے مقابل آجائے تو وہ اس کو قتل کرنے

سے بھی نہیں چوکتے۔ چنانچہ قرآن حکیم نے فرمایا:

﴿وَاذْكُرُوا إِذْ كُنْتُمْ أَعْدَاءً فَالَفَ بَيْنَ قُلُوبِكُمْ فَاصْبَحْتُمْ

بِنِعْمَتِهِ إِخْوَانًا﴾ (۱)

اور اسی وحدت پر جو قوم جنم لیتی ہے اس کے سامنے دنیا کی تمام وحدتیں ہیج ہیں۔ اسی حقیقی وحدت پر بھی قومی وحدت، وطنی وحدت، قبائلی وحدت اور حسب و نسب کی وحدت کے سوا اور جتنی وحدتیں پیدا ہو سکتی ہیں وہ سب اس کے سامنے پرکاش (Blade of Straw) کی حیثیت نہیں رکھتیں۔ اس وحدت کے وزن (Momentum) کا اندازہ اس سے لگایا جاسکتا ہے کہ جب کبھی اس وحدت حقیقی کی دوسری وحدتوں سے ٹکر ہوئی تو دوسری تمام وحدتیں پاش پاش ہو کر مٹ گئیں اور یہی مرکزی وحدت باقی رہ گئی۔

نبی کے معنی:

پیشتر اس کے کہ ہم نبوت کی خصوصیات پر کچھ بحث کریں، ہم نبوت کے بارے میں اپنے قارئین کو کچھ بتانا چاہتے ہیں کہ نبوت کیا ہوتی ہے؟ علماء لغت نے لکھا ہے کہ ”نبی“ کا لفظ ”نباء“ سے مشتق ہے جس کے معنی ہیں خبر لیکن لغت عرب میں ہر خبر ”نباء“ نہیں کہلاتی بلکہ ”نباء“ اس خبر کو کہتے ہیں جس میں تین چیزیں ہوں۔

(۱) خبر فائدے کی ہو۔

(۲) فائدہ بھی معمولی نہیں بلکہ عظیم الشان ہو۔

(۳) اور اس خبر سے سننے والے کو اطمینان قلب اور یقین کامل حاصل ہو۔

چنانچہ علامہ راغب اصفہانی ”نباء“ کا معنی بیان کرتے ہوئے لکھتے ہیں:

﴿النَّبَأُ خَبْرٌ ذُو فَايِدَةٍ عَظِيْمَةٍ يَحْصُلُ بِهِ عِلْمٌ أَوْ غَلْبَةٌ ظَنٌّ وَلَا يُقَالُ

لِلْخَبْرِ فِي الْأَصْلِ نَبَأٌ حَتَّى يَتَّضَمَّنَ هَذِهِ الْأَشْيَاءَ الثَّلَاثَةَ﴾

”نباء اس خبر کو کہتے ہیں جو بڑے فائدے والی ہو اور اس سے علم

یقین یا ایسا علم جس پر یقین غالب ہو حاصل ہو اور کسی خبر کو اس وقت

تک نباء نہیں کہتے جب تک کہ اس میں یہ تین چیزیں نہ ہوں۔“

اس معنی کی رو سے نبی کی تعریف یہ ہوگی کہ نبی وہ انسان ہے جو حق تعالیٰ شانہ کے بندوں کو حق تعالیٰ کی جانب سے نفع اور فائدے کی ایسی عظیم الشان خبریں سنائے جن تک ان کی نارسا (Limited) عقلیں پہنچنے سے قاصر ہوں۔ ظاہر ہے کہ ایسی باتیں وہی ہوں گی جو اللہ سبحانہ و تعالیٰ کی طرف سے ہوں اور پھر ان خبروں پر اطمینان یا علم یقین اسی وقت حاصل ہو سکتا ہے کہ خبر دینے والا اس پر اللہ تعالیٰ کی طرف سے کوئی دلیل بھی پیش کرے یا اس کی زندگی ہی اس قدر پاکیزہ اعلیٰ اور اتنی مقدس ہو کہ اس کے متعلق جھوٹ کا وہم و گمان بھی نہ ہو سکے اور اس کی بات سنتے ہی لوگوں کو یقین آجائے۔ اس سے معلوم ہوا کہ صرف نبی کا لفظ ہی مندرجہ بالا حقائق پر روشنی ڈالتا ہے۔ نبی کے علاوہ اور کوئی لفظ اس کے معنی کو پوری طرح ادا نہیں کر سکتا۔

علامہ ابن ہمام نے نبی کی تعریف کرتے ہوئے لکھا ہے:

”نبی وہ انسان ہے جس کو اللہ تعالیٰ نے اس کی طرف کی ہوئی وحی کی تبلیغ کے لیے بھیجا ہو۔ رسول اللہ کی تعریف بھی یہی ہے اور ان دونوں میں کوئی فرق نہیں، لیکن ایک قول یہ ہے کہ رسول وہ ہوتا ہے جو شریعت لے کر آئے اور اس پر کتاب نازل کی گئی ہو یا اس کے لیے پہلی شریعت کا کچھ حصہ منسوخ کیا گیا ہو“۔ المسارہ مع المسامرہ: ص ۲۰۷

علامہ تفتازانی نے بھی یہی دو تعریفیں لکھی ہیں۔ پھر دوسری تعریف کے اعتبار سے رسول کے بارے میں یوں لکھا ہے:

”رسول نبی سے خاص ہے۔ رسول وہ ہے جس کی اپنی شریعت ہو

اور اس پر کتاب بھی نازل ہوئی ہو“۔ (۱)

شیخ الاسلام علامہ ابن تیمیہ نے بھی نبی کی تعریف بڑے اچھے الفاظ میں بیان

فرمائی ہے۔ (۲)

اسی کتاب میں ایک مقام پر شیخ الاسلام فرماتے ہیں:

”نبی فعیل کے وزن پر صفت مشبہ کا صیغہ ہے۔ لغت عرب میں یہ

۱۔ شرح المقاصد: ۶/۵

۲۔ ملاحظہ ہو النبوات: ص ۲۲۲، ۲۲۳

وزن فاعل اور مفعول دونوں کے لیے استعمال ہوتا ہے، لیکن زیادہ مناسب اور قرین قیاس یہی ہے کہ اس کو مفعول کے معنی میں لیا جائے، اس لحاظ سے نبی کے معنی ہوں گے ”الَّذِي نَبَأَ اللَّهُ“ یعنی وہ ذات جس کو حق تعالیٰ نے غیب کی خبریں دی ہوں اور اس کو نبی بنایا ہو۔ اب جس شخص کو حق تعالیٰ شانہ نے نبی بنایا ہو اور اس کو غیب کی خبریں دی ہوں، اس کے لیے ضروری نہیں کہ دوسروں کو بھی ان خبروں سے مطلع کرے۔ ہاں اگر اللہ تعالیٰ کا حکم ہوگا تو وہ دوسروں کو بھی اس سے مطلع کرے گا وگرنہ نہیں۔ لیکن جس بات پر کسی نبی کا نبی ہونا موقوف ہے، وہ صرف یہ ہے کہ اللہ تعالیٰ کی طرف سے اس کو غیب کی خبریں دی جائیں نہ کہ وہ ان خبروں کو دوسروں تک پہنچائے۔ معلوم ہوا کہ نبی اور غیر نبی میں جس شے سے امتیاز ہوتا ہے وہ صرف اللہ تعالیٰ کی طرف سے غیب کی خبر دینا اور نہ دینا ہے۔“

غیب کی خبریں انبیاء علیہم السلام کی طرح کاہن اور جوتشی (Fortune) teller بھی دیتے ہیں، پھر ان کو نبی کیوں نہیں کہا جاتا؟ وجہ اس کی یہ ہے کہ کاہنوں اور جوتشیوں کو خبر دینے والا شیطان ہوتا ہے جب کہ انبیاء علیہم السلام کو خبر دینے والا رحمان ہوتا ہے۔ اس وجہ سے وہ اللہ تعالیٰ کے نبی کہلانے کے مستحق نہیں ہوتے۔“ (۱)

اس بات کو ایک اور مثال سے بھی ذہن نشین کرنے کی کوشش کریں۔ اس دنیا میں تین قسم کی چیزیں۔ جمادات، نباتات اور حیوانات ہیں۔ جمادات وہ ہیں جن میں جمود ہو لیکن نموا اور بڑھنے کی طاقت ان میں نہ ہو۔ جیسے کہ پتھر۔ پتھر سو سال تک بھی اگر کہیں پڑا رہے تو وہ اتنا ہی رہے گا جتنا پہلے روز تھا۔ لیکن اگر کسی جماد میں بڑھنے اور نشوونما

کی صفت پیدا ہو جائے تو اس سے نوع بدل جائے گی اور وہ جمادات سے نباتات کی نوع میں چلا جائے گا۔ پھر اگر کسی نبات میں چلنے پھرنے کی صفت پیدا ہو جائے تو اس کو حیوان کہنا شروع کر دیتے ہیں۔ پھر ایک حیوان میں اگر عقل و دانش کا اضافہ ہو جائے تو وہ حیوان کی نوع سے نکل کر انسان کی نوع میں شامل ہو جائے گا۔ پھر اس حیوان ناطق (انسان) میں جس میں عقل و شعور ہے اور دانش و خرد بھی اگر ایک صفت وحی کا اضافہ ہو جائے تو اس میں وہ خصوصیات پیدا ہو جاتی ہیں جس سے وہ نبی کہلاتا ہے۔ اب اس کا پورا وجود اللہ کی مرضی کے تابع ہو جاتا ہے۔ اس کی حقیقت بدل جاتی ہے۔ ایک عام انسان اپنی مرضی سے کھاتا پیتا ہے لیکن ایک نبی اللہ کی مرضی سے کھاتا اور پیتا ہے۔ وہ اپنے مرضی سے بولتا بھی نہیں بلکہ ”مَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ“ کے تحت وہ کلام کرتا ہے۔ وحی (Revelation) کی وجہ سے نبی اور رسول کا رشتہ عالم غیب (The Invisible World) کے ساتھ وابستہ ہو جاتا ہے چنانچہ جب وہ چلتے ہیں تو عالم غیب ان کے سامنے ہوتا ہے نماز پڑھتے ہیں تو بھی عالم غیب ان کے سامنے ہوتا ہے حتیٰ کہ سونے کی حالت میں بھی بیداری کی طرح عالم غیب ان کے سامنے رہتا ہے۔ اسی وجہ سے ان کے خواب بھی وحی کی حیثیت رکھتے ہیں۔ اور سونے سے ان کا وضو بھی نہیں ٹوٹتا کیونکہ ان کی آنکھیں تو سوتی ہیں لیکن ان کا دل بیدار رہتا ہے۔ پھر یہ بھی ہوتا ہے کہ کبھی وہ خود جا کر عالم غیب کا مشاہدہ کرتے ہیں اور کبھی خود عالم غیب ان کے اتنا قریب آ جاتا ہے کہ وہ اس کے باغات کے پھل توڑ کر لوگوں کے حوالہ کر سکتے ہیں۔ اور اس طرح وہ عالم شہادت میں عالم غیب کی ایک مجسم دلیل ہوتے ہیں۔

اسی وحی ربانی کے تعلق کی وجہ سے ان میں یہ خصوصیت بھی پیدا ہو جاتی ہے کہ دشمنوں کی سازشوں کی اطلاعات بھی انہیں ملتی رہتی ہیں۔ یہ اطلاعات کبھی تو اللہ تعالیٰ کے فرشتے ان کو دیتے ہیں اور کبھی خود وہ اشیاء ان کو اطلاع دے دیتی ہیں۔ چنانچہ سیدنا عیسیٰ علیہ السلام کے بارے میں قرآن حکیم میں ہے وہ فرماتے تھے کہ تم لوگ اپنے گھروں میں جو کھاتے پیتے اور جمع کر کے رکھتے ہو، میں ان سب کو جانتا ہوں۔ سرکارِ دو عالم ﷺ کی ایک بیوی صاحبہ نے اپنی ایک راز دارانہ گفتگو پر آپ کو آشنا دیکھ کر

نہایت تعجب سے پوچھا: ”مَنْ أَنْبَاكَ هَذَا“ آپ کو کس نے اس قدر پوشیدہ بات بتائی۔ آپ نے فرمایا: ”نبانی العليم الخبير“ مجھے اس نے بتایا ہے جس سے بڑھ کر کوئی علیم اور خبر نہیں ہے۔ اسی طرح فتح خیبر کے موقع پر جب ایک یہودی عورت نے آپ کو کھانے میں زہر دیا تو بکری کا گوشت آپ کے سامنے بول اٹھا کہ مجھے نہ کھائیے مجھ میں زہر ملا ہوا ہے۔

وحی کی وجہ سے دو لتمدوں کی سازشوں کی اطلاع:

اس وحی کے ذریعہ نبی کو جو علوم دیے جاتے ہیں وہ حقیقت کی صحیح ترجمانی کرتے ہیں۔ وہ کوئی افسانوی علوم نہیں ہوتے۔ اسی وجہ سے ان کے اصول ناقابل ترمیم ہوتے ہیں۔ ان میں کوئی ترمیم اور کمی بیشی نہیں ہوتی۔ چنانچہ دیکھ لیجئے کہ گذشتہ چودہ سو سال سے اسلام کے اصول جو بذریعہ وحی سرکارِ دو عالم ﷺ پر نازل ہوئے، ابھی تک ناقابل ترمیم ہیں اور قیامت تک کوئی شخص ان میں کوئی ترمیم نہیں کر سکتا۔

پھر ان اصولوں میں جزم و قطعیت کی شان پائی جاتی ہے۔ تعجب کی بات ہے کہ عالم غیب انسانی عقولوں کے نزدیک جتنا علم و یقین سے دور ہے اتنے ہی اس کے اصول قطعی اور یقینی ہیں۔ یہ الگ بات ہے کہ جب وہ علوم ہمارے انسانی دماغ کے تراشیدہ علوم سے مطابقت نہیں رکھتے تو ہم فوراً ان پر نکتہ چینیاں کر کے انہیں ظنی اور افسانوی بنانے کی کوشش کرتے ہیں اور پھر اس وقت ہم ”فوق العقل“ اور ”خلاف عقل“ کے فرق کو بھی بھول جاتے ہیں۔

نبی اور رسول کے مقام میں نبی اور رسول ہی کلام کر سکتا ہے:

انبیاء علیہم السلام میں رشد و ہدایت کی جو صفات پائی جاتی ہیں خواہ وہ ان کی قوت علمیہ سے متعلق ہوں یا قوت عملیہ سے، وہ دوسری تمام مخلوقات کی صفات سے علیحدہ ہوتی ہیں کیونکہ ان کی صفات کا منبع (Source) براہ راست اللہ تعالیٰ کی صفات کاملہ ہوتی ہیں۔ گویا دوسرے لفظوں میں نبی کی صفات کاملہ اللہ تعالیٰ کے اسماء حسنیٰ کا مظہر ہوتی ہیں۔ یہی وجہ ہے کہ سمندر دو ٹکڑے ہو کر اس کو راستہ دے دیتا ہے۔ اور آسمان کے

فرشتے نمازوں اور جنگوں میں حاضر ہو کر ان میں شرکت کرنا اپنے لیے باعث فخر سمجھتے ہیں۔ صداقت، دیانت، امانت اور اخلاق کی بلندی اور ان کا عدل و انصاف وغیرہ دوسرے انسانوں سے نہایت بلند و بالا ہوتا ہے۔ یہ صفات اگرچہ عام انسانوں میں بھی پائی جاتی ہیں مگر وہ اس خاص نوعیت کی نہیں ہوتیں جو نوعیت انبیاء کرام علیہم السلام کی صفات کی ہوتی ہے۔ اسی وجہ سے سیدہ عائشہ صدیقہ سلام اللہ علیہا سے جب آپ کے اخلاق کے بارہ میں پوچھا گیا کہ وہ کیسے تھے؟ تو اس کے جواب میں انہوں نے ایک جملہ میں آپ کے جملہ اخلاق کو واضح فرمادیا کہ ”کان خلقه القرآن“ آپ کا اخلاق دیکھنا چاہو تو اس قرآن کو دیکھ لو۔ اس ایک جملہ سے آپ نے آپ کے معجز اخلاق (Amazing Chararter) کی پوری پوری تصویر کھینچ دی کہ سارا قرآن آپ کے اخلاق ہی تو ہیں۔ اسی وجہ سے شیخ اکبر نے فرمایا:

﴿فَلَا يَنْبَغِي أَنْ يَتَكَلَّمَ فِي مَقَامِ الرَّسُولِ إِلَّا رَسُولٌ وَلَا فِي مَقَامِ الْأَنْبِيَاءِ إِلَّا نَبِيٌّ وَلَا ذُوقٌ لَنَا فِي مَقَامِ الْأَنْبِيَاءِ حَتَّى نَتَكَلَّمَ عَلَيْهِ﴾ (۱)

”اس لیے رسول کے مقام کے بارے میں رسول ہی کو اور انبیاء کرام کے بارے میں صرف نبی ہی کو گفتگو کرنے کا حق ہے۔ جب ہم لوگ انبیاء کرام علیہم السلام کے مقام سے آشنائی ہی نہیں رکھتے تو اس کے بارے میں بحث کیا کر سکتے ہیں۔“

اسی وحی ربانی کی وجہ سے جو اللہ تعالیٰ کی طرف سے ان پر نازل ہوتی ہے ان میں کچھ ایسی خصوصیات پیدا ہو جاتی ہیں جو ان کو تمام نوع بشر سے ممتاز کرتی ہیں۔ ہوتے وہ بشر ہی ہیں لیکن وہ ایسے بشر نہیں ہوتے جیسے عام بشر ہوا کرتے ہیں بلکہ وہ ان سے اتنے ممتاز اور بلند ہوتے ہیں کہ پوں معلوم ہوتا ہے کہ عام انسان اور نبی دو علیحدہ علیحدہ صنفوں کے افراد ہیں۔ انبیاء کرام علیہم السلام نہ صرف اپنی سیرت ہی میں بلکہ اپنے جسم و روح میں بھی اور ان کے خواص میں بھی دوسرے تمام انسانوں سے ارفع و اعلیٰ ہوتے

ہیں۔ قرآن حکیم تو انبیاء کرام کی بیویوں کو بھی عام عورتوں سے بلند تر کہتا ہے۔ ”يَا نِسَاءَ النَّبِيِّ لَسْتُنَّ كَأَحَدٍ مِنَ النِّسَاءِ“ (الاحزاب: ۳۲) اے نبی کی بیویو! تم عام عورتوں کی طرح نہیں ہو۔ تمہاری بات ان سے بالکل الگ ہے۔ پس جس طرح نبی کی بیویاں عورتوں کی صنف میں شامل ہونے کے بعد پھر ان سے ممتاز بھی ہیں، اسی طرح انبیاء کرام بشر ہونے کے باوجود دوسرے انسانوں سے ممتاز ہوتے ہیں۔ چنانچہ کئی مواقع پر وہ اس کا اظہار بھی فرماتے ہیں ”لَسْتُ كَأَحَدٍ مِّنْكُمْ“ میں تمہاری طرح نہیں۔ کبھی فرماتے ہیں ”ایکم مثلی“ تم میں کون مجھ جیسا ہے۔ اور ان کا یہ کہنا غلط نہیں ہوتا۔ ان کے دست مبارک میں بہت سے اعجازی کرشمے ہوتے ہیں، ان کی انگلی سے چاند دو ٹکڑے ہو جاتا ہے، ان کی انگشتان مبارک (Holy fingers) سے پانی کے چشمے پھوٹ پڑتے ہیں۔ ان کی انگلی کے ایک اشارے سے بادل ہٹ کر اطراف کا رخ اختیار کر لیتے ہیں۔ وہ بیمار پر ہاتھ پھیر دیں تو اسے شفا ہو جاتی ہے، چنانچہ امام فخر الدین رازیؒ نے لکھا ہے کہ انبیاء کرام علیہم السلام جس طرح اپنی روحانی قوتوں میں عام بشر سے ممتاز ہوتے ہیں۔ اسی طرح اپنی جسمانی طاقتوں میں بھی دوسرے تمام لوگوں سے ممتاز ہوتے ہیں، یعنی اپنی سامعہ باصرہ (Vision) شامہ (Smell) اور ذائقہ تمام قوتوں میں دوسروں سے بڑھ کر ہوتے ہیں۔ (۱)

یہی وجہ ہے ان کے قدموں سے پتھر نرم ہو جاتے ہیں۔ ان کی ضربت کاری سے پتھر ریزہ ریزہ ہو جاتے ہیں، لوہا ان کے ہاتھوں میں نرم ہو جاتا ہے اور وہ اس لوہے سے زرہیں بناتے ہیں۔ ان کی آواز دور و نزدیک یکساں سنی جاتی ہے۔ چنانچہ آپ ﷺ نے جب حجتہ الوداع میں میدان عرفات میں خطبہ دیا تو صحابہ کرام فرماتے ہیں اس کو سننے کے لیے ہمارے کان کھول دیئے گئے اور ہم جہاں چہاں تھے وہیں ہم نے اس خطبہ کو سنا۔ یہ سننا ہوا کی مخالفت و موافقت کی وجہ سے نہیں تھا بلکہ یہ پیغمبرانہ خصوصیت تھی۔

اسی طرح ان کی قوت ذائقہ بھی عام لوگوں کی قوت ذائقہ سے ممتاز ہوتی ہے۔ عام

لوگوں کی زبانیں تو صرف تلخ و شیریں کا احساس کرتی ہیں، لیکن نبی اور رسول کی زبان حلال و حرام کا بھی احساس کرتی ہے۔ چنانچہ اس بارے میں ایک انصاری صحابی فرماتے ہیں کہ ایک مرتبہ ہم آپ کے ساتھ ایک جنازے میں گئے۔ جب آپ واپس تشریف لا رہے تھے تو ایک عورت کی طرف سے دعوت دینے والا آیا۔ آپ نے اس کی دعوت قبول فرمائی۔ ہم بھی آپ کے ساتھ تھے۔ جب کھانا لایا گیا تو ہم سب نے کھانا شروع کیا۔ ہم نے رسول اللہ صلی اللہ علیہ وآلہ وسلم کی طرف دیکھا کہ آپ منہ میں ایک لقمہ چبا رہے تھے اور نگل نہیں رہے تھے۔ آپ نے وہ لقمہ پھینک دیا اور فرمایا: ”مجھے یہ پتہ چلا ہے کہ یہ سالن اس بکری کے گوشت کا ہے جس کو اس کے مالک کی مرضی کے خلاف ذبح کیا گیا ہے۔ پھر آپ نے تحقیق احوال کے لیے اس عورت کو بلایا۔ اس نے کہا یا رسول اللہ! میں نے نقیع یعنی منڈی کی طرف کسی کو بھیجا تا کہ وہ میرے لیے وہاں سے بکری خرید لائے لیکن وہاں بکری نہ ملی۔ میں نے اپنے پڑوسی کو پیغام بھیجا جس کے پاس ایک بکری تھی کہ وہ بکری مجھے قیمت کے عوض بھیج دے، لیکن وہ پڑوسی نہ ملا۔ میں نے اس کی بیوی کو پیغام بھیج کر یہ بکری اس بیوی سے لے لی۔ یہ سن کر آپ نے فرمایا: ”یہ کھانا قیدیوں کو کھلا دو“ (۱)

اپنے سامنے کی شے کو دیکھ لینا ہر شخص کا کام ہے لیکن نبی اور رسول کو اپنے سامنے اور پیچھے دیکھنے کی یکساں طاقت اللہ تعالیٰ کی طرف سے عطا کی گئی ہوتی ہے چنانچہ نبی اپنے ساتھیوں (صحابہ کرامؓ) سے کہتا ہے کہ سنو! اپنی صفیں سیدھی رکھا کرو اور خوب مل کر کھڑے ہوا کرو کیونکہ میں تم کو اپنی پشت کی طرف سے بھی دیکھتا ہوں۔ اور اگر کوئی شخص آخری صف میں بھی کچھ کوتاہی کرتا ہے تو نبی نماز سے فارغ ہو کر اس کو آواز دے کر فرماتا ہے: اے فلاں! اللہ سے ڈرتا نہیں؟ تو دیکھتا نہیں کہ کیسی نماز پڑھتا ہے؟ تمہیں شاید یہ خیال ہو کہ جو حرکتیں تم کرتے ہو وہ مجھ سے پوشیدہ رہتی ہیں؟ اللہ کی قسم! جیسا میں اپنے سامنے سے دیکھتا ہوں اسی طرح اپنی پشت کی طرف سے بھی دیکھتا ہوں

۱۔ سنن ابی داؤد، کتاب البیوع، باب فی اجتناب الشبهات، رقم الحدیث

۳۳۳۲، مسند احمد، حدثنا عبداللہ حدثنی ابی ثناء معاویہ..... الخ : ۵ / ۲۹۳،

(والله! انى لارى من خلفى كما ارى من بين يدى)

نبی کا لعاب دہن بھی ایک خاص امتیازی شان رکھتا ہے۔ عام لوگوں کا لعاب دہن (Saliva) مختلف بیماریوں کو جنم دیتا ہے اسی وجہ سے ریل گاڑیوں اور مختلف مقامات پر یہ لکھا ہوتا ہے کہ ”یہاں مت تھوکیے“ لیکن پیغمبر کا لعاب دہن اپنے اندر اعجازی شان رکھتا ہے۔ اس سے لوگوں کا آشوب چشم (Conjunctivitis) ختم ہو جاتا ہے۔ ٹوٹی ہوئی ہڈیاں جڑ جاتی ہیں۔ کھارے پانی پیٹھے ہو جاتے ہیں اور وہ لوگوں کے لیے ایک مرہم شفا کا کام دیتا ہے۔ چنانچہ سیدہ عائشہ سلام اللہ علیہا فرماتی ہیں کہ جب کوئی شخص بیمار پڑتا یا اس کے جسم میں کوئی زخم ہوتا تو سرکارِ دو عالم ﷺ مٹی میں اپنا لعاب دہن ڈال کر انگلی سے ملاتے جاتے اور یہ کلمات پڑھتے جاتے ”بسم اللہ تربة ارضنا بریقة بعضنا یشفی سقیمنا باذن ربنا“ یعنی یہ ہماری زمین کی مٹی اور ہمارا لعاب دہن ہے۔ ہم ان دونوں کو ملا کر اللہ کے نام کے ساتھ لگاتے ہیں تاکہ ہمارے رب کے حکم سے ہمارا بیمار شفا یاب ہو جائے۔ ”اللھم صل وسلم و بارک علیہ کما تحب و ترضی“ دعا کے الفاظ سے یہ پتہ چلا کہ اللہ کا پیغمبر اپنا لعاب دہن لگانے کے بعد بھی لوگوں کے ذہنوں میں یہ بات ڈالتا کہ یہ ساری شفا حکم ربانی کے تحت ہوتی ہے۔ گویا رسول ہر موقع پر نفع و ضرر کا رشتہ اللہ تعالیٰ کی ذات کے ساتھ وابستہ کرتا ہے۔

یہ تو پیغمبر کے مختلف اعضاء کی برکات اور خصوصیات تھیں، پیغمبر کی ہر حالت اپنے دامن میں بہت سی خصوصیات سمیٹے ہوئے ہوتی ہے۔ عام لوگ خواہ وہ کتنے ہی اونچے مرتبے پر کیوں نہ ہوں، سونے سے ان کا وضو ٹوٹ جاتا ہے، کیونکہ سوتے وقت ان کی آنکھوں کے ساتھ ان کے دل بھی سو جاتے ہیں، لیکن نبی اور رسول جب سوتے ہیں تو ان کے قلوب اس وقت بھی بیدار رہتے ہیں۔ یہ بیداری ایسی ہوتی ہے جس کا ہم ادراک نہیں کر سکتے۔ یہ وہ بیداری ہوتی ہے جس کے سامنے عالم غیب سب کھلا ہوا ہوتا ہے۔ گویا عام لوگ جس طرح بیداری میں عالم شہادت کا ادراک کرتے ہیں، انبیاء کرام علیہم السلام نیند کی حالت میں اس سے بڑھ کر عالم غیب کا ادراک فرماتے ہیں۔ دوسرے لفظوں میں وہ سوتے جاگتے ہوشیار ہوتے ہیں۔ پھر ان کے ادراک کی نوعیت

بھی ہمارے ادراک (Perception) سے مختلف ہوتی ہے۔ ان کے خواب کے ادراکات کو بھی وحی کا مقام حاصل ہے۔ اسی وجہ سے سیدنا عمران بن حصینؓ فرماتے ہیں کہ صحابہ کرامؓ کا دستور یہ تھا کہ جب سرکارِ دو عالم ﷺ استراحت فرما رہے ہوتے تو وہ آپ کو بیدار نہ کرتے تھے جب تک کہ آپ از خود بیدار نہ ہو جاتے۔ (۱)

کیونکہ صحابہ کرامؓ سمجھتے کہ معلوم نہیں کہ اس حالت نوم (Sleep) میں بھی کیا کیا اسرارِ پنہانی (Hidden Secrets) آپ پر منکشف ہو رہے ہوں۔ آخر سیدنا ابراہیم علیہ السلام کو خواب ہی تو آیا تھا کہ وہ اپنے بیٹے کو ذبح کر رہے ہیں۔ اسی وحی منامی (Revelation in Sleep) کی وجہ سے وہ سیدنا اسماعیل علیہ السلام کو ذبح کرنے کے لیے تیار ہو گئے۔

حدیث میں ہے ”النَّوْمُ أَخْوَالُ الْمَوْتِ“ نیند موت کا بھائی ہے۔ جب انبیاء علیہم السلام کی نیند کی یہ امتیازی خصوصیت ہے تو ان کی موت بھی دوسروں سے امتیازی شان رکھتی ہے۔ چنانچہ ایک خصوصیت یہ ہے کہ ان کو وفات کے وقت اختیار ملتا ہے وہ دنیا میں ابھی اور رہنا چاہتے ہیں یا وہ اللہ تعالیٰ کے پاس جانا چاہتے ہیں۔ یہ اختیار ان کی تشریف و تکریم کے لیے دیا جاتا ہے۔ پس موت انبیاء علیہم السلام کو بھی آتی ہے لیکن عام بشر کی طرح اچانک نہیں بلکہ انہیں پہلے اطلاع دی جاتی ہے۔ اور روح ان کی بھی قبض ہوتی ہے لیکن ان کی اجازت کے ساتھ۔ چنانچہ حدیث میں سیدنا ابوسعید خدریؓ فرماتے ہیں کہ ایک مرتبہ سرکارِ دو عالم ﷺ منبر پر تشریف فرما تھے تو آپ نے فرمایا! ”اللہ تعالیٰ کا ایک بندہ ایسا ہے جس کو اللہ تعالیٰ نے اختیار دے دیا ہے کہ اگر وہ چاہے تو دنیا کے مال و دولت کی رونق جیسی وہ چاہتا ہے اس کو عطا فرما دی جائے۔ اور اگر وہ چاہے تو جو انعامات اللہ تعالیٰ کے ہاں اس کے لیے تیار ہیں ان کو اختیار کر لے۔ اللہ تعالیٰ کے اس بندے نے ان دونوں میں سے ان انعامات ہی کو پسند کر لیا جو اللہ تعالیٰ کے یہاں اس کے لیے ہیں۔ (۲)

۱۔ مسلم، کتاب المساجد، باب قضاء الصلوة: ۱ / ۲۴۰

۲۔ مسلم، کتاب المساجد، باب قضاء الصلوة: ۱ / ۲۴۰، مشکوٰۃ، کتاب الروایا،

وفات کے وقت جب ان کی روح قبض کی جاتی ہے تو ان کے پاس بیٹھنے والوں کو مشک کی خوشبو آتی ہے۔ چنانچہ سیدہ عائشہؓ فرماتی ہیں کہ سرکارِ دو عالم ﷺ کا انتقال میری ٹھوڑی اور سینہ کے درمیانی حصہ میں ہوا۔ جب آپ کی روح مبارک عالم قدس کی طرف پرواز کرنے لگی تو میں نے ایک ایسی خوشبو محسوس کی جو اس کے بعد پھر کبھی محسوس نہ کی۔ (بزار و بیہقی) بیہقی ہی کی ایک اور روایت میں ہے کہ سیدہ عائشہؓ نے فرمایا کہ سرکارِ دو عالم ﷺ کا جب انتقال ہوا تو میں نے اپنے ہاتھ آپ کے سینہ مبارک پر رکھ کر آپ کو دیکھا۔ اب کئی جمعے گزر گئے میں کھاتی بھی ہوں اور وضو بھی کرتی ہوں لیکن وہ مشک و کستوری کی سی خوشبو میرے ہاتھوں سے ابھی تک نہیں گئی۔ (۱)

اس حدیث سے یہ بات بھی واضح ہو گئی کہ جس جسم میں اتنی خوشبودار روح بسرا کیے ہوئے ہو وہ جسم خود بھی خوشبودار ہوگا اور اس کے فضلات (Excreta) تک میں خوشبو رچی بسی ہوگی، کیونکہ روح کی خوشبو سارے جسم و جان میں رچی بسی ہوتی ہے۔ اسی وجہ سے سیدنا معاذ بن جبلؓ فرماتے ہیں کہ ایک مرتبہ میں سرکارِ دو عالم ﷺ کے ساتھ سفر کر رہا تھا۔ آپ نے فرمایا! ذرا میرے قریب آنا۔ جب میں آپ کے قریب گیا تو میں نے سرکارِ دو عالم ﷺ کی سی خوشبو نہ تو مشک میں دیکھی اور نہ ہی عنبر میں (ولا شممت مسکا ولا عنبرا من ریح رسول اللہ ﷺ) (۲)

اسی سلسلہ میں سیدنا جابر بن سمرہؓ فرماتے ہیں کہ ایک مرتبہ میں نے آپ ﷺ کے ساتھ نماز ظہر ادا کی۔ پھر جب آپ نماز سے فراغت کے بعد اپنے گھر کی طرف روانہ ہوئے تو میں بھی آپ کے ساتھ ہولیا۔ سامنے سے کچھ بچے آنکے۔ آپ نے ازراہ شفقت و محبت ان سب کے ایک ایک رخسار پر ہاتھ پھیرا۔ جب میرا نمبر آیا تو آپ نے میرے دونوں رخساروں پر ہاتھ پھیرا۔ اس وقت میں نے آپ کے دست مبارک کی خنکی محسوس کی اور اس کی خوشبو سو گھی۔ وہ ایسا مہک رہا تھا جیسا ابھی عطر فروش کے ڈبہ سے نکلا ہے۔ (۳)

۱. خصائص: ۲ / ۲۷۴

۲. مسلم، کتاب الرؤیا، باب اسماء النبی ﷺ صفاتیہ: ص ۵۱۶،

۳. مسلم کتاب الرؤیا، باب عرقہ النبی ﷺ: ۲ / ۲۵۷

یہی وجہ تھی کہ آپ جس گلی یا شاہراہ سے گزر جاتے وہ راستہ آپ کی خوشبو سے ایسا مہک اٹھتا کہ بعد میں اس راستہ پر چلنے والوں کو پتہ چل جاتا کہ سرکارِ مدینہ ﷺ اس راستہ سے گزرے ہیں، جیسا کہ سیدنا جابرؓ کی حدیث سے پتہ چلتا ہے۔ فرماتے ہیں کہ جب بھی سرکارِ دو عالم ﷺ کسی راستہ پر جاتے۔ پھر آپ کے بعد کوئی دوسرا شخص اس راہ پر جاتا تو فوراً پہچان لیتا تھا کہ سرکارِ دو عالم ﷺ کا گذر اس راستہ سے ہوا ہے کیونکہ آپ کی خوشبو ہے پورا راستہ مہکا ہوا ہوتا تھا۔ (۱)

اسی سلسلہ میں سیدنا انس بن مالکؓ کی وہ روایت بھی ہے جس میں وہ فرماتے ہیں کہ ایک مرتبہ سرکارِ دو عالم ﷺ ہمارے گھر تشریف لائے اور دوپہر کے وقت آپ نے ہمارے گھر ہی میں قیلولہ (Siesta) فرمایا۔ آپ کو پسینہ آیا تو میری والدہ ام سلیمؓ ایک شیشی لائیں اور آپ کا پسینہ پونچھ پونچھ کر اس میں ڈالنے لگیں آپ جب بیدار ہوئے تو فرمایا! ”ام سلیم! یہ کیا کر رہی ہو؟“ عرض کیا: یہ آپ کا پسینہ ہے ہم اپنے عطروں میں اس کو ملا لیتے ہیں اور یہ عطر ہمارے یہاں سب سے زیادہ خوشبودار ہو جاتا ہے۔ (۲)

ایک اور روایت میں یہ بھی آیا ہے کہ انہوں نے یہ بھی کہا ہے کہ ہمیں امید ہے کہ اس کی برکت ہمارے بچوں کو بھی لگ جائے گی۔ آپ نے فرمایا: ”تم نے درست کہا۔“

انبیاء کے فضلات پاک ہوتے ہیں:

محدثین نے لکھا ہے کہ آپ کے پسینہ کی یہ خوشبو اس لیے نہ تھی کہ آپ خوشبو کا استعمال زیادہ فرماتے تھے بلکہ یہ آپ کے فضلات کی خوشبو تھی حالانکہ ہمارا پسینہ جسم کے ان فضلات میں سے ہے جس میں عام طور پر بدبو ہوتی ہے، لیکن سرکارِ دو عالم ﷺ کا پسینہ اس قدر خوشبودار تھا کہ عرب کے عطروں کو شرمندہ کرتا تھا۔

آپ کے فضلات کے بارے میں سیدہ عائشہ سلام اللہ علیہا کی یہ روایت بھی

۱۔ دارمی، کتاب المقدمۃ، باب فی حسن النبی ﷺ، رقم الحدیث: ۲۶

۲۔ مسلم، کتاب الروایا، باب عرق النبی ﷺ: ص ۲۵۷/۲، مشکوٰۃ، کتاب

الرؤیا، باب اسماء النبی ﷺ و صفاتیہ: ص ۵۱۷

قابل توجہ ہے۔ سیدہ فرماتی ہیں کہ ایک مرتبہ میں نے عرض کیا: یا رسول اللہ! میں دیکھتی ہوں کہ آپ جب بیت الخلاء میں تشریف لے جاتے ہیں اس کے بعد جو شخص بیت الخلاء میں جاتا ہے وہ آپ کے فضلہ کا کوئی نشان تک نہیں پاتا۔ آپ نے فرمایا: عائشہ! کیا تم نہیں جانتی کہ اللہ تعالیٰ نے زمین کو حکم دیا ہے کہ وہ انبیاء کے خارج شدہ فضلہ کو جذب کر لے۔ (۱)

انسانی فضلات میں سب سے گرا ہوا درجہ بول و براز (Urine and faeces) ہے۔ اس میں بھی انسانی غذا اور جسمانی صحت کے فرق سے کیفیات اور مقدار کا بھی بڑا فرق پڑ جاتا ہے۔ جب انسانی غذا اور جسمانی صحت سے ان فضلات میں فرق پڑ سکتا ہے تو روحانی بلندی سے کیوں فرق نہ پڑتا ہوگا۔ پھر جب کہ حدیث رسول کے مطابق انبیاء علیہم السلام کے جسم اہل جنت کی ارواح سے بنے ہیں۔ (أَنَا مَعَاشِرَ الْأَنْبِيَاءِ تَنْبَتْ أَجْسَادَنَا أَعْلَىٰ أَرْوَاحِ أَهْلِ الْجَنَّةِ) اسی لیے بعض علماء نے لکھا ہے کہ انبیاء علیہم السلام کے جسمانی خواص عام انسانوں سے کہیں بالاتر اور بلندتر ہوتے ہیں۔ اسی وجہ سے ان کے جسم اور جسم کا پسینہ خوشبودار ہوتا ہے اور ہو سکتا ہے کہ ان کے یہ فضلات بھی بعض احکام میں عام انسانوں سے ممتاز ہوں۔ اور اسی لیے زمین سرکار دو عالم ﷺ کے ان فضلات کو فوراً اپنے اندر جذب کر لیتی تھی۔ چونکہ انبیاء علیہم السلام اس عالم میں اہل جنت کے خواص رکھتے ہیں اس لیے اگر کہیں غذا کی مادیت حائل نہ ہو جاتی تو اس بات کا بھی امکان تھا کہ اہل جنت کی طرح آپ کی غذاؤں کا فضلہ بھی پسینہ کی راہ سے خارج ہو جاتا۔ اسی وجہ سے بعض علماء نے انبیاء کے فضلات کے بارے میں طہارت کا قول بھی نقل کیا ہے۔ (۲)

انبیاء کی وفات بھی بہت خصوصیت کی حامل ہوتی ہے

گذشتہ سطور میں یہ بتایا گیا تھا کہ انبیاء علیہم السلام کی نیند بھی چونکہ عام

۱۔ رواہ السيوطي في الخصائص

۲۔ مرقات شرح مشکوٰۃ ملا علی قاری، کتاب الرؤیا، باب فی المعجزات: ۱۱/۱۷۴

انسانوں سے ممتاز اور بہت سی خصوصیات اپنے دامن میں لیے ہوتی ہے۔ اس لیے ان کی وفات بھی بہت سی خصوصیات کی حامل ہوتی ہے۔ عام انسان کے مرنے کے بعد ان کے اعمال کا سلسلہ منقطع ہو جاتا ہے لیکن احادیث سے پتہ چلتا ہے کہ انبیاء کرام علیہم السلام کا سلسلہ عمل ان کی وفات کے بعد بھی جاری رہتا ہے۔ ان کی طاعات برابر جاری ہیں۔ اگرچہ وہ ہماری آنکھوں سے اوجھل ہیں لیکن اب ان کے چلنے پھرنے کا جہان یہ دنیا نہیں بلکہ عالم برزخ ہے۔ ایک لحاظ سے وہ اپنی قبروں میں ہیں، لیکن ایک جہت سے ان کی برزخی وسعت ہمارے ادراک سے بلند و بالا ہے۔ اللہ تعالیٰ نے ان پر برزخی سیر کے دروازے کھول رکھے ہیں۔ چنانچہ سیدنا ابن عباسؓ فرماتے ہیں کہ ایک مرتبہ ہم سرکارِ دو عالم ﷺ کے ساتھ مکہ اور مدینہ کے درمیان گذر رہے تھے۔ ہم ایک وادی کے پاس سے گذرے تو آپ نے پوچھا: ”یہ کون سی وادی ہے؟“ صحابہ کرامؓ نے عرض کی: ”وادی ازرق۔ (Blue valley)“ آپ نے فرمایا! ”میں گویا یہاں موسیٰ کو دیکھ رہا ہوں۔“ آپ نے پھر ان کے رنگ اور ان کے بالوں کے بارہ میں بھی بتایا کہ وہ کیسے ہیں۔ (۱) اس حدیث سے معلوم ہوا کہ آپ نے واقعی انہیں کو دیکھا ہے اس لیے آپ نے ان کے رنگ اور بالوں کا ذکر فرمایا۔ انبیاء علیہم السلام کا اپنے اصلی اجساد سے یہاں آج کوئی امر ممنوع نہیں۔ وہ برابر اس احتمال کو جگہ دیتے ہیں۔

بخاری میں بھی ہے کہ آپ نے ارشاد فرمایا:

”موسیٰ کو تو گویا میں دیکھ رہا ہوں۔ آپ وادی میں اترتے لہیک

کہہ رہے ہیں۔“ (۲)

یہ لہیک کہنا حج اور عمرہ کے اعمال میں سے ہے جس کا تعلق اسی زمین سے ہے۔ سیدنا موسیٰ علیہ السلام کا لہیک کہتے ہوئے دکھائی دینا بتلاتا ہے کہ اس برزخی زندگی

۱۔ مسلم: ۱ / ۹۵: کتاب الایمان، باب اسراء النبی ﷺ، مشکوٰۃ: ص ۵۰۸،

کتاب الرؤیا، باب بدء الخلق و ذکر الانبیاء.

۲۔ بخاری: ۱ / ۲۱۰، کتاب المناسک، باب التلبیہ

میں ان کے یہاں کے بعض اعمال جاری و ساری ہیں۔

حضرت ملا علی قاریؒ ایک حدیث ”فَإِذَا مُوسَىٰ قَائِمٌ يُصَلِّي فِي قَبْرِهِ“ کی شرح میں فرماتے ہیں کہ ”نماز کی شرعی حقیقت مختلف کاموں کو عمل میں لانا ہے اور اعمال بجالانا ابدان سے ہوتا ہے صرف ارواح سے نہیں۔“

امام احمد بن حنبلؒ روایت کرتے ہیں کہ سرکارِ دو عالم ﷺ حج کے موقع پر وادی عسفان کے پاس سے گذرے تو آپ نے وہاں سے سیدنا ہود علیہ السلام اور سیدنا صالح علیہ السلام کے گذرنے کی خبر دی۔ آپ نے فرمایا: ”ہود اور صالح (علیہما السلام) اونٹوں پر سوار آپ کے پاس سے گذرے ہیں۔ ان کے اونٹوں کی مہاریں کھجور کی چھال کی ان کی لنگیاں، عباء اور چادریں اون کی تھیں۔ تلبیہ کہتے ہوئے اللہ تعالیٰ کے بیت عتیق کا طواف کرنے جا رہے تھے۔“ حافظ ابن کثیرؒ نے اس روایت کی سند کو حسن کہا ہے۔ (۱)

حافظ ابو یعلیٰ نے سیدنا نوح علیہ السلام اور سیدنا ابراہیم علیہ السلام کا نام بھی لیا ہے۔ (۲)

شیخ الاسلام علامہ شبیر احمد عثمانیؒ سیدنا موسیٰ علیہ السلام اور سیدنا یونس علیہ السلام کے بعد الموت حج کی وضاحت کرتے ہوئے فرماتے ہیں:

﴿الْأَنْبِيَاءُ أَحْيَاءٌ عِنْدَ رَبِّهِمْ يُرْزَقُونَ، فَلَا مَنَعَ أَنْ يَحْجُونَ، قَالَ الْقُرْطَبِيُّ حَبِيبُ إِلَيْهِمُ الْعِبَادَةُ فَهُمْ يَتَعَبَّدُونَ بِمَا يَجِدُونَ مِنْ دَوَاعِي أَنْفُسِهِمْ﴾ (۳)

”انبیاء علیہم السلام اپنے پروردگار کے ہاں زندہ ہیں، انہیں رزق بھی دیا جاتا ہے، تو یہ بات ناممکن نہیں کہ وہ حج بھی کرتے ہوں۔“

علامہ قرطبیؒ فرماتے ہیں: ان کے دلوں میں عبادت کی محبت ڈال دی گئی ہے

۱۔ البدایہ والنہایہ: ۱ / ۱۲۸

۲۔ البدایہ والنہایہ: ۱ / ۱۱۹

۳۔ فتح الملہم: ۱ / ۳۳۰، کتاب الرؤیا، باب الاسراء برسول اللہ ﷺ

اور اب وہ اپنے داعیہ نفس (Inner motive) سے اپنے خدا کی عبادت میں لگے رہتے ہیں۔

یہ تو صرف حج کے بارے میں ہے۔ معراج کی رات جب سرکارِ دو عالم ﷺ نے ایک سرخ ٹیلے کے پاس سیدنا موسیٰ علیہ السلام کو اپنی قبر میں کھڑے ہو کر نماز پڑھتے دیکھا تو آپ خود حیرت میں تھے۔ آپ کی نگاہوں کو تردد ہو رہا تھا کہ وہ واقعی وہی ہیں یا کوئی اور۔ کبھی فرماتے: ”کانی انظر الیہ“، گویا میں انہی کو دیکھ رہا ہوں۔

ان تمام روایات سے پتہ چلتا ہے کہ وفات کے بعد بھی انبیاء کرام علیہم السلام کے اعمال طاعت جاری ہیں جب کہ دوسرے انسانوں کے اعمال تعطل کا شکار ہو جاتے ہیں کیونکہ انبیاء کے ابدان وفات کے بعد بھی زندہ ہوتے ہیں۔ چنانچہ ملا علی قاریؒ لکھتے ہیں کہ ”یہ مختلف قسم کے افعال بجالانا ابدان ہی سے ہو سکتا ہے، صرف ارواح سے نہیں۔“ (۱)

انبیاء کرام اور عام انسانوں کی موت کا فرق ہوتا ہے:

موت تمام انسانوں پر طاری ہوتی ہے اور حضرات انبیاء علیہم السلام بھی موت کی لذت سے آشنا ہوتے ہیں لیکن دونوں کی موتوں میں بہت بڑا فرق ہے۔ عام لوگوں کی موت ”ابانۃ الروح عن الجسد“ ہوتی ہے جب کہ انبیاء علیہم السلام کی وفات انقباض الروح فی القلب ہے یعنی آپ ﷺ کی روح آپ ﷺ کے جسد اطہر سے الگ نہیں ہوئی بلکہ روح اقدس سارے جسد سے یہ موجودہ تعلق منقطع کر کے قلب مبارک میں مستور ہو گئی۔ پھر وہاں روح اور حیات میں تلازم ہٹ گیا۔ آثار حیات قلب انور میں پھر پھیل گئے اور روح مبارک اس تعلق کے باوجود علیین سے بھی متعلق ہو گئی۔ حضرت مولانا محمد قاسم نانوتوی قدس سرہ فرماتے ہیں:

”بالجملہ موت انبیاء اور موت عوام میں زمین و آسمان کا فرق ہے۔

اس پر بھی پورے سواد اعظم (Majority) کا اجماع ہے کہ حضور

علیہ السلام کے پردہ قبر میں جانے کے بعد پھر آپ کے جسد اطہر

میں حیات لوٹا دی گئی۔ ادخال روح سے اس دنیا والے جسم عنصری میں اعادہ حیات ہوا یا تاثیر روح سے آپ کے جسد عنصری میں حیات لوٹ آئی اس میں کچھ خفیف سا اختلاف ہوا، لیکن انجام کار سب کا اتفاق ہے کہ آپ ﷺ کا جسد اطہر روضہ منورہ میں محض بے حس و بے شعور نہیں، بلکہ فائز الحیات ہے۔ آپ ﷺ کی یہ حیات قدسیہ باعتبار تعلق بالبدن جسمانی، باعتبار تعلق بالرزق روحانی اور باعتبار تعلق بالعالم برزخی ہے۔“ (۱)

عام لوگوں کے اجسام مرنے کے بعد قبر میں مٹی ہو جاتے ہیں، لیکن انبیاء کرام علیہم السلام کے اجسام مٹی نہیں ہوتے۔ چنانچہ قرآن حکیم میں بھی اس کی شہادت موجود ہے۔ سیدنا عزیر علیہ السلام ایک بستی پر سے گزرے جو چھتوں پر گری پڑی تھی۔ آپ کے دل میں خیال آیا کہ اللہ تعالیٰ اس بستی کو پھر سے کیسے اٹھائے گا؟ اللہ تعالیٰ نے ان کو یہ منظر دکھانے کے لیے ان پر اور ان کی سواری پر موت طاری کر دی اور وہ سو سال اسی حالت میں رہے۔ ان کا گدھا مٹی میں ہڈی ہڈی ہو چکا تھا لیکن انہیں کچھ نہ ہوا۔ اللہ تعالیٰ نے انہیں پھر سے اٹھایا اور فرمایا:

﴿أَوَكَا لَّذِي مَرَّ عَلَى قَرْيَةٍ وَهِيَ خَاوِيَةٌ عَلَى عُرُوشِهَا قَالَ
إِنِّي يُحْيِي هَذِهِ اللَّهُ بَعْدَ مَوْتِهَا فَأَمَاتَهُ اللَّهُ مِائَةَ عَامٍ ثُمَّ بَعَثَهُ
قَالَ كَمْ لَبِثْتَ قَالَ لَبِثْتُ يَوْمًا أَوْ بَعْضَ يَوْمٍ قَالَ بَلْ لَبِثْتَ
مِائَةَ عَامٍ فَانظُرْ إِلَى طَعَامِكَ وَشَرَابِكَ لَمْ يَتَسَنَّهْ وَانظُرْ
إِلَى حِمَارِكَ وَلِنَجْعَلَكَ آيَةً لِلنَّاسِ وَانظُرْ إِلَى الْعِظَامِ
كَيْفَ نَنشُرُهَا ثُمَّ نَكْسُوهَا لَحْمًا فَلَمَّا تَبَيَّنَ لَهُ قَالَ أَعْلَمُ
إِنَّ اللَّهَ عَلَى كُلِّ شَيْءٍ قَدِيرٌ﴾

”اور تو دیکھ اپنے گدھے کو اور ہم تجھے لوگوں کے لیے ایک نشان بنائیں گے اور تو گدھے کی ان ہڈیوں کی طرف دیکھ کہ کس طرح

ہم انہیں ابھار کر جوڑتے ہیں اور انہیں گوشت پہناتے ہیں۔ پھر جب اس پر یہ حال ظاہر ہو گیا تو اس نے کہا: مجھے معلوم ہے کہ اللہ تعالیٰ ہر چیز پر قادر ہے۔“ (۱)

سورہ بقرہ کی ان آیات سے معلوم ہوا کہ گدھے کا جسم تو ریزہ ریزہ ہو گیا، لیکن سیدنا عزیر علیہ السلام پر سو سال کی موت نیند کی طرح تھی۔ اور ان کا بدن پوری طرح محفوظ رہا۔ پھر اللہ تعالیٰ نے سیدنا عزیر علیہ السلام کے فوت شدہ پڑا رہنے کے لیے قرآن حکیم میں ”لبثت“ یعنی آپ رہے الفاظ استعمال فرمائے اور قرآن حکیم میں اصحاب کہف (Catacomb Comrades) کے سوئے پڑے رہنے کو بھی اسی لفظ ”لبثوا“ سے بیان فرمایا۔ جس طرح اصحاب کہف کو پتہ نہ چلا کہ وہ کتنا عرصہ سوئے رہے اسی طرح سیدنا عزیر علیہ السلام کو بھی پتہ نہ چلا کہ وہ کتنا عرصہ اس حال میں پر رہے۔ صورت حال سے بے خبری نہ یہاں عدم حیات کی دلیل اور نہ وہاں۔

کھانا پینا زندگی کا ایک نشان اور اس کی علامت ہے۔ سیدنا عزیر علیہ السلام کا کھانا نہ سڑا اور نہ باسی ہوا۔ اس میں کوئی تغیر واقع نہ ہوا حالانکہ کھانا بہت جلد باسی ہو جاتا ہے۔ کھانے میں زندگی رہی تو ہو سکتا ہے کہ اللہ تعالیٰ نے کھانے والے کو بھی کوئی مخفی حیات دے رکھی ہو جس کا انہیں خود بھی علم نہ ہوا ہو۔ اور یہ تو حدیث سے ثابت ہے کہ انبیاء علیہم السلام کا جسم (بنیہ) جنت کی مٹی سے ہوتا ہے اور یہاں کی مٹی جنت کی مٹی پر غالب نہیں آسکتی۔ اس لیے انبیاء کے اجسام قبر میں بھی محفوظ رہتے ہیں۔ وہ مٹی نہیں ہوتے حالانکہ وہ مٹی میں ملتے ہیں۔

قرآن حکیم میں اللہ تعالیٰ نے ایک اور پیغمبر سیدنا سلیمان علیہ السلام کا واقعہ بھی بیان فرمایا ہے جو اپنی وفات کے بعد ایک مدت تک لاٹھی کے سہارے کھڑے رہے۔ جب لاٹھی کو کیڑا لگ گیا اور وہ ٹوٹ گئی تو سیدنا سلیمان علیہ السلام کا جسد اطہر زمین پر گر پڑا، لیکن اسے کیڑا نہ لگا کیونکہ وہ اللہ کے نبی تھے اور اللہ تعالیٰ نے زمین پر حرام کر رکھا ہے کہ وہ نبیوں کے جسموں کو کھائے۔ جب سیدنا سلیمان علیہ السلام زمین پر گرے تو ان

کا جسم بالکل تروتازہ اور نرم تھا۔ جس سے پتہ چلا کہ ان کی روح کے آثار باقیہ اب تک جسم کو محیط تھے۔ اسی وجہ سے فقہاء کرام اور دیگر علماء کرام نے لکھا ہے کہ سرکارِ دو عالم ﷺ کا جسد اطہر آج بھی قبر مبارک میں اسی طرح تروتازہ اور نرم و گداز ہے جیسے کہ اس کو ابھی قبر مبارک میں رکھا گیا ہو۔ (۱)

سیدنا سلیمان علیہ السلام کے اس واقعہ میں اس بات کی طرف اشارہ ملتا ہے کہ انبیاء کے اعمال ان کی وفات کے بعد بھی جاری رہتے ہیں اور جن کے اعمال جاری رہیں ان کی موت ایک پردہ ہے۔ اللہ کے قرب میں مزید بڑھنے کا سامان انہیں اب بھی حاصل ہے۔

چنانچہ شیخ الاسلام علامہ شبیر احمد عثمانی قدس سرہ فرماتے ہیں:

”سلیمان علیہ السلام پر زندگی میں جو انعامات ہوئے تھے یہ اس کی تکمیل ہوئی کہ موت کے بعد بھی ایک ضروری حد تک انہیں باقی

رکھا گیا۔“ (۲)

اور کامل حیاتِ عنصری اس روز ملے گی جب قیامت کے لیے لوگ اپنی اپنی قبروں سے اٹھیں گے۔ انبیاء علیہم السلام اپنی قبروں میں ہی حیات بعد الوفات پر فائز کر دیے جاتے ہیں۔ قیامت کے روز انہیں صرف اپنی اپنی قبور سے نکلنا ہوگا اور ان کا عالم برزخ اچانک عالمِ آخرت میں بدل جائے گا۔ اللہ تعالیٰ کی قدرت سے ان کی قبور شق ہوں گی جب کہ عامۃ الناس خود نکلنے کی حالت میں نہیں ہوں گے بلکہ انہیں قدرتِ خداوندی سے روح و جسد (Soul and body) میں جمع کیا جائے گا کیونکہ ان کے جسم ریزہ ریزہ ہو چکے ہوں گے۔ اس کے برعکس انبیاء کرام علیہم السلام کے قیامت کے روز زندہ کیے جانے کا ثبوت کسی روایت سے نہیں ملتا بلکہ سرکارِ دو عالم ﷺ کا ارشاد ہے:

﴿أَنَا أَوَّلُ النَّاسِ خُرُوجًا إِذَا بُعِثُوا﴾ (۳)

۱۔ ہدایہ، باب الجنائز: ۱/۱۶، کتاب الروح لابن قیم: ص ۵۴

۲۔ فوائد عثمانی: ص ۵۵۷

۳۔ مشکوٰۃ: ص ۵۱۴، کتاب الرؤیا، باب فضائل سید المرسلین ﷺ

”جب لوگ قیامت کے روز اٹھائے جائیں گے تو سب سے پہلے
میں اپنی قبر سے نکلنے والا ہوں گا۔“

اس حدیث میں دوسروں کے لیے تو لفظ بعثت (اٹھایا جانا) استعمال کیا گیا جب
کہ اپنے لیے لفظ خروج (نکلنا) استعمال کیا۔ اس سے یہ پتہ چلا کہ انبیاء علیہم السلام کی
موت دوسروں کی موت سے مختلف ہے۔ ان کی برزخی زندگی دوسروں کی برزخی زندگی سے
مختلف ہے اسی طرح ان کا حشر بھی دوسروں کے حشر سے مختلف ہے۔ اور ان کو تو اپنی اپنی
قبروں سے اٹھنا ہے جب کہ انبیاء کرام کو اپنی اپنی قبروں سے نکلنا ہے۔ قرآن حکیم کا یہ
مضمون کہ حشر آخرت زمین کے ”ذرات منتشرہ“ (Dispersed Particles) اور
”عظام رامیم“ سے ہو انبیاء کرام علیہم السلام اس ذیل میں نہیں آتے۔

انبیاء علیہم السلام کی حیات فی القبر ہی ہے جس کی وجہ سے سرکارِ دو عالم ﷺ
نے ارشاد فرمایا:

﴿مَا مِنْ أَحَدٍ يُسَلِّمُ عَلَيَّ إِلَّا رَدَّ اللَّهُ عَلَيَّ رُوحِي حَتَّى
أُرَدَّ عَلَيْهِمُ السَّلَامَ﴾

”کوئی شخص ایسا نہیں کہ وہ مجھ پر سلام بھیجے مگر یہ کہ اللہ تعالیٰ
میری روح مجھ پر لوٹا دے گا۔ یہاں تک کہ میں اس کا جواب
دوں گا۔“ (۱)

یہ تو اس سلام کے بارے میں ہے جو آپ کے روضہ اقدس پر جا کر پڑھا
جائے لیکن دنیا کے کسی کونے میں اگر کوئی شخص سرکارِ دو عالم علیہ الصلوٰۃ والسلام پر درود
سلام پڑھتا ہے تو آپ فرماتے ہیں۔

﴿مَنْ صَلَّى عَلَيَّ عِنْدَ قَبْرِي سَمِعْتُهُ مِنْ صَلِّي عَلَيَّ نَائِيًا بَلَّغْتُهُ﴾
”جو شخص میری قبر پر آ کر مجھ پر درود پڑھتا ہے اسے میں خود سنتا

۱۔ سنن ابی داؤد، کتاب المساجد، باب البکافی الصلوٰۃ، ۱ / ۱۷۹، مسند امام
احمد بن حنبل، حدثنا الله حدثني ابي ثناء عبد الله بن يزيد..... الخ، ۲ / ۵۲۷،
۲۔ فتح الباری، کتاب الوضوء، باب من للكباثر ان لا يستنزء من بوله، ۱ / ۳۱۹

ہوں اور جو دور سے پڑھتا ہے وہ مجھے پہنچایا جاتا ہے۔“
 یہ بھی انبیاء علیہم السلام کی خصوصیات میں سے ہے کہ وفات کے بعد غسل دیتے وقت ان کے جسم سے کپڑے نہیں اتارے جاتے بلکہ ان کو انہیں کپڑوں میں غسل دیا جاتا ہے۔ چنانچہ روایات میں ہے کہ جب صحابہ کرامؓ نے آپ کو غسل دینے کا ارادہ کیا تو ان میں یہ گفتگو ہونے لگی کہ عام لوگوں کی طرح آپ کے جسم سے کپڑے اتارے جائیں یا نہ۔ جب اختلاف زیادہ ہونے لگا تو اللہ تعالیٰ نے ان پر ایسی نیند غالب کی کہ ان میں سے ایک شخص بھی ایسا نہ تھا جس کی ٹھوڑی اس کے سینے سے نہ جا لگی ہو۔ پھر کاشانہ نبوت (Abode of the prophet) کے ایک گوشہ سے کسی کہنے والے نے یہ کہا اور یہ معلوم نہیں کہ وہ تھا کون کہ ”سرکارِ دو عالم صلی اللہ علیہ وآلہ وسلم کو آپ کے کپڑوں ہی میں غسل دے دو“۔ چنانچہ صحابہ کرام رضی اللہ عنہم نے آپ کو انہی کپڑوں میں غسل دیا۔ (۱)

وحی کے اس نزول کی وجہ سے جس نے آپ کو دوسرے تمام انسانوں سے ممتاز کیا آپ کی ہر بات میں ایک خصوصیت پیدا کر دی۔ ان خصوصیات کو حافظ ابو نعیم امام بیہقی اور امام سیوطی نے اپنی اپنی کتابوں میں جمع فرما دیا ہے۔ ان خصوصیات میں سے آپ کے جنازے کی بھی ایک امتیازی خصوصیت تھی جس کو سیدنا عبداللہ بن مسعودؓ نے بیان فرمایا ہے کہ جب سرکارِ دو عالم صلی اللہ علیہ وآلہ وسلم کی علالت بڑھ گئی تو ہم نے آپ ﷺ سے دریافت کیا کہ یا رسول اللہ! آپ کے انتقال کے بعد آپ کو غسل کون دے؟ آپ نے فرمایا: میرے گھر کے وہ آدمی جو نسب میں مجھ سے زیادہ سے زیادہ قریب ہوں۔ ان کے ساتھ اللہ تعالیٰ کے بہت سے فرشتے بھی شامل ہوں گے جو تم کو دیکھتے ہیں لیکن تم ان کو نہیں دیکھتے۔ پھر ہم نے عرض کیا: ”آپ کی نماز جنازہ کون پڑھائے؟“ آپ نے فرمایا: ”جب تم مجھے غسل دے کر اور کفن پہنا کر فارغ ہو جاؤ تو مجھ کو میری اس چار پائی پر رکھنا اور پھر اس کو میری قبر کے کنارے پر رکھ دیں۔ پھر تھوڑی دیر کے بعد تم سب باہر نکل آنا، کیونکہ سب سے پہلے جو مجھ پر نماز پڑھیں گے وہ جبرئیل علیہ

السلام ہیں اس کے بعد میکائیل، پھر اسرافیل، پھر ملک الموت (عزرائیل) اور ان کے ساتھ اور بہت سے فرشتے ہوں گے۔ اس کے بعد میرے اہل بیت مجھ پر نماز پڑھیں اس کے بعد تم لوگ جماعت کی شکل میں اور علیحدہ علیحدہ داخل ہونا اور نماز پڑھنا۔ ہم نے پوچھا: آپ کو قبر میں کون اتارے؟ آپ نے فرمایا: ”میرے گھر کے مرد اور ان کے ساتھ اور بہت سے فرشتے ہوں گے جو تم کو دیکھتے ہیں لیکن تم ان کو نہیں دیکھتے۔ (۱)

تمام خصوصیات کے باوجود انبیاء بشر ہوتے ہیں:

اگرچہ انبیاء علیہم السلام کے قدم قدم پر امتیازات ہوتے ہیں لیکن پھر بھی وہ ہر ہر بشری عوارض (Human attributes) میں بھی شریک ہوتے ہیں، بعض عقل و دانش سے محروم لوگ ان کا صحیح مقام سمجھنے میں مغالطہ کھا جاتے ہیں، حالانکہ اس بات میں کوئی شک و شبہ نہیں کہ وہ بشر ہوتے ہیں بلکہ افضل البشر ہوتے ہیں اور ابوالبشر کی ذریت میں سے ہوتے ہیں۔ ان کی امتیازی صفات (Distinguishing Qualities) میں سے ایک صفت بھی ایسی نہیں جو بشر کی صفت نہ ہو، لیکن قرآن و سنت سے یہ بات واضح ہوتی ہے کہ قرب و بلندی کے سارے مقامات طے کرنے کے بعد بھی رب العالمین کے سامنے کسی کی ہستی بندگی (عبدیت) سے آگے نہیں جاتی۔

آپ کی ایک خصوصیت کتابوں میں یہ بھی مرقوم ہے کہ آپ کی وفات کے بعد آپ کے اہل بیت سے تعزیت ملائکہ نے بھی کی۔ صرف ایک آواز آتی تھی، لیکن کوئی شخص نظر نہ آتا تھا اور تعزیت کے الفاظ یہ تھے:

﴿السَّلَامُ عَلَيْكُمْ أَهْلَ الْبَيْتِ وَرَحْمَةُ اللَّهِ وَبَرَكَاتُهُ إِنَّ فِي اللَّهِ عِزًّا مِنْ كُلِّ مُصِيبَةٍ وَخَلْفًا مِنْ كُلِّ فَائِتَةٍ فَبِاللَّهِ فَشَقُّوا وَأَيَّاهُ فَارْجُوا فَإِنَّمَا الْمَحْرُومُ مِنْ حَرَمِ الثَّوَابِ وَالسَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ﴾ (۲)

۱۔ خصائص کبریٰ: ۲/۲۷۶

۲۔ خصائص کبریٰ: ۲/۲۷۹

”یعنی اے اہل بیت! السلام علیکم ورحمۃ اللہ وبرکاتہ ہر مصیبت میں اللہ کی ذات صبر کا سبب ہے اور ہر شے کا جو ہاتھوں سے نکل جائے اللہ تعالیٰ کی ذات بہترین جانشین ہے (یعنی اس کا بدل دے دیتا ہے) لہذا صرف اسی کی ذات پر بھروسہ رکھو اور اسی سے امید لگائے رکھو کیونکہ محروم صرف وہ کہا جاتا ہے جو ثواب سے بھی محروم ہو جائے۔ السلام علیکم ورحمۃ اللہ وبرکاتہ:

انتقال کے بعد انبیاء کرام علیہم السلام بھی عامتہ الناس کی طرح دفن ہوتے ہیں، لیکن جس طرح ان کی ولادت اور موت کے حالات میں امتیاز ہوتا ہے اسی طرح ان کے دفن کے حالات میں بھی امتیاز ہوتا ہے۔ وہ ہر جگہ دفن نہیں ہوتے بلکہ وہیں دفن ہوتے ہیں جہاں وہ دفن ہونا چاہتے ہیں۔ سرکارِ دو عالم ﷺ کی وفات چونکہ سیدہ عائشہؓ کے گھر میں ہوئی تھی اس سے معلوم ہوتا ہے کہ آپ کی دفن ہونے کی خواہش بھی وہیں تھی، گویا کہ آپ کی وفات کے بعد محل رہائش کا بھی فرق نہیں پڑا، صرف اس کی صورت ذرا بدل گئی۔

عام لوگ جب مر جاتے ہیں تو ان کی وراثت (Heritage) ان کے عزیزوں میں تقسیم ہوتی ہے لیکن انبیاء علیہم السلام کی وراثت کسی کو نہیں ملتی۔ یہ بھی ان کی ایک امتیازی خصوصیت ہے۔ ان کا تمام ترکہ راہِ خدا میں صرف کیا جاتا ہے۔ شہداء ہوں یا صدیقین، کسی بھی بڑے بزرگ کی ازواج کو شوہروں کی وفات کے بعد نکاح کرنے سے نہیں روکا گیا، لیکن نبی کے حق میں اس کو اتنا اہم سمجھا گیا کہ خود قرآن نے ان کو نکاح ثانی سے روکا، کہ نہ کوئی امتیاز ان سے نکاح کر سکتا ہے اور نہ ہی وہ کسی اور سے نکاح کر سکتی ہیں۔

وحی انبیاء کی سب سے بڑی خصوصیت ہوتی ہے:

یہ ساری خصوصیات جن میں سے چند ایک کا تذکرہ سطور بالا میں کیا گیا ہے، صرف وحی کی وجہ سے انبیاء علیہم السلام میں پیدا ہوتی ہے، کیونکہ نزول وحی ایک بہت بڑا امتیاز ہے جو انبیاء علیہم السلام کو عطا فرمایا جاتا ہے۔ اس سے ان کی زندگیوں میں عامتہ

الناس کے مقابلہ میں ایک امتیازی شان پیدا ہو جاتی ہے۔ اسی وجہ سے ایک مرتبہ جب کفار مکہ نے رسول اللہ ﷺ سے دلیل نبوت کا مطالبہ کیا تو آپ نے اپنی زندگی کو جس میں دوسروں کے مقابلہ میں ایک خصوصی اور امتیازی شان پائی جاتی تھی، بطور دلیل پیش کیا۔ قرآن حکیم نے آپ کی اس امتیازی زندگی کو ان الفاظ میں بیان فرمایا ہے۔

﴿قَدْ لَبِثْتُ فِيكُمْ عُمُرًا أَفَلَا تَعْقِلُونَ﴾

سرکارِ دو عالم ﷺ کے انتقال کے بعد بعض صحابہ کرامؓ کے بارے میں روایات میں آتا ہے کہ صرف اس لیے روتے تھے کہ آپ کے اس دنیا سے جانے کے بعد ہمیشہ کے لیے وحی الہی کا سلسلہ منقطع ہو گیا ہے جو کہ انسانیت کے لیے ایک بہت بڑا نقصان ہے کیونکہ خالق و مخلوق کے مابین ہم کلامی گو بالواسطہ ہو انسانیت کا ایک بہت بڑا شرف ہے اور جب دنیا کی عمر آخر ہوئی تو یہ شرف بھی اپنے اختتام کو پہنچ گیا۔ چنانچہ صحیح مسلم میں ہے کہ سرکارِ دو عالم ﷺ کی وفات کے بعد ایک مرتبہ سیدنا صدیق اکبرؓ نے سیدنا فاروق اعظمؓ سے کہا کہ آؤ ام ایمن کے پاس اسی طرح چلیں جس طرح سرکارِ دو عالم ﷺ ان کی ملاقات کے لیے جایا کرتے تھے۔ جب یہ دونوں حضرات سیدہ ام ایمنؓ کے گھر پہنچے تو سیدہ ان دونوں کو دیکھ کر بے اختیار رونے لگیں۔ انہوں نے سیدہ سے رونے کی وجہ پوچھی۔ انہوں نے کہ آپ حضرات کو یہ معلوم نہیں کہ رسول اللہ ﷺ کے لیے اللہ تعالیٰ کے یہاں اعلیٰ سے اعلیٰ عیش و آرام کے سامان موجود ہیں۔ میں اس پر تو نہیں روتی، رونا اس پر ہے کہ اب آسمان سے وحی کی آمد کا سلسلہ ختم ہو گیا۔ یہ کہہ کر سیدہ ام ایمنؓ نے ان دونوں حضرات کو بھی خوب رلایا۔ (۱)

سیدہ ام ایمنؓ سرکارِ دو عالم ﷺ کی آزاد کردہ باندی (Maid) تھیں جو آپ کو اپنے والد کے ترکہ میں ملی تھیں۔ انہوں نے سرکارِ دو عالم ﷺ کی خدمت آیا کی طرح کی تھی اس لیے آپ ماں کی طرح ان کا اکرام و احترام کرتے تھے اور کبھی کبھی ان کی ملاقات کے لیے بھی تشریف لے جاتے۔ سیدہ بہت ذہین و فہیم بھی تھیں اور وہ خالق و مخلوق کے مابین گفت و شنید (Conversation) کی اہمیت کو پورا پورا سمجھتی تھیں

اور اس نعمت عظمیٰ کے گم ہو جانے کے غم میں گھلی جا رہی تھیں۔ جب یہ دونوں حضرات ان کی ملاقات کے لیے گئے تو سیدہ کی زبان سے نکلے ہوئے ایک فقرے نے ان کے پیمانہ صبر کو چھلکا دیا اور وہ بھی سیدہ کے مابین اس سلسلہ گفت و شنید کی اہمیت پر رونے لگے کیونکہ ان کے ذہنوں میں بھی خالق و مخلوق کے مابین اس سلسلہ گفت و شنید کی اہمیت کا احساس ابھرنے لگا۔

آپ ﷺ نبی ہی نہیں بلکہ نبی الانبیاء تھے:

یہ وہ خصوصیات ہیں جو عامۃ الناس (Common people) سے ایک نبی کو ممتاز کرتی ہیں۔ سرکارِ دو عالم ﷺ صرف نبی اور رسول ہی نہیں تھے بلکہ نبی الانبیاء اور سید النبیین والمرسلین تھے۔ اس وجہ سے آپ میں کچھ خصوصیات ایسی بھی تھیں جو دوسرے انبیاء علیہم السلام میں بھی نہیں تھیں۔ چنانچہ آپ نے خود ایک حدیث میں فرمایا ہے کہ:

”مجھے دوسرے انبیاء (علیہم السلام) پر چھ باتوں میں فضیلت دی گئی ہے۔ (۱) مجھے جوامع الکلم عطا کیے گئے اور (۲) میری مدد مجھے رعب عطا کر کے کی گئی (۳) مال غنیمت (Booty) میری شریعت میں حلال کیا گیا (۴) میرے لیے ساری زمین مسجد اور سامان تیمم بنائی گئی (۵) میں تمام مخلوق کی طرف بھیجا گیا (۶) اور انبیاء کا سلسلہ مجھ پر ختم کر دیا گیا۔“ (۱)

اس بات میں ذرہ برابر بھی شک نہیں کہ سرکارِ دو عالم ﷺ تمام انبیاء علیہم السلام سے افضل و برتر تھے کیونکہ رب العالمین نے آپ کو اپنی کتاب قرآن حکیم میں ”رَحْمَةً لِّلْعَالَمِينَ“ کے لقب سے نوازا ہے۔ چنانچہ فرمایا:

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ (۲)

۱۔ وجعلت لنا الارض كلها مسجداً. صحيح مسلم، كتاب المساجد و مواضع

الصلوة، ۱/ ۱۹۹

۲۔ الانبياء : ۱۰۷

”اور ہم نے آپ کو تمام جہانوں کے لیے رحمت بنا کر بھیجا ہے۔“

کائنات اپنی بقاء میں آپ کی محتاج ہے:

آپ چونکہ تمام جہانوں کے لیے رحمت ہیں اور یہ ایک فطری اصول ہے کہ اپنے وجود کی بقا کے لیے ہر شے کو رحمت کی ضرورت ہوتی ہے۔ اس وجہ سے پوری کائنات آپ کی محتاج ہوئی۔ اور یہ بھی اصول ہے کہ محتاج الیہ محتاج سے افضل و برتر ہوتا ہے اس لیے آپ ساری کائنات بلکہ عرش و کرسی سے بھی افضل ہیں۔ اور یہ اس کو مستلزم ہے کہ آپ تمام انبیاء اور رسول سے افضل ہیں۔

اسی افضلیت کی وجہ ہی سے تمام انبیاء اور رسل سے آپ پر ایمان لانے کا اقرار لیا گیا۔ جیسا کہ قرآن حکیم کی سورہ آل عمران آیت نمبر ۸۱-۸۲ سے ظاہر ہوتا ہے۔ اس آیت سے واضح ہوتا ہے کہ ہر نبی سرکارِ دو عالم ﷺ پر ایمان لانے کا مکلف (bound) ہے۔ اگر انبیاء سابقین میں سے آپ کسی نبی کے زمانے میں مبعوث ہو جاتے تو اس نبی پر لازم اور ضروری تھا کہ وہ آپ پر ایمان لائے۔ چنانچہ اسی وجہ سے حدیث میں ہے کہ ایک مرتبہ نبی اکرم ﷺ نے سیدنا عمرؓ سے فرمایا: ”اس ذات کی قسم جس کے قبضہ و قدرت میں میری جان ہے، اگر آج موسیٰ زندہ ہوتے تو ان کو بھی میری پیروی کے سوا اور کوئی چارہ کار نہ ہوتا۔“ (۱)

اس حدیث کو امام بغویؒ نے اپنی کتاب شرح السنہ جلد ۳ ص ۲۱۹ پر بھی نقل کیا ہے امام ابو یعلیٰ نے اپنی کتاب مسند میں سیدنا جابرؓ سے روایت کیا ہے کہ سرکارِ دو عالم ﷺ نے ارشاد فرمایا: ”خدا کی قسم اگر موسیٰ تمہارے زمانے میں زندہ ہوتے تو ان کو بھی میری پیروی کے سوا اور کوئی چارہ کار نہ ہوتا۔“ (۲)

ان روایات سے معلوم ہوا کہ رسول اللہ ﷺ نہ صرف نبی ہیں بلکہ نبی الانبیاء ہیں۔ اور آپ اپنی خلقت (Creation) کے لحاظ سے تو اول النبیین ہیں

۱۔ المصنف لابن ابی شیبہ : ۴۷/۹

۲۔ مسند ابی یعلیٰ : ۲۲۷/۲، مسند احمد، حدیثنا عبداللہ حدیثی ابی ثناء یونس، ۳۳۸/۳

اور بعثت کے لحاظ سے خاتم النبیین ہیں۔ چنانچہ سیدنا عرباض بن ساریہؓ فرماتے ہیں کہ ایک روز سرکارِ مدینہ علیہ الصلوٰۃ والسلام نے ارشاد فرمایا: ”میں اللہ تعالیٰ کے نزدیک اس وقت بھی ”خاتم النبیین“ لکھا ہوا تھا جب کہ آدم ابھی اپنی مٹی میں تھے۔ اور عنقریب میں تم کو اپنی ابتداء کے متعلق بتاؤں گا“ میں ابراہیمؑ کی دعا اور عیسیٰؑ کی بشارت ہوں۔ اور میں اپنی والدہ کا خواب ہوں جو انہوں نے میری ولادت کے وقت دیکھا تھا اور بے شک ان سے ایک نور نکلا جس سے ملک شام کے محلات روشن ہو گئے۔“ (۱)

اس حدیث کو دوسرے کئی ایک اور محدثین نے بھی نقل کیا ہے۔ (۲)

آپ ﷺ کی بعثت عام تھی:

آپ کی افضلیت (Superiority) کی ایک دلیل علماء نے یہ بھی نقل کی ہے کہ ہر نبی کسی خاص علاقہ یا خاص قوم کی طرف مبعوث ہوا لیکن آپ کی بعثت عمومی تھی اور تمام قوموں، تمام علاقوں اور تمام زمانوں کے لیے تھی۔ چنانچہ قرآن حکیم میں فرمایا گیا:

﴿وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا﴾ (۳)

”اور ہم نے آپ کو تمام لوگوں کے لیے خوشخبری دینے والا اور ڈرانے والا بنا کر بھیجا ہے معلوم ہوا کہ آپ قیامت تک کے لیے تمام انسانوں کے لیے رسول بنا کر بھیجے گئے ہیں۔“

چنانچہ بخاری میں بھی ہے کہ سرکارِ دو عالم ﷺ نے ارشاد فرمایا:

”ہر نبی خصوصی طور پر اپنی قوم کی طرف مبعوث کیا گیا جب کہ میں

تمام لوگوں کی طرف مبعوث کیا گیا ہوں۔“ (۴)

۱۔ مسند احمد، حدثنا عبد اللہ حدثنی ابی ثناء..... الخ دعوة ابی ابراهیم وبشارة

عیسیٰؑ، ۳/ ۱۲۷، ۱۲۸

۲۔ ملاحظہ ہو، المستدرک جلد ۲ ص ۶۰۰، حلیۃ الاولیاء جلد ۶ ص ۸۹، دلائل

النبوت بیہقی جلد ۲ ص ۱۳۰، معجم کبیر طبرانی جلد ۸ ص ۲۵۲ وغیرہ.

۳۔ سباء: ۲۸

۴۔ بخاری، کتاب الصلوٰۃ، باب کراهۃ الصلوٰۃ فی المقابر: ۱/ ۶۲، شرح السنہ: ۷/ ۵

مسلم میں ہے کہ رسول اللہ ﷺ نے فرمایا:

”مجھے تمام مخلوق کی طرف رسول بنا کر بھیجا گیا اور مجھ پر نبوت ختم کی گئی یعنی اب قیامت تک کوئی اور نبی آنے کا نہیں۔ اب قیامت تک میری ہی نبوت کا دور دورہ ہے۔ (۱)

اس موضوع پر اور بھی بہت سی روایات مختلف کتابوں میں منقول ہیں جن میں اگرچہ کچھ الفاظ کا اختلاف ہے لیکن یہ بات سب میں مشترک ہے کہ سرکارِ دو عالم ﷺ قیامت تک کے لیے سب لوگوں اور سب علاقوں کے لیے مبعوث ہوئے۔ (۲)

آپ کی تمام انبیاء پر افضلیت کی ایک دلیل یہ بھی ہے کہ آپ تمام کمالات اور اوصاف کے جامع تھے جس کو حضرت ملا علی قاری قدس سرہ نے ان الفاظ میں بیان کیا ہے:

”آپ کا ظاہر و باطن بالکل صاف تھا، آپ میں نبوت و رسالت مجتمع تھی۔ آپ میں انوار الہیہ نہایت قوی تھے اور آپ انوارِ صمدیہ (Eternal Light) کے مظہر تھے اور آپ اپنی ذات میں ایسے کامل تھے کہ اگر آپ دعویٰ نبوت نہ کرتے پھر بھی لوگوں میں آپ کی نبوت ظاہر و باہر ہو جاتی۔“ (۳)

ہمارے دعویٰ کی ایک دلیل مسلم کی وہ حدیث بھی ہے جس میں سیدہ عائشہ صدیقہ سلام اللہ علیہا نے آپ کے اخلاق کو قرآن حکیم سے تعبیر کیا۔ (۴)

- ۱۔ مسلم، کتاب المساجد و مواضع الصلوة، ۱ / ۱۹۹
- ۲۔ مسند احمد بن حنبل، حدیث ابی موسیٰ اشعری، ۳ / ۴۱۶، حدیثنا عبداللہ حدثنی ابی ثناء محمد بن جعفر ۵ / ۱۶۱۔ ۱۶۲، مجمع الزوائد: ۸ / ۲۵۸
- ۳۔ شرح شفاعلی ہامش نسیم الریاض: ۱ / ۱۱۳
- ۴۔ مسلم، کتاب الصلوة، باب صلوة اللیل، ۱ / ۲۵۶، ابوداؤد، کتاب الصلوة، باب صلوة اللیل، ۱ / ۱۸۹، نسائی، کتاب قیام اللیل، باب قیام اللیل، ۱ / ۲۳۷، مسند دارمی: ۱ / ۲۸۳، مسند احمد بن حنبل، حدیثنا عبداللہ حدثنی ابی ثناء اسمعیل بن یونس..... الخ، ۶ / ۲۱۶

اس حدیث سے پتہ چلا کہ قرآن حکیم کو اگر انسانی پیکر (Human body) میں ڈھالا جائے تو وہ پیکر سرکارِ دو عالم ﷺ کا ہوگا۔ اس سے یہ بھی پتہ چلا کہ آپ ﷺ کی زندگی انسانیت کے ہر شعبہ پر محیط تھی اور آپ سے قبل کوئی نبی اور رسول محاسن و مکارم اخلاق کا اس قدر جامع نہیں گذرا۔ لہذا سب انبیاء و رسل میں آپ کو افضلیت کا مقام حاصل تھا۔

آپ کی افضلیت کا منطقی نتیجہ یہ تھا کہ آپ کی شریعت تمام شرائع کی ناسخ اور آپ کا دین تمام ادیان کو منسوخ کرنے والا تھا۔ اسی لیے قرآن حکیم نے فرمایا:

﴿وَمَنْ يَتَّبِعْ غَيْرَ الْإِسْلَامِ دِينًا فَلَنْ يُقْبَلَ مِنْهُ﴾ (۱)

”اور جس نے اسلام کے علاوہ کسی اور دین کو چاہا وہ اس سے ہرگز قبول نہیں کیا جائے گا۔ اور آپ کے لائے ہوئے دین کو اپنی نعمت تامہ (Complete blessing) قرار دیا۔“

چنانچہ فرمایا:

﴿الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي
وَرَضِيْتُ لَكُمْ الْإِسْلَامَ دِينًا﴾ (۲)

”آج میں نے تمہارے لیے تمہارا دین مکمل (Perfect) کر دیا اور تم پر اپنی نعمت تمام (Complete) کر دی اور تمہارے لیے دین اسلام کو پسند کر لیا۔“

اسی افضلیت کی وجہ سے اللہ تعالیٰ آپ ﷺ کو مقام محمود پر فائز فرمائے گا۔ چنانچہ قرآن حکیم میں فرمایا:

﴿عَسَىٰ أَنْ يَبْعَثَكَ رَبُّكَ مَقَامًا مَّحْمُودًا﴾ (۳)

”عنقریب اللہ تعالیٰ آپ کو مقام محمود پر فائز فرمائے گا۔“

۱. آل عمران: ۵۸

۲. المائدہ: ۳

۳. الاسراء: ۷۹

مقام محمود وہ مقام ہے جس پر فائز ہونے والے کی تمام اولین و آخرین حمد کریں گے۔ اور لواء الحمد (حمد کا جھنڈا) آپ کے ہاتھ میں ہوگا اور آپ ﷺ کو شفاعت کبریٰ کا منصب عطا کیا جائے گا۔ چنانچہ مسلم میں ہے کہ سرکارِ دو عالم ﷺ نے ارشاد فرمایا:

”جب تم موذن سے اذان سنو تو وہی کلمات کہو جو اذان کے ہیں۔

پھر مجھ پر درود پڑھو کیونکہ جو شخص مجھ پر ایک بار درود پڑھتا ہے اللہ تعالیٰ اس پر دس رحمتیں نازل فرماتا ہے۔ پھر میرے لیے وسیلہ کی دعا کرو اور وہ جنت میں ایک مقام ہے جو اللہ تعالیٰ کے بندوں میں سے صرف ایک بندہ کو ملے گا اور مجھے امید یعنی یقین ہے کہ وہ بندہ میں ہوں۔ جس نے میرے لیے وسیلہ کی دعا کی اس کے لیے میری شفاعت واجب ہو جائے گی۔“ (۱)

پھر اسی افضلیت کی خصوصیت کے باعث آپ کے ذکر کو بلند کیا گیا۔ خود قرآن نے کہا:

﴿وَرَفَعْنَا لَكَ ذِكْرَكَ﴾ (۲)

شیخ الاسلام علامہ شبیر احمد عثمانی قدس سرہ اس آیت کے تحت فرماتے ہیں:

”پیغمبروں اور فرشتوں میں آپ کا نام بلند ہے۔ دنیا میں تمام سمجھ دار انسان نہایت عزت و رفعت سے آپ کا ذکر کرتے ہیں۔ اذان، اقامت، خطبہ، کلمہ طیبہ اور التحیات وغیرہ میں اللہ کے نام کے بعد آپ کا نام لیا جاتا ہے اور خدا نے جہاں بندوں کو اپنی اطاعت کا حکم دیا ہے وہیں ساتھ کے ساتھ آپ کی فرماں برداری کی تاکید کی ہے۔“ (۳)

سرکارِ دو عالم ﷺ کے ذکر کی بلندی اور رفعت کا اس سے اندازہ فرمائیں کہ

۱۔ مسلم، کتاب الصلوٰۃ، باب الامساک، عن الاغارة، ۱/۱۶۶

۲۔ انشراح: ۳

۳۔ فوائد عثمانی: ص ۷۹۵

اللہ تعالیٰ نے ہر عزت کے مقام پر آپ کے ذکر کو اپنے ساتھ ذکر کیا ہے۔ چنانچہ فرمایا:

﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ﴾ (۱)

”اللہ اور اس کے فرشتے نبی ﷺ پر صلوٰۃ پڑھتے رہتے ہیں۔“

قرآن حکیم سے پتہ چلتا ہے کہ سیدنا عیسیٰ علی نبینا وعلیہ الصلوٰۃ والسلام پر اللہ تعالیٰ نے صرف تین بار سلام نازل کرنے کا ذکر کیا ہے۔

﴿وَالسَّلَامُ عَلَيَّ يَوْمَ وُلِدْتُ وَيَوْمَ أَمُوتُ وَيَوْمَ أُبْعَثُ حَيًّا﴾ (۲)

یعنی یوم ولادت، یوم وفات اور یوم بعثت پر سلام بھیجا، لیکن سرکارِ دو

عالم ﷺ پر ہر وقت اللہ تعالیٰ اور اس کے فرشتے صلوٰۃ پڑھتے رہتے ہیں۔ پھر وہاں سلام کا ذکر ہے لیکن یہاں صلوٰۃ کا ذکر فرمایا۔

عربی دان حضرات جانتے ہیں کہ لفظ ”ان“ تاکید پر دلالت کرتا ہے یعنی یہ بات قطعی ہے کہ اللہ اور اس کے فرشتے نبی ﷺ پر ہمیشہ صلوٰۃ (درود) بھیجتے رہتے ہیں۔ علامہ سخاوی فرماتے ہیں:

”یہ آیت مضارع کے صیغہ کے ساتھ جو دلالت کرنے والا ہے استمرار اور دوام (Continuance and permanence) پر دلالت کرتی ہے اس بات پر کہ اللہ اور اس کے فرشتے ہمیشہ درود بھیجتے رہتے ہیں نبی کریم ﷺ پر۔“

اور علامہ اسماعیل حقی صاحب روح البیان لکھتے ہیں:

”بعض علماء نے لکھا ہے کہ اللہ کے درود بھیجنے کا مطلب حضور اقدس ﷺ کو مقام محمود تک پہنچانا ہے اور وہ مقام شفاعت ہے۔ اور ملائکہ کے درود کا مطلب ان کی دعا کرنا ہے حضور اقدس کی زیادتی مرتبہ (Elevation of rank) کے لیے اور حضور ﷺ کی

امت کے لیے استغفار اور مومنین کے درود کا مطلب حضور ﷺ کا اتباع اور حضور اقدس ﷺ کے ساتھ محبت اور حضور ﷺ کے اوصاف جمیلہ کا تذکرہ اور تعریف۔ یہ بھی لکھا ہے کہ یہ اعزاز و اکرام جو اللہ جل شانہ نے حضور ﷺ کو عطا فرمایا ہے اس اعزاز سے بہت بڑھا ہوا ہے جو حضرت آدم علیہ الصلوٰۃ والسلام کو فرشتوں سے سجدہ کرا کر عطا فرمایا تھا اس لیے کہ حضور اقدس ﷺ کے اس اعزاز و اکرام میں اللہ تعالیٰ خود بھی شریک ہیں بخلاف حضرت آدم علیہ السلام کے اعزاز کے کہ وہاں صرف فرشتوں کو حکم فرمایا۔“

يُصَلِّيْ عَلَيْهِ اللّٰهُ جَلَّ جَلَالُهُ
بِهَذَا اَبَدًا لِلْعَالَمِيْنَ كَمَالِهِ
عقل دور اندیش می داند کہ تشریف چینی

بیچ دیں پرور ندید و بیچ پیغمبر نیافت (۱)

آپ کی اسی افضلیت کی وجہ سے آپ کو قائد المرسلین (Leader of the

Prophets) بنایا۔ چنانچہ حدیث میں ہے کہ سرکارِ دو عالم ﷺ نے ارشاد فرمایا:

”قبروں سے اٹھنے والوں میں میں سب سے پہلا ہوں۔ جب لوگوں کے وفد

آئیں گے تو میں خطیب ہوں گا اور جب لوگ مایوس ہو جائیں گے میں بشارت دوں گا“

اس روز لواء الحمد میرے ہاتھ میں ہوگا۔ اولادِ آدم میں اپنے اللہ کے نزدیک میں سب سے

مکرم (Ravered) ہوں اور میں فخر نہیں کرتا۔“ (۲)

ایک اور روایت میں ہے کہ آپ ﷺ نے فرمایا:

”قیامت کے روز اولادِ آدم کا میں سردار ہوں گا اور مجھے اس پر فخر

نہیں۔ اور میرے ہاتھ میں لواء الحمد ہوگا اور اس پر فخر نہیں کرتا اور

۱۔ بحوالہ فضائل درود شریف: ص ۹۰۔۱۰

۲۔ مسلم، کتاب الرؤیا، باب فضائل النبی ﷺ، ۲/۲۳۵

آدم اور ان کے علاوہ جتنے نبی ہیں وہ سب میرے جھنڈے کے نیچے ہوں گے اور جب زمین شق ہوگی تو میں سب سے پہلے اٹھوں گا اور میں اس پر فخر نہیں کرتا۔“

حافظ ابن عساکر نے سیدنا جابر بن عبد اللہ سے روایت نقل کی ہے کہ سرکارِ دو عالم ﷺ نے فرمایا:


”میں قائد المرسلین ہوں اور مجھے فخر نہیں ہے اور میں خاتم النبیین ہوں اور مجھے فخر نہیں ہے۔ اور میں سب سے پہلے شفاعت کرنے والا ہوں اور میں ہی وہ پہلا شخص ہوں جس کی شفاعت قبول کی جائے گی اور مجھے اس پر فخر نہیں ہے۔“ (۱)

ان تمام روایات سے پتہ چلتا ہے کہ سرکارِ دو عالم ﷺ قائد المرسلین اور نبی الانبیاء تھے اور آپ میں کچھ ایسی خصوصیات بھی تھیں جو دوسرے انبیاء و رسل سے آپ کو ممتاز کرتی تھیں۔ جب عامۃ الناس (Common people) کے مقابلہ میں انبیاء علیہم السلام میں کچھ خصوصیات ہوتی ہیں جن سے دوسرے لوگ محروم ہوتے ہیں تو آپ چونکہ ”نبی الانبیاء“ تھے اس وجہ سے آپ کو کچھ ایسی خصوصیات بھی عطا فرمائی گئی تھیں جو دوسرے انبیاء علیہم السلام کو نہیں عطا کی گئی تھیں جیسا کہ گذشتہ صفحات میں حدیث کی روایات سے بیان کیا گیا ہے۔

اس کتاب میں سرکارِ دو عالم ﷺ کی پچاس خصوصیات کو نہایت اچھوتے انداز میں بیان کیا گیا ہے جن سے پتہ چلتا ہے کہ نبوت کی شان کس قدر عظیم ہوتی ہے اور دوسرے انبیاء علیہم السلام میں آپ ﷺ کا کیا مقام تھا۔ امید ہے کہ قارئین کرام اس کتاب کے مطالعہ سے اپنے علم میں نہ صرف اضافہ محسوس کریں گے بلکہ نبوت کے بارہ میں ان کے فکری اور ذہنی شکوک و شبہات کا ازالہ بھی ہوگا۔

عَلَى حَبِيبِكَ يَا خَلِيقَ الْخَلْقِ كُلِّهِمْ

يَا رَبِّ صَلِّ وَسَلِّمْ عَلَى أُمَّةٍ ابْنِكَ




باب اول

بِسْمِ اللَّهِ الرَّحْمَنِ الرَّحِيمِ

صَلَّى عَلَيْكَ أَيُّهَا رَسُولَ اللَّهِ

کی جسمانی خصوصیات

حضور اقدس صلی اللہ علیہ وسلم کے جسم اطہر میں پائی جانے والی
وہ امتیازی خصوصیات جو آپ ہی کا وصف خاص ہیں۔



مَجَالِسُ سُبُوْحِ النَّبِيِّ ﷺ

کی جسمانی خصوصیت

اس بات میں کوئی شبہ نہیں بلکہ قرآن و حدیث کی نصوص سے یہ بات روز روشن کی طرح ثابت اور عیاں ہے کہ انبیاء کرام علیہم السلام بشر ہوتے ہیں لیکن اس کا مطلب یہ سمجھنا بھی درست نہیں کہ وہ عام بشروں کی طرح بشر ہوتے ہیں بلکہ وہ ان سے اتنے ممتاز ہوتے ہیں کہ اگر بیک وقت دونوں پر نگاہ ڈالی جائے تو ایسا لگتا ہے کہ گویا یہ دونوں الگ الگ اصناف کے افراد ہیں جیسا کہ منجی نے کہا ہے۔

وَإِنْ تَفِيقِ الْإِنَامَ وَأَنْتَ مِنْهُمْ
فَإِنَّ الْمِسْكَ بَعْضُ دَمِ الْغَزَالِ

یعنی اے میرے مدوح! اگر تو مخلوق میں شامل ہو کر پھر ان سب پر فوقیت رکھتا ہے تو اس میں تعجب کی کون سی بات ہے، آخر مشک بھی تو اسی ہرن کے خون کا ایک حصہ ہوا ہے۔ لیکن پھر ان دونوں میں کیا نسبت، وہ متعفن اور یہ معطر، وہ ناپاک اور یہ پاک۔

اسی طرح انبیاء علیہم السلام بھی نفس بشریت میں گو سب انسانوں کے ساتھ شریک ہوتے ہیں لیکن ان سے مشک کی طرح ممتاز بھی ہوتے ہیں۔ صرف اپنی سیرت ہی میں نہیں بلکہ اپنے جسم و جوارح میں بھی اور ان کے خواص میں بھی۔ قرآن حکیم نے رسول اللہ ﷺ کی بیویوں کو بھی عام عورتوں سے کچھ علیحدہ شان سے بیان کیا ہے جیسا کہ قرآن حکیم میں ہے: "يُنِسَاءُ النَّبِيِّ لَسْتُنَّ كَأَحَدٍ مِّنَ النِّسَاءِ" یعنی اے نبی کی بیویو! تم عام عورتوں کی طرح نہیں ہو۔ تمہاری بات ان سے بالکل الگ ہے۔ پس جس طرح نبی کی بیویاں دوسری عورتوں سے الگ ہیں اسی طرح انبیاء کرام علیہم السلام بشر ہو

کر ان سے ممتاز بھی ہوتے ہیں۔ چنانچہ حدیث میں ہے کہ رسول اللہ ﷺ نے وصال کے روزے رکھنے سے منع فرمادیا۔ اس پر ایک شخص نے عرض کی: ”یا رسول اللہ! آپ تو وصال کے روزے رکھتے ہیں۔“ آپ ﷺ نے فرمایا: ”جی ہاں، لیکن کیا تم میں سے کوئی میری طرح ہے؟“

﴿إِنِّي أَبِيْتُ عِنْدَ رَبِّي يُطْعِمُنِي وَيَسْقِينِي﴾ (۱)

”میں رات اپنے پروردگار کے پاس گزارتا ہوں، وہ مجھ کو کھلاتا بھی ہے اور پلاتا بھی ہے۔“

اس حدیث میں سرکارِ دو عالم ﷺ نے فرمایا کہ میری بشریت کے سب خواص وہی نہیں ہیں جو تمہاری بشریت کے ہیں۔ میری بشریت آب و غذا میں بھی تم سے مختلف ہے۔ آب و غذا کی نوعیت جو بھی ہو، آپ نے اس کو شب کے ساتھ مقید فرمادیا۔ اگر ”انسی ابیت“ کے بجائے ”انسی اصبح“ فرمادیتے یعنی میں صبح کرتا ہوں اس حالت پر، تو عام انسانوں کے لیے آب و غذا کے ساتھ روزہ کی حقیقت کو قائم رکھنا کس قدر بھاری ہو جاتا۔ مختصر یہ کہ اگر ایک طرف انبیائے کرام علیہم السلام میں بشریت کی وہ عام صفات موجود ہوتی ہیں جو ان کی بشریت کا ایک واضح اور بدیہی ثبوت ہوتی ہیں تو اسی کے ساتھ دوسری طرف ان میں وہ صفات بھی موجود ہوتی ہیں جو عام بشریت سے ان کی فوقیت کا اس سے زیادہ بدیہی ثبوت ہوتی ہیں۔

عَلَى حَبِيبِكَ يَا خَلْفَكَ لِيهِمْ

يَا بَصِيْرًا وَسَلْبًا اِمَّا اَبْنًا

مَحَلُّ سِرِّ الدِّينِ ﷺ

کی پیدائش کے وقت پاکیزگی

آپ جب پیدا ہوئے تو نہایت لطیف اور پاک صاف تھے۔ جسم مبارک ہر قسم کی گندگی اور غلاظت سے محفوظ و مصون تھا۔ خود سیدہ آمنہ کا بیان ہے کہ آپ جب پیدا ہوئے تو نہایت لطیف اور پاک و صاف تھے اور جسم مبارک پر کسی قسم کی کوئی گندگی اور آلائش نہ تھی۔ (۱)

ایسا ہونا غیر ممکن بھی نہیں کیونکہ انبیاء علیہم السلام اگرچہ بشر اور انسان ہوتے ہیں لیکن اللہ جل مجدہ نے ان کے حواس اور جملہ افعال میں ایک خاص خصوصیت رکھی ہوتی ہے جو ان کو دوسرے انسانوں سے ممتاز کرتی ہے۔ چنانچہ ان کا اٹھنا بیٹھنا، ان کا سونا، ان کا جاگنا، ان کا دیکھنا، ان کا سننا، ان کا لعاب دہن، ان کا پسینہ، ان کی پیدائش، ان کا بچپن، ان کی جوانی اور ان کے بڑھاپا غرضیکہ ان کی جملہ حرکات و سکنات میں حق تعالیٰ نے ایک خاص خصوصیت رکھی ہوتی ہے۔ ان کی ہر چیز میں خصوصیت کیوں ہوتی ہے؟ اس کی کئی وجوہات ہیں۔ ان میں سب سے بڑی وجہ یہ ہوتی ہے کہ ان کا خمیر ہی جنت کی مٹی سے اٹھایا ہوا ہوتا ہے۔ اس وجہ سے اس دنیا میں رہنے کے باوجود ان میں اہل جنت کے خواص پائے جاتے ہیں۔ چنانچہ خود سرکارِ دو عالم ﷺ ارشاد فرماتے ہیں:

﴿إِنَّا مَعَاشِرُ الْأَنْبِيَاءِ وَبُنَيْتُ أَجْسَادِنَا عَلَى أَرْوَاحِ أَهْلِ

الْجَنَّةِ﴾ (۲)

۱. طبقات ابن سعد: ۱/۶۳، زرقانی شرح مواہب: ۷/۱۸۹

۲. الاصابة: ۸/۱۰۸

”ہم گروہ انبیاء کے اجسام کی پیدائش اور نشوونما اہل جنت کی ارواح کے طور طریق پر ہوتی ہے۔“

امام رازیؒ قدس سرہ نے انبیاء علیہم السلام کے نفوس قدسیہ کی ماہیت پر بحث کرتے ہوئے لکھا ہے:

”انبیاء علیہم السلام کے نفوس قدسیہ اپنی ماہیت کے اعتبار سے دوسروں سے مختلف ہوتے ہیں۔ ان نفوس میں فہم و فراست، ذکاوت و فطانت اور جسمانیات اور شہوات کے لحاظ سے ایک خاص قسم کا ترفع اور برتری پائی جاتی ہے۔ جب ایک طرف روح اپنی پاکیزگی اور شرف کے لحاظ سے نہایت اعلیٰ مقام پر فائز ہو اور دوسری جانب جسم بھی طہارت و پاکیزگی کا مجسمہ ہو تو لازمی طور پر ان کے قوائے محرکہ اور مدرکہ اپنے کمال کی انتہا پر ہوں گے کیونکہ جب فاعل اور قابل انتہائی کامل ہوں گے تو پھر ان کے آثار قوت و شرف اور پاکیزگی بھی نہایت کامل ہوں گے۔“ (۱)

اسی وجہ سے انبیاء علیہم السلام کی پیدائش اور ان کی تمام حرکات و سکنات دوسرے عام انسانوں سے ممتاز ہوتی ہے۔ اور یہی وجہ تھی کہ جب سرکارِ دو عالم ﷺ کا نور سیدنا عبداللہ کی جبین سعادت سے منتقل ہو کر سیدہ آمنہ کے شکم مبارک میں قرار پایا تو سیدہ کے بیان کے مطابق یہاں بھی اس کی شان نزالی تھی۔“

سیدہ آمنہ فرماتی ہیں:

﴿مَا شَعِرْتُ أَنِّي حَمَلْتُ بِهِ وَلَا وَجَدْتُ لَهُ نِقَّةً كَمَا تَجِدُ
النِّسَاءَ إِلَّا أَنِّي أَنْكَرْتُ رَفَعَ حَيْضِي وَرُبَّمَا كَانَتْ تَرْفَعُنِي
وَتَعُودُ وَقَدْ أَتَانِي آتٍ وَأَنَا بَيْنَ النَّائِمِ وَالْيَقْظَانِ. فَقَالَ
هَلْ شَعِرْتَ أَنَّكَ حَمَلْتِ؟ فَكَانَتِي أَقُولُ مَا أَدْرِي فَقَالَ:

إِنَّكَ قَدْ حَمَلْتَ بِسَيِّدِ هَذِهِ الْأُمَّةِ وَنَبِيِّهَا ﴿١﴾
 ”مجھے پتہ ہی نہ چلا کہ میں حاملہ ہو گئی ہوں۔ نہ مجھے اس حمل کا کوئی
 بوجھ محسوس ہوا جو ان حالات میں دوسری عورتوں کو محسوس ہوتا ہے۔
 مجھے صرف اتنا محسوس ہوا کہ میرے ایام حیض بند ہو گئے ہیں۔“
 چنانچہ ایک روز میں نیند اور بیداری کے بین بین تھی کہ کوئی آنے
 والا میرے پاس آیا اور اس نے مجھے پوچھا: ”تجھے معلوم ہے کہ تو
 حاملہ ہے؟“ میں نے جواب دیا: نہیں۔ پھر اس نے بتایا: تم حاملہ
 ہو اور تمہارے شکم میں امت کا سردار اور نبی تشریف فرما ہے۔

چنانچہ آپ کے ایام حمل نہایت آرام سے گزرے اور آپ کو کوئی تکلیف نہ
 ہوئی۔ اور جس روز آپ کی ولادت باسعادت ہوئی سیدہ آمنہ سے ایک نور نکلا جس نے
 سارے گھر کو بقعہ نور بنا دیا اور ہر طرف مجھے نور ہی نور نظر آتا تھا۔ پھر یہی نظافت جو
 پیدائش کے وقت آپ سے ظاہر ہوئی پوری زندگی آپ میں اور آپ کی تعلیمات میں
 ظاہر رہی۔ چنانچہ آپ نے امت کو تعلیم دی۔

﴿بُنِيَ الدِّينُ عَلَى النَّظَافَةِ﴾ (٢)

”دین اسلام کی بنیاد ہی نظافت اور پاکیزگی پر رکھی گئی ہے۔“

اور آپ نے پوری امت کو یہ تعلیم دی کہ اپنے لباس اور جسم کو صاف اور ستھرا
 رکھیں۔ اور خود آپ کی اپنی حالت یہ تھی کہ سیدنا جابر بن سمرہ بیان فرماتے ہیں
 ﴿إِنَّ رَسُولَ اللَّهِ ﷺ مَسَحَ خَدَّهُ، قَالَ: فَوَجَدْتُ لِيَدِهِ
 بَرْدًا وَرِيحًا كَأَنَّهَا أَخْرَجَهَا مِنْ جَوْفَةِ عَطَّارٍ﴾ (٣)
 ”ایک روز سرکارِ دو عالم ﷺ نے میرے رخسار پر اپنا دست
 مبارک پھیرا تو آپ کے دست مبارک کی خنکی اور مہک میں نے

١. الرِّفَاءُ، الطَّبَقَاتُ الْكُبْرَى، بَابُ ذِكْرِ حَمْلِ أَمْنَةَ بَرَسُوقِ اللَّهِ ﷺ: ٩٨/١

٢. المصنوع: ٤٤/١

٣. تهذيب الكمال: ٥٩٣/٢١

محسوس کی، اور یوں محسوس ہوا جیسے عطار کی صندوقچی سے دست مبارک ابھی نکلا ہے۔“

آپ کے خادم خاص سیدنا انس بن مالکؓ فرماتے ہیں

﴿مَا شَمَمْتُ غُبْرًا قَطُّ وَلَا مِسْكًَ وَلَا شَيْئًا طِيبَ مِنْ

رِيحِ رَسُولِ اللَّهِ ﷺ﴾ (۱)

”میں نے کبھی کوئی عنبر کوئی مشک اور نہ ہی کوئی اور شے سونگھی جس

کی مہک رسول اللہ ﷺ کی مہک سے زیادہ خوشبودار ٹھہو۔“

علامہ خفاجیؒ فرماتے ہیں کہ جب بھی کوئی شخص رسول اللہ ﷺ سے مصافحہ

کرتا تو سارا دن اس کا ہاتھ خوشبو میں ڈوبا رہتا اور اگر آپ کسی بچے کے سر پر دست شفقت پھیرتے تو آپ کے ہاتھ کی خوشبو کے باعث وہ بچہ دوسرے تمام بچوں میں شناخت کیا جاسکتا تھا۔

اسی وجہ سے آپ کے پسینہ میں بھی خوشبو تھی جب کہ دوسرے انسانوں کے پسینہ میں بدبو ہوتی ہے۔

چنانچہ دارمی، بیہقی اور ابو نعیم نے سیدنا جابر بن عبد اللہ سے روایت کیا ہے کہ حضور علیہ السلام کسی راستہ پر چلتے تو اس پورے راستہ میں آپ کی مہک بس جاتی اور آپ ﷺ کو ڈھونڈنے اور تلاش کرنے والا آسانی کے ساتھ معلوم کر سکتا تھا کہ آپ ﷺ اس راستہ سے گزرے ہیں گویا کہ

ابھی اس راہ سے گذرا ہے کوئی

بتائے دیتی ہے خوشبو ہوا کی

ابن عسا کر نے سیدنا انس بن مالکؓ سے روایت کیا ہے۔ فرماتے ہیں کہ مجھے

اپنی والدہ سیدہ ام سلیمؓ سے جو شے وراثت میں ملی وہ سرکارِ دو عالم ﷺ کی ایک چادر

مبارک، ایک پیالہ جس میں حضور ﷺ دودھ نوش فرمایا کرتے تھے، خیمہ کا ایک کھنمبا اور

ایک رامک۔ رامک ایک سیاہ رنگ کی خوشبو ہوتی تھی جو سرکارِ دو عالم ﷺ کے پسینہ

مبارک میں گوندھ کر بنائی جاتی تھی۔ رسول اللہ ﷺ کو پسینہ بہت آیا کرتا تھا جیسے بخار کے مریض کو آتا ہے۔ سیدہ ام سلیمؓ کے گھر میں رسول اللہ ﷺ اکثر تشریف لے جایا کرتے تھے اور دوپہر کا قیلولہ وہیں فرماتے۔ سیدہ ام سلیمؓ سوتے میں حضور ﷺ کا پسینہ جمع کرتی رہتیں اور اس کو رامک خوشبو میں ڈالتیں اور وہ خوشبودار ہونوں کے کام آیا کرتی۔

بعض علماء نے لکھا ہے کہ رسول اللہ ﷺ کے جسم مبارک سے ہر وقت خوشبو اٹھتی رہتی تھی۔ گویا کہ آپ کا جسم مبارک ایک مجسم خوشبو تھا۔ چنانچہ آپ ﷺ کے جسم اطہر سے جو فضا چھو جاتی تھی وہ بھی از خود معطر ہو جاتی تھی۔

آپ کی اسی جسمانی ماہیت کے یہ اثرات تھے کہ جس طرح پیدائش کے وقت آپ نظیف و پاکیزہ پیدا ہوئے تھے اسی طرح سیدنا علیؓ کے فرمان کے مطابق آپ ﷺ کے وصال بعد بھی آپ کا جسم مبارک غسل کے وقت ہر قسم کی آلودگی اور نجاست سے پاکیزہ تھا جو عام طور پر ہر میت میں پائی جاتی ہے۔ لہذا آپ ﷺ کی اس نظافت اور پاکیزگی کو دیکھ کر سیدنا علیؓ نے فرمایا: ”طبت حیا و میتا“ اے اللہ کے رسول! آپ زندگی میں بھی اور وصال کے بعد بھی دونوں حالتوں میں پاکیزہ اور طیب ہیں۔ (۱)

عَلَى حَبِيبِكَ يَا مُحَمَّدٌ كَلْبِي

يَا رَبِّ صَلِّ وَسَلِّمْ عَلَيْنَا اِنَّكَ

مَحَامِدُ رَسُولِ اللَّهِ ﷺ

کاناف بریدہ اور مختون پیدا ہونا

آپ نواف بریدہ اور مختون (Circumcised) پیدا ہوئے۔ آپ کے دادا کو یہ دیکھ کر بہت تعجب ہوا اور فرمایا ”لیکونن لاینی ہذا شأن“ کہ میرے اس بیٹے کی بہت بڑی شان ہوگی۔ (۱)

آپ کے نواف بریدہ اور مختون پیدا ہونے کے بارے میں حاکم نے تو تواتر کا دعویٰ کیا ہے، لیکن علماء کو اس سے اتفاق نہیں۔ ابن جوزی نے لکھا ہے کہ اس میں کوئی شک نہیں کہ مختون پیدا ہوئے۔ ابن عساکر نے سیدنا انس سے ایک مرفوع روایت نقل کی ہے کہ سرکارِ دو عالم ﷺ نے ارشاد فرمایا کہ میری خصوصیات میں سے ایک خصوصیت یہ ہے کہ میں مختون پیدا ہوا اور کسی شخص نے میری شرمگاہ کو نہیں دیکھا۔ (۲)

ختنہ کے بارے میں تین اقوال منقول ہیں۔

- ۱۔ آپ ﷺ مختون پیدا ہوئے۔
- ۲۔ دوسرا قول یہ ہے کہ آپ کے دادا خواجہ عبدالمطلب نے ساتویں روز آپ کی ختنہ کی جیسا کہ عرب میں دستور چلا آ رہا تھا۔
- ۳۔ تیسرا قول یہ ہے کہ آپ کی ختنہ حلیمہ سعدیہ کے ہاں ہوئی، اس قول کو تمام علماء نے ضعیف کہا ہے۔

دوسرے قول کے بارے میں کچھ روایات کتابوں میں ملتی ہیں لیکن حافظ ابن

۱۔ الطبقات الكبرى، باب ذکر أسماء رسول الله ﷺ: ۱۰۳/۱

۲۔ مجمع الزوائد، باب ختانه ﷺ: ۲۲۴/۸

کثیر نے لکھا ہے کہ ان روایات کی صحت محل بحث ہے۔ ہمارے نزدیک صحیح یہ ہے کہ سرکارِ دو عالم ﷺ پیدا تو مختون ہی ہوئے البتہ ختنہ کی تمسیم اور تکمیل آپ کے دادا نے کی۔ چنانچہ آپ کے مختون پیدا ہونے والی روایت کو بہت سے علماء نے نقل کیا ہے۔ (۱)

اس لیے اس روایت کو رد نہیں کیا جاسکتا۔

لہذا مشہور اور معتبر قول اس بارے میں پہلے دو ہی ہیں۔ اور علماء نے ان دونوں قولوں میں یوں تطبیق دی ہے کہ آپ پیدا تو مختون ہی ہوئے البتہ ختنہ کی تمسیم اور تکمیل آپ کے دادا نے کی۔

عَلَى حَبِيبَتِكَ يَا خَلَاؤُكَ لَهُمْ

يَا رَبِّ صَلِّ وَسَلِّمْ عَلَىٰ أُمَّ ابْنِكَ

۱۔ الطبرانی الاوسط: ۱۸۸/۶، المعجم الصغير: ۱۳۵/۲، التمهيد لابن عبد البر:

۲۳/۱۴۰، الطبقات الكبرى، باب ذكر مولد رسول ﷺ: ۱۰۳/۱

مَحْمَدٌ رَسُولُ اللَّهِ ﷺ

کاشق صدر ہونا

آپ ﷺ کی ایک خصوصیت یہ نقل کی گئی ہے کہ آپ کا سینہ مبارک شق ہوا۔ بعض روایات کے مطابق چار بار اور بعض روایات کے مطابق دو بار آپ کا شق صدر ہوا۔ پہلی بار اس وقت جب آپ سیدہ حلیمہ سعدیہ کے ہاں پرورش پا رہے تھے۔ چنانچہ سیرت کی کتابوں میں ہے کہ ایک روز آپ اپنے رضاعی بھائیوں کے ساتھ بکریاں چرانے جنگل میں گئے ہوئے تھے کہ آپ کا رضاعی بھائی دوڑتا ہانپتا کانپتا آیا اور کہا کہ دو سفید لباس پہنے ہوئے اشخاص آئے اور ہمارے قریشی بھائی کو زمین پر لٹا کر اس کا شکم چاک کیا۔ اب وہ اس کو سی رہے ہیں۔ یہ بات سنتے ہی حلیمہ اور اس کا شوہر افتاں و خیزاں اس جنگل کی طرف دوڑے ہوئے گئے۔ دیکھا کہ آپ ایک جگہ کھڑے ہیں لیکن چہرہ اقدس کارنگ اڑا ہوا ہے۔ سیدہ حلیمہ کا بیان ہے کہ میں نے محمد (ﷺ) کو دیکھتے ہی فوراً اپنے سینہ سے چمٹا لیا۔ حلیمہ کے بعد آپ کے رضاعی باپ نے نہایت محبت و شفقت سے اپنے سینے سے لگایا اور پوچھا کہ کیا واقعہ ہوا؟ آپ نے جو کچھ دیکھا تھا سب کچھ بیان فرما دیا۔ حلیمہ اور اس کا خاوند آپ کو فوری طور پر گھر واپس لے آئے۔ (۱)

اس وقت آپ کی عمر چار سال کی تھی۔ یہ سفید پوش دو اشخاص دو فرشتے جبرائیل اور میکائیل تھے۔ وہ دونوں انسانی شکل میں ایک سونے کا طشت برف سے بھرا ہوا لے کر آئے۔ اور آپ کا شکم مبارک چاک کر کے آپ کے قلب مبارک کو باہر نکالا۔ پھر قلب کو چاک کر کے اس کے اندر ایک یا دو جمے ہوئے خون کے ٹکڑوں کو نکالا اور کہا کہ یہ شیطان کا حصہ ہے۔ پھر قلب کو اس طشت میں رکھ کر برف سے دھویا بعد ازاں

قلب کو اپنی جگہ رکھ کر سینہ کو سی دیا اور دونوں کے درمیان ایک مہر (Seal) لگا دی۔ اس شق صدر کے بارے میں مختلف روایات مختلف صحابہ کرامؓ سے مروی ہیں۔ (۱)
دوسری بار یہ واقعہ معراج کے وقت پیش آیا جیسا کہ بخاری اور مسلم اور صحاح کی دوسری کتابوں میں منقول ہے۔ بعض علماء نے لکھا ہے کہ دوسری مرتبہ یہ واقعہ آپ کو اس وقت پیش آیا جب آپ کی عمر دس سال تھی۔ (۲)

تیسری بار یہ واقعہ اس وقت پیش آیا جب آپ نے اعلان نبوت فرمایا۔ (۳)
بعض حضرات اور آج کل کا جدید تعلیم یافتہ طبقہ شق صدر سے مراد شرح صدر لیتے ہیں۔ یہ بالکل غلط ہے۔ شرح صدر اور شے ہے اور شق صدر دوسری شے۔ چنانچہ علامہ قسطلانی نے اپنی مشہور کتاب مواہب اللدنیہ اور حافظ زرقانی نے اس کی شرح میں لکھا ہے کہ جو کچھ مروی ہے یعنی شق صدر اور آپ کے قلب مبارک کا باہر نکالنا وغیرہ اس قسم کے خوارق (Miracles) کا اسی طرح تسلیم کرنا واجب ہے جس طرح یہ منقول ہوئے۔ ان کو اپنی اصل حقیقت سے نہ پھیرنا چاہیے کیونکہ اللہ تعالیٰ کی قدرت سے کوئی شے محال نہیں ہے۔ دوسرے تمام علماء نے بھی یہی کچھ لکھا ہے کہ شق صدر اپنی حقیقت پر محمول ہے اور صحیح حدیث اس کی موید (Supporter) ہے وہ یہ کہ حدیث میں ہے کہ صحابہ کرامؓ سلائی کا نشان سرکارِ دو عالم ﷺ کے سینہ مبارک پر اپنی آنکھوں سے دیکھتے تھے۔ علامہ جلال الدین سیوطیؒ فرماتے ہیں کہ بعض جہلائے عصر شق صدر سے انکار کرتے ہیں اور بجائے حقیقت کے اس کو امر معنوی پر محمول کرتے ہیں یہ صریح جہالت اور سخت

۱۔ فتح الباری، باب المعراج : ۱ / ۲۰۵، مستدرک حاکم، باب خاتم النبوة :

۲ / ۶۱۶، مجمع الزوائد : ۸ / ۲۲۲، زرقانی : ۱ / ۱۶۰، دلائل ابی نعیم :

۱ / ۷۱، طبقات ابن سعد : ۱ / ۱۹۷، البدایہ والنہایہ : ۲ / ۲۷۵

۲۔ فتح الباری، باب ماجاء فی قوله عزوجل و کلم اللہ موسیٰ..... الخ : ۱۳ /

۲۸۱، زرقانی : ۱ / ۱۸۳، مجمع الزوائد : ۸ / ۲۲۳

۳۔ مسند ابی دائود طیالسی : ص ۲۱۵، دلائل ابی نعیم : ۱ / ۶۹، فتح الباری،

باب ماجاء فی قوله عزوجل و کلم اللہ موسیٰ..... الخ : ۱۳ / ۲۸۱، مجمع

الزوائد : ۸ / ۲۵۵

غلطی ہے (فَهُوَ جَهْلٌ صَرَاحٌ وَ خَطَاةٌ قَبِيحٌ) جو اللہ کی عدم توفیق اور علوم فلسفہ میں منہمک اور علوم سنت سے، بعد اور دوری کی وجہ سے پیدا ہوئی ہے۔ اللہ تعالیٰ ہم سب کو اس سے محفوظ فرمائے۔ (۱) (آمین)

شق صدر کے اسرار:

علماء نے شق صدر کے بہت سے اسرار و حکم لکھے ہیں۔ پہلی مرتبہ جو حلیمہ سعدیہ کے ہاں زمانہ قیام میں آپ کا قلب چاک کر کے ایک یا دو سیاہ نقطے نکالے گئے، وہ حقیقت میں گناہ اور معصیت کا مادہ تھا جس کو آپ کے قلب مبارک سے نکال باہر کیا تاکہ آپ کا قلب مبارک پاک و مطہر ہو جائے۔ اور آپ کے قلب مبارک کو برف سے اس لیے دھویا گیا کہ گناہ کا مزاج گرم ہوتا ہے اس لیے گناہ کے مادہ کو بھانے کے لیے برف کا استعمال کیا گیا کہ گناہ کی حرارت کا نام و نشان بالکل ختم ہو جائے۔ چنانچہ قرآن و سنت کے مطالعہ سے پتہ چلتا ہے کہ گناہ کا مزاج گرم ہوتا ہے۔ ابوداؤد میں حدیث ہے۔ غصہ شیطان کی طرف سے ہوتا ہے اور شیطان آگ سے پیدا کیا گیا ہے

﴿وَإِنَّمَا يُطْفِئُ النَّارَ بِالْمَاءِ فَإِذَا غَضِبَ أَحَدُكُمْ فَلْيَتَوَضَّأْ﴾ (۲)

”اور آگ کو پانی سے بجھایا جاتا ہے اس لیے جب تم میں سے کسی

کو غصہ آئے تو وہ وضو کر لے۔“

آگ میں دو صفات ہیں: ایک حرارت اور دوسرے علو یعنی اوپر کو چڑھنا۔ اس لیے سرکارِ دو عالم ﷺ نے پہلے وصف کے لحاظ سے غصہ کا علاج یہ بتایا کہ وضو کر کے غصہ کی آگ کو پانی سے بجھاؤ اور دوسرے وصف کا علاج یہ بتایا کہ ”جس کو غصہ آئے وہ بیٹھ جائے اور اگر بیٹھنے سے بھی غصہ نہ جائے تو لیٹ جائے“۔ (۳)

اسی لیے حدیث میں ہے کہ آپ نماز میں یہ دعا مانگا کرتے تھے:

۱۔ مواہب اللدنیہ: ۵۱/۸

۲۔ ابوداؤد، کتاب الادب، باب ما یقال عند الغضب، رقم الحدیث: ۴۱۵۲

۳۔ رواہ احمد، رقم الحدیث: ۲۰۳۸۶

﴿اللَّهُمَّ اغْسِلْ خَطَايَايَ بِمَاءِ الثَّلَجِ وَ الْبَرْدِ﴾

”اے اللہ! میری خطاؤں کو برف اور اولوں کے پانی سے دھو دے۔“

گناہوں میں چونکہ نجاست کے ساتھ حرارت بھی ہوتی ہے اس لیے غسل یعنی تطہیر نجاست کے ساتھ تبرید (Cooling) اور تسکین حرارت کی دعا بھی مانگی۔

احادیث نبویہ سے پتہ چلتا ہے کہ محبت خداوندی کا مزاج سرد ہے جس طرح کہ مخالفت خداوندی (گناہ) کا مزاج گرم ہے۔ اس لیے حدیث میں اس سلسلہ میں ایک اور دعا بھی آئی ہے کہ سرکارِ دو عالم ﷺ فرمایا کرتے تھے:

﴿اللَّهُمَّ اجْعَلْ حُبَّكَ أَحَبَّ إِلَيَّ مِنْ نَفْسِي وَأَهْلِي وَمَنْ

الْمَاءِ الْبَارِدِ﴾ (۱)

”اے اللہ! اپنی محبت میرے لیے سب سے زیادہ محبوب بنا دے حتیٰ کہ میرے نفس سے اور میرے اہل سے اور ٹھنڈے پانی سے بھی زیادہ۔“

معراج میں جانے سے قبل جو آپ کا شق صدر کیا گیا اس کا مقصد یہ تھا کہ آپ کا قلب مبارک عالم ملکوت کی سیر اور تجلیات خداوندی اور آیات الہیہ کے مشاہدے کا تحمل کر سکے۔ غرض کہ جتنی بار بھی آپ کا شق صدر کیا گیا ہر بار اس کی جداگانہ حکمت تھی۔

اور بعض روایات میں جو شق صدر کے بعد مہر لگانے کا ذکر ہے تو اس کی حکمت علماء نے یہ بیان کی ہے کہ جب کسی شے کی حفاظت مقصود ہوتی ہے تو اس شے کو بند کر کے اوپر مہر لگا دیتے ہیں تاکہ جو شے اس میں رکھ دی ہے وہ باہر نکلنے نہ پائے۔ اسی طرح شق صدر سے جب قلب مبارک کا اندرونی حصہ حظ شیطان سے پاک کر دیا گیا تو دونوں شانوں کے درمیان قلب کے مقابل مہر لگا دی گئی تاکہ جو کچھ علم و حکمت کا خزانہ قلب مبارک میں رکھا گیا ہے وہ باہر نہ نکل سکے۔ اور قلب مبارک شیطانی وسوسوں (Satanic apprehension) اور دیگر حملوں سے محفوظ ہو جائے۔ گویا پشت کی جانب مہر لگا کر باہر سے شیطان کی آمد کا راستہ بند کر دیا گیا۔

عَلَى حَبِيبِكَ يَا خَلِيقَ كُلِّهِمْ

يَا رَبِّ صَلِّ وَسَلِّمْ عَلَيَّ يَا اُمَّا اَبْنَا

محمد رسول اللہ ﷺ

کی قوت ذائقہ کی خصوصیت

رسول اللہ ﷺ کی قوت ذائقہ بھی دوسرے سب لوگوں سے ممتاز تھی، جیسا کہ امام رازی نے عام انبیاء علیہم الصلوٰۃ والسلام کے بارے میں لکھا ہے۔ چنانچہ حدیث میں ہے۔ ایک انصاری صحابی کہتے ہیں کہ ہم سرکارِ دو عالم ﷺ کے ساتھ ایک جنازہ میں شریک ہوئے۔ میں نے دیکھا کہ آپ قبر کے اوپر سے ایک گورکن کو یہ ہدایت فرماتے تھے، دیکھنا ذرا پابندی کی طرف سے اور کشادہ کرنا، ذرا سرہانے کی طرف سے اور کشادہ کرنا۔ جب رسول اللہ ﷺ اس کو دفن کر کے واپس ہوئے تو سامنے سے اس کی بیوی کی جانب سے ایک شخص آپ کو بلانے کے لیے آیا۔ آپ اس کے ساتھ ہو لیے۔ اس وقت ہم بھی آپ کے ساتھ تھے۔ آپ کے سامنے کھانا پیش کیا گیا۔ حسب دستور کھانے کے لیے پہلے آپ نے ہاتھ بڑھایا اور اس کے بعد صحابہ کرام نے ہاتھ بڑھائے اور کھانا شروع کیا۔ ہم نے دیکھا کہ سرکارِ دو عالم ﷺ لقمہ چبا رہے ہیں لیکن نگلتے نہیں۔ اس کے بعد فرمایا: ”ایسا معلوم ہوتا ہے کہ یہ گوشت کسی ایسی بکری کا ہے جو مالک کی اجازت کے بغیر حاصل کی گئی ہے۔“ متوفی کی بیوی نے کہلا بھیجا: ”یا رسول اللہ! واقعہ تو یہ ہے کہ میں نے نقیح کے بازار میں جہاں بکریاں فروخت ہوتی تھیں ایک آدمی بھیجا تھا تاکہ وہ میرے لیے ایک بکری خرید لائے۔ جب وہاں بکری نہ ملی تو میں نے اپنے ایک پڑوسی کے پاس آدمی بھیجا۔ اس نے ایک بکری خریدی تھی کہ جس قیمت میں اس نے وہ بکری خریدی ہو اسی قیمت میں وہ مجھے دیدے۔ اتفاقاً وہ نہ ملا۔ پھر میں نے اس کی بیوی کے پاس آدمی بھیجا۔ اس نے مجھ کو یہ بکری بھیج دی۔ یہ سن کر رسول اللہ ﷺ نے فرمایا:

﴿أَطْعَمَنِي هَذَا الطَّعَامَ الْأُسْرَى﴾ (۱)

”اس کھانے کو قیدیوں کو کھلا دو۔“

اس حدیث سے سرکارِ دو عالم ﷺ کی امتیازی خصوصیت کے ایک پہلو کا پتہ چلتا ہے کہ عام انسانوں کی زبانیں تو تلخ و شیریں کا احساس کرتی ہیں لیکن رسول اللہ ﷺ کی زبان حلال و حرام کا بھی احساس کرتی ہے۔ اس سے دوسری بات یہ ثابت ہوئی کہ اسلام کس قدر نازک اور پاکیزہ دین ہے کہ اس کے نزدیک ضیافت کا کھانا غیر ذمہ دارانہ اجازت کے بعد بھی کھانے کے قابل نہیں ہوتا، وہ ایسے ہی مصرف میں آسکتا ہے جہاں زیادہ چھان بین کا محل نہ ہو۔ جو لوگ میت کے مال میں سے قرض اور تقسیم وراثت سے قبل ہی کھانے پکا پکا کر خود کھا لیتے ہیں اور سمجھتے ہیں کہ اس قسم کے کھانے اور اس قسم کے کھانے والوں سے میت کو ثواب ملتا ہے وہ ذرا ٹھنڈے دل سے اس حدیث پر غور کریں اور سوچیں کہ وہ کیا کھا رہے ہیں۔ کہیں وہ یتامی کا مال کھا کر اپنے پیٹوں میں آگ تو نہیں بھر رہے؟ جیسے قرآن کریم میں ہے

﴿إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي

بُطُونِهِمْ نَارًا﴾ (۲)

”بے شک جو لوگ ظلم سے یتیموں کا مال کھاتے ہیں اور کچھ نہیں

بس وہ اپنے پیٹوں میں آگ بھر رہے ہیں۔“

عَلَىٰ حَبِيبِكَ يَا مُحَمَّدٌ

يَا بَصِيْرًا وَسَلَامًا

۱۔ عون المعبود، باب فی اتناب الشبهات: ۱۳۰/۹

۲۔ النساء: ۴، آیت: ۱۰

مَحَارِبُ رَسُولِ اللَّهِ ﷺ

کے دست مبارک کی خصوصیت

ویسے تو سرکارِ دو عالم ﷺ کے دست مبارک کے اعجازی کرشمے بہت سی احادیثِ نبویہ میں آئے ہیں۔ انگشتانِ مبارک سے پانی کے چشمے جاری ہوئے۔ انگلی کے ایک اشارہ سے چاند کے دو ٹکڑے بھی ہو گئے اور انگلی ہی کے ایک اشارہ میں مدینہ طیبہ سے ہٹ کر بادلوں نے اطرافِ کارخ کر لیا، مگر اس بات میں کوئی شک و شبہ نہیں کہ آپ ﷺ کے دستِ شفا میں شفا کی خاصیت عام معجزات کی طرح وقتی اور غیر اختیاری نہ تھی بلکہ اس کا طبعی اثر تھا۔ چنانچہ حدیث میں سیدہ عائشہ سلام اللہ علیہا فرماتی ہیں کہ سرکارِ دو عالم ﷺ کا طریقہ یہ تھا کہ آپ جب بیمار ہوتے تو پہلے اپنے ہاتھوں پر آپ معوذات پڑھ کر دم کرتے اس کے بعد ان کو اپنے سارے جسم پر پھیر لیتے۔ جب ایسا ہوا کہ آپ ﷺ کی آخری بیماری ہوئی:

﴿كُنْتُ أَنْفُكُ عَلَيْهِ بِهِنَّ وَأَمْسَحُ بِيَدِهِ لِبُرْكَتِهَا صَلَّى اللَّهُ عَلَيْهِ وَسَلَّمَ﴾

”تو میں معوذات پڑھ کر دم تو خود کرتی لیکن ہاتھ میں نبی اکرم ﷺ کا پھیرتی۔“ (۱)

سیدہ عائشہ سلام اللہ علیہا کی فہم کتنی قابلِ داد ہے اور وہ اس نکتہ کو جانتی تھیں اور وہ آپ کے اس معمول کو آپ کی بیماری میں اس طرح پورا کرتی تھیں کہ معوذات تو وہ خود پڑھتیں اور بیماری میں آپ کو اس کی تکلیف نہ دیتیں، لیکن جہاں دیکھتیں کہ اب یہاں وہ نیابت سے قاصر ہیں وہاں مجبور ہو کر آپ ہی کے دست مبارک کو استعمال

کرتیں۔ اس سے معلوم ہوا کہ آپ کے ہاتھ میں کوئی امتیازی خصوصیت تھی جس میں عام لوگ تو کیا امہات المؤمنین بھی شرکت نہ رکھتیں۔

امام رازیؒ نے تفسیر کبیر میں انبیاء علیہم السلام کے متعلق بحث کرتے ہوئے لکھا ہے کہ وہ جس طرح عام بشر سے اپنی روحانی قوتوں میں ممتاز ہوتے ہیں اسی طرح جسمانی طاقتوں میں بھی ممتاز ہوتے ہیں۔ اپنی سامعہ باصرہ، شامہ اور ذائقہ سب ہی طاقتوں میں ممتاز ہوتے ہیں۔ (۱)

عَلَى حَبِيبِكَ يَا نَبِيَّ كَلِّمْنَا

يَا رَبِّ صَلِّ وَسَلِّمْ عَلَيْنَا اِنَّكَ ا

محمد رسول اللہ ﷺ کی آواز کی خصوصیت

کی آواز کی خصوصیت

سرکارِ دو عالم ﷺ کی آواز میں بھی اللہ تعالیٰ کی طرف سے ایک خصوصیت رکھی گئی تھی۔ ہوا کی مخالفت و موافقت سے اور آواز کی قدرتاً بلندی و پستی سے دور تک آواز پہنچنے یا نہ پہنچنے کا فرق تو عام انسانوں میں بھی ہو جاتا ہے لیکن ایک ہی انسان میں اس کے معمول کے برخلاف اس کی آواز ہر ہر خیمہ میں اس طرح جا پہنچی جیسے وہ یہاں کھڑا بات کر رہا ہے، کبھی کبھی یہ عمل انبیاء علیہم السلام ہی میں ثابت ہوتا ہے۔ صحابہ کرامؓ بھی کتنے فہیم، کتنے باایمان اور مستحکم عقیدہ کے لوگ تھے کہ نہ تو انہوں نے آپ کی اس غیر معمولی آواز کو ہوا کی موافقت کا کرشمہ سمجھا اور نہ اس کو غیر معقول تصور کیا بلکہ بڑی آسانی کے ساتھ یوں حل کر لیا کہ جس قدرت نے ہم کو ایک محدود فاصلہ پر شنوائی کی قوت عطا فرمائی ہے، اسی نے آج اس سے کچھ زیادہ فاصلہ پر شنوائی کی قوت بخش دی ہے چنانچہ سیدنا عبدالرحمنؓ معاذ اللہی فرماتے ہیں کہ رسول اللہ ﷺ نے منیٰ میں ہمیں خطبہ دیا۔

﴿فَفُتِحَتْ أَسْمَاعُنَا حَتَّىٰ أَنْ كُنَّا لَنَسْمَعُ مَا يَقُولُ وَنَحْنُ فِي

مَنَازِلِنَا﴾

”تو اس کو سننے کے لیے اللہ تعالیٰ نے ہمارے کان اس طرح کھول

دیئے تھے کہ ہم تمام لوگ جہاں جہاں بیٹھے تھے آپ ﷺ کی

آواز سب سن رہے تھے۔“ (۱)

یہ تو بتایا جا چکا ہے کہ انبیائے کرام علیہم السلام تو اپنے جسمانی خواص میں ممتاز ہوتے ہی تھے لیکن حقیقت یہ ہے کہ ان کے مخاطب بھی ساری مخلوق میں ممتاز صفت ہوتے تھے۔

۱۔ سنن البیہقی الكبرى، باب أخذ الحصى لرمی جمرة العقبی: ۱۲۷/۵

حَدِيثُ رَسُولِ اللَّهِ ﷺ

کی چشم مبارک کی خصوصیت

سیدنا انس بن مالک فرماتے ہیں کہ ایک مرتبہ جماعت کھڑی ہوئی تو رسول اللہ ﷺ نے ہماری طرف رخ پھیر کر فرمایا:

﴿اسْتَوُوا مَرَّتَيْنِ إِنِّي أَرَاكُمْ مِنْ خَلْفِي كَمَا أَرَاكُمْ بَيْنَ يَدَيَّ﴾
 ”اپنی صفیں سیدھی کرو اور خوب مل مل کر کھڑے ہو کیونکہ قسم ہے اس ذات کی جس کے قبضہ میں میری جان ہے! میں تم کو اپنی پشت کی طرف سے بھی اسی طرح دیکھتا ہوں جس طرح اپنے سامنے سے دیکھتا ہوں۔“ (۱)

بخاری ہی کی ایک اور روایت میں جو سیدنا ابو ہریرہ سے مروی ہے سرکارِ دو عالم ﷺ نے فرمایا: ”کیا تم میرا قبلہ توجہ صرف سامنے کی طرف سمجھتے ہو۔“

﴿وَاللَّهِ! مَا يُخْفِي عَلَيَّ رُكُوعُكُمْ وَلَا خُشُوعُكُمْ وَإِنِّي لَأَرَاكُمْ مِنْ وَّرَاءِ ظَهْرِي﴾

”خدا کی قسم! تمہارا رکوع کرنا اور تمہارا خشوع یعنی قلبی خوف بھی مجھ پر پوشیدہ نہیں رہتا میں تمہیں اپنی پشت کی جانب سے بھی دیکھتا ہوں۔“ (۲)

یہ روایت تو اس عالم کی روایت ہے۔ رسول اللہ ﷺ کی چشم دور بین اس عالم سے گزر کر کبھی کبھی جنت اور دوزخ کا بھی مشاہدہ کر لیتی ہے۔ آپ تو آپ ہی ہیں

۱۔ الطبرانی فی الاوسط، باب من اسمہ ابراہیم: ۱۲۰/۳

۲۔ بخاری، باب الخشوع فی الصلاة: ۱۶۱/۱

آپ کے صحابہ کرام تک جنگ کے موقعوں پر کبھی کبھی فرشتوں کو دیکھ لیا کرتے تھے۔ کسی صحابی کو خدا کا فرشتہ سلام کرتا اور وہ اس کی آواز سن لیتا تھا۔ سیدنا فاروق اعظمؓ مقام نہاوند کی جنگ مدینہ میں بیٹھ کر دیکھتے تھے اور آپ کی ”یا ساریۃ الجبل“ کی آواز آپ کا جرنیل نہاوند میں سن لیتا تھا۔ آج ریڈیو کی آواز نے آواز کا مسئلہ تو ختم کر دیا ہے۔ اگر ذرا سی وسعت دے کر بصر کے متعلق بھی آپ اس حقیقت کو تسلیم کر لیں تو چنداں دشوار نہیں ہے۔ اب بھی خوردبین اور دوربین کے ذریعہ سے ہم چیزوں کا مشاہدہ کر لیتے ہیں۔ عام آنکھیں اس کا مشاہدہ نہیں کر سکتیں۔ خوردبین سے بیماریوں کے جراثیم چلتے پھرتے نظر آجاتے ہیں جب کہ دوربین کے ذریعہ سے سینکڑوں میل کا فاصلہ کس طرح کف دست معلوم ہونے لگتا ہے۔ اگر ارباب روحانیت و تزکیہ کی نظر بھی مادیت میں ڈوبی ہوئی نظروں سے کسی بلند عالم کا مشاہدہ کرتی ہیں تو ہمیں اس کا بھی انکار نہیں کرنا چاہیے، اور یہ سمجھنا چاہیے کہ بیماری کے باریک جراثیم کی طرح ان کے دیکھنے کا ہمارے پاس کوئی آلہ نہیں۔ اگر فرض کر لو وہ تیزی نظر ہمیں بھی میسر آجائے تو ہم بھی خوردبین کے بغیر ان جراثیم کا مشاہدہ کر لیں۔ یہاں انکار یا تاویل کرنا دونوں راستے غلط ہیں۔ انکار تو اس لیے کہ جو خود دیکھتا ہے نہ دیکھنے والوں کو اس کے مشاہدہ کے رد کرنے کا کوئی حق حاصل نہیں۔ اسے اپنی تصور نظر کا اعتراف کرنا چاہیے نہ کہ ایک قوی النظر شخص کی رویت کا انکار۔ اسی لیے ایک حدیث میں ہے کہ ایک مرتبہ جبرئیل علیہ السلام نے سیدہ عائشہؓ کو اپنا سلام کہلوا یا تو آپ نے جواب دے کر رسول اللہ ﷺ سے عرض کیا: ”تسریٰ مالا نریٰ“ (۱) یعنی آپ تو ان کو دیکھ رہے ہیں ہم نہیں دیکھ پاتے۔ گویا اپنی تصور نظر کا اعتراف کیا اور آپ کے مشاہدہ کی تصدیق کی۔

آخر جب عام طور پر نظروں میں قوت بصر کے لحاظ سے تفاوت ہوتا ہے تو اگر انبیاء علیہم السلام کی نظر عام نظروں سے کچھ اور تیز مان لی جائے تو اس کے انکار کی کیا وجہ ہو سکتی ہے؟ اور تاویل کرنا اس لیے غلط ہے کہ جو شخص خود دیکھتا ہے، اپنے متعلق یہی عقیدہ رکھتا ہے اور دوسروں کو بھی یہی باور کرانا چاہتا ہے کہ وہ درحقیقت دیکھتا ہے اور وہی

الفاظ استعمال کرتا ہے جو صرف دیکھنے کے لیے مستعمل ہیں، اور اس کے خلاف کوئی ادنیٰ اشارہ تک نہیں کرتا، تو ان کو کشف والہام پر محمول کر لینا یقیناً غلط ہے بلکہ ایک واقعہ کا انکار ہے۔ ہمیں اس کا کیا حق ہے کہ اگر ہماری آنکھیں کچھ چیزوں کو نہیں دیکھتیں تو جو آنکھیں انہیں دیکھتی ہیں ہم ان کے لیے بھی تاویل میں تراشنے بیٹھ جائیں۔ بعض لوگوں نے تو اسی مغالطہ میں تمام جگہ آپ کے چشم دید حالات کو صرف کشف کہہ دیا ہے حتیٰ کہ معراج کو بھی ایک قسم کا کشف ہی کہہ دیا۔ تعجب ہے کہ خود دیکھنے والا تو اپنے متعلق دیکھنے کا عقیدہ رکھتا ہے اور یہی باور کرانے کی سعی کرتا ہے مگر سننے والا ہے کہ اس کی خیر خواہی میں صرف اس لیے اس کے الفاظ کی تاویل کرنے لگتا ہے کہ اس کی آنکھوں نے اس کو نہیں دیکھا۔

نبی اور امتی کی قوت بصریہ میں فرق:

ہمارے نزدیک نبی اور امتی کی قوت بصریہ میں ایک فرق یہ ہے کہ امتی کی نظر اس عالم میں صرف اسی عالم کی اشیاء تک محدود رہتی ہے۔ جب وہ اس جہان سے گزر کر برزخ میں جا پہنچتا ہے تو پھر اس پر گاہ عالم برزخ بن جاتا ہے، اور جب برزخ سے آخرت کی طرف بڑھ جاتا ہے تو کائنات آخر اس کی نظر کی جولا نگاہ ہو جاتی ہے۔ غرض جس عالم میں وہ خود ہوتا ہے اس کی نظر بھی اسی عالم میں محدود رہتی ہے۔ اس کے برعکس نبی کی نظر اسی عالم میں تمام عالمین کی سیر کر سکتی ہے۔ وہ اسی عالم میں برزخ اور آخرت کی کائنات کا اس طرح مشاہدہ کر سکتی ہے جیسا امتی کی نظر اس عالم میں پہنچ کر کرتی ہے۔ انبیاء علیہم السلام اس جہاں میں بھی اہل جنت کے خواص رکھتے ہیں، اس لیے دنیا میں بھی ان کی قوتوں کے وہ آثار ملتے ہیں جو اہل جنت کے جنت کے بارہ میں منقول ہیں۔

اپنے سامنے کی چیز کو دیکھ لینا تو ہر انسان کا خاصہ ہے لیکن رسول وہ ہوتے ہیں جن کو حق تعالیٰ شانہ سامنے اور پیچھے دونوں طرف دیکھنے کی یکساں طاقت عنایت فرمادیتا ہے۔ اگر آنکھ میں اپنے سامنے دیکھنے کی طاقت عام طور پر نہ ہوتی تو کیا کوئی انسان صرف عقل سے یہ حکم لگا سکتا تھا کہ اس عضو میں دیکھنے کی طاقت ہونی چاہیے۔ پس جس

نے اس میں صرف ایک سمت دیکھنے کی طاقت عام طور پر رکھ دی ہے کیا اس کو قدرت نہیں کہ وہ کسی کے حق میں مخالف سمت میں دیکھنے کی طاقت بھی پیدا فرمادے۔ قرآن کریم میں روز محشر انسانی جوارح کا بات چیت کرنا ثابت ہے اور یہ بھی ثابت ہے کہ جب انسان اپنے خلاف ان کی شہادت سن کر ان سے تعجب سے کہے گا: "لَمْ شَهِدْتُكُمْ عَلَيْنَا" تو اس کے جواب میں وہ بھی کہیں گے "جس نے اور چیزوں کو قوت گویائی عطا فرمائی تھی، اس نے آج ہم کو بھی یہ طاقت عطا فرمادی ہے۔" صحابہ کرام کا بیان ہے کہ ہم اپنے سامنے رکھے ہوئے کھانے کی تسبیح خود سنتے تھے، اور سرکارِ دو عالم ﷺ نے اپنے کھانے میں سے بکری کا دست اٹھا کر یہود سے فرمایا تھا کہ کھانے میں زہر ملانے کی خبر مجھ کو اس نے دی ہے۔ جب ان اعضاء میں نطق کی طاقت پیدا ہو جانا ممکن ہو تو آنکھ میں صرف بینائی کی طاقت کا اور ترقی کر جانا ناممکن کیوں سمجھا جائے۔ یہاں اس حدیث میں سرکارِ دو عالم ﷺ کے قسم کھانے کے بعد بھی اگر کسی کو یقین نہ آئے تو اس کے لیے اب اور کوئی راستہ نہیں ہے۔ وَمَنْ لَّمْ يَجْعَلِ اللَّهُ لَهُ نُورًا فَمَا لَهُ مِنْ نُورٍ۔

پھر رسول اللہ ﷺ کی یہ صفت بھی مختلف صحابہ کرام سے مختلف طور پر روایت کی گئی ہے، چنانچہ روایت میں سیدنا ابو ہریرہ بیان کرتے ہیں کہ ایک مرتبہ سرکارِ دو عالم ﷺ نے ہمیں ظہر کی نماز پڑھائی۔ اس میں ایک شخص نے جو آخری صف میں شامل تھا نماز میں کچھ کوتاہی کی۔ آپ نے جب سلام پھیرا تو اس شخص کو آواز دے کر فرمایا:

﴿يَا فُلَانُ! لَا تَتَّقِي اللَّهَ، أَلَا تَرَى كَيْفَ تُصَلِّي، إِنَّكُمْ تَرَوْنَ أَنَّهُ يُخْفِي عَلَيَّ شَيْئًا مِمَّا تَصْعَعُونَ، وَاللَّهِ! إِنِّي لَأَرَى مِنْ خَلْفِي كَمَا أَرَى مِنْ بَيْنِ يَدَيَّ﴾

”اے فلاں! اللہ سے ڈرتا نہیں، دیکھتا نہیں کیسی نماز پڑھتا ہے۔

تم لوگوں کا خیال شاید یہ ہوگا کہ جو حرکتیں تم کرتے ہو وہ مجھ سے

پوشیدہ رہتی ہیں۔ بخدا! جیسا میں اپنے سامنے سے دیکھتا ہوں

اسی طرح پشت کی جانب سے بھی دیکھتا ہوں۔“ (۱)

روایت سے یہ معلوم ہوتا ہے کہ یہ واقعہ نماز ظہر کا تھا۔ جو شخص اس ارشاد کا باعث بنا وہ سب سے آخری صف میں شامل تھا۔ یہاں اتنی بات اور زیادہ ہے کہ نمازوں میں تمہاری ہر حرکت کا مجھے علم ہو جاتا ہے، وہ بھی کسی اور ذریعہ سے نہیں بلکہ خاص دیکھ کر۔ اور اس لیے آپ نے قسم کھا کر فرمایا کہ جس طرح میں اپنے سامنے سے دیکھتا ہوں اسی طرح پشت کی جانب سے بھی دیکھتا ہوں۔ راہ اعتدال یہ ہے کہ حدیثوں میں جو صفات جس حد تک ثابت ہوں ان کو بے چون و چرا تسلیم کر لیا جائے۔ نہ ان میں تاویلات کی جائیں اور نہ ان میں اپنی جانب سے مبالغے کی جائیں۔

عَلَى حَبِيبِكَ يَا خَاتَمَ الْكَلِمِ

يَا رَبِّ صَلِّ وَسَلِّمْ عَلَىٰ أُمَّ الْبَلَدِ

مَحَلُّ رَسُولِ اللَّهِ ﷺ

کی قوت سامعہ کی خصوصیت

قوت سامعہ میں بھی رسول اللہ ﷺ کو ایک امتیازی خصوصیت حاصل تھی۔ چنانچہ سیدنا زید بن ثابتؓ بیان کرتے ہیں کہ ایک روز سرکارِ دو عالم ﷺ ایک خچر پر سوار بنو النجار کے کسی باغ میں تشریف لے گئے۔ اس وقت ہم بھی آپ ﷺ کے ہمراہ تھے کہ دفعتاً آپ کی سواری اس زور سے بدکی کہ آپ گرنے لگے۔ دیکھا تو وہاں پانچ یا چھ قبریں تھیں۔ آپ نے پوچھا: ”کوئی ایسا شخص تم میں ہے جو ان قبروں میں دفن شدہ لوگوں کو پہچانتا ہو؟ ایک شخص بولا کہ میں پہچانتا ہوں۔ آپ نے پوچھا یہ مردے کس زمانہ کے ہیں۔ اس نے جواب دیا: ”شُرک کے زمانہ کے۔“ اس پر آپ ﷺ نے فرمایا: ”اس امت کا قبر میں امتحان ہوتا ہے۔ اگر کہیں یہ خطرہ نہ ہوتا کہ مارے دہشت کے تم مردوں کو دفن کرنا ہی بھول نہ جاؤ گے تو میں اللہ تعالیٰ سے دعا کرتا کہ جو عذاب قبر میں سنتا ہوں وہ تم کو بھی سنا دے۔ پھر آپ نے ہماری طرف رخ کر کے فرمایا۔ اللہ تعالیٰ کے سامنے عذابِ جہنم سے پناہ مانگو۔ لوگوں نے فوراً کہا: ہم اللہ تعالیٰ کے سامنے عذابِ جہنم سے پناہ مانگتے ہیں۔ پھر فرمایا عذابِ قبر سے بھی پناہ مانگو۔ ہم نے فوراً اللہ تعالیٰ سے عذابِ قبر سے بھی پناہ مانگی۔ اس کے بعد آپ ﷺ نے فرمایا: ”اچھا تمام فتنوں سے بھی پناہ مانگو، ظاہر ہوں یا پوشیدہ۔“ ہم نے فوراً کہا کہ ہم اللہ تعالیٰ سے تمام قسم کے فتنوں سے پناہ مانگتے ہیں خواہ وہ ظاہر ہوں یا پوشیدہ ہوں۔ آخر میں آپ نے فرمایا: ”دجال کے فتنے سے بھی پناہ مانگو۔ ہم نے فوراً دعا مانگی کہ ہم اللہ تعالیٰ سے دجال کے فتنے سے پناہ مانگتے ہیں۔ (۱)

۱۔ صحیح مسلم، باب عرض مقعد المیت من الجنة..... الخ: ۲۱۹۹/۳

زندہ بیمار اور غم رسیدہ انسانوں کی آہ و بکا تو ہر بشر اور انسان سنتا ہے لیکن رسول وہ ہوتے ہیں جو مردہ انسانوں کے نالہ و فریاد بھی سن لیتے ہیں۔ چونکہ ان کے یقین کے عالم میں عقیدہ اور چشم دید حالت کے درمیان کوئی فرق نہیں ہوتا، اس لیے جو باتیں وہ جانتے ہیں ان کو دیکھنے کی طاقت بھی رکھتے ہیں۔ عام انسانوں میں یہ بات نہیں ہوتی۔ اس لیے بعض شنیدہ واقعات کے دیکھنے کی ان میں طاقت اور سکت نہیں ہوتی۔ یہاں آپ نے مستقبل کے ہولناک حوادث میں سے سب سے پہلے عذاب دوزخ کی یاد دلائی اور سب سے آخر میں ایک ایسے فتنے کی یاد تازہ کی جو امت میں سب سے زیادہ ہولناک اور خوفناک ہوگا۔ بعض احادیث سے معلوم ہوتا ہے کہ دجال کے ہولناک فتنے کا اثر بعض اہل قبور پر بھی ہوگا اس لیے اس موقع پر اس سے بھی تعویذ کی تعلیم فرمائی۔ افسوس ہے کہ سرکارِ دو عالم ﷺ نے کس کس طرح ہر موقع پر جن فتنوں کی یاد دہانی کرائی تھی امت کے ناخلف افراد آج یا تو ان کا صاف انکار کر رہے ہیں یا پھر ان کی تاویل کرتے ہیں۔

اس بارے میں اور بھی بہت سی احادیث کتابوں میں موجود ہیں جن سے پتہ چلتا ہے کہ سرکارِ دو عالم ﷺ کی نگاہ دور بین قبر کی اتھاہ گہرائیوں میں پہنچ کر مردوں کی آہ و زاری اور فریاد کو دیکھتی اور سنتی تھی۔ چنانچہ آپ کی قوت سامعہ کو دوسرے لوگوں پر ایک امتیازی شان اور خصوصیت حاصل تھی۔

عَلَى حَبِيبِكَ يَا رَسُولَ اللَّهِ

يَا رَسُولَ اللَّهِ وَسَلِّمْ إِنَّكَ

مَحَامِدُ رَسُولِ اللَّهِ ﷺ

کے لعاب دہن کی امتیازی خصوصیت

سیدہ عائشہ صدیقہ سلام اللہ علیہا بیان فرماتی ہیں کہ جب کوئی شخص بیمار پڑتا یا اس کے جسم میں کہیں زخم ہوتا تو رسول اللہ ﷺ مٹی میں ذرا سا اپنا لعاب دہن ڈال کر انگلی سے ملاتے جاتے اور یہ کلمات پڑھتے جاتے:

﴿بِسْمِ اللَّهِ تَرَبُّةٌ أَرْضِنَا بِرِيقَةٍ بَعْضِنَا لِيَشْفَى سَقِيمَنَا يَا ذَنْ رَبَّنَا﴾
 ”بِسْمِ اللَّهِ، یہ ہماری زمین کی مٹی اور ہمارا لعاب دہن ہم اس کو ملا کر اللہ کے نام کے ساتھ لگاتے ہیں تاکہ ہمارے رب کے حکم سے ہمارا مریض شفا یاب ہو جائے۔“ (۱)

سیدنا سہلؓ بیان کرتے ہیں کہ جنگ خیبر میں رسول اللہ ﷺ نے ارشاد فرمایا: ”کل میں ایسے شخص کو جھنڈا دوں گا جس کے ہاتھوں اللہ تعالیٰ خیبر کی فتح نصیب فرمائے گا اور اس کو اللہ اور اس کا رسول ﷺ پیارے ہیں اور وہ بھی اللہ اور اس کے رسول ﷺ کا پیارا ہے۔ اس بشارت کو سن کر لوگ تمام رات بے چین رہے کہ دیکھئے کل جھنڈا کس کو ملتا ہے۔ دوسرے دن ہر شخص اسی امید پر آپ کے سامنے حاضر ہوا، مگر آپ ﷺ نے پوچھا: ”علی کہاں ہیں؟“ سیدنا علیؓ اس وقت آشوب چشم میں مبتلا تھے اور جنگ کرنے کے قابل نہ تھے۔ آپ ﷺ نے ان کی آنکھوں پر لعاب دہن لگایا اور دعا فرمائی وہ بالکل درست ہو گئے جیسے کہ کبھی کوئی تکلیف نہ ہوئی ہو۔

روایات میں ہے کہ آپ نے سیدنا علیؓ سے فرمایا:

﴿خُذْ هَذِهِ الرَّأْيَةَ فَاْمُضِ بِهَا حَتَّى يَفْتَحَ اللَّهُ عَلَيْكَ﴾

”اے علی! یہ جھنڈالو اور غنیم پر حملہ کرو یہاں تک کہ اللہ تعالیٰ آپ

کے ہاتھ سے اسے فتح فرمائے۔“ (۱)

سرکارِ دو عالم ﷺ کے لعابِ دہن پر ماں باپ قربان جس کی معجزانہ تاثیر

سے سیدنا علیؑ کی آن میں شفا یاب ہو گئے۔

عام انسانوں کے لعاب اور تھوک سے تو مختلف قسم کے جراثیم پھلتے اور جنم

لیتے ہیں جو متعدد بیماریوں کا باعث بنتے ہیں، اسی لیے شہروں میں جگہ جگہ لکھا ہوا ہوتا ہے

”تھو کیے مت“ لیکن سرکارِ دو عالم ﷺ کے لعابِ دہن سے بیماریوں کو شفا اور امراض کا

ازالہ ہوتا ہے۔ کہیں آشوبِ چشم ختم ہوتی ہے اور کہیں ٹوٹی ہڈی جڑ جاتی ہے اور کبھی ایسا

بھی ہوتا ہے کہ کھاری کنواں میٹھے پانی کا کنواں بن جاتا ہے۔ سیدنا علیؑ کی آنکھیں سخت

قسم کے آشوبِ چشم میں مبتلا تھیں۔ لیکن حدیث میں ہے:

﴿بَصَقَ فِي عَيْنَيْهِ، وَدَعَا لَهُ، فَبَرَأَ حَتَّى كَانَتْ لَمْ يَكُنْ بِهِ وَجَعٌ﴾

”آپ ﷺ نے ان کی آنکھوں میں اپنا لعاب دہن لگایا، پھر

ان کے لیے دعا فرمائی چنانچہ وہ اسی وقت شفا یاب ہو گئے جیسے ان

کی آنکھیں کبھی بیمار ہی نہیں ہوئی تھیں۔“ (۲)

سیدہ عائشہؓ کی حدیث جو پہلے نقل کی گئی ہے اس سے معلوم ہوتا ہے کہ صحابہ

کرامؓ کے لیے آپ کا لعابِ دہن مرہمِ شفا کی حیثیت رکھتا تھا۔ لیکن سرکارِ دو عالم ﷺ

کی کس قدر فروتنی تھی اور اس فروتنی میں کتنی حقیقت تھی کہ اس مرہم کی ساری شفاء کا تصور

آپ اسی کے نام کی برکت کے ساتھ وابستہ فرماتے ہیں جو ربِ محمد ﷺ ہے۔ اَللّٰهُمَّ

صَلِّ وَسَلِّمْ وَبَارِكْ عَلَيْهِ كَمَا تُحِبُّ وَتَرْضَىٰ۔

غور فرمائیں کہ ہر ہر موقع پر انسانی نفع و ضرر کا رشتہ ایک اللہ تعالیٰ کی ذات

کے ساتھ وابستہ سمجھتے ہیں۔ کون تھا جس کو شفا تو اس کی میاویٰ نسخہ سے ہوتی مگر اس کے

سامنے تصور یہ رہتا کہ یہ ساری شفا حکمِ ربانی کے تحت ہے۔

۱۔ السيرة النبوة، باب ذكر المسير الى خيبر: ۳/۵۰۳، مسند الروياني، باب

مشانخ سلمة: ۲/۲۶۲

۲۔ صحيح البخاري، باب مناقب علي: ۳/۱۳۵۷

مَجْمَعُ سِوَالِ الدِّينِ بِرَأْسِ النَّبِيِّ صَلَّى اللَّهُ عَلَيْهِ وَسَلَّمَ

کے فضلات کی طہارت

سرکارِ دو عالم ﷺ کے جسم کی پاکیزگی اور لطافت کے اثرات کی وجہ سے آپ کے جسم اطہر و مطہر سے خارج ہونے والے فضلات بھی پاکیزہ اور طاہر تھے۔ سرکارِ دو عالم ﷺ کی برتر ہستی مجمع کمالات بلکہ منبع کمالات تھی۔ ان کی جسمانی خصوصیات کو سن کر معمولی بات سمجھ لینا بہت زیادہ خلاف واقع ہے۔ پسینہ بالعموم جسم کا ایک بدبودار فضلہ ہوتا ہے لیکن رسول اللہ ﷺ کے پسینہ کے متعلق صحیح حدیثوں میں صحابہ کرام کا بیان یہ ہے کہ وہ ان کی بہتر سے بہتر خوشبوؤں میں صرف تبرکاً نہیں بلکہ اضافہ خوشبو کے لیے شامل کیا جاتا تھا۔ جس گلی کوچہ سے آپ گذر جاتے تھے وہ معطر ہو جاتی تھی۔ جو آپ سے مصافحہ کرتا تھا آپ ﷺ کے دست مبارک کی خوشبو سے مست ہو جاتا تھا۔ ان صحیح سے صحیح خصوصیات کو معمولی بات کہہ کر ٹال دینا معمولی بات نہیں۔

پسینہ مبارک کی خوشبو:

بے شمار احادیثِ نبویہ سے یہ بات ثابت ہوتی ہے کہ سرکارِ دو عالم ﷺ کا پسینہ مبارک مشک و عنبر سے زیادہ خوشبودار تھا۔ چنانچہ آپ کے خادم خاص سیدنا انس بن مالک فرماتے ہیں۔

﴿مَا شَمَمْتُ عَنْبَرًا قَطُّ وَلَا مِسْكًَ وَلَا شَيْئًا أَطِيبَ مِنْ رِيحِ رَسُولِ اللَّهِ صَلَّى اللَّهُ عَلَيْهِ وَسَلَّمَ﴾ (۱)

۱۔ مسلم رقم الحلیث: ۲۳۳۰، صحیح مسلم، باب طیب رائحة النبی ﷺ: ۱۸۱۴/۳،

مسند احمد: ۲۰۰/۳، شعب الایمان، فصل فی خلق الرسول ﷺ: ۱۵۴/۲

﴿نَرْجُوا بَرَكَتَهُ بِصُبْيَانِنَا، قَالَ أَصَبْتَ﴾

”ہم اس میں اپنے بچوں کے لیے برکت کی امید رکھتے ہیں۔

آپ ﷺ نے فرمایا تمہاری امید درست ہے۔“ (۱)

ایک اشکال کا جواب:

بعض حضرات کی طرف سے ایک اشکال پیش کیا جاتا ہے کہ احادیث کے مطابق تو اجنبی عورت کے ہاں جانا جائز نہیں، پھر آپ ﷺ ان کے ہاں کیوں جا کر سوتے تھے اور قیلولہ فرماتے تھے۔ اس اشکال کا جواب علامہ خفاجیؒ نے یہ دیا ہے کہ سیدہ ام سلیمؓ اور سیدہ ام حرامؓ دونوں سگی بہنیں تھیں اور یہ رشتہ میں آپ کی رضاعی خالہ تھیں۔ اس وجہ سے سرکارِ دو عالم ﷺ ان کے ہاں جا کر سویا کرتے تھے۔ (۲)

آپ ﷺ کے پسینہ کے خوشبودار ہونے کے بارے میں اور بھی بہت سی احادیث کتابوں میں مروی ہیں۔ ملا علی قاری رحمہ اللہ الباری فرماتے ہیں کہ نبی اکرم ﷺ سے ہمیشہ نہایت پاکیزہ خوشبو آتی تھی۔ خواہ آپ خوشبو لگائیں یا نہ لگائیں امام احمد بن حنبلؒ نے سیدنا انس بن مالکؓ سے روایت کیا ہے کہ میں نے کسی پھول، مشک یا عنبر کو سرکارِ دو عالم ﷺ سے زیادہ خوشبودار نہیں پایا۔ اور امام ترمذی نے روایت کیا ہے کہ کوئی عطر اور خوشبو سرکارِ دو عالم ﷺ سے زیادہ خوشبودار نہیں تھی۔ امام ابو یعلیٰ نے روایت کیا ہے کہ جو شخص اپنی بیٹی کو رخصت کرتا، رسول اللہ ﷺ اپنی انگلیوں سے اپنا پسینہ پونچھ کر ایک شیشی میں ڈال کر اس کو دے دیتے، اور اس شخص سے فرماتے کہ اپنی لڑکی سے کہو اس خوشبو کو لگالے۔ جب وہ لڑکی اس پسینہ کو لگاتی تو اہل مدینہ اس خوشبو کو سونگھتے اور لوگ اس کے گھر کو خوشبو والا گھر کہتے۔ امام دارمیؒ، امام بیہقیؒ اور امام ابو نعیمؒ نے روایت کیا ہے کہ سرکارِ دو عالم ﷺ جس راستہ سے گزر جاتے تو بعد میں جو بھی اس راستہ سے گزرتا، اس کو آپ ﷺ کے پسینہ کی خوشبو آتی اور وہ آپ کو پہچان لیتا۔

۱۔ صحیح مسلم، باب طیب عرق النبی ﷺ: ۱۸۱۵/۴

۲۔ ملاحظہ ہو نسیم الرياض: ۱/۳۲۹۰

اور آپ جس پتھر کے پاس سے گزرتے تھے وہ آپ کو سجدہ کرتا تھا۔ (۱)
 اور امام ابو یعلیٰ موصلیٰ اور امام بزار نے صحیح سند کے ساتھ روایت کیا ہے کہ
 سرکارِ دو عالم ﷺ جس راستہ سے گزر جاتے تھے وہاں بہت پاکیزہ خوشبو آتی تھی اور
 اس خوشبو کو سونگھ کر لوگ کہتے تھے کہ رسول اللہ ﷺ اس راستہ سے گزرے ہیں۔ (۲)

ابھی اس راہ سے گزرا ہے کوئی

کہے دیتی ہے خوشبو جسم و جان کی

سیدنا جابر بن عبد اللہ بیان کرتے ہیں کہ میں منیٰ میں سرکارِ دو عالم ﷺ کی
 خدمت میں حاضر ہوا۔ میں نے عرض کی: ”یا رسول اللہ! مجھے اپنا ہاتھ ملانے کے لیے
 دیں۔ آپ نے اپنا ہاتھ مجھے دیا۔ جب میں نے آپ سے ہاتھ ملایا تو وہ برف سے
 زیادہ ٹھنڈا اور مشک سے زیادہ خوشبودار تھا۔ (۳)

اسی طرح سیدنا وائل بیان کرتے ہیں کہ میں سرکارِ دو عالم ﷺ کے پاس
 پانی کا ایک ڈول لے کر آیا۔ آپ ﷺ نے اس ڈول میں کلی کی (یا کہا کہ آپ ﷺ
 نے اس ڈول سے پانی نوش فرمایا) پھر اس پانی کو کنویں میں ڈال دیا (یا کنویں میں کلی
 کی) تو اس کنویں سے مشک کی خوشبو آنے لگی۔ (۴)

خوشبوؤں کا یہ سلسلہ آپ ﷺ کے جسم کے ہر عضو سے جاری و ساری تھا
 اور یہ کیفیت اعلانِ نبوت کے بعد پیدا نہیں ہوئی بلکہ اول روز ہی سے آپ کو دنیوی
 کثافتوں اور آلائشوں سے کوئی تعلق نہ تھا۔ چنانچہ بعض روایات میں آپ کی رضاعی
 والدہ حلیمہ سعدیہ فرماتی ہیں کہ میں جب تاجدارِ مدینہ ﷺ کو رضاعت کے لیے اپنے
 گھر کی طرف لے کر چلی تو وہ تمام راستے خوشبوؤں سے معطر ہو گئے جن راستوں سے
 میں آپ کو اپنے قبیلہ بنو سعد میں لے کر گئی، اور جب میں بنو سعد میں پہنچی تو بنو سعد کا نہ

۱۔ دلائل النبوة بیہقی: ۶ / ۶۹

۲۔ شرح الشمانل: ۲ / ۲

۳۔ دلائل النبوة، بیہقی: ۱ / ۲۵۶

۴۔ دلائل النبوة، بیہقی: ۱ / ۲۵۷

صرف سارا قریہ بلکہ کوچہ کوچہ سرکارِ دو عالم ﷺ کے جسمِ اطہر کی خوشبو سے مہک اٹھا۔
علامہ محمد بن یوسف بن علی شامی صالحی نے سیدہ حلیمہ سعدیہؓ کے الفاظ یوں نقل فرمائے ہیں:

﴿وَلَمَّا دَخَلْتُ بِهِ إِلَى مَنْزِلِي، لَمْ يَبْقَ مَنْزِلٌ مِّنْ مَنَازِلِ بَنِي سَعْدِ إِلَّا شَمَمْنَا مِنْهُ رِيحَ الْمِسْكِ﴾

”اور جب میں سرکارِ دو عالم ﷺ کو اپنے گھر لے کر آئی تو بنی سعد کے گھروں میں سے کوئی گھر ایسا نہ تھا جس سے ہمیں مشک کی خوشبو محسوس نہ ہوتی تھی، گویا سارا قبیلہ مہک اٹھا۔“ (۱)
اور امام نوویؒ نے مسلم کی شرح میں لکھا ہے:

﴿كَانَتْ هَذَا الرِّيحُ الطَّيِّبَةُ صِفَتُهَا، وَإِنْ لَمْ يَمَسَّ طَيِّبًا﴾ (۲)

”یہ خوشبو سرکارِ دو عالم ﷺ کی صفات میں سے تھی، اگرچہ حضور ﷺ نے خوشبو نہ بھی استعمال فرمائی ہوتی۔ (پھر بھی آپ کے جسمِ اطہر سے خوشبوؤں کے چشمے پھوٹتے)“

اور امام رازیؒ نے آپ کی اس جسمانی مہک کو ان الفاظ میں بیان کیا ہے:

﴿فَإِذَا هُوَ فِي غَايَةِ اللَّيْلِ وَطِيبِ الرَّائِحَةِ كَأَنَّهُ غُمِسَ فِي الْمِسْكِ﴾ (۳)

”حضور ﷺ کا جسمِ اطہر نہایت نرم و نازک تھا اور نہایت خوشبودار تھا جیسے وہ مشک و کستوری میں ڈوبا ہوا ہو۔“

امام خفاجیؒ نے آپ کی اس خصوصیت کے بارے میں لکھا ہے کہ:

﴿رِيحُهَا الطَّيِّبَةُ طَبَعِيًّا خَلْقِيًّا خَصَّهُ اللَّهُ بِهِ مَكْرَمَةً وَ

۱۔ سبل الهدى والرشاد: ۱/۲۸۷

۲۔ نووی شرح مسلم: ۲/۲۵۶

۳۔ تفسیر کبیر: ۳/۲۱۴

مُعْجِزَةٌ لَهَا (۱)

”اللہ تعالیٰ نے بطور معجزہ آپ کے جسم اطہر میں خلقتاً اور طبعی طور پر خوشبو رکھ دی تھی۔“

جسم کی اس پاکیزگی اور مہک ہی کے یہ اثرات تھے کہ آپ ﷺ کے ہاتھ جس چیز سے مس کرتے تھے اس سے بھی خوشبو کی دلاویز مہک آنے لگتی۔ چنانچہ سیدنا جابر بن سمرہ بیان کرتے ہیں کہ میں بچہ تھا کہ ایک روز سرکارِ دو عالم ﷺ مسجد سے باہر تشریف لائے۔ آپ نے باری باری ہم بچوں کے رخساروں پر شفقت و محبت سے ہاتھ پھیرا۔ آپ ﷺ نے میرے رخساروں پر اپنا دست مبارک پھیرا۔ سیدنا جابر فرماتے ہیں:

﴿فَوَجَدْتُ لِيَدِهِ بَرْدًا أَوْ رِيحًا كَأَنَّهَا أَخْرَجَهَا مِنْ جُؤْنَةِ عَطَّارٍ﴾

”پس میں نے آپ کے دست مبارک کی ٹھنڈک اور خوشبو یوں محسوس کی جیسے آپ ﷺ نے عطار کے ڈبہ سے ہاتھ باہر نکالا ہو۔“ (۲)

امام نووی فرماتے ہیں:

”علماء نے کہا ہے کہ رسول اللہ ﷺ کے جسم مبارک سے جو مہک اور خوشبو آتی تھی، وہ آپ کی طبعی صفت تھی، خواہ آپ خارجی طور پر خوشبو کا استعمال کریں یا نہ کریں۔ اس کے باوجود سرکارِ دو عالم ﷺ کثرت سے خوشبو لگاتے تھے کیونکہ آپ کی فرشتوں سے ملاقات ہوتی تھی۔ آپ پر وحی نازل ہوتی تھی اور آپ کی مجلس اور ہم نشینی میں مسلمان بیٹھتے تھے۔“ (۳)

۱۔ نسیم الریاض: ۱/۳۴۸

۲۔ صحیح مسلم، باب طیب رائحة النبی ﷺ: ۴/۱۸۱۴، فتح الباری، قولہ

باب صفة النبی ﷺ: ۶/۵۷۳، معجم الکبیر: ۲/۲۲۸

۳۔ نووی شرح مسلم: ۲/۲۵۶

اسی سلسلہ میں ایک اور روایت سیدنا ابو جحیفہؓ سے مروی ہے کہ سرکارِ دو عالم ﷺ نے نماز ادا فرمائی اور نماز کے بعد لوگ کھڑے ہو گئے اور آپ کا دست مبارک پکڑ کر اپنے چہروں پر ملنے لگے:

﴿فَاخَذَتْ بِيَدِهِ فَوَضَعْتُهَا عَلَىٰ وَجْهِهِ، فَاِذَا هِيَ اَبْرَدُ مِنَ الثَّلَجِ وَاَطْيَبُ رَائِحَةً مِنَ الْمَسْكِ﴾ (۱)

”پس میں نے بھی آپ کا دست مبارک پکڑا اور اپنے چہرے پر رکھ لیا، وہ برف سے زیادہ ٹھنڈا اور مشک سے زیادہ خوشبودار تھا۔“

سیدہ عائشہ صدیقہ سلام اللہ علیہا فرماتی ہیں کہ سرکارِ دو عالم ﷺ کے دونوں دست مبارک عطار کے ہاتھوں کی طرح معطر رہتے، خواہ آپ خوشبو استعمال کریں یا نہ کریں۔

”جب کوئی مصافحہ کرنے والا آپ ﷺ سے مصافحہ کرتا تو وہ اپنے ہاتھوں میں خوشبو کا اثر پاتا اور جب آپ کسی بچے کے سر پر شفقت کا ہاتھ پھیرتے تو وہ بچہ آپ کے دست مبارک کی خوشبو کے باعث دوسرے بچوں میں ممتاز ہوتا۔“

دیگر فضلات کی بحث:

سیدہ عائشہ صدیقہ سلام اللہ علیہا بیان فرماتی ہیں کہ انہوں نے عرض کی: ”یا رسول اللہ! میں یہ دیکھتی ہوں کہ آپ جائے ضرورت میں تشریف لے جاتے ہیں، پھر جو شخص آپ کے بعد وہاں جاتا ہے وہ آپ کے فضلہ کا کوئی نشان تک وہاں نہیں دیکھتا۔ آپ نے فرمایا: ”عائشہ! کیا تم کو معلوم نہیں کہ اللہ تعالیٰ نے زمین کو حکم دیا ہے کہ وہ انبیاء علیہم السلام کے فضلات کو نگل لے۔“

﴿يَاعَائِشَةُ اَمَّا عَلِمْتِ اَنَّ اَجْسَادَنَا وَنَابَتٌ عَلٰى اَرْوَاحِ اَهْلِ

۱۔ بخاری، باب صفة النبي ﷺ: ۳/۱۳۰۴، مسند احمد، باب حدیث

جحيفة: ۳/۳۹، سنن دارمی، باب اعادة الصلوة في الجماعة: ۱/۳۶۶

الْجَنَّةِ فَمَا خَرَجَ مِنْهَا مِنْ شَيْءٍ ابْتَلَعَتْهُ الْأَرْضُ ﴿١﴾

ایک اور روایت میں الفاظ کچھ مختلف ہیں۔ سیدہ عائشہؓ فرماتی ہیں کہ ایک روز میں نے سرکارِ دو عالم ﷺ کی خدمت میں عرض کیا: ”یا رسول اللہ! جب آپ جائے ضرورت میں تشریف لے جاتے ہیں تو کیا وجہ ہے کہ آپ کے واپس آنے پر میں اندر جاتی ہوں تو مجھے وہاں فضلات میں سے کچھ بھی نظر نہیں آتا، میں وہاں صرف خوشبو کی مہرکار پاتی ہوں (اِنِّیْ كُنْتُ اَشْمُرُ رَائِحَةَ الطَّيِّبِ) سیدہ کی یہ بات سن کر سرورِ کائنات ﷺ نے ارشاد فرمایا:

﴿يَا عَائِشَةُ اِنَّا مَعَاشِرُ الْاَنْبِيَاءِ نُبِتُّ اَجْسَادُنَا عَلٰى اَجْسَادِ اَهْلِ

الْجَنَّةِ فَمَا خَرَجَ مِنْهَا مِنْ شَيْءٍ ابْتَلَعَتْهُ الْاَرْضُ﴾ (۲)

”ہم انبیاء علیہم الصلوٰۃ والسلام کے اجسام اہل جنت کی ارواح کی طرح بنائے گئے ہیں، ان میں سے جو کچھ بھی خارج ہوتا ہے زمین اسے نگل جاتی ہے۔“

زرقانی نے شرح المواہب میں بعض صحابہ سے نقل کیا ہے۔ وہ فرماتے ہیں کہ میں سفر میں آپ ﷺ کا رفیق تھا۔ دوران سفر آپ ﷺ قضائے حاجت کے لیے تشریف لے گئے۔ آپ ﷺ کے باہر تشریف لانے کے بعد میں اس جگہ گیا جہاں آپ قضائے حاجت کے لیے بیٹھے تھے۔ میں نے وہاں بول و براز کا کوئی نشان تک نہ دیکھا بلکہ میں نے وہاں صرف تین پتھر پائے جن کو آپ نے استنجا کے لیے استعمال کیا تھا:

﴿فَاخَذْتُهُنَّ فَوَجَدْتُ لَهُنَّ رَائِحَةً طَيِّبَةً وَعِطْرًا﴾ (۳)

”میں نے انہیں اٹھایا تو ان سے خوش گوار خوشبو اور مہک آ رہی تھی۔“

۱۔ تاریخ بغداد، باب حرف العين من آباء الحسينين: ۲۴/۸

۲۔ الكامل فی ضعفاء الرجال، باب من اسمه حسين وهكذا في لسان

الميزان: ۲/۳۶۰، ۲/۳۳۰، ميزان الاعتدال في نقد الرجال: ۲/۲۹۹

۳۔ قسطلانی، المواہب اللدنیہ: ۳/۲۳۹

اس سلسلہ میں ایک روایت ملا علی قاری رحمہ اللہ الباری نے شرح شفاء میں نقل کی ہے۔ اس کے الفاظ ہیں:

﴿فَأَخَذْتُهُنَّ فَإِذَا بِهِنَّ يَفُوحٌ مِنْهُنَّ رَوَائِحُ الْمِسْكِ﴾ (۱)

”میں نے ان تین پتھروں کو اٹھایا تو ان میں سے کستوری کی خوشبو آرہی تھی۔“

سید محمد بدر عالم مدنی کی محدثانہ بحث:

امام العصر حضرت العلام سید محمد بدر عالم مہاجر مدنی قدس سرہ نے اس حدیث کے بارے میں بڑی محدثانہ بحث کی ہے جس کا خلاصہ یہ ہے:

حضرت مولانا بدر عالم صاحب نے پہلے تو اس حدیث کی سند بیان کی ہے

﴿حَدَّثَنَا مُوسَى بْنُ أَبِي إِسْحَاقَ بْنِ عَبْدِ اللَّهِ بْنِ أَبِي مَرْيَمَ بْنِ حَسَّانَ الْأُمَوِيُّ أَنبَانَا عَبْدَةُ

بْنُ سُلَيْمَانَ عَنْ هِشَامِ بْنِ عُرْوَةَ عَنْ أَبِيهِ عَنْ عَائِشَةَ﴾ (۲)

اور یہ ثابت کیا ہے کہ اس کے سب راوی ثقہ ہیں۔ حافظ زرقانی نے اس کے دوسرا متابعات بھی ذکر فرمائے ہیں۔ حافظ عبدالغنی مقدسی (متوفی ۹۰۰ھ) سے اس مسئلہ کے بارے میں سوال ہوا تو انہوں نے اس کی سند کے بنیاد پر جوان کے علم میں تھی، اس پر ضعف کا حکم لگایا ہے مگر ایک قیاس ایسا ذکر فرمایا ہے جس سے ان کی رائے کا اندازہ بھی ہوتا ہے۔ وہ فرماتے ہیں کہ ”جو صحابہ سفر وغیرہ میں آپ کے ساتھ رہتے تھے ان میں سے کسی نے بھی یہ ذکر نہیں کیا کہ انہوں نے آپ ﷺ کا فضلہ کبھی دیکھا تھا، لہذا یہ ماننا پڑتا ہے کہ اگر زمین اس کو نہ نگلتی تو وہ کبھی تو کسی کو نظر آتا۔“ یہ واضح رہے کہ دارقطنی کی روایت میں اس حدیث کا راوی حسین بن علوان نہیں ہے، اور اسی کی بنا پر امام بیہقی نے اس پر موضوع ہونے کا حکم لگایا ہے۔

۱۔ شرح الشفاء لملا علی القاری: ۱/۱۶۲

۲۔ الحدیث

محدث کا کسی حدیث کو ضعیف قرار دینا حرف آخر نہیں ہوتا:

یہاں یہ بات ذہن میں رہے کہ کسی حدیث پر کسی محدث کے ضعیف یا موضوع کا حکم لگانے کا مطلب یہ نہیں سمجھنا چاہیے کہ وہ حدیث علی الاطلاق ضعیف ہے بلکہ وہاں یہ احتمال باقی رہتا ہے کہ اس کا دوسرا کوئی اور طریقہ ایسا موجود ہو جس کے لحاظ سے اس کو ضعیف کی فہرست سے خارج کر دیا جائے۔ اس لیے کسی محدث کے ضعیف کے حکم سے یہ نتیجہ نکالنا کہ ”اب اس کے لیے ایسا کوئی دوسرا طریقہ نہیں ہوگا جس کے اعتبار سے اس کو معتبر قرار دیا جاسکے۔“ یہ خلاف واقعہ نظر ہے۔

انسانی فضلات میں اس کے بول و براز کا درجہ سب سے گرا ہوا ہے، مگر اس میں بھی انسانی غذا اور اس کی جسمانی صحت کے فرق سے کیفیات کا بلکہ مقدار کا بھی بڑا فرق پڑ جاتا ہے۔ انبیاء علیہم السلام بھی اس بشری صنف سے مستثنیٰ نہیں ہوتے، مگر چونکہ ان کے جسمانی خواص عام انسانوں سے کہیں بالاتر ہوتے ہیں۔ چنانچہ ان کے جسم اور جسم کا پسینہ خوشبودار ہونا صحیح حدیثوں سے ثابت ہے، اس لیے ہو سکتا ہے کہ ان کے یہ فضلات بھی بعض احکام میں عام انسانوں سے ممتاز ہوں۔ سیدہ عائشہ سلام اللہ علیہا کی مذکورہ بالا حدیث سے معلوم ہوتا ہے رسول اللہ ﷺ کے ان فضلات کو زمین فوراً جذب کر لیتی تھی۔ چونکہ انبیاء علیہم السلام اس عالم میں اہل جنت کے خواص رکھتے ہیں، اس لیے اگر کہیں غذا کی مادیت حائل نہ ہو جاتی تو یہ بھی ممکن تھا کہ اہل جنت کی طرح آپ ﷺ کی غذاؤں کا فضلہ بھی محض پسینہ کی راہ سے خارج ہو جاتا۔ علامہ بدرالدین عینی نے صحیح بخاری کی شرح میں حنفیہ کی طرف اور شیخ جلال الدین سیوطی نے بعض کبار علماء کی طرف آپ کے فضلات کے متعلق طہارت کا قول بھی نقل کیا ہے۔ (۱)

رسول اللہ ﷺ کی علوشان کا حق یہی ہے:

حدیث مذکورہ بالا کا روایتی پہلو گو کمزور ہے مگر یہ مسئلہ کوئی عقاید یا عمل کا مسئلہ تو نہیں جس کے متعلق اعلیٰ درجہ کی صحت درکار ہو، صرف ایک فضیلت کا باب ہے اور وہ بھی

زندگی کے ایک ایسے شعبہ سے متعلق ہے جس کی عوام کو اطلاع نہیں ہو سکتی۔ نیز ان امور تبلیغیہ میں داخل بھی نہیں ہے جن کا تعلق امت کے ساتھ وابستہ ہو۔ صرف سرکارِ دو عالم ﷺ کی ایک ذاتی خصوصیت ہے جس پر ایمان لانے کی کسی کو دعوت بھی نہیں دی گئی ہے۔ پس اگر آپ کی مخصوص حیات کا کوئی مستور گوشہ ضعیف اسناد کے ساتھ ہمارے سامنے آجاتا ہے تو اسی درجہ میں اس کے تسلیم کر لینے میں کوئی مضائقہ نہیں ہے۔ ظاہر ہے کہ یہاں اگرچہ ثبوت ضعیف ہے مگر اس کے خلاف کوئی ضعیف سے ضعیف دلیل بھی موجود نہیں ہے، نہ اس امر کے تسلیم کر لینے میں کسی عقیدہ پر کوئی زد پڑتی ہے۔ پھر وہ علماء اور محدثین کے درمیان ہمیشہ نقل بھی ہوتا چلا آیا ہے حتیٰ کہ بعض ائمہ اس کے طہارت کے بھی قائل ہو چکے ہیں۔ ان وجوہات کی بنا پر یہاں قطعیت کے ساتھ اس کا انکار کر ڈالنا قطعاً بے احتیاطی ہے۔

رسول اللہ ﷺ کے ان فضلات کا مسئلہ تو آپ کی ان خصوصیات میں سے تھا جس کا امت کے ساتھ کسی لحاظ سے بھی کوئی تعلق نہ تھا۔ اگر سیدہ عائشہ صدیقہ سلام اللہ علیہا اپنی فطرتی ذہانت اور دانائی کی بنا پر اس طرف توجہ نہ فرماتیں تو شاید آپ کی اس خصوصیت کا تذکرہ کسی ضعیف حدیث میں بھی آپ کے سامنے نہ آتا۔ آپ ﷺ کے سایہ نہ ہونے کا مسئلہ اس سے ذرا مختلف ہے کیونکہ یہ ہمہ وقت سب کی آنکھوں کے سامنے تھا۔ عقل یہ باور نہیں کرتی کہ اگر صحابہ کرام نے آپ کی اس فضیلت کو ہمہ وقت اپنی آنکھوں کے سامنے درخشاں دیکھا ہوتا تو وہ اس کے بیان سے سکوت اختیار کر سکتے تھے؟ یقیناً وہ بھی آپ کے جسم اور آپ کے پسینہ کی خوشبو کی طرح روایات و حکایات میں مہک اٹھتا۔ آپ ﷺ کے قد و قامت کی غیر معمولی صفت بھی چونکہ سب کی آنکھوں کے سامنے تھی اس لیے عام طور پر یہ چرچا رہا کرتا تھا کہ رسول اللہ ﷺ کی یہ صفت بھی کتنی عجیب ہے کہ جب تنہا ہوتے ہیں تو نہایت میانہ قد نظر آتے ہیں اور جہاں مجمع میں آگے تو یوں معلوم ہونے لگا کہ سب سے دراز قامت آپ ہی ہیں۔ آپ کے بول و براز کا معاملہ ایسا نہیں ہے، اس لیے اگر محدثین اس کو نقل کرتے ہیں تو اس کو مان لینا آپ کی محبت کا تقاضا ہونا چاہیے۔ اس کا بلند آہنگی سے انکار آپ کی محدثی کا ثبوت تو

نہیں مگر آپ کی بے نمکی کا ثبوت ضرور ہے۔ ضعیف حدیث کی قبولیت اور ناقبولیت کے بارے میں شیخ الاسلام علامہ ابن تیمیہ نے اپنی کتاب الجواب الصحیح میں بڑی نفیس بحث کی ہے جو علماء حضرات کے دیکھنے کے قابل ہے۔ (۱)

اب اس وقت ہمارے سامنے دو گروہ ہیں۔ یا تو وہ لوگ ہیں جو عام طور پر نجاست اور طہارت کے باب ہی سے آشنا نہیں۔ ان کے نزدیک تو صفائی اور گندگی کے سوا ان الفاظ کا کوئی اور مفہوم ہی نہیں ہے، اور یا پھر ایک گروہ وہ ہے جو بعض حیوانات کے بول و براز کو نہ صرف پاک بلکہ تبرک کی حد تک سمجھتا ہے، اور نہ صرف کسی عذر یا اتفاقیہ صورت میں بلکہ اصولی طور پر، پھر ہم کو معلوم نہیں کہ اگر محدثین کی کتب میں سرکارِ دو عالم ﷺ کے متعلق اس قسم کی کوئی روایت نظر آ جاتی ہے جس کا روایتی پلہ کچھ زیادہ بھاری نہ ہو تو آپ اس پر سراسیمہ کیوں ہوتے ہیں۔

سیدہ ام ایمن کا پیشاب پینے کا واقعہ:

حدیث میں آتا ہے کہ سیدہ ام ایمن بیان کرتی ہیں کہ ایک شب سرکارِ دو عالم ﷺ اٹھے اور آپ ﷺ نے مٹی کے ایک برتن میں جو گھر کے ایک گوشہ میں رکھا ہوا تھا، جا کر پیشاب کیا۔ سیدہ ام ایمن فرماتی ہیں کہ اسی رات میں اتفاق سے اٹھی۔ اس وقت مجھ کو پیاس لگ رہی تھی۔ میں جا کر اس برتن میں جو کچھ تھا وہ پی گئی، اور مجھ کو اس بات کا کچھ علم نہ تھا کہ اس برتن میں آپ کا پیشاب رکھا ہوا تھا۔ جب صبح ہوئی تو سرکارِ دو عالم ﷺ نے فرمایا: ”جاؤ، اور جو کچھ اس برتن میں ہے اس کو لے جا کر بہا دو۔ میں نے تعجب سے کہا: ”بخدا! میں تو رات ہی کو اس برتن میں جو کچھ تھا، اس کو پی گئی تھی (وَاللّٰهِ شَرِبْتُ مَا فِيهَا) سیدہ ام ایمن فرماتی ہیں کہ یہ سن کر رسول اللہ ﷺ کے چہرہ انور پر مسکراہٹ کے آثار نمایاں ہوئے یہاں تک کہ دندان مبارک بھی ظاہر ہو گئے۔ آپ ﷺ نے فرمایا: ”جا، تیرے پیٹ میں کبھی کوئی تکلیف نہ ہوگی۔“ (أَمَّا إِنَّهُ لَا يَتَجَعَّنَ بَطْنُكَ بَعْدَهُ أَبَدًا) (۲)

۱۔ ملاحظہ ہو: الجواب الصحیح: ۲۹۶/۳، ۳۰۰/۳، ۳۰۲/۳، ۳۰۳/۳

۲۔ حلیۃ الاولیاء، باب الاحیاء والاوقات: ۲/۶۷

ظاہر ہے کہ سیدہ ام ایمنؓ کے نادانستگی کی حالت میں کسی عمل پر کوئی اچھا نتیجہ مرتب ہو جانے سے کوئی قاعدہ کلیہ اور تشریح عام ثابت نہیں ہوتی، اور یہی وجہ ہے کہ عام صحابہ کرامؓ نے کبھی اس عمل کے نقل کرنے کی کوشش نہیں کی بلکہ جن اکابر کا رجحان آپ کے فضلات کی طہارت کی طرف ہے انہوں نے بھی اس کے استعمال کے بارے میں کوئی حرف نہیں کہا۔ یہاں گفتگو اگر ہے تو صرف طہارت اور نجاست کے باب میں ہے۔ آخر مٹی کو سب پاک تسلیم کرتے ہیں مگر اس کے کھانے کی اجازت کوئی نہیں دیتا۔ شافیہ اصولی طور پر منی کی طہارت کے قائل ہیں، اس کے باوجود اس کے خروج سے غسل کرنا فرض کہتے ہیں۔ پس یہاں طہارت اور خورد و نوش کے دو مسئلوں کو خلط ملط کرنا نہیں چاہیے۔ جہاں تک علماء کے رجحان کا تعلق ہے وہ حدیث مذکور بالا کی بنا پر اس کی طہارت کا ہے شراب کا مسئلہ نہیں ہے۔ اب رہ گیا حدیث میں اس جزئی واقعہ میں اس کے استعمال کی فضیلت کا تذکرہ تو وہ اس عمل کی نادانستگی کی حالت میں کر لینے کی بنا پر ہے۔

یہاں یہ بات بھی ذہن میں رکھنا ضروری ہے کہ سرکارِ دو عالم ﷺ کے فضلات کی جو نسبت بحق امت ہے، ضروری نہیں ہے کہ وہی نسبت خود رسول اللہ ﷺ کے ذاتِ اقدس و اکرم کے ساتھ بھی موجود ہو، کیونکہ یہ ظاہر ہے کہ ہر شی میں فضلہ کا رتبہ اس کی اصل کے رتبہ سے کم تر ہوتا ہے اگرچہ دوسری اشیاء کے مقابلہ میں وہ فضلہ کتنا ہی بلند نسبت رکھتا ہو، مثلاً روغن بادام کے بعد جو اس کا فضلہ ہوتا ہے وہ سرسوں کے فضلہ سے بلکہ خود سرسوں سے بھی افضل سمجھا جاتا ہے۔ بہر حال اس مثال سے قطع نظر کیجیے تو بھی یہ ایک بدیہی حقیقت ہے کہ اصل شی اور اس کے فضلہ کے درمیان جو نسبت ہوتی ہے اس فضلہ کی دوسری اشیاء کے ساتھ وہی نسبت قائم رہنی ضروری نہیں ہے۔ اس لحاظ سے بہت ممکن ہے کہ آپ کے فضلہ کی جو نسبت آپ کی امت کے ساتھ ہو وہ اس نسبت سے مختلف رہے جو اس کی خود آپ ﷺ کی ذات اقدس کے ساتھ تھی۔

مَحَامِدُ رَسُولِ اللَّهِ ﷺ

کی نیند کی خصوصیات

رسول اللہ ﷺ کی نیند میں بھی کچھ خصوصیات مضمّن تھیں۔ اگرچہ آپ ﷺ کی آنکھیں سوئی ہوتی تھیں لیکن آپ کا قلب اطہر جو انوار و تجلیات کا مرکز اور رشد و ہدایت کا منبع اور شعور و آگہی کا مخزن ہے، وہ ہمہ وقت بیدار رہتا تھا، اور یہ ایک بہت بڑی خصوصیت ہے۔ چنانچہ حدیث میں ہے کہ سیدہ عائشہؓ نے ایک مرتبہ سرکارِ دو عالم صلی اللہ علیہ وسلم سے پوچھا: ”یا رسول اللہ! کیا آپ نماز وتر پڑھنے سے قبل سو جاتے ہیں؟ آپ نے فرمایا:

﴿يَا عَائِشَةُ! إِنَّ عَيْنِي تَنَامَانٌ وَلَا يَنَامُ قَلْبِي﴾ (۱)

”اے عائشہ! صرف میری آنکھیں سوتی ہیں میرا دل نہیں سوتا (وہ بیدار رہتا ہے)“

سیدہ عائشہ صدیقہ سلام اللہ علیہا یہ جانتی تھیں کہ سونے سے وضو ٹوٹ جاتا ہے،

۱۔ بخاری، تنام عینی ولا ینام قلبی، کتاب المناقب، باب کان النبی ﷺ شام
عینہ ولا ینام قلبہ، رقم الحدیث: ۳۵۶۹+۳۵۷۰، ص ۹۰۹
(بیروت)، مسلم، کتاب المساجد ومواضع الصلوٰۃ، باب صلوٰۃ اللیل دو دو
رکعات النبی فی اللیل وان للوتر رکعة وان الركعة صلوٰۃ صحیحۃ: جلد ۱ /
۵۰۹، (قدیمی کتب خانہ)، ترمذی: ۳۰۲ / ۲، ابوداؤد: ۴۰ / ۲، موطا امام
مالک، کتاب صلوٰۃ اللیل، باب صلوٰۃ النبی ﷺ فی الوتر: ۱ / ۱۱۵
(مکتبہ نور محمد): ابن خزیمہ: ۳۰ / ۱، ابن حبان، تنام عینی ولا ینام قلبی،
کتاب التاریخ، باب من صفة وأخباره، رقم الحدیث: ۵۹، ص ۱۶۹۵،
صحیح ابن حبان: ۱۸۲ / ۲ (دار المعرفہ طبع بیروت)

اس وجہ سے جو شخص سو کر اٹھے اور وہ نماز پڑھنا چاہے تو اس کے لیے وضو کرنا ضروری ہے، لیکن سرکارِ دو عالم ﷺ کو جب انہوں نے دیکھا کہ آپ با وضو سو جاتے ہیں اور پھر وضو کیے بغیر وتر پڑھ لیتے ہیں، تو آپ کے پوچھنے کا ایک عجیب انداز تھا۔ سیدہؓ نے یہ نہیں فرمایا کہ یا رسول اللہ! آپ صلی اللہ علیہ وسلم نے وضو کیوں نہیں فرمایا؟ بلکہ اس طرح پوچھا: ”یا رسول اللہ! آپ نماز سے قبل سو جاتے ہیں یعنی پھر اٹھ کر وضو کیے بغیر نماز ادا کر سکتے ہیں۔ کیونکہ وہ اب تک اگرچہ آپ کی نیند کی خصوصیت سے آشنا نہ ہوں لیکن اتنا ضرور جانتی تھیں کہ پیغمبر اپنی بہت سی باتوں میں عام لوگوں سے ممتاز اور ارفع ہوتا ہے۔ یہ صورت بھی ضرور آپ کی کسی امتیازی خصوصیت کی حامل ہے۔ چنانچہ یہی ہوا آپ ﷺ نے جواب میں ارشاد فرمایا کہ میں جب سوتا ہوں تو اگرچہ میری آنکھیں سوتی ہیں لیکن میرا دل بیدار رہتا ہے۔ بیداری کی حالت میں تو عام انسانوں کے قلوب بھی بیدار رہتے ہیں لیکن سرکارِ دو عالم ﷺ کا قلب مبارک سوتے میں بھی بیدار رہتا تھا، لیکن یہ وہ بیداری نہیں جس کا ہم ادراک کر سکیں بلکہ یہ وہ بیداری ہے جس کے سامنے عالم غیب سب کھلا ہوا ہوتا ہے۔ عام آدمی جس طرح بیداری میں عالم شہادت کا ادراک کرتا ہے انبیاء علیہم السلام اور خصوصی طور پر سرکارِ دو عالم ﷺ حالت خواب میں بھی اس سے بڑھ کر عالم غیب کا ادراک کر لیتے ہیں۔ گویا عام لوگوں پر جن حالات میں پوری غفلت طاری ہوتی ہے سرکارِ دو عالم ﷺ ان میں بھی پورے ہوشیار رہتے ہیں۔ پھر ان کے ادراک کی نوعیت اور کیفیت بھی ہمارے ادراک سے یک قلم مختلف ہوتی ہے جس کی حقیقت کا ادراک ہماری عقل و فہم سے بالاتر ہے۔ آپ ﷺ کی اس حالت کے ادراکات کو بھی وحی کا مقام حاصل ہوتا ہے بلکہ احادیث میں اس کو وحی کی ایک قسم شمار کیا گیا ہے۔ حدیث میں ایک واقعہ جو ”لیلة التعریس“ کے نام سے مشہور ہے، سیدنا عمران بن حصینؓ فرماتے ہیں:

﴿وَكُنَّا لَا نُوقِظُ نَبِيَّ اللَّهِ صَلَّى اللَّهُ عَلَيْهِ وَسَلَّمَ مِنْ مَنَامِهِ

إِذَا نَامَ حَتَّى يَسْتَيْقِظُ﴾ (۱)

۱۔ مسلم، کتاب المساجد و مواضع الصلوة، باب قضاء الصلوة الفائتة و استحباب

”یعنی ہم سرکارِ دو عالم ﷺ کو خوابِ استراحت سے اس وقت تک

بیدار نہ کرتے تھے جب تک کہ آپ از خود بیدار نہ ہو جاتے۔“

کیونکہ معلوم نہیں اس حالت میں آپ ﷺ پر کیا کیا اسرارِ منکشف ہو رہے ہوں۔ بخاری جلد ۲ ص ۶۸۹ کی روایت سے معلوم ہوتا ہے کہ دوسرے انبیاء علیہم السلام کے ساتھ بھی یہی طریقہ اختیار کیا جاتا تھا، چنانچہ سیدنا موسیٰ علیہ السلام جب چلتے چلتے ٹھیک مقصود پر پہنچ گئے تو ان کی آنکھ لگ گئی لیکن سیدنا یوشع بن نون نے جو ان کے رفیق سفر تھے، فرمایا: ”لا اوقظه“ یعنی میں ان کو بیدار نہیں کروں گا۔ اس کے بعد جب سیدنا موسیٰ علیہ السلام خود بیدار ہوئے تو وہ مچھلی کا عجیب واقعہ ان سے ذکر کرنا بھول گئے اور آگے چل پڑے۔ حالتِ نیند میں دل کی بیداری ہر پیغمبر کی ایک امتیازی خصوصیت ہے۔

جب سرکارِ دو عالم ﷺ کی نیند صرف آنکھوں تک محدود ہوتی ہے تو اسی سے ان کی موت کا بھی اندازہ کر لینا چاہیے کیونکہ ”النوم اخ الموت“ مشہور ہے۔ وہ بھی نیند کی طرح ان پر طاری ضرور ہوتی ہے لیکن عام انسانوں کی موت کی طرح نہیں۔ یہاں بھی ان کو بڑا امتیاز حاصل ہوتا ہے حتیٰ کہ ان کی وفات کے بعد بھی ان پر زندہ کا اطلاق آیا ہے۔ رسول اللہ ﷺ کی انہی خصوصیات کے باعث علامہ خفاجی نے لکھا ہے:

﴿وَهَذَا دَلِيلٌ عَلَى أَنَّ ظَاهِرَهُ صَلَّى اللَّهُ عَلَيْهِ وَسَلَّمَ
بَشَرِيٌّ وَبَاطِنُهُ مَلَكِيٌّ، وَلِذَا قَالُوا: إِنَّ نَوْمَهُ لَا يَنْقُضُ
الْوُضُوءَ كَمَا صَرَّحُوا بِهِ، وَلَا يُقَاسُ عَلَيْهِ غَيْرُهُ مِنَ الْأُمَّةِ
كَمَا تَوَقَّعْتُمْ وَتَوَضَّيْتُمْ بَعْدَ نَوْمِهِ اسْتِحْبَابًا أَوْ تَعْلِيمًا لِغَيْرِهِ
أَوْ لِعُرْوَضٍ مَا يَقْتَضِيهِ﴾ (۱)

”یہ حدیث اس بات کی دلیل ہے کہ سرکارِ دو عالم ﷺ کا ظاہر تو

بشری تھا جب کہ باطن ملکی تھا۔ اسی لیے علماء نے لکھا ہے کہ آپ صلی اللہ علیہ وسلم کی نیند ناقض وضو نہ تھی۔ اس بارے میں امت میں سے کسی دوسرے شخص کو آپ پر قیاس نہیں کیا جاسکتا۔ نیند سے بیداری کے بعد آپ ﷺ کا وضو فرمانا یا تو استحباب کے لیے ہوتا تھا، یا تعلیم امت کے لیے، یا بشری عوارض طاری ہونے پر جب وضو ضروری ہو جاتا ہے، آپ وضو فرما لیتے تھے۔“

عَلَى حَبِيبِكَ يَا خَلِيقَ كَلْبِهِمْ

يَا رَبِّ صَلِّ وَسَلِّمْ عَلَيْنَا اِنَّمَا اِنَّا

مَحَلُّ سِرِّ النَّبِيِّ ﷺ

کی جسمانی طاقت

سرکارِ دو عالم ﷺ نہ صرف روحانی طاقت میں سب پر فوقیت رکھتے تھے بلکہ واقعات سے پتہ چلتا ہے کہ آپ جسمانی طاقت میں بھی سب پر فوقیت رکھتے تھے جس کا مظاہرہ کئی مواقع پر آپ نے کیا۔

رکانہ کو پچھاڑنا:

رکانہ عرب کا ایک مشہور پہلوان تھا۔ وہ نبی اکرم ﷺ کا ہم جد اور عزیز تھا، حافظ ابن کثیر نے ان کا نسب نامہ یوں نقل کیا ہے: رکانہ بن عبد یزید بن ہاشم بن عبد مناف۔ یہ بہت شہ زور پہلوان تھا اور سرکارِ دو عالم ﷺ کی مخالفت میں بہت سخت تھا۔ اس نے شہر میں بہت خون خرابہ کیا تھا اور کسی کو اس سے آنکھیں چار کرنے کی جرأت نہ تھی کیونکہ ہر شخص اس کی طاقت سے ڈرتا تھا۔ اس کے پاس بکریوں کا ایک بہت بڑا ریوڑ تھا جس کو وہ وادی اضم میں چرایا کرتا تھا۔ ایک روز سرکارِ دو عالم ﷺ اس وادی میں تشریف لے گئے اور وہاں اس سے مڈھ بھیڑ ہو گئی۔ سرکارِ دو عالم ﷺ اس وقت بالکل تنہا تھے۔ آپ کو دیکھ کر رکانہ نے بڑے رعونت آمیز لہجے میں کہا: ”محمد ﷺ تم ہمارے لات اور عزئی کو سب و شتم کرتے ہو اور تم لوگوں کو لات و عزئی کی عبادت سے ہٹا کر ایک خدا کی عبادت پر لگانا چاہتے ہو؟ اگر مجھ میں اور تم میں رشتہ داری کے تعلقات حائل نہ ہوتے تو میں نے آج تک تمہارا قصہ پاک کر دیا ہوتا۔ تاہم غنیمت ہے کہ آج تم میرے ہتھے چڑھ گئے ہو۔“ آپ نے فرمایا: ”تو کیا چاہتا ہے؟“ اس نے کہا: ”تم اپنے ایک خدا کو پکارو، تاکہ تمہاری مدد کرے، اور بہتر یہ ہے کہ ہم دونوں آپس میں مقابلہ کریں۔ تم

اپنے خدا سے مدد مانگو اور میں اپنے لات و عزیٰ کو پکارتا ہوں۔ اگر تم نے مجھے پچھا ڈیا تو میں دس بکریاں تم کو انعام دوں گا اور تمہیں اختیار ہوگا کہ دس بہترین بکریاں میرے ریوڑ سے انتخاب کر لو۔“

سرکارِ دو عالم ﷺ نے اس کی اس فرمائش کو منظور کر لیا اور رکانہ کے مقابلہ میں جسے کشتی کے فن میں پورا کمال حاصل تھا خدائے عزیز و مقتدر سے مدد مانگی۔ اس کے برعکس رکانہ نے لات و عزیٰ کو پکار کر کہا کہ آج محمد (ﷺ) کے مقابلہ میں میری مدد کرو۔ چنانچہ جب مقابلہ ہوا تو آپ ﷺ نے اسے پکڑتے ہی خشک پتے کی مانند نہایت آسانی سے پچھا ڈیا اور فوراً اس کے سینہ پر سوار ہو گئے۔ رکانہ کہنے لگا: ”آپ میرے سینہ سے اتر جائیں کیونکہ آپ نے اپنے بازو کی قوت سے مجھے نہیں پچھا ڈا بلکہ آپ کے خدا نے مجھے مغلوب کیا ہے اور لات و عزیٰ نے میری مدد نہیں کی۔“

اس کے بعد رکانہ کہنے لگا: ”آپ پھر میرے ساتھ مقابلہ کریں۔ اگر اس دفعہ بھی آپ نے مجھے پچھا ڈیا تو آپ کو اختیار ہوگا کہ میری بکریوں میں سے مزید دس بکریاں چھانٹ لیں۔ چنانچہ دونوں پھر ایک دوسرے کے مقابلہ میں آئے اور جس طرح پہلی مرتبہ دونوں نے اپنے اپنے معبودوں سے مدد چاہی تھی، سرکارِ دو عالم ﷺ نے اس دفعہ بھی اس کو پچھا ڈیا اور اس کی چھاتی پر سوار ہو گئے۔ اب کے بار پھر رکانہ ہکا بکا رہ گیا کہ یہ میرے ساتھ کیا ہوا ہے۔“

رکانہ نے کہا: ”واقعی آپ کا خدا آپ کی مدد کرتا ہے۔ ورنہ کبھی ممکن نہ تھا کہ تجھ جیسا فن کشتی سے نا آشنا شخص اس آسانی سے مجھے پچھا ڈ لیتا۔ حقیقت یہ ہے کہ آج سے پہلے کبھی کسی نے میری پیٹھ نہیں لگائی تھی۔“ اس کے بعد رکانہ بولا کہ آپ از سر نو مجھ سے کشتی لڑیں تاکہ میں پھر ایک مرتبہ اپنے دل کا ارمان نکال لوں۔ اگر آپ اس مرتبہ بھی مجھ پر غالب آگئے تو آپ کو اختیار ہوگا کہ دس مزید بکریاں میرے ریوڑ میں سے انتخاب کر لیں۔ آپ ﷺ نے اس کو تیسری مرتبہ بھی پچھا ڈ دیا۔

رکانہ پریشان تھا اور اس کی سمجھ میں نہیں آتا تھا کہ یہ کیسے ہو جاتا ہے۔ چنانچہ اس نے پھر کہا کہ:

﴿فَلَسْتُ الَّذِي فَعَلْتُ بِی هَذَا، اِنَّمَا فَعَلَهُ الْهَكَ الْعَزِيزُ

الْحَكِيمُ، خَذَلَنِي اللَّاتُ وَالْعُزَّى﴾

”یہ سب کچھ آپ نے نہیں کیا (یعنی آپ کی طاقت و قوت نے

مجھے نہیں پچھاڑا، بلکہ یہ سب کچھ آپ کے مقتدر اور حکمت والے

خدا نے کیا اور میرے لات و عزی نے مجھے ذلیل و رسوا کیا۔“

سرکارِ دو عالم ﷺ نے فرمایا: ”رکانہ! مجھے تمہاری بکریوں کی کوئی ضرورت نہیں،

میں تو صرف یہ چاہتا ہوں کہ تم اس بات کا اقرار کر لو کہ اللہ کے سوا کوئی بھی قابلِ عبادت نہیں

اور میں اس کا رسول ہوں۔ اگر تم اس کا اقرار کر لو تو تم جہنم کی آگ سے محفوظ و مصنون رہ

سکتے ہو، ورنہ کوئی نہیں جو تمہیں عذابِ خداوندی سے بچا سکے۔“ رکانہ نے کہا کہ میں اس

وقت تمہارے حلقہ اطاعت میں داخل نہیں ہو سکتا جب تک کہ مجھے کوئی مزید کرشمہ قدرت نہ

دکھاؤ۔“ آپ ﷺ نے فرمایا: ”اگر میں اپنے رب سے درخواست کر کے کوئی انسانی

قدرت سے خارج کرشمہ دکھا سکوں تو کیا تم میری بات مان لو گے؟“ اس نے کہا: ”بے

شک۔“ آپ ﷺ نے فرمایا: ”بدعہدی تو نہیں کرو گے؟“ وہ بولا: ”بالکل نہیں۔“

پاس ہی کیکر کا ایک بہت بڑا پیڑ تھا جس کی شاخیں دور دور تک پھیلی ہوئی

تھیں۔ آپ ﷺ نے اس کی طرف اشارہ کر کے فرمایا: ”خدا کے حکم سے میرے پاس

آ جا۔“ وہ درخت فوری طور پر آپ کے اور رکانہ کے درمیان آ کر کھڑا ہو گیا۔ رکانہ نے

کہا: ”محمد ﷺ واقعی آپ نے مجھے بڑا کمال دکھایا۔ اب اس کو حکم دیجئے کہ پھر اپنی جگہ

پر چلا جائے۔“ آپ ﷺ نے فرمایا: ”اگر یہ درخت واپس اپنی جگہ پر چلا گیا تو کیا

میری تصدیق کرو گے؟“ رکانہ نے کہا: ”اب مجھے آپ کی بات مان لینے میں کوئی تامل

نہ ہوگا۔“ آپ ﷺ نے فرمایا: ”کہیں بدعہدی کا مرتکب نہ ہونا۔“

آپ ﷺ نے درخت کو واپس جانے کا حکم دیا اور وہ واپس اپنی جگہ پر چلا

گیا، لیکن رکانہ نے اپنا عہد پورا نہ کیا۔ اس بارے میں ایک روایت تو یہ ہے کہ رکانہ فتح

مکہ کے روز مسلمان ہو گیا، اور دوسری روایت یہ ہے کہ وہ کشتی کے بعد ہی مسلمان ہو گیا

تھا اور اس نے اپنا وہ عہد پورا کیا تھا جو اس نے سرکارِ دو عالم ﷺ سے کیا تھا، اور کہا تھا:

﴿يَا مُحَمَّدُ! مَا وَضِعَ ظَهْرِي إِلَى الْأَرْضِ قَبْلَكَ، وَمَا كَانَ أَحَدٌ أَبْغَضَ إِلَيَّ مِنْكَ، وَأَنَا أَشْهَدُ أَنْ لَا إِلَهَ إِلَّا اللَّهُ، وَأَنَّكَ رَسُولَ اللَّهِ﴾ (۱)

”اے محمد! آج تک کسی شخص نے میری پشت زمین پر نہیں لگائی تھی، اور مجھے آپ سے زیادہ اور کوئی مبغوض نہ تھا لیکن اب میں گواہی دیتا ہوں کہ اللہ کے سوا کوئی معبود نہیں اور آپ اللہ کے (سچے) رسول ہیں۔“

ابوالاسود جمحی کو پچھاڑنا:

سرزمین عرب کا ایک اور پہلوان ابوالاسود جمحی تھا۔ یہ بھی ایک نامی گرامی پہلوان تھا۔ اس کی طاقت کا اندازہ اس بات سے لگایا جاسکتا ہے کہ یہ ایک گائے کی کھال پر کھڑا ہو جاتا اور دوسرے پہلوانوں کو کہتا کہ وہ اس کے پاؤں کے نیچے سے کھال کھینچیں۔ دس زور آور پہلوان اس کے پاؤں کے نیچے سے کھال کھینچتے۔ کھال پھٹ جاتی لیکن کھال اس کے پاؤں کے نیچے سے وہ نہ کھینچ سکتے۔ ایک روز ابوالاسود نے سرکار دو عالم ﷺ کو یہ چیلنج کیا:

﴿إِنْ صَرَعتِي آمَنْتُ بِكَ﴾

”اگر آپ مجھے پچھاڑ دیں تو میں آپ پر ایمان لے آؤں گا۔“

یہاں یہ بات ذہن میں رہے کہ انبیاء علیہم الصلوٰۃ والسلام دنیا میں کشتی لڑنے نہیں آتے وہ تو دنیا میں علم لے کر آتے ہیں جس کی روشنی میں وہ لوگوں کو اللہ کی توحید اور

۱۔ البدایہ والنہایہ، قصبة مصارعة، فصل غزوة الخندق او الاحزاب: / ۱۰۳، الاصابہ:

۲ / ۱۶۵، دلائل النبوة لابی نعیم، ذکر خبر مصارعته ﷺ ركانة، ص

۳۸۸، ۳۳۹، سیرة ابن ہشام: ۲ / ۲۳۵، دلائل النبوة، بیہقی، باب ماجاء

فی لستنصار ﷺ باسم اللہ علی ركانة فی المصارعة، نصرۃ اللہ ایاه علیہ

..... الخ: ۶ / ۲۵۲، ۲۵۳

اپنی نبوت کا لوہا منواتے ہیں۔ لیکن نبوت کی جانچ اور پرکھ کے لیے ہر شخص کا ایک ذہنی معیار ہوتا ہے۔ رکانہ اور ابوالاسود چونکہ پہلوان تھے لہذا ان کے ہاں نبوت کو پرکھنے کا معیار یہی تھا کہ جو انہیں پچھاڑ دے وہ واقعی نبی ہوگا کیونکہ ان کے اپنے ذہنی معیار کے مطابق کوئی غیر نبی انہیں نہیں پچھاڑ سکتا تھا۔ رسول اللہ ﷺ کی یہ خواہش تھی کہ کوئی جہنم میں نہ جائے، اس لیے جب ابوالاسود نے کہا کہ اگر آپ مجھے پچھاڑ دیں تو میں آپ پر ایمان لے آؤں گا، آپ نے اس کے چیلنج کو قبول کر لیا تاکہ یہ جہنم کی آگ سے بچ جائے۔ چنانچہ آپ مقابلہ کے لیے میدان میں تشریف لے آئے۔ آپ نے پہلی ہی بار میں ایک خشک پتے کی طرح اس کو زمین پر پٹخ دیا، اگرچہ اس نے ایمان لانے کا وعدہ کیا تھا لیکن وہ اپنے وعدے سے مکر گیا اور آپ پر ایمان نہ لایا۔ (۱)

جنگ احزاب میں چٹان کو توڑنا:

مشرکین مکہ اور یہود کی مشترکہ پلاننگ سے دس ہزار آدمیوں پر مشتمل ایک لشکر جرار متحدہ محاذ کی شکل میں مدینہ پر حملہ کرنے کے لیے آ رہا تھا لیکن مدینہ کی بیدار مغز اور چوکس قیادت غافل نہیں تھی۔ اس کی انگلیاں ہمیشہ حالات کی نبض پر رہتی تھیں اور حالات کے ہر قسم کے نشیب و فراز سے نمٹنے کے لیے مناسب ترین قدم اٹھاتی تھی۔ چنانچہ جب اس لشکر کی حرکات کے بارے میں آپ کو اطلاع ملی تو آپ نے مدینہ کی ہائی کمان کی مجلس مشاورت طلب کی اور مدینہ کے دفاعی منصوبہ کے لیے غور و خوض کیا۔ سیدنا سلمان فارسیؓ نے تجویز پیش کی کہ عرب کے کئی قبائل متحدہ محاذ بنا کر قریباً دس ہزار کی تعداد میں مدینہ منورہ پر حملہ کرنے کے لیے آ رہے ہیں۔ یہ اتنا بڑا لشکر ہے کہ مدینہ منورہ کی کل آبادی بھی اس کے مقابلہ میں بہت کم ہے، اس وجہ سے کھلے میدان میں مقابلہ کرنا دفاعی نقطہ نظر سے مفید نہیں، لہذا بہتر یہ ہے کہ مدینہ کے گرد خندق کھود کر اور شہر کے اندر رہ کر دشمن کا مقابلہ کیا جائے۔ سیدنا سلیمان فارسیؓ کی اس تجویز کو بالاتفاق منظور کر لیا گیا۔

چنانچہ اس منصوبہ کے تحت خندق کھودنے کا کام شروع کر دیا گیا۔ رسول اللہ

صلی اللہ علیہ وسلم نے خندق کی حدود خود قائم فرمائیں اور خط کھینچ کر دس دس آدمیوں پر دس دس گرز میں تقسیم فرمادی۔ خندق اس قدر گہری کھودی گئی کہ نیچے سے تری نکل آئی اور جلدی اتنی کھودی گئی کہ صحابہ کرام چھ روز میں خندق کھود کر فارغ ہو گئے۔ (۱)

خندق کی کھدائی کا افتتاح پیغمبر اسلام ﷺ نے خود اپنے ہاتھوں سے کیا۔ چنانچہ آپ نے کدال دست مبارک میں لے کر زمین پر ماری اور یہ کلمات آپ کی زبان مبارک پر تھے:

بِسْمِ اللَّهِ وَبِهِ بَدَيْنَا
وَلَوْ عَبَدْنَا غَيْرَهُ شَقِينَا
حَبَّذَا رَبًّا وَحَبَّذَا دِينًا

یعنی بنام خدا اور ہمارا آغاز کار اسی کے نام سے ہوتا ہے، اور اگر ہم اس کے سوا کسی اور کی عبادت کریں تو نہایت بد بخت اور بدنصیب ہیں۔ وہ کیسا اچھا رب ہے اور کیسا اچھا دین ہے۔ (۲)

سخت سردی کا موسم تھا، ہر طرف سے سرد ہوائیں چل رہی تھیں۔ کپڑے پھٹے ہوئے، پیٹ میں بھوک بلکہ کئی کئی روز کا فاقہ، لیکن یہ درویش صفت صحابہ کرام نہایت لگن اور ذوق کے ساتھ خندق کی کھدائی میں مصروف تھے۔ کچھ صحابہ کرام کدالوں سے مٹی کھودتے اور کچھ اٹھا اٹھا کر باہر لاتے، لیکن ہر ایک زبان پر یہ کلمات تھے۔

نَحْنُ الَّذِينَ بَايَعُوا مُحَمَّدًا عَلَى الْجِهَادِ مَا بَقِينَا أَبَدًا (۳)

”یعنی ہم وہ لوگ ہیں جنہوں نے محمد ﷺ کے دست مبارک پر

- ۱۔ فتح الباری، کتاب المغازی، باب غزوة الخندق وهي الأحزاب: ۳۹۲/۷، (دار المعرفة بیروت)، طبقات ابن سعد، غزوة رسول الله ﷺ الخندق وهي الأحزاب: ۶۷، ۶۶/۲
- ۲۔ فتح الباری، کتاب المغازی، باب غزوة الخندق وهي الأحزاب: ۳۹۷/۷، (دار لمعرفة بیروت) روض الانف، غزوة الخندق: ۱۸۹/۲
- ۳۔ فتح الباری، کتاب المغازی، باب غزوة الخندق وهي الأحزاب: ص ۳۹۲

بیعت کی ہے۔ جب تک جسم میں جان ہے ہم کافروں سے جہاد کرتے رہیں گے۔“

سرکارِ دو عالم ﷺ جب ان کے منہ سے یہ کلمات سنتے تو جواب میں یہ ارشاد فرماتے:

اللَّهُمَّ لَا عَيْشَ إِلَّا عَيْشُ الْآخِرَةِ

فَاغْفِرِ الْأَنْصَارَ وَالْمُهَاجِرَةَ

یعنی اے اللہ بے شک زندگی تو صرف آخرت کی زندگی ہے، پس تو انصار اور مہاجرین کی مغفرت فرما۔

سیدنا براء بن عازبؓ فرماتے ہیں کہ میں نے سرکارِ دو عالم ﷺ کو دیکھا کہ خندق سے مٹی ڈھو ڈھو کر لارہے تھے۔ گردوغبار سے آپ ﷺ کا جسم اٹ گیا تھا۔ میں نے اسی حالت میں آپ ﷺ کو عبداللہ بن رواحہؓ (شاعر رسول اللہ ﷺ) کے یہ رجزیہ کلمات پڑھتے ہوئے سنا۔ آپ مٹی ڈھوتے جاتے اور یہ کلمات کہتے جاتے۔

اللَّهُمَّ لَوْ لَا أَنْتَ مَا اهْتَدَيْنَا وَلَا تَصَدَّقْنَا وَلَا صَلَّيْنَا

فَأَنْزِلَنَّ سَكِينَةً عَلَيْنَا وَتَبِّتِ الْأَقْدَامَ إِنْ لَاقَيْنَا

إِنَّ الْإِلٰهِي قَدْ بَغَوْا عَلَيْنَا إِذَا إِرَادُوا فِتْنَةَ أَبِيْنَا (۱)

(۱) اے اللہ! اگر تو نہ ہوتا تو ہم ہدایت نہ پاتے اور نہ صدقہ دیتے اور نہ نماز پڑھتے۔

(۲) پس تو ہم پر سکون و اطمینان نازل فرما، اور اگر دشمن سے ٹکڑاؤ ہو جائے تو ہمیں

ثابت قدم رکھ۔

(۳) ان لوگوں نے ہم پر بڑا ظلم کیا ہے، اگر وہ ہمیں فتنہ میں ڈالنا چاہیں گے تو ہم

ہرگز سرنگوں نہ ہوں گے۔ (۲)

۱. کتاب السید، باب فی صفر الخندق: ص ۷۹۴، رقم الحدیث:

۲۴۵۹ (دار لمعرفة طبع بیروت)

۲. بخاری، کتاب المغازی، باب غزوة الخندق وھی الأحزاب: ۱/۳۸۷، ۲/

۵۸۸، ۸۵۹، رقم الحدیث: ۲۱۰۶، ۲۱۰۲

ادھر دشمن کے لشکر کے پہنچنے کی خبریں برابر پہنچ رہی تھیں اور ادھر مسلمان نہایت گرم جوشی اور وجدانی کیفیت کے ساتھ دن رات خندق کھود رہے تھے تا کہ دشمن کے پہنچنے تک خندق کی تکمیل ہو جائے، لیکن دوسری طرف بھوک کی شدت نے بھی نڈھال کر رکھا تھا اور سردی کی شدت بھی اپنی انتہا کو تھی۔ سیدنا ابو طلحہؓ فرماتے ہیں کہ خندق کی کھدائی کے دوران ہم نے رسول اللہ ﷺ سے اپنی بھوک کا شکوہ کیا اور اپنے پیٹ کھول کر ایک ایک پتھر دکھایا تو رسول اللہ ﷺ نے اپنا پیٹ کھول کر دو پتھر دکھلائے۔ (۱)

اسی سلسلہ میں امام بخاریؒ نے سیدنا جابر بن عبد اللہ کا واقعہ نقل کیا ہے جس سے معلوم ہوتا ہے کہ مسلمان اس زمانہ میں کس قدر مفلوک الحال تھے اور کئی کئی روز انہیں کھانا نہیں ملتا تھا۔ چنانچہ سیدنا جابرؓ نے خندق کی کھدائی کے دوران دیکھا کہ سرکارِ دو عالم ﷺ کے چہرہ مبارک پر بھوک کے واضح آثار ہیں۔ انہوں نے بکری کا ایک بچہ ذبح کیا اور ان کی بیوی نے ایک صاع (قریباً ایک کلو) جو پیسا۔ کھانا چونکہ کم تھا لہذا نہایت رازداری کے ساتھ آپ سے عرض کیا: ”اے جان عالم! چند مخصوص ساتھیوں کے ساتھ تشریف لا کر میرے غریب خانہ پر کچھ تناول فرمائیں۔“ سرکارِ دو عالم ﷺ نے تمام اہل خندق کو جن کی تعداد ایک ہزار کے قریب تھی، ساتھ لیا اور سیدنا جابرؓ کے گھر پر تشریف لائے۔ گھر والے اتنے حضرات دیکھ کر پریشان تو ہوئے لیکن حضور ﷺ ساتھ تھے تو پھر غم کس بات کا۔ دیکھنے والوں نے دیکھا کہ ایک ہزار آدمی نے اس تھوڑے سے کھانے سے پیٹ بھر کر کھایا، پھر بھی سالن کی ہنڈیا بھری رہی اور گوندھا ہوا آٹا بھی اسی طرح رہا یعنی ان دونوں میں کوئی کمی واقع نہ ہوئی۔ (۲)

امام زرقانیؒ، امام قسطلانیؒ اور امام سیوطیؒ نے لکھا ہے کہ سیدنا جابرؓ کے گھر میں جب اہل خندق کھانا کھا رہے تھے تو آپ نے ان سے فرمایا: ”كُلُوا وَلَا تَكْسِرُوا أَوْعَظُمًا“ یعنی خوب کھاؤ لیکن ہڈیاں نہ توڑنا۔ کھانا ختم ہونے کے بعد ایک بڑے برتن

۱۔ مشکوٰۃ، کتاب الرقاق، باب فضل الفقراء: ۲ / ۴۲۸ رواہ الترمذی

۲۔ بخاری، کتاب المغازی، باب غزوة الخندق وهي الأحزاب: ۲ / ۵۸۸، ص

۱۰۲۹، حدیث: ۴۱۰۱ (دار المعرفہ طبع بیروت)

میں ہڈیوں کو اکٹھا کیا گیا۔ رسول اللہ ﷺ نے اس پر اپنا ہاتھ مبارک رکھا اور کچھ پڑھا جس کو میں نہیں سن سکا (ثُمَّ تَكَلَّمَ كَلِمًا لَمْ أَسْمَعْهُ) پھر دیکھا کہ بکری کان جھاڑتی اٹھ کھڑی ہوئی۔ پھر آپ نے مجھے فرمایا: ”یہ لو اپنی بکری۔“ میں بکری کو لے کر اپنی اہلیہ کے پاس آیا۔ اس نے پوچھا: ”یہ کیا ہے؟“ میں نے کہا:

﴿هَذِهِ وَاللَّهِ شَاتِنَا ذَبَحْنَا، دَعَا اللَّهَ فَأَحْيَاهَا لَنَا، قَالَتْ أَشْهَدُ أَنَّهُ

رَسُولُ اللَّهِ﴾ (۱)

”بخدا! یہ وہی بکری جس کو ہم نے ذبح کیا تھا۔ سرکارِ دو عالم ﷺ نے دعا فرمائی تو اللہ تعالیٰ نے اسے دوبارہ زندہ کر دیا۔ یہ سن کر سیدنا جابرؓ کی اہلیہ نے کہا: ”میں گواہی دیتی ہوں کہ محمد ﷺ اللہ کے رسول ہیں۔“

اسی سے ملتا جلتا ایک اور واقعہ ابن ہشام نے اپنی سیرت میں نقل کیا ہے کہ سیدنا نعمان بن بشیرؓ کی ہمیشہ اہل خندق کے پاس دو مٹھی کھجوریں لے کر آئیں تاکہ ان کے ابا اور ماموں سیدنا عبداللہ بن رواحہؓ کو جو کئی روز سے بھوکے تھے، دوں۔ لیکن جب وہ سرکارِ دو عالم ﷺ کے پاس سے گزریں تو آپ نے اس سے وہ کھجوریں لے لیں اور ایک کپڑا بچھا کر اس پر بکھیر دیں۔ پھر اہل خندق کو دعوت دی۔ اہل خندق انہیں کھاتے گئے یہاں تک کہ سارے اہل خندق کھا کھا کر چلے گئے اور کھجوریں تھیں کہ کپڑے کے کناروں سے باہر گر رہی تھیں۔ (وَإِنَّهُ لَيَسْقُطُ مِنْ أَطْرَافِ الثُّوبِ) (۲)

مجاہد بن اسلام جب خندق کھود رہے تھے تو ایک چٹان نما پتھر کا سخت ٹکڑا ظاہر ہوا۔ صحابہ کرامؓ نے عرض کی کہ یہ سخت پتھر نما ٹکڑا خندق کی کھدائی میں آڑے آ گیا ہے۔ سرکارِ دو عالم ﷺ نے ارشاد فرمایا: ”ٹھیکرو! میں اتر رہا ہوں۔“ جب آپ ﷺ اٹھے

۱۔ ملاحظہ ہو زرقانی شرح المواہب: ۷ / ۶۶، البدایہ والنہایہ، باب تکثیرہ علیہ

السلام الأظعہ طریق آخری: ۶ / ۱۰۹، المواہب اللدنیاء: ۲ / ۵۷۸،

خصائص کبریٰ، سیوطی: ۲ / ۱۱۲

۲۔ ابن ہشام: ۲ / ۲۱۸

تو آپ کے شکم پر (بھوک کی وجہ سے) ایک پتھر بندھا ہوا تھا۔ ہم نے بھی تین روز سے کچھ نہ چکھا تھا۔ پھر سرور کائنات ﷺ نے کدال پکڑ کر اس چٹان پر ماری تو وہ دفعتاً تودہ ریت بن گئی یعنی ریزہ ریزہ ہو گئی۔ (۱)

یہ تو بخاری کی روایت ہے۔ سنن نسائی اور مسند احمد میں سیدنا براءؓ سے روایت ہے کہ خندق کی کھدائی کے دوران ایک سخت چٹان آ گئی۔ ہم اس پر کدال مارتے تھے تو وہ اچٹ جاتی تھی۔ ہم نے بارگاہ رسالت میں عرض کی، آپ ﷺ تشریف لائے، کدال لی اور بسم اللہ پڑھ کر پہلی کدال ماری تو وہ چٹان ایک تہائی ٹوٹ گئی۔ آپ ﷺ نے فرمایا: ”اللہ اکبر! مجھے ملک شام کی کنجیاں دی گئی ہیں۔ بخدا! میں شام کے سرخ محلوں کو اس وقت اپنی آنکھوں سے دیکھ رہا ہوں۔“

اس کے بعد آپ ﷺ نے دوسری ضرب لگائی تو دوسرا تہائی ٹکڑا ٹوٹ کر گرا۔ آپ نے فرمایا: ”اللہ اکبر! ملک فارس کی کنجیاں مجھ کو عطا کی گئیں۔ بخدا! مدائن کے قصر ابیض (White House) کو میں اپنی آنکھوں سے دیکھ رہا ہوں۔ پھر تیسری بار آپ نے بسم اللہ پڑھ کر ضرب لگائی تو باقی ماندہ چٹان بھی ٹوٹ گئی۔ پھر فرمایا: اللہ اکبر! ملک یمن کی کنجیاں مجھے دی گئی ہیں، بخدا! میں صنعاء کے دروازوں کو اپنی آنکھوں سے اس جگہ کھڑا دیکھ رہا ہوں۔“ (۲)

اس واقعہ میں جہاں آپ ﷺ کی جسمانی قوت کا اظہار ہے وہاں آپ ﷺ کی روحانی قوت کا اظہار بھی ہے اس لیے وہ دو تین معجزات کا بھی ذکر جو آپ کی روحانی قوت پر دل ہیں ہم نے کر دیا ہے، اس وجہ سے ہم نے خندق کی اس چٹان کے واقعہ کو تفصیل سے لکھا ہے۔

جَزَى اللَّهُ عَنَّا سَيِّدَنَا مُحَمَّدًا ﷺ مَا هُوَ أَهْلُهُ

۱۔ فتح الباری، کتاب المغازی، باب غزوة الخندق وهي الأحزاب: ۳۹۷/۷،

نسائی، کتاب الجهاد، باب غزوة الرک والحبشة: ص ۶۳، ۶۴

۲۔ بخاری، کتاب المغازی، باب غزوة الخندق وهي الأحزاب، رقم الحدیث:

۴۱۰۱، ص ۱۰۲۹ (دار المعرفه طبع بیروت لبنان)، مسند دارمی: ۱ / ۳۳

باب دوم

مَدِينَةُ الْمَدِينَةِ
مَدِينَةُ الْمَدِينَةِ

مَدِينَةُ الْمَدِينَةِ
مَدِينَةُ الْمَدِينَةِ

کی شخصی اور صفاتی خصوصیات

حضور ﷺ کی ذات والا صفات میں پائی جانے والی

وہ امتیازی خصوصیات جو آپ ہی کا وصف خاص ہیں۔

وَاللَّهُ يَخْتَارُ
 مَا يُؤْتِيهِ اللَّهُ
 فَيُخَيِّرُ بَيْنَهُمَا
 مَن يَشَاءُ إِنَّ
 فِي ذَلِكَ لَعَلَمًا
 لِّمَن يَخْتَارُ

ترجمہ: محمد عارفی صلی اللہ علیہ وسلم تمہارے مردوں میں سے کسی کے باپ نہیں لیکن وہ اللہ کے رسول اور (سب)

بیویوں پر مہر (آخری بیوی) ہیں

مَجْمَعُ رَسُولِ اللَّهِ ﷺ

کی بے مثال فہم و فراست

اللہ تعالیٰ نے انبیاء کرام علیہم الصلوٰۃ والسلام کو ایک عجیب قسم کی فہم و فراست اور ذکاوت و فطانت سے نوازا ہوتا ہے۔ یہ فہم و فراست پیدا ہوتی ہے علم سے اور علم کے لحاظ سے نبی اپنے وقت میں سب سے اعلیٰ اور ارفع ہوتا ہے۔ اسلام میں رسول کا تصور دوسرے تمام مذاہب سے علیحدہ اور الگ ہے۔

”نبی“ کا لفظ مشتق ہے ”نباء“ سے جس کے معنی ہیں خبر۔ لیکن لغت عرب میں ہر خبر ”نباء“ نہیں ہوتی بلکہ ”نباء“ اس خبر کو کہتے ہیں جس میں تین چیزیں ہوں۔

(۱) خبر فائدے کی ہو۔

(۲) فائدہ بھی معمولی نہیں بلکہ عظیم الشان ہو۔

(۳) اور اس خبر سے سننے والے کو اطمینان قلب اور یقین کامل حاصل ہو۔

چنانچہ علامہ راعب اصفہانی نے ”نباء“ کے معنی بیان کرتے ہوئے لکھا ہے:

﴿النَّبَأُ خَبْرٌ ذُو فَائِدَةٍ عَظِيمَةٍ، يَحْصُلُ بِهِ عِلْمٌ أَوْ غَلْبَةٌ ظَنٌّ، وَلَا يُقَالُ لِلْخَبْرِ فِي الْأَصْلِ نَبَأٌ حَتَّى يَتَضَمَّنَ هَذِهِ الْأَشْيَاءَ

الثَّلَاثَةَ﴾

”یعنی نباء اس خبر کو کہتے ہیں جو بڑے فائدے والی ہو، اور اس سے علم

یقین یا ایسا علم جس پر یقین غالب ہو، حاصل ہو، اور کسی خبر کو اس

وقت تک نباء نہیں کہتے جب تک اس میں یہ تین چیزیں نہ ہوں۔“

اس معنی کی رو سے نبی کی تعریف ہوگی کہ نبی وہ انسان ہے جو حق تعالیٰ شانہ

کے بندوں کو حق تعالیٰ کی جانب سے نفع اور فائدے کی ایسی عظیم الشان خبریں سنائے جن تک ان کی نارسا عقلیں پہنچنے سے قاصر ہوں۔

ظاہر ہے کہ ایسی باتیں وہی ہوں گی جو اللہ سبحانہ و تعالیٰ کی طرف سے ہوں۔ حافظ ابن تیمیہؒ نے قرآن حکیم سے کئی آیات نقل کیں جن میں نباء کا لفظ آیا ہے، آخر میں یہ لکھا ہے کہ ان سب آیات میں ”انباء“ صرف ان خبروں کے بارے میں استعمال ہوا ہے جو اپنے علم و مشاہدہ سے تعلق نہیں رکھتیں بلکہ ان کا تعلق اخبار غیب سے ہے، لہذا قاعدہ کی رو سے نبی کو ”نبی“ یعنی ہمزہ کے ساتھ لکھا اور پڑھا جانے لگا اور مہموز (وہ صیغہ جس میں ہمزہ آئے) سے معتل (وہ صیغہ جس میں حرف علت آئے) استعمال ہونے لگا۔ اس کے مہموز ہونے کی دلیل یہ ہے کہ اس کی جمع ”انبياء“ آتی ہے۔ (۱)

ایک اور مقام پر شیخ الاسلام علامہ ابن تیمیہؒ فرماتے ہیں:

”نبی فعیل کے وزن پر صفت مشبہ کا صیغہ ہے۔ لغت عرب میں یہ وزن فاعل اور مفعول دونوں کے لیے استعمال ہوتا ہے، لیکن زیادہ مناسب اور قرین قیاس یہی ہے کہ اس کو مفعول کے معنی میں لیا جائے۔ اس لحاظ سے نبی کے معنی ہوں گے: ”الذی نباء اللہ“ یعنی وہ ذات جس کو حق تعالیٰ شانہ نے غیب کی خبریں دی ہوں اور اس کو نبی بنایا ہو۔ اب جس شخص کو اللہ تعالیٰ نے نبی بنایا ہو اور اس کو غیب کی خبریں دی ہوں، اس کے لیے ضروری نہیں کہ وہ دوسروں کو بھی ان خبروں سے مطلع کرے۔ ہاں اگر اللہ تعالیٰ کا حکم ہوگا تو وہ دوسروں کو بھی اس سے مطلع کرے گا وگرنہ نہیں، لیکن جس بات پر کسی نبی کا نبی ہونا موقوف ہے وہ صرف یہ ہے کہ اللہ تعالیٰ کی طرف سے اس کو غیب کی خبریں دی جائیں نہ کہ وہ ان

خبروں کو دوسروں تک پہنچائے۔ معلوم ہوا کہ نبی اور غیر نبی میں جس چیز سے امتیاز ہوتا ہے وہ صرف اللہ تعالیٰ کی طرف سے غیب

کی خبریں دینا اور نہ دینا ہے۔ (۱)

نبی کے لفظ میں ہی اللہ تعالیٰ نے نبی کی تمام خوبیوں کو مضمحل کر دیا ہے، لہذا نبی کی شخصیت کو اجاگر کرنے کے لیے ”نبی“ سے بہتر اور کوئی لفظ نہیں ہے۔ کیونکہ نبوت توجہ الٰہی الحق اور توجہ الٰہی المخلوق کی صفت کے کمال کا نام ہے۔ دوسرے لفظوں میں نبی وہ ذات ہے جو ہر وقت حق تعالیٰ کی طرف بھی متوجہ رہے اور خلق خدا پر بھی نظر رکھے۔ حق کی طرف توجہ کرنے سے خلق کی طرف اس کی توجہ کم نہ ہو اور خلق کا خیال حق کی لگن میں خلل انداز نہ ہو۔ چونکہ نبی کا علم اللہ تعالیٰ کا عطا کردہ ہوتا ہے اور ان کی تعلیم و تربیت صفت اجتباء و اصطفاء کے تحت ہوتی ہے۔ پھر ان کے ہر قول و فعل کی حق تعالیٰ شانہ خود نگرانی فرماتے ہیں یہاں تک کہ ان کی غذا، قوت شنوائی، قوت بینائی سب کو صفت عصمت کے تحت معصوم رکھا جاتا ہے، اس لیے وہ فہم و فراست اور ذکاوت و فطانت میں پوری دنیا سے بڑھ کر ہوتے ہیں۔ سرکارِ دو عالم ﷺ کی مدبرانہ فہم و فراست زندگی کے ہر میدان میں ارفع اور اعلیٰ ثابت ہوئی۔ میدانِ احد میں باوجود مسلمانوں کی کم تعداد کے آپ نے اپنی عسکری بصیرت اور دانش مندانہ حکمت عملی کا جو مظاہرہ کیا اس نے قریش کے مسلمانوں سے چھ سات گنا زیادہ لشکر کو وہ شکست فاش دی کہ دنیا کے بڑے بڑے جرنیل ابھی تک ورطہ حیرت میں ہیں، لیکن اس فتح کے بعد چند مسلمانوں سے جو خوفناک غلطی ہوئی اس غلطی نے اس فتح کو شکست میں تبدیل کرنے میں کوئی دقیقہ نہ اٹھا رکھا، لیکن سرکارِ دو عالم ﷺ کی فہم و فراست اور عسکری عبقریت نے مسلمانوں کو خوفناک شکست سے محفوظ کر لیا۔ اور مسلمانوں نے ایک دفعہ پھر اپنے امیر لشکر ﷺ کی قیادت میں منظم ہو کر دشمن کا جو مقابلہ کیا، اس سے غنیمت بھاگنے پر مجبور ہو گیا۔ مسلمانوں کی اس خوفناک غلطی سے فائدہ اٹھانے کی قریش کے لشکر میں صرف خالد بن ولید نے کوشش کی کیونکہ خالد ایک ایسے جرنیل تھے جنہوں نے نہ تو زمانہ جاہلیت میں کبھی شکست کھائی تھی

اور نہ ہی دور اسلام میں انہیں کبھی شکست سے دوچار ہونا پڑا۔ اور مورخ کو یہ لکھنا پڑا:

﴿فَشَلَّتْ عَبْقَرِيَّةُ خَالِدِ أَمَامَ عَبْقَرِيَّةِ رَسُولِ اللَّهِ صَلَّى اللَّهُ عَلَيْهِ وَسَلَّمَ﴾

”یعنی خالد بن ولید کی عسکری عبقریت رسول اللہ ﷺ کی عسکری عبقریت کے سامنے یک قلم ناکام ہو گئی۔“

فتح مکہ کے موقع پر آپ نے اپنی کمال دانش مندانہ حکمت عملی سے غنیم پر اپنی فوجی نقل و حرکت کو ظاہر نہ ہونے دیا۔ چنانچہ اس موقع پر سیدنا حاطب بن ابی بلتعہؓ نے سہیل بن عمرو، صفوان بن امیہ اور عکرمہ بن ابی جہل کو ایک خط لکھا کہ ”رسول اللہ ﷺ نے غزوہ کا اعلان کر دیا ہے، اور میں نہیں سمجھتا کہ حضور ﷺ کا ارادہ آپ لوگوں کے سوا اور طرف کا ہو، اور میں چاہتا ہوں کہ آپ لوگوں کو میرا یہ احسان یاد رہے۔“ (۱)

لیکن جب آپ ﷺ کو راز کے طشت از بام ہونے کا پتہ چلا اور آپ نے یہ محسوس کیا کہ حاطبؓ کا انہیں خبر دینا عسکری اصولوں کے بالکل خلاف ہے اور اس سے لشکر اسلام کو نقصان پہنچنے کا خطرہ ہے، تو آپ نے فوری طور پر سیدنا علیؓ، سیدنا زبیرؓ اور سیدنا مقدادؓ کو بھیج کر وہ خط اس عورت سے واپس منگوا لیا۔ نتیجہ یہ ہوا کہ مکہ پر آپ نے اس حالت میں حملہ کیا کہ اہل مکہ کے وہم و گمان میں بھی نہ تھا۔ چنانچہ ۱۷ رمضان المبارک ۸ھ میں جب مسلمانوں کا لشکر عظیم مکہ کی طرف سرکارِ دو عالم ﷺ کی قیادت میں روانہ ہوا تو آپ ﷺ نے سیدنا عباسؓ سے فرمایا کہ ابوسفیان کو پہاڑ کی چوٹی پر لے جا کر کھڑا کر دو تا کہ وہ لشکر اسلام کی شان و عظمت کو بخوبی اپنی آنکھوں سے دیکھ سکے۔ لشکر کی عظمت و شکوہ کو دیکھ کر ابوسفیان سیدنا عباسؓ سے کہا:

﴿يَا أَبَا الْفَضْلِ: لَقَدْ أَصْبَحَ مَلِكٌ ابْنُ أَخِيكَ الْيَوْمَ

عَظِيمًا﴾ (۲)

۱۔ فتح الباری، کتاب المغازی، باب غزوة الفتح: ۷ / ۵۲۱، ۵۲۰، زرقانی، باب

غزوة الفتح الأعظم: ۲ / ۲۹۸

۲۔ فتح الباری: ۸ / ۱۰۸

”ابو الفضل! تمہارے بھائی کے بیٹے کی سلطنت بہت عظیم ہوگئی ہے۔“

نتیجہ یہ ہوا کہ آپ کی اس اسٹریٹیجی سے بغیر کسی کشت و خون کے مکہ مسلمانوں کے ہاتھوں فتح ہو گیا اور بڑے بڑے عمائدین قریش جو ابھی تک اسلام نہیں لائے تھے دائرہ اسلام میں داخل ہو گئے۔

نبی اکرم ﷺ کی کتاب زندگی فہم و فراست کے واقعات سے بھری پڑی ہے جن سب کا اس کتاب میں درج کرنا نہ صرف مشکل بلکہ طوالت کا باعث بھی ہے لہذا چند ایک واقعات اس سلسلہ میں نقل کیے جاتے ہیں:

(۱) حجر اسود کی تنصیب:

نبی اکرم ﷺ نے ابھی دعویٰ نبوت نہیں کیا تھا بلکہ آپ ابھی عنقوان شباب میں تھے اور سیدہ خدیجہ طاہرہ سلام اللہ علیہا سے نکاح کے بعد آپ ﷺ کی متاہل زندگی مختلف نشیب و فراز سے گزرتی ہوئی دس منزلیں طے کر چکی تھی۔ اس دور میں ہر شخص آپ کی شخصیت پر فریفتہ اور شفیقہ تھا، کیونکہ پیغمبر اور رسول بچپن ہی سے فہم و فراست لے کر پیدا ہوتے ہیں۔ وہ بچپن میں بھی کسی کے ساتھ بے انصافی نہیں کرتے، وہ جوانی میں بھی یہ سمجھتے ہیں کہ ”اِنِّیْ حَفِیْظٌ عَلَیْہِمْ“ کہ میں حفیظ اور علیم دونوں صفتوں کا حامل ہوں۔

انہی ایام میں قریش مکہ کے دلوں میں انہدام کعبہ کا خیال پیدا ہوا۔ سرکارِ دو عالم ﷺ بھی خانہ خدا کی کہنگی کو دیکھ کر کچھ پریشان ہوتے۔ خانہ کعبہ کے ارد گرد دیوار یا اوٹ نہ ہونے کی وجہ سے سامنے کی پہاڑیوں سے سیلاب کا پانی پھسل کر اس کی دیواروں سے ٹکراتا جس سے عمارت دن بدن کھوکھلی ہوتی گئی اور عمارت کی خرابی کے ساتھ ساتھ خانہ کعبہ میں جمع شدہ تحائف کی چوری کا اندیشہ بھی بڑھنا شروع ہو گیا۔ کیونکہ کعبہ کا خزانہ دروازے کے ساتھ ملا ہوا تھا جو کنویں کی طرح پختہ گڑھا تھا۔ قیمتی نذرانے اسی میں ڈال دیئے جاتے تھے۔ اس میں سونے کے زیورات کے علاوہ سونے کا ہرن بھی تھا جس میں موتی اور جواہرات جڑے ہوئے تھے۔ (۱)

کعبہ ایک چار دیواری کی شکل میں تھا جس پر چھت نہیں تھی۔ دیواریں ۹ ہاتھ یعنی ۱۵ فٹ اونچی تھیں۔ اوپر چھت نہ ہونے کی وجہ سے قیمتی اشیاء چوری ہو جاتی تھیں۔ چنانچہ ابولہب نے سونے کا ہرن چرا لیا۔ (۱)

اسی دوران ایک واقعہ یہ پیش آیا کہ ایک عورت دھونی سلگا رہی تھی کہ اس کی چلمچی میں سے آگ کا ایک پتنگا کعبہ کے پردہ پر گرا جس سے تمام پردے جل گئے، اور دیواروں میں دراڑیں پڑ گئیں، ان کمزور اور شکستہ دیواروں پر تازہ حادثہ یہ پیش آیا کہ ایک روز اردگرد کی پہاڑیوں سے پانی کا ایک ریلہ ان سے ٹکڑا یا جس نے اس کی بنیادیں ہلا کر رکھ دیں۔ (۲)

لہذا اب طے یہ پایا کہ چار دیواری کو منہدم کر کے اسے از سر نو تعمیر کیا جائے، لیکن اس منصوبے کی تکمیل کے لیے رقم کی ضرورت تھی۔ سامان عمارت اور کوئی انجینئر جو صحیح طریقہ سے اس کی تعمیر کرے، درکار تھا۔ ولید بن مغیرہ نے سامان عمارت بھی مہیا کیا اور انجینئر بھی انہیں مل گیا، لہذا اب سوال سرمایہ کا تھا۔ طے پایا کہ اس مقدس عمارت کی تعمیر کے لیے مقدس سرمایہ خرچ کیا جائے۔ (۳)

چنانچہ اس منصوبے کے تقدس اور پاکیزگی کی ان شرطوں کو ذہن میں رکھتے ہوئے پورے مکہ سے چندہ کی فراہمی کی گئی جب عمارت کی وسعت اور چندہ کی قلت کا موازنہ کیا گیا تو ایک جانب قریباً سات ہاتھ کا حصہ جو (Semi Circle) تھا وہ کعبہ کی عمارت سے خالی کر دیا گیا۔

غرضیکہ سب کچھ مہیا ہو گیا اور تعمیر کے تمام مراحل طے ہو گئے۔ اب سب سے بڑا مسئلہ اس کی تخریب یعنی اس بوسیدہ عمارت کو گرانا تھا۔ کئی روز تذبذب میں گزر گئے کہ کدال چلانے اور اس کی بوسیدہ دیواروں کو گرانے میں پیش قدمی کون کرے؟ آخر بے حد تردد اور تامل کے بعد ولید بن مغیرہ نے ہمت کی اور لات دہبل کو

۱۔ کتاب المعارف لابن قتیبہ

۲۔ ملاحظہ ہو سیرة حلبیہ: ۱۵۲/۱

۳۔ طبقات ابن سعد: ۲۵/۱

پکار کر آگے بڑھا اور کہا کہ ہم یہ تخریب اور انہدام کسی توہین کی غرض سے نہیں کر رہے بلکہ تعظیم و تعمیر کے لیے یہ سب کچھ کر رہے ہیں لہذا لات و ہبل کی ناراضگی کا کوئی سوال پیدا نہیں ہوتا۔

ولید بن مغیرہ نے اپنی کدال سے رکن یمانی کا کچھ حصہ گرا دیا لیکن چاروں طرف کھڑے ہوئے لوگ ولید پر اللہ تعالیٰ کی گرفت کے منتظر تھے۔ مکہ والوں نے ایک رات انتظار کیا کہ شاید ولید پر اللہ تعالیٰ کی طرف سے کوئی بلا نازل ہو، لیکن جب اگلے روز دیکھا کہ ولید بالکل صحیح و سلامت ہے تو ان کے حوصلے بڑھ گئے اور ہر قبیلہ نے اپنا اپنا حصہ گرا کر پتھر کی سلیں بنانا شروع کر دیں۔ ان میں سرکارِ دو عالم ﷺ بھی شامل تھے۔ اچانک زمین میں گڑا ہوا سبز رنگ کا اتنا بڑا پتھر نمودار ہوا جس پر کدال چلانے سے وہ اچٹ کر چھپے کو لوٹتی۔ اس پتھر کا زمین سے نکالنا اور دوسری جگہ رکھنا ناممکن تھا، لہذا اسے ہی بنیاد قرار دے کر اس پر تعمیر شروع کر دی گئی۔

مختصر یہ کہ سابق تعمیر کو مکمل طور پر منہدم کر کے بڑے جوش و خروش سے دوبارہ تعمیر شروع کی گئی۔ دیواروں کی تعمیر کے سلسلہ میں تو کسی قبیلہ نے کوئی تنازع کھڑا نہ کیا لیکن جب دیوار کعبہ میں ”حجر اسود“ کو نصب کرنے کا وقت آیا تو ہر ایک قبیلہ کو اپنی شان اور عظمت یاد آ گئی۔ وہ اپنے مفاخر اور کارنامے یاد دلا کر کہنے لگا کہ حجر اسود کے نصب کرنے کی تاریخی عظمت حاصل کرنے کا ہمیں ہی حق ہے۔ کوئی دوسرا قبیلہ اس بارے میں ہم پر سبقت نہیں لے جاسکتا۔ ہر قبیلہ کی یہ آرزو تھی کہ وہی اس سعادت سے بہرہ اندوز ہو اور کوئی ایثار اور رواداری پر راضی نہ تھا۔ یہ اختلاف اور جھگڑا یہاں تک بڑھا کہ بنو عبدالدار اور بنو عدی نے اس کے لیے موت کا حلف اٹھا لیا۔ قریب تھا کہ تلواریں بے نیام ہو جائیں اور کشت و خون کا بازار گرم ہو، اور یہ کوئی حیرانی کی بات بھی نہ تھی کیونکہ جاہل اور گم کردہ راہ اقوام ایسا ہی کرتی ہیں۔ چار پانچ روز اسی کشمکش میں گزر گئے۔ آخر ایک قریشی رئیس ابو امیہ بن المغیرہ جو سرکارِ دو عالم ﷺ کی پھوپھی عاتکہ کے شوہر تھے، کی یہ تجویز منظور کر لی گئی کہ جو شخص سب سے پہلے ”باب بنی شیبہ“ (اس کو پہلے باب بنی عبد شمس کہا جاتا تھا اور اب اس دروازے کا نام باب السلام ہے سیرۃ الحلبیہ : ۱/۱۵۶) سے مسجد حرام میں داخل

ہو، اس کو ثالث اور حکم تسلیم کر لیا جائے۔ ان کی اس بات کو سب قبائل نے قبول کر لیا۔ قریش کے مقتدر اور رئیس افراد بڑی آرزوؤں اور امیدوں کو دل کے نہاں خانہ میں چھپائے ہوئے صبح سویرے مسجد الحرام کی طرف روانہ ہوئے۔ وہاں جا کر دیکھا کہ سرور کائنات علیہ الصلوٰۃ والسلام جو رات کے آخری حصہ میں بیدار ہو کر عبادت الہی کے لیے مسجد الحرام میں آنے کے عادی تھے، سب سے پہلے اس دروازہ سے مسجد میں داخل ہوئے۔ یہ قریش کی خوش نصیبی تھی کہ سب سے پہلے مسجد میں وہ داخل ہوا جس کی خوبیوں کے سب معترف تھے۔ چنانچہ جونہی سردارانِ قبائل کی نظریں آپ کے چہرہ اقدس پر پڑیں، فوراً پکارا اٹھے۔

﴿هَذَا مُحَمَّدٌ الْأَمِينُ رَضِينَا هَذَا مُحَمَّدٌ الْأَمِينُ﴾

”یہ تو محمد الامین ہیں، ہم ان کے ثالث ہونے پر راضی ہیں، یہ تو محمد الامین ہیں۔“

سرکارِ دو عالم ﷺ نے رؤسائے مکہ سے پورا ماجرہ سنا اور پھر تھوڑے سے تامل کے بعد ایسا فیصلہ صادر فرمایا جس سے یہ الجھا ہوا معاملہ ایسا سلجھا کہ کسی کو اعتراض کی جرات نہ ہوئی اور ہر قبیلہ خوش ہو گیا۔ آپ نے فرمایا: ”ایک چادر لاؤ۔“ جب چادر لائی گئی تو آپ نے چادر کو بچھا کر اپنے دست مبارک سے حجر اسود کو اٹھا کر اس چادر کے درمیان رکھا۔ اس کے بعد فرمایا کہ ہر قبیلہ کے سربراہ آردہ افراد اس چادر کا ایک ایک کونہ تھام لیں اور جہاں اس کو نصب کرنا ہے وہاں تک لے چلیں۔ تمام قبائل کے سربراہ آردہ لوگوں نے اس حکم کی تعمیل کی کیونکہ اس میں مساوات اور یکسانیت پائی جا رہی تھی۔ جب وہ چادر میں رکھے ہوئے حجر اسود کو اس کے مقام نصب تک لے کر پہنچے تو آپ ﷺ نے فرمایا کہ اب تم مجھ کو اس کے مقام پر رکھنے کے لیے اپنا وکیل بنا دو۔ چونکہ وکیل کا فعل موکل ہی کا فعل متصور ہوتا ہے، لہذا سب نے اس کو منظور کر لیا اور آپ نے سب کی طرف سے اپنے مبارک اور پاکیزہ ہاتھوں سے حجر اسود اٹھا کر اس کو خانہ کعبہ کے مقام پر رکھ دیا، اور اس طرح ایک پیچیدہ گتھی آپ کے ناخن تدبیر سے بوجہ احسن سلجھ گئی اور اس طرح ایک نہایت خوفناک جنگ آپ کے فہم و فراست سے ٹل گئی اور قبائل قریش میں

غصہ و نفرت کے بجائے اتحاد و اتفاق اور یک جہتی کے جذبات ابھر آئے جس کی ہماہمی سے خانہ خدا کی باقی ماندہ تعمیر پایہ تکمیل کو پہنچ گئی، اور تمام لوگ آپ کی ثناء و منقبت میں رطب اللسان ہوئے۔ (۱)

مواخات مدینہ:

منافقین اور یہود کے علاوہ مدینہ منورہ میں ایک تیسرا گروہ ان لوگوں کا تھا جنہوں نے رسول اللہ ﷺ کی دعوت پر لبیک کہا تھا اور آپ ﷺ کو مدینہ آنے کی دعوت دی تھی۔ انہوں نے بیعت عقبہ ثانیہ میں آپ ﷺ سے جو وعدہ کیا تھا اس کو آخر تک نبھایا۔ سرکارِ دو عالم ﷺ کا پسینہ بہنے سے قبل وہاں اپنا خون بہایا۔ دنیا میں اخلاص و ایثار اور جانبازی و جانثاری کی مثالیں قائم کیں اور قرآن حکیم کو ان کی تعریف میں یہ کہنا پڑا:

﴿يُؤْتِرُونَ عَلٰى اَنْفُسِهِمْ وَلَوْ كَانَ بِهِمْ خَصَاصَةٌ﴾ (۲)

”وہ اپنی جانوں پر دوسروں کو مقدم رکھتے ہیں اگرچہ ان پر خود فاقہ ہی کیوں نہ ہو۔“

یہ اخلاص و ایثار کے پیکر انصار جو مدینہ طیبہ کے اصل باشندے تھے، اور ان کا تعلق اوس اور خزرج دو قبیلوں سے تھا، رسول اللہ ﷺ نے مدینہ طیبہ میں تشریف لاتے ہی ان کے ساتھ ان مہاجرین کا بھائی چارہ قائم کر دیا جو مکہ سے

۱. سیرۃ ابن ہشام: ۱ / ۲۲۱-۲۲۸، السیر والمغازی لابن اسحاق، الجزء الثانی من کتاب المغازی: ص ۱۰۳-۱۰۸ حدیث بنیان الکعبۃ، نہایۃ الارب: ۱۶ / ۱۰۱-۹۹، طبقات ابن سعد: ۱ / ۱۳۵-۱۳۶، عیون الاثر لابن سید الناس، ذکر بیتان قریش الکعبۃ شرفها اللہ تعالیٰ: ۱ / ۵۱-۵۲، طبری: ۲ / ۲۸۶-۲۹۰، اخبار مکہ ازرقی: ص ۱۵۸-۱۶۳، تاریخ الاسلام ذہبی: ۱ / ۶۸، السیرۃ النبویہ لابن کثیر: ۱ / ۲۴۳-۲۴۶، فتح الباری، باب بنیان الکعبۃ: ۷ / ۱۱۵، معجم کبیر طبرانی: ۶ / ۶۶

ہجرت کر کے مدینہ طیبہ آئے تھے۔ یہ بھائی چارہ اور مواخات سیدنا انس بن مالکؓ کے مکان پر ہوئی۔ (۱)

اصحاب سیر نے لکھا ہے کہ کل نوے آدمی تھے۔ ان میں آدھے مہاجر اور آدھے انصار تھے۔ بھائی چارے کی بنیاد امام سہیلؓ کے قول کے مطابق یہ تھی کہ مہاجرین کے دلوں میں غربت اور اجنبیت کی وحشت کو دور کیا جائے۔ ایک دوسرے کے دلوں میں ہمدردی اور غم خواری کے جذبات پیدا کیے جائیں۔ بعض حضرات نے اس بھائی چارے کا مقصد یہ بھی لکھا ہے کہ جاہلیت کی تمام عصبیتیں تحلیل ہو جائیں۔ نسل اور رنگ و وطن کے تمام امتیازات ختم ہو جائیں۔ غیرت و حمیت جو کچھ ہو وہ صرف اور صرف اسلام کے لیے ہو۔ غم گساری اور موانست کے جذبات معاشرہ میں پیدا ہوں۔ انصار نے اس بھائی چارے کو اس طریق سے نبھایا کہ چشم فلک نے آج تک ایسی اخوت کا مظاہرہ نہیں دیکھا تھا۔

حافظ ابن عبدالبرؒ اور حافظ ابن سید الناسؒ نے لکھا ہے کہ مواخات دو مرتبہ ہوئی۔ ایک مرتبہ مکہ مکرمہ میں جس میں آپ ﷺ نے مہاجرین میں باہمی رشتہ مواخات قائم فرمایا، اور دوسری ہجرت کے بعد مدینہ منورہ میں مہاجرین اور انصار کے مابین مواخات قائم کی جس میں ایک انصاری کو ایک مہاجر کا بھائی قرار دیا گیا۔ یہ دوسری مواخات بعض روایات کے مطابق ہجرت کے پانچ ماہ بعد اور بعض روایات کے مطابق مسجد نبوی کی تعمیر کے بعد اور بعض اقوال کے مطابق جب مسجد نبوی کی تعمیر ہو رہی تھی، وجود میں آئی۔ (۲)

میثاق مدینہ:

سرکارِ دو عالم ﷺ نے مدینہ طیبہ پہنچتے ہی جو فوری اہم کام کیے ان میں ایک یہود کے ساتھ معاہدہ بھی تھا جس کو ”میثاق مدینہ“ کہتے ہیں۔ مدینہ طیبہ اور اس کے

۱. عیون الاثر لابن سید الناس: جلد ۱ ص ۳۲۲

۲. عیون الاثر: ۱ / ۳۲۲

مضافات بلکہ پورے جزیرہ عرب میں قبائلی سسٹم تھا، کوئی باقاعدہ حکومت نہ تھی۔ اس وجہ سے وہاں معاہدات کا نظام ہی مختلف قبائل کو آپس میں جوڑتا تھا۔ اسی وجہ سے ہر قبیلہ کے کچھ حلیف اور معاہد قبائل ہوتے تھے۔ جنگ کی صورت میں ہر حلیف اور معاہد قبیلہ اپنے قبیلہ کا ساتھ دیتا تھا۔

مہاجرین جو قریش سے تعلق رکھتے تھے مدینہ والوں کے لیے ایک انوکھا عنصر تھے۔ یہ حضرات انہیں خود دعوت دے کر مدینہ لائے تھے۔ ان میں آپ نے بھائی چارہ قائم کیا تھا، اس کی ایک وجہ یہ بھی تھی کہ ان میں دوری ختم ہو کر یک سوئی ہو جائے اور وہ ایک طاقت ور گروپ بن جائیں۔

انصار کے قبائل اوس اور خزرج کے جو لوگ مسلمان ہوئے ان کے پورے کنبے یا قبیلے دائرہ اسلام میں داخل نہیں ہوئے تھے بلکہ کچھ لوگ اب بھی شرک کی دلدل میں پھنسے ہوئے تھے۔ اس لیے خطرہ تھا کہ کہیں ان قبائل کے مسلمان اور غیر مسلم آپس میں متصادم نہ ہو جائیں۔ اس تصادم سے اسلام جیسے دعوتی دین کو نقصان پہنچنے کا خطرہ تھا۔ مدینہ میں ایک گروپ مشرکین کا بھی تھا اور قریش مکہ کا ہم مشرب تھا۔ قریش ان لوگوں کو نہایت آسانی کے ساتھ اپنا آلہ کار بنا کر مسلمانوں کے خلاف استعمال کر سکتے تھے، دوسرے مدینہ کے قرب و جوار میں یہود کے تین طاقت ور قبیلے تھے جو مدینہ کی پوری معیشت پر چھائے ہوئے تھے۔ ان کے بھی قریش مکہ کے ساتھ گہرے روابط تھے۔ مہاجرین سے ان کا بھی ابھی تک کوئی رابطہ نہ تھا۔

سرکارِ دو عالم ﷺ اس علاقہ کے تمام باسیوں اور باشندوں کے مابین خیر سگالی اور امدادِ باہمی کے جذبات پیدا کرنا چاہتے تھے جس کے لیے پہلی کڑی کے طور پر آپ ﷺ نے مہاجرین و انصار میں مواخات قائم کی۔ اب اس کی دوسری کڑی یہ تھی کہ آپ مشرکین اور مدینہ کے یہود کے درمیان ہمدردی کی روح قائم فرمانا چاہتے تھے۔ چنانچہ آپ ﷺ نے ہجرت کے پانچ ماہ بعد مہاجرین و انصار اور ان تمام قبائل میں جو مشرکین اور یہود سے تعلق رکھتے تھے، بقائے باہمی اور خیر خواہی کے لیے ایک معاہدہ مرتب فرمایا۔ یہ گویا کہ ایک وفاق کا دستور اساسی تھا جس سے مشرکین مکہ اور

دوسرے تمام سازشی عناصر کی تمام کوششیں ناکام ہو گئیں جو انہوں نے مہاجرین کے مدینہ پہنچنے پر شروع کر دی تھیں۔ اس عہد نامہ کا ایک فریق حضرات قریش ہیں جو مسلمان ہونے کی وجہ سے ہجرت کر کے مکہ سے مدینے آئے، اور جن کو معاہدہ میں ”المومنین والمسلمین من قریش“ کے الفاظ سے تعبیر کیا گیا ہے۔ دوسرا فریق اہل یثرب ہیں۔ کسی مذہبی فرقہ کی وجہ سے نہیں بلکہ یثرب کے باسی ہونے کی حیثیت سے آپ ﷺ نے ان سے یہ معاہدہ کیا۔ قبائل یہود (بنو قریظہ، بنو نضیر اور بنو قینقاع) اہل یثرب نہیں کیونکہ یہ یثرب سے باہر مضافات میں رہتے تھے، لیکن اہل یثرب یعنی اوس اور خزرج سے ان کے معاہدات کے ذریعہ اس معاہدہ میں شامل فرمایا۔ اس عہد نامہ میں آپ ﷺ نے اپنے آپ کو کوئی فریق نہیں بنایا بلکہ ایک سرپرست کی حیثیت دی جس سے آپ ﷺ کو ایک مرکزی شخصیت تسلیم کیا گیا، اور یہ طے پایا کہ باہمی نزاعات اور جھگڑوں میں آپ کی ذات اقدس کو مرجع تسلیم کیا جائے گا اور اس بارے میں آپ کا فیصلہ آخری اور حتمی ہوگا۔ دنیا کی تاریخ میں اس عہد نامہ کو یہ اہمیت دی گئی کہ اسے ”دنیا میں بنیادی حقوق کی سب سے بڑی بنیادی دستاویز“ قرار دیا گیا۔ اس دستاویز کی رو سے آپ کو مدینہ کی ایک چھوٹی سی ریاست کا سربراہ مملکت تسلیم کر لیا گیا اور تمام سیاسی، قانونی، عسکری اور عدالتی اختیارات آپ ﷺ کو مل گئے اور مدینہ کی ریاست میں ایک عادلانہ اور منصفانہ معاشرے کا قیام ممکن ہو گیا، اور پہلی مرتبہ ایک مرکزی عدالتی نظام وجود میں آیا۔ مدینہ کی اس چھوٹی سی ریاست کو ایک دستوری بنیاد فراہم کر دی گئی۔ مسلمان مدینہ میں اجنبی اور نووارد تھے، اس معاہدہ سے انہیں معاشرتی اور سماجی حالات میں قدم جمانے کے لیے ایک پر امن فضا مہیا ہو گئی۔ اس معاہدہ نے مدینہ کی ریاست کو ایک حفاظتی حصار فراہم کیا اور گردونواح کے قبائل پر مسلمانوں کی برتری کی دھاک بیٹھ گئی، اور گردونواح کے قبائل نے مسلمانوں کا دست و بازو بننا شروع کر دیا۔ نتیجہ یہ ہوا کہ اسلام دن بدن ترقی کی راہ پر گامزن ہونا شروع ہو گیا۔ یہ سب کچھ سرکارِ دو عالم ﷺ کی ذہانت و فطانت، فہم و فراست، بے مثال بصیرت اور نتیجہ خیز حکمت عملی کا نتیجہ تھا۔

دشمن کی تعداد معلوم کرنے کا طریقہ:

میدان بدر میں جب دونوں لشکر ایک دوسرے کے قریب تھے تو شام کے وقت سرکارِ دو عالم ﷺ نے سیدنا علیؓ، سیدنا زبیرؓ، سیدنا سعد بن ابی وقاصؓ اور چند اور صحابہ کرامؓ کو قریش کی خبر لانے کے لیے بھیجا تا کہ پتہ چل سکے کہ ان کی تعداد کتنی ہے اور کون کون عمامدین قریش شریک لشکر ہیں۔ اتفاقاً انہیں دو غلام ہاتھ لگ گئے۔ ان کو لا کر ان سے پوچھ گچھ شروع کر دی۔ سرکارِ دو عالم ﷺ اس وقت نماز میں مشغول تھے۔ ان دونوں غلاموں نے کہا ہم قریش کے لشکر کے لیے پانی لانے نکلے ہیں۔ ہمیں لشکر کے بارے میں کوئی زیادہ معلومات نہیں۔ صحابہ کرامؓ کو ان دونوں کی بات کا کچھ یقین نہ آیا، اور ان کے ساتھ معمولی سی مار پیٹ بھی کی تا کہ شاید اس خوف سے لشکر کا کچھ حال بتا دیں۔ مار پڑنے پر انہوں نے کہا کہ ہم ابوسفیان کے آدمی ہیں۔ یہ سن کر صحابہ کرامؓ نے ان کو مارنا چھوڑ دیا۔ سرکارِ دو عالم ﷺ جب نماز سے فارغ ہوئے تو فرمایا کہ جب ان غلاموں نے سچ کہا تو تم نے ان کو مارا، اور جب جھوٹ کہا تو انہیں مارنا چھوڑ دیا۔ بخدا! یہ قریش کے آدمی ہیں یعنی ابوسفیان کے ساتھیوں میں سے نہیں ہیں۔ آپ ﷺ نے ان سے پوچھا: ”ان کی تعداد کتنی ہے؟“ انہوں نے کہا: ”بہت ہے،“ مگر ان کی تعداد معلوم نہیں۔“ آپ ﷺ نے فرمایا: ”روزانہ کھانے کے لیے کتنے اونٹ ذبح کرتے ہیں؟“ انہوں نے کہا: ”ایک روز نو اور ایک روز دس۔“ آپ ﷺ نے فوراً فرمایا: ”ہزار اور نو کے درمیان ہیں۔“

بعد میں آپ ﷺ نے مزید یہ پوچھا کہ سردارانِ قریش میں سے کون کون ان کے ساتھ ہیں؟“ انہوں نے کہا: ”عتبہ بن ربیعہ، شیبہ بن ربیعہ، ابوالبختری ابن ہشام، حکیم بن حزام، نوفل بن خویلد، حارث بن عامر، نضر بن الحارث، زمعہ بن اسود، ابو جہل بن ہشام، امیہ بن خلف، نبیہ بن حجاج، منبہ بن حجاج، سہیل بن عمرو اور عمرو بن عبدود۔“ ان سب سردارانِ قریش کے نام سن کر سرکارِ دو عالم ﷺ صحابہ کرامؓ کی طرف متوجہ ہوئے اور فرمایا:

”مکہ نے آج اپنے جگر گوشوں کو تمہاری طرف پھینک دیا ہے۔“
اس طرح سے آپ ﷺ کو قریش کے لشکر کی تعداد اور ان میں کون کون سے سردارانِ قریش شامل ہیں معلوم ہوگئی۔ (۱)
معاهدہ حدیبیہ کی ایک عجیب شرط:

حدیبیہ کے مقام پر قریش مکہ اور مسلمانوں کے درمیان جو معاہدہ ہوا۔ ان میں سے اکثر شرطوں سے مسلمان مطمئن نہیں تھے۔ سیدنا عمرؓ جیسے بالغ النظر حضرات بھی پریشان تھے کہ آخر رسول اللہ ﷺ اتنا جھک کر یہ معاہدہ کیوں کر رہے ہیں لیکن رسالت کی دور رس نگاہیں جو کچھ دیکھ رہی تھیں وہ سوائے سیدنا ابو بکر صدیقؓ کے جو مزاج شناس رسول ﷺ تھے، اور کوئی نہیں سمجھ رہا تھا۔ یہ معاہدہ دراصل اپنے آپ کو مضبوط اور مستحکم بنانے کے لیے وقفہ حاصل کرنا تھا۔ اسی وجہ سے رسول اللہ ﷺ نے قریش کے تمام مطالبات تسلیم کر کے ان سے صرف ایک یقین دہانی لے لی، وہ یہ کہ قریش اور مسلمانوں کے درمیان دس سال تک کوئی جنگ نہ ہوگی۔ اب تک یہ تھا کہ مسلسل حالت جنگ کی وجہ سے دعوت و تبلیغ کا کام مکمل طور پر رکا ہوا تھا۔ جو نبی آپ حدیبیہ سے واپس لوٹے تو فوراً دعوت و تبلیغ کا کام عرب اور اطراف عرب میں نہایت تیزی سے شروع کر دیا۔ ابتدائی زمین پہلے ہی تیار تھی۔ اب صرف تخم ریزی کی ضرورت تھی۔ پُر امن حالات نے جو موقع دیا اس میں دعوت کا کام نہایت تیزی سے پھیلنے لگا۔ ہزاروں کی تعداد میں لوگ حلقہٴ اسلام میں آنا شروع ہو گئے۔

لیکن اس صلح کی ایک دفعہ جو مسلمانوں پر بہت شاق گزری تھی کہ قریش کا جو شخص بھاگ کر مسلمانوں کے پاس آئے گا، مسلمان اسے واپس کر دیں گے۔ اور مسلمانوں میں سے جو شخص پناہ کی غرض سے بھاگ کر قریش کے پاس جائے گا، قریش اسے واپس نہ کریں گے۔ معاہدہ کی یہ شق مسلمانوں کے لیے بڑی تکلیف دہ تھی لیکن حالات کی کروٹوں نے بتا دیا کہ یہ شق بھی مسلمانوں کے لیے نقصان دہ ثابت نہ ہوئی

۱۔ عیون الاثر لابن سید الناس: ۱/ ۳۸۷، سیرۃ ابن ہشام: ۱/ ۶۱۵، انساب الاشراف

بلاذری: ۱/ ۱۳۵، دلائل النبوة، بیہقی: ۳/ ۴۲، طبقات ابن سعد: ۲/ ۱۵

بلکہ بہت مفید ثابت ہوئی، کیونکہ کوئی مسلمان مدینہ منورہ سے مسلمان رہتے ہوئے نہیں بھاگ سکتا تھا کیونکہ مدینہ تو ان کا مرکز ایمان ہے، اور مومن ہوتے ہوئے کوئی شخص بھی مرکز ایمان سے بھاگنے کی کبھی سوچے گا بھی نہیں، وہ صرف مرتد ہو کر بھاگے گا، اور اگر وہ مرتد ہو جائے تو پھر مسلمان معاشرہ کو اس کی قطعاً کوئی ضرورت نہیں۔ چنانچہ اسی وجہ سے سرکارِ دو عالم ﷺ نے ارشاد فرمایا تھا:

﴿إِنَّهُ مَنْ ذَهَبَ مِنَّا إِلَيْهِمْ فَأَبْعَدَهُ اللَّهُ﴾ (۱)

”بے شک جو ہمیں چھوڑ کر مشرکین کی طرف بھاگا اللہ نے اسے دور کر دیا یعنی تباہ و برباد کر دیا۔“

اور جو لوگ مسلمان ہوتے وقت مکہ میں کفار کی ایذا میں سہہ رہے تھے جیسے ابو جندل وغیرہ، تو اگرچہ ان کے لیے اس معاہدہ کی رو سے مدینہ منورہ میں پناہ گزین ہونے کی کوئی گنجائش نہ تھی لیکن اللہ تعالیٰ کی زمین تو ان کے لیے نہایت کشادہ تھی، وہ اور کہیں جا کر پناہ حاصل کر سکتے تھے، اور مسلمان جہاں بھی جائے گا اپنے ایمان کے نور کو ضرور پھیلانے گا۔ چنانچہ اس بات کو سرکارِ دو عالم ﷺ نے ان الفاظ میں واضح فرمایا:

”ان کا جو آدمی ہمارے پاس آئے گا اللہ تعالیٰ اس کے لیے ضرور

کوئی نہ کوئی کشادگی اور مخرج نکال دے گا۔“ (۲)

چنانچہ ہوا بھی یہی کہ سرکارِ دو عالم ﷺ جب واپس مدینہ منورہ تشریف لے گئے تو ابو بصیر مشرکین مکہ کی قید سے بھاگ کر مدینہ طیبہ پناہ حاصل کرنے کے لیے پہنچے اور حضور نبی کریم ﷺ کے دامانِ رحمت میں پناہ لینے کے لیے عرضداشت کی۔ قریش کے دو آدمی ان کے پیچھے فوراً مدینہ پہنچے اور سرکارِ دو عالم ﷺ سے ان کی واپسی کا مطالبہ کر دیا۔ معاہدہ کی رو سے آپ نے ابو بصیر کو ان دونوں آدمیوں کے حوالے کر دیا اور ابو بصیر سے فرمایا کہ میں معاہدہ کے خلاف نہیں کر سکتا، لہذا بہتر ہے کہ تم ان کے ساتھ چلے جاؤ۔ ابو بصیر نے آپ ﷺ کے حضور واپس جانے پر بڑی آہ و زاری کی کہ آپ

۱. مسلم، کتاب الجہاد والسير، باب صلح الحديبية: ۱۰۵/۲

۲. مسلم: ۱۰۵/۲

مجھے ان مشرکین کی طرف واپس کر رہے ہیں جو مجھ کو میرے دین اسلام سے پھیرنا چاہتے ہیں اور طرح طرح سے مجھ کو ایذا نہیں دیتے ہیں۔ آپ ﷺ نے ابو بصیرؓ کو تسلی دی اور صبر کی تلقین فرمائی اور یہ بھی فرمایا: ”امید رکھو عنقریب اللہ تعالیٰ تمہاری کشادگی اور نجات کی صورت پیدا فرمادے گا۔“ ابو بصیرؓ بادل نخواستہ ان دونوں آدمیوں کے ساتھ واپس ہو لیے۔ جب ذوالحلیفہ پہنچے اور جو کھجوریں ان کے پاس تھیں، وہ کھانے لگے تو ابو بصیرؓ نے ان میں سے ایک شخص سے کہا کہ ”اے فلاں! میں دیکھتا ہوں کہ تمہاری یہ تلوار کیسی عمدہ ہے۔“ اس نے تلوار کو نیام سے نکال کر کہا: ”ہاں! واللہ واقعی بہت عمدہ ہے، میں نے بارہا اس کو آزمایا ہے۔“ ابو بصیرؓ نے کہا: ”ذرا مجھے دکھلاؤ تو، میں بھی تو دیکھوں کیسی ہے؟“ اس احمق نے ابو بصیرؓ کو تلوار دے دی۔ جونہی ابو بصیرؓ نے تلوار پکڑی فوراً ایک ایسا بھرپور وار کیا کہ وہ وہیں ڈھیر ہو گیا۔ دوسرا شخص بھاگ کر فوراً مدینہ آیا اور دوڑتا ہوا مسجد نبوی میں گھس گیا اور ہانپتا کانپتا حضور ﷺ کی خدمت میں حاضر ہو کر عرض کیا: ”خدا کی قسم! میرا ساتھی قتل کر دیا گیا اور میں بھی قتل کر دیا جانے والا ہوں۔“

اتنے میں ابو بصیرؓ بھی سرکارِ دو عالم ﷺ کی خدمت میں حاضر ہوئے اور عرض کیا: یا رسول اللہ! اللہ تعالیٰ نے آپ کا عہد پورا کر دیا۔ آپ ﷺ نے مجھے اس کی طرف لوٹا دیا۔ پھر اللہ تعالیٰ نے مجھے ان سے نجات دے دی۔ آپ ﷺ نے فرمایا: ”اس کی ماں کی بربادی ہو! اسے اگر کوئی ساتھی مل جائے تو یہ تو جنگ کی آگ بھڑکا دے۔“ آپ کے اس ارشاد سے ابو بصیرؓ سمجھ گئے کہ اگر میں یہاں رہا تو آپ پھر مجھے مشرکین کے حوالے کر دیں گے، اس لیے وہ مدینہ سے نکل کر ساحل سمندر پر آ کر قیام پذیر ہو گئے اور اس شاہراہ پر مقیم ہوئے جہاں سے قریش کے کاروان تجارت شام کو آتے جاتے تھے۔ مکہ کے بے بس مسلمانوں کو جب ابو بصیرؓ کے یہاں قیام کا پتہ چلا تو وہ بھی راتوں کی تاریکی میں چھپ چھپ کر ابو بصیرؓ کے پاس پہنچ گئے۔ چنانچہ ایک روایت کے مطابق ستر آدمیوں کی ایک جماعت (اور امام سہیلیؒ کے مطابق تین سو آدمی ملاحظہ ہو زرقانی: ۲/۲۰۳) یہاں جمع ہو گئے جن میں ابو جندلؓ بھی تھے۔ اب ان لوگوں نے قریش کے شام جانے والے ہر قافلہ کے ساتھ چھیڑ چھاڑ کرنی شروع کر دی۔ قافلہ والوں کو مار

کر ان کا مال ضبط کر لیتے یہاں تک کہ قریش کے تجارتی قافلوں کا وہاں سے گزرنا مشکل ہو گیا۔ یہ گویا دشمن کی اقتصادی ناکہ بندی تھی۔ قریش نے تنگ آ کر کچھ آدمی آپ کی خدمت اقدس میں بھیجے کہ ہم آپ کو اللہ اور اپنی قرابت کا واسطہ دیتے ہوئے التماس کرتے ہیں کہ آپ ان لوگوں کو اپنے پاس مدینہ بلا لیں۔ اب جو بھی آپ کے پاس جائے گا ہم اس کو ہرگز واپس نہیں لیں گے۔ گویا معاہدہ کی اس شق کو خود انہوں نے منسوخ کر دیا۔ چنانچہ سرکارِ دو عالم ﷺ نے ایک والا نامہ ابو بصیرؓ کے نام ارسال فرمایا اور اسے اپنے ساتھیوں سمیت مدینہ چلے آنے کو کہا۔ یہ والا نامہ ابو بصیرؓ کے پاس اس وقت پہنچا جب وہ اس دنیا سے آخرت کو انتقال فرما رہے تھے۔ امام سہیلیؒ نے لکھا ہے کہ جب آپ کا والا نامہ ابو بصیرؓ کے پاس پہنچا تو وہ اس کو پڑھتے جاتے تھے اور خوش ہوتے جاتے تھے یہاں تک کہ روحِ قفسِ عنصری سے پرواز کر گئی اور والا نامہ ان کے سینہ پر تھا۔ ایک روایت میں ہے کہ ہاتھ میں تھا۔ (۱)

سیدنا ابو جندلؓ نے سیدنا ابو بصیرؓ کی تجہیز و تکفین کی اور انہیں اس جگہ دفن کر دیا اور اس کے قریب ایک مسجد تعمیر کر دی۔ پھر وہ سب آدمیوں کو ساتھ لے کر مدینہ طیبہ حضور ﷺ کی خدمت اقدس میں حاضر ہوئے۔ اس طریقہ سے اللہ تعالیٰ نے ان لوگوں کے لیے کشادگی پیدا فرمادی جو مکہ سے قریش کی ایذاؤں سے بھاگ کر مدینہ آنا چاہتے تھے، لیکن معاہدہ حدیبیہ کی رو سے مدینہ میں انہیں پناہ نہیں مل سکتی تھی۔

معاہدہ کے بعد کچھ مسلمان عورتیں بھی بھاگ کر مدینہ منورہ پناہ لینے کے لیے آئیں۔ قریش نے معاہدہ کی مدد سے انہیں بھی واپس مانگا لیکن آپ نے ان کے اس مطالبہ کو اس دلیل کے ساتھ مسترد کر دیا کہ معاہدہ کی اس دفعہ میں لفظ ”رجل“ لکھا ہوا ہے جس کے معنی ”مرد“ ہیں۔ یہ لفظ عورتوں کو شامل نہیں کرتا ہے، لہذا یہ واپس نہیں جا سکتیں۔ اس دلیل پر قریش کو خاموشی اختیار کرنا پڑی۔ پھر اللہ تعالیٰ نے بھی اس بارے میں آیات نازل فرمادیں جن میں ان کو واپس کرنے سے منع کر دیا گیا۔

يَا أَيُّهَا الَّذِينَ آمَنُوا اسْتَجِيبُوا لِلدَّاعِ إِذَا دَعَا إِلَى الْخَيْرِ أَوْ إِلَى النَّهْيِ وَأُولَٰئِكَ هُمُ الْمُتَّقُونَ

مَجْمَعُ اسْئَلِ الدِّينِ لِلْإِمَامِ عَبْدِ الرَّحْمَنِ بْنِ أَبِي حَبِيبٍ

کو جوامع الکلم عطا فرمانا

آپ ﷺ کو فصاحت و بلاغت کے کمال کے ساتھ جوامع الکلم بھی عطا فرمائے گئے جیسا کہ حدیث میں ہے کہ أعطیت جوامع الکلم (۱)
 جَوَامِعُ الْكَلِمِ كَمَا مَطْلَبُ يَهِي هُ كَه جَمَلِه كَه الْفَاظ تَهْوِزُه هَوِي لِيَكِن اِن مِي مَعَانِي
 بہت زیادہ ہوں۔ چنانچہ بیہقی، ابویعلیٰ اور دارقطنی میں جو حدیث آتی ہے اس کے الفاظ یہ ہیں:
 ﴿أَعْطِيْتُ جَوَامِعَ الْكَلِمِ وَأَخْتَصِرَ لِي الْكَلَامُ اخْتِصَارًا﴾ (۲)
 ”مجھے جوامع الکلم عطا فرمائے گئے اور نہایت مختصر کلام مجھے عطا فرمایا گیا۔“

جس کا مطلب یہ ہے کہ مجھے فصاحت و بلاغت اور معانی میں ژرف نگاہی اور نہایت مختصر الفاظ میں عبارات کے محاسن عطا فرمائے گئے۔ قرآن حکیم کی ایک ایک آیت اپنے اندر معانی کا سمندر سمیٹے ہوئے ہے اور انہی معانی کی تفسیر و تشریح چودہ سو سال سے مفسرین امت کرتے چلے آ رہے ہیں لیکن حالت یہ ہے کہ

ما ہنچناں در اول وصف تو ماندہ ایم

پھر کتاب اللہ یعنی قرآن حکیم جس طرح اپنے اندر ایک اعجازی شان لیے ہوئے ہے اسی طرح آپ بھی مترجم قرآن ہونے کی حیثیت سے اپنے کلام میں ایک اعجاز رکھتے ہیں۔

۱۔ مسلم، کتاب المساجد و مواضع الصلوٰۃ، باب الصلوٰۃ فی ثوب واحد صفہ

لیسہ : ۱ / ۱۹۹، مشکوٰۃ، کتاب الرؤیا، باب فضائل سید المرسلین ﷺ : ص ۵۱۲

۲۔ زرقانی : ۲۲۱ / ۷

اس بارے میں ایک اور روایت سیدنا ابو ہریرہؓ سے مروی ہے۔ فرماتے ہیں کہ سرکارِ دو عالم ﷺ نے ارشاد فرمایا:

بُعِثْتُ بِجَوَامِعِ الْكَلِمِ (۱)

”میں جوامعِ الکلم کے ساتھ مبعوث ہوا ہوں۔“

چند جوامعِ الکلم کی مثالیں:

ویسے تو آپ کی تمام باتیں ہی جوامعِ الکلم ہیں لیکن ہم یہاں چند احادیث نقل کر رہے ہیں جن میں مختصر الفاظ میں سمندروں کی گہرائی اور گیرائی پائی جاتی ہے۔

(۱) لَا تَشْرَبِ الْخَمْرَ، فَإِنَّهَا مِفْتَاحُ كُلِّ شَرٍّ (۲)

”شراب سے اجتناب کرو کیونکہ یہ ہر برائی کی کنجی ہے۔“

(۲) اِرْحَمُوا تُرْحَمُوا (۳)

”رحم کرو تا کہ تم پر بھی رحم کیا جائے۔“

(۳) الْحِكْمَةُ ضَالَّةُ الْمُؤْمِنِ (۴)

”حکمت مومن کی گم شدہ چیز ہے۔“

(۴) حُبُّكَ الشَّيْءُ يُعْمِي وَيَصْمُ (۵)

”کسی شے کی محبت تجھے اندھا اور بہرہ کر دیتی ہے۔“

- ۱۔ بخاری، کتاب اطہار والسير، باب فضل قول الله، رقم الحديث: ۲۸۱۵، مسلم کتاب الاعتكاف: ۱ / ۳۷۱، نسائی: ۶ / ۳، مسند احمد، کتاب الجهاد، حدیث ابی ہریرہؓ: ۲ / ۲۶۳
- ۲۔ ابن ماجہ، باب الخمر مفتاح كل شی، رقم الحديث: ۳۳۷۱، مستدرک حاکم: ۱۶۲ / ۳
- ۳۔ مسند احمد، حدیث عمر بن العاصؓ، ۱۶۵ / ۲، بیہقی شعب الایمان: ۳۳۹ / ۵
- ۴۔ ترمذی: ۵ / ۵۱، ابن ماجہ، کتاب الزهد، باب الحکمت، رقم الحديث: ۳۱۶۹
- ۵۔ ابوداؤد، کتاب الادب، باب فی الهوی رقم: ۵۱۳۰، مسند احمد، حدیث ابی درداءؓ: ۱۹۳ / ۵

(۵) الْحَيَاءُ كُلُّهُ خَيْرٌ (۱)

”حیاء سب کی سب خیر ہے۔“

(۶) إِذَا لَمْ تَسْتَحْيِ فَاصْنَعْ مَا شِئْتَ (۲)

”جب تو حیاء نہیں کرتا تو پھر جو تو چاہتا ہے وہ کر۔“

(۷) الْجَنَّةُ تَحْتَ أَقْدَامِ الْأُمَّهَاتِ (۳)

”جنت ماؤں کے قدموں کے نیچے ہے۔“

(۸) خَيْرُ الْأُمُورِ أَوْسَطُهَا (۴)

”بہترین کام وہ ہیں جن میں میانہ روی ہو۔“

(۹) الْجَمَاعَةُ رَحْمَةٌ وَالْفُرْقَةُ عَذَابٌ (۵)

”جماعت اللہ کی رحمت ہے اور تفرقہ ایک عذاب ہے۔“

(۱۰) خَيْرُكُمْ خَيْرٌكُمْ لِأَهْلِهِ. وَأَنَا خَيْرٌكُمْ لِأَهْلِي (۶)

”تم میں سب سے بہتر وہ شخص ہے جو اپنے اہل و عیال کے لیے بہتر ہے، اور میں تم میں سے اپنے گھر والوں کے لیے سب سے بہتر ہوں۔“

عَلَى خَيْرِيكَ يَا خَلِيقَ كَلِمٍ

يَا بَصِيْرًا وَسَلِّمْ لِمَا بَدَأَ

- ۱۔ مسلم رقم الحدیث: ۳۷، ابو داؤد، کتاب الادب، باب فی الحیاء: ۴ / ۳
- ۲۔ بخاری: رقم الحدیث: ۵۷۶۹، ابو داؤد، کتاب الادب، باب فی الحیاء: رقم الحدیث: ۲۵۲، مسند احمد، کتاب العظمت، باب فضائل سیرت: ۴ / ۲۲۶
- ۳۔ کنز العمال، باب الجامن فی بر الوالدین، رقم الحدیث: ۴۵۴۳۹
- ۴۔ جامع الصغیر: ۱ / ۲۲۳، زرقانی شرح مؤطا: ۳ / ۳۱۶
- ۵۔ مسند احمد بن حنبل، حدیث نعمان بن بشیر: ۲ / ۳۷۵
- ۶۔ ترمذی، کتاب المناقب، باب ازواج النبی ﷺ: رقم الحدیث: ۳۸۹۵، بیہقی: جلد ۲۸، ابن ماجہ، کتاب النکاح، باب حسن معاشرۃ النساء: رقم الحدیث ۱۹۷۷

مَجْمَعُ سُؤَالِ الدِّينِ ﷺ

کے لیے خاتم الانبیاء والمرسلین ہونے کی خصوصیت

آپ ﷺ خاتم الانبیاء والمرسلین ہیں یعنی تمام انبیاء کے خاتم ہیں۔ جتنے بھی نبی دنیا میں گزرے وہ صرف نبی تھے یا صرف رسول تھے لیکن آپ خاتم الانبیاء والرسل تھے۔ اس لیے وہ آئے اور چلے گئے اور وہ آئے ہی جانے کے لیے تھے لیکن ان سب کے آخر میں ایک آیا اور وہ جانے کے لیے نہیں بلکہ قیامت تک رہنے کے لیے آیا کیونکہ اس کے بعد کوئی اور نبی نہیں تھا۔ وہ سب سے آخر تھا اور سب سے اکمل اور افضل تھا۔ چنانچہ اس بارے میں بے شمار آیات قرآنیہ اور احادیث نبویہ موجود ہیں۔ اور پوری امت کا اجماع ہے۔ چنانچہ تفسیر ابن کثیر میں ہے کہ:

﴿قَدْ أَخْبَرَ اللَّهُ تَبَارَكَ وَتَعَالَى فِي كِتَابِهِ وَرَسُولُهُ ﷺ

فِي السُّنَّةِ الْمُتَوَاتِرَةِ عَنْهُ أَنَّهُ لَا نَبِيَّ بَعْدَهُ﴾ (۱)

”اور اللہ تعالیٰ نے اپنی کتاب میں اور رسول اللہ ﷺ نے احادیث

متواترہ میں اس بات کی خبر دی کہ آپ کے بعد کوئی نبی نہیں ہے۔“

آپ کے خاتم النبیین ہونے کی اس امتیازی شان کی وجہ سے وہ دین جو سیدنا آدم علیہ السلام سے شروع ہوا تھا وہ آپ کی ذات ستودہ صفات پر پایہ تکمیل کو پہنچا اور یہ اعلان کیا گیا:

﴿الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي

وَرَضِيْتُ لَكُمْ الْإِسْلَامَ دِينًا﴾ (۲)

۱۔ تفسیر ابن کثیر: ۱/۲

۲۔ المائدہ: ۳

”یعنی آج تمہارا دین میں نے تمہارے لیے مکمل کر دیا اور تم پر اپنی نعمت پوری کر دی اور نگاہ واجب اب ہمیشہ کے لیے دین اسلام کو پسند کر چکی ہے۔“

یہاں دین اسلام کی تکمیل کے لیے دو الفاظ استعمال فرمائے ایک ”کمال“ (Perfection) اور دوسرا ”تمام“ (Completion) یہ دونوں الفاظ نقصان کے مقابلہ میں ہیں، لیکن دونوں میں فرق ہے۔ ”کمال“ اوصاف خارجیہ کے نقصان کے مقابلہ میں بولا جاتا ہے جب کہ ”تمام“ اجزاء کے لحاظ سے مکمل ہونے کو کہتے ہیں۔ جیسے کسی شخص کی ایک ٹانگ نہ ہو تو وہ شخص نامتلا اور ناقص ہے خواہ وہ کتنا ہی حسین و جمیل کیوں نہ ہو۔ اور اگر اس کے تمام اجزاء اور اعضاء تو پورے اور مکمل ہوں لیکن صورت اچھی نہ ہو، اخلاق بگڑے ہوئے ہوں، خصائل درشت اور ناہموار ہوں تو اس کو بجائے نامتلا کے نامکمل انسان کہا جائے گا۔ آیت بالا میں ان دونوں لفظوں کو جمع کر کے یہ بتایا گیا کہ اب دین اسلام اوصاف خارجیہ اور تمام اجزاء کے لحاظ سے مکمل اور تمام ہے۔ لہذا آپ کی بعثت آخری رسول کی بعثت ہے اور آپ قصر نبوت کی آخری اینٹ ہیں اور اب قصر نبوت پایہ تکمیل کو پہنچ گیا ہے۔ پہلی نبوتیں خاص خاص قوموں اور خاص زمانہ کے لیے تھیں، لیکن آپ ﷺ کی نبوت پورے کرہ اغبر (Dusty Sphere) کے لیے اور قیامت تک کے لیے ہے۔ اب قیامت تک نبوت و رسالت کا دروازہ بند ہو گیا ہے۔ آپ چونکہ خاتم النبیین کے ساتھ ساتھ رحمۃ للعالمین بھی ہیں، اس وجہ سے اب تمام جہانوں کے لیے رحمت مجسم بھی آپ ہی ہیں۔ اب کسی جدید نبوت کی ضرورت نہیں جو رحمت کی گل پاشی کرے۔

آپ چونکہ خاتم النبیین ہیں اس وجہ سے آپ میں نبوت و رسالت کے لحاظ سے جو اوصاف اور خصائل و شمائل تھے ان میں بھی آپ خاتم ہیں۔ اس لحاظ سے آپ خاتم الاخلاق بھی ہیں، خاتم العلوم بھی ہیں یعنی دوسرے انبیاء کو جو علوم دیے گئے تھے وہ سب بدرجہ اتم آپ میں موجود ہیں۔ خاتم الرحمت بھی ہیں یعنی رحمت، اخلاق اور علوم کے جتنے مراتب ہیں وہ سب آپ کی ذات میں ختم ہیں۔ اب کوئی درجہ نبوت کا باقی نہیں رہا

کہ آپ کے بعد کوئی اور نبی آئے۔ اس لیے کہ نہ تو اب نبوت کی ضرورت رہی اور نہ ہی شریعت کی کیونکہ آپ کی شریعت خاتم الشرائع ہے اور آپ کا دین خاتم الادیان اور آپ کی کتاب خاتم الکتب یعنی ہر شے کا انتہائی درجہ آپ کو عطا کیا گیا۔

اس شبہ کا جواب کہ ختم نبوت کا مطلب یہ نہیں کہ نبوت منقطع ہو گئی بلکہ ختم نبوت کا مطلب تکمیل نبوت ہے یعنی نبوت کامل اور مکمل ہو گئی اور کسی شے کے مکمل ہونے کے بعد کوئی درجہ باقی نہیں رہتا کہ وہ آئے۔ اس کی مثال بالکل ایسی ہے جیسے رات کا وقت ہے اور ستارے چمکنے شروع ہوئے۔ غروب آفتاب کے بعد ایک ستارہ چمکا پھر دوسرا پھر تیسرا پھر ہزاروں اور اربوں ستارے چمکے کہ سارا آسمان جگمگا اٹھا۔ آسمان ستاروں سے بھرا ہوا ہے اور چاند بھی اپنے پورے وجود اور پوری روشنی کے ساتھ نکلا ہوا ہے۔ چاند اور کروڑوں اربوں ستارے اپنی پوری روشنی پھیلا رہے ہیں لیکن رات کا اندھیرا نہیں جاتا۔ اندھیرا موجود ہے۔ دن نہیں ہوتا وہ چمک دمک پیدا نہیں ہوتی جو دن میں ہوتی ہے۔

آفتاب کے نکلنے کا جب وقت ہوا۔ ابھی نکلا نہیں صرف پو پھٹی تھی۔ پس صبح صادق نے اطلاع دی کہ آفتاب آ رہا ہے۔ یہ خبر آئی تھی کہ اندھیرا غائب ہونا شروع ہو گیا اور دنیا میں چاندنا ہو گیا۔ ایک ہی ستارے نے سارے آسمان کو چمکا دیا یعنی وہ تو کروڑوں اربوں مل کر روشنی ڈال رہے تھے لیکن رات کے اندھیرے کو زائل نہ کر سکے اور رات کی رات رہی۔ اور اب صرف ایک ستارہ (سورج) نکلا اس نے آ کر ساری رات کو دھکیل دیا اور پورے عالم میں اجالا ہو گیا۔ اب اگر آفتاب یوں کہے کہ میں خاتم الانوار ہوں میں نے سارے انوار کو ختم کر دیا۔ سارے انوار میری ذات پر ختم ہیں۔ میرے آنے کے بعد اب کسی ستارے کی ضرورت نہیں اور نہ اب کوئی نیا ستارا آنے والا ہے اس لیے کہ میں اتنا کامل و مکمل نور لے کر آیا ہوں کہ اب کسی ستارے کی حاجت نہیں۔ جو موجود تھے ان کا نور بھی ماند پڑ گیا۔ ان کے نور بھی غائب ہو گئے۔ اب وہ نمایاں ہونے کے قابل نہیں ہیں۔ تو اس کا مطلب یہ نہیں کہ آفتاب نے ستاروں کا نور چھین لیا ہے۔ وہ تو منور ہیں مگر آفتاب کی تیزی اور چمک کے سامنے ان کی چمک ماند

ہے۔ وہ نظر بھی نہیں آتے۔ ایسے وقت میں اگر آفتاب یوں کہے کہ میں خاتم الانوار ہوں، سارے انوار اور چمکیں مجھ پر ختم ہو گئیں تو اس کے معنی یہ ہوں گے کہ اب نور کا کوئی ایسا درجہ باقی نہیں ہے کہ اب کوئی اور ستارہ آئے اور نور پھیلائے۔ اب مغرب کے وقت تک (یعنی دن کے ختم ہونے تک) میں اکیلا ہی کافی ہوں۔ اب کسی ستارے کی ضرورت نہیں۔ ہاں یہ دن ہی ختم ہو جائے۔ یہ جہان ہی ختم ہو جائے، یہ الگ بات ہے، لیکن جب تک یہ دن موجود ہے کسی اور ستارے کی حاجت نہیں، اس لیے کہ تمام انوار میری ذات پر ختم ہو گئے ہیں۔ تو کیا آفتاب کا اپنے کو ”خاتم الانوار“ کہنے کا یہ مطلب ہوگا کہ دنیا سے نور مٹ گیا اور اندھیرا چھا گیا یا یہ مطلب ہوگا نور کے ختم ہونے کا کہ نور کے تمام مراتب ختم ہو گئے یعنی کامل ہو گئے اور اب کسی دوسرے ستارے کے آنے کی ضرورت نہیں۔ دوسری چمک کی حاجت نہیں۔ تو ختم انوار کے معنی قطع انوار کے نہیں بلکہ تکمیل انوار کے ہیں۔

اسی طرح سمجھ لیجئے کہ نبوت ایک آسمان ہے، جس پر سب سے پہلے نور کا ستارہ سیدنا آدم علیہ السلام کا چمکا اور اس نے آ کر نور پھیلا یا۔ اس کے بعد سیدنا نوح علیہ السلام کے نور کا ستارہ چمکا، پھر سیدنا ابراہیم، پھر سیدنا اسحاق، پھر سیدنا یعقوب، پھر سیدنا یوسف، پھر سیدنا صالح، پھر سیدنا موسیٰ، پھر سیدنا داؤد، پھر سیدنا سلیمان، پھر سیدنا عیسیٰ علیہم السلام کے ستارے آسمان نبوت پر باری باری چمکتے رہے اور ”ثُمَّ أَرْسَلْنَا رُسُلَنَا تَتْرًا“ پھر پے در پے انبیاء علیہم السلام آنے شروع ہوئے یعنی باری باری سب پیغمبر آ رہے ہیں۔ گویا آسمان نبوت ستاروں سے بھر گیا لیکن دنیا میں چاندنا نہ ہوا، دن نہ نکلا بلکہ رات ہی رہی۔

پھر آخر میں فاران کی چوٹیوں سے صبح صادق کا طلوع ہوا۔ اس نے خبر دی کہ آفتاب نبوت طلوع ہونے والا ہے۔ ابھی آفتاب آیا نہیں تھا، صرف خبر آئی تھی اور دنیا میں نور پھیلنا شروع ہو گیا۔ ستارے ماند پڑنا شروع ہو گئے۔ آفتاب نبوت نے طلوع ہوتے ہی اعلان کیا کہ اب میں آ گیا ہوں۔ اب کسی ستارے کی حاجت نہیں ہے۔ میرا نکلنا ہی کافی ہوگا۔ پوری دنیا بلکہ پوری کائنات (Universe) کے لیے اب میں ہی کافی

ہوں۔ میں خاتم النبیین ہوں۔ نبوت ختم ہو گئی یعنی مراتب نبوت میری ذات پر منتہی ہو گئے، کامل اور مکمل ہو گئے، اب کسی کو نبی بنا کر نہیں لایا جائے گا۔ اب میری نبوت غروب آفتاب (قیامت تک) کام کرے گی، یہاں تک کہ یہ دنیا ختم ہو جائے۔ گویا جب تک یہ دنیا قائم ہے، میں آفتاب ہوں۔ میرا نور ہی کافی ہے۔ میرے بعد بڑے بڑے لوگ آئیں گئے، لیکن میری نبوت کا نور ہی ان کے راستے میں چمکے گا۔

صحابہ کرام آئیں گے تو ان کے راستے میں میرا نور چمکے گا۔ محدثین آئیں گے تو ان کے راستے میں بھی میری نبوت کا نور چمکے گا۔ ابوحنیفہ، مالک، شافعی اور احمد بن حنبل جیسے فقہاء آئیں گے تو ان کے راستے میں بھی میرا ہی نور نبوت چمکے گا۔ بایزید بسطامی اور جنید بغدادی جیسے صوفیاء کرام آئیں گے تو ان کے راستے میں بھی میرے ہی علم و تقویٰ کا نور چمکتا ہوگا۔ کسی طبقہ میں میرے اخلاق کا نور نمایاں ہوگا۔ کسی میں میرے تقویٰ، کسی میں میرے اخلاص اور کسی میں میرے زہد کے انوار ہوں گے۔ اور اب صرف میری نبوت قیامت تک کافی ہوگی۔ البتہ آئینے رہیں گے اور ان میں میری نبوت کا نور جھلکتا اور چمکتا رہے گا۔ دنیا کو روشنی ملتی رہے گی۔ اب نبوت کی اس لیے ضرورت نہیں کہ نبوت کے سب درجات میرے اوپر ختم ہو گئے۔ تو ختم نبوت کا یہ مطلب لینا کہ نبوت کا دروازہ بند ہو گیا، صحیح نہیں ہے، بلکہ اس کا صحیح مطلب یہ ہے کہ نبوت مکمل ہو گئی۔ اب یہی نبوت قیامت تک کام دے گی۔ اور یہ مطلب بھی نہیں کہ نبوت منقطع ہو گئی۔ دنیا میں اندھیرا پھیل گیا۔ نہ علم رہا اور نہ اخلاق رہے۔ یہ معنی ختم نبوت کے نہیں ہیں بلکہ ختم نبوت کے معنی کمال نبوت اور تکمیل نبوت کے ہیں۔

اب جتنے بھی محدث آئیں گے، مجدد آئیں گے، مجاہد آئیں گے، فقہاء آئیں گے وہ سب پیکر ہوں گے اور ان پیکروں سے محمدی نبوت کا نور ظاہر ہوگا یعنی کمالات نبوت ان پیکروں سے ظاہر ہوں گے۔ دوسرے لفظوں میں اس کا مطلب یہ ہے کہ اللہ تعالیٰ نے ایک ذات ایسی پیدا فرمائی کہ اس کے انوار و برکات سے پچھلوں کو نبوتیں ملتی چلی گئیں اور اگلوں کو ولایتیں ملتی چلی گئیں۔ پہلے نبی بنتے تھے اور بعد والے ولی بنتے گئے۔ ولایت بھی وہیں سے چلی اور نبوت بھی وہیں سے چلی۔ دوسرے لفظوں میں آپ

ایک نقطہ خیر ہیں کہ گذشتہ انبیاء کی نبوتیں آپ کی نبوت سے مستفیض ہوئیں اور آئندہ آنے والے لوگ آپ کے کمالات سے اولیاء بنتے گئے۔

حاصل یہ نکلا کہ سرکارِ دو عالم ﷺ صرف نبی اور رسول نہیں بلکہ خاتم النبیین ہیں اور ختم نبوت کے معنی کمالات نبوت کی انتہا اور تکمیل نبوت کے ہیں۔ گویا آپ کی ذات اقدس کو لا کر نبوت کے تمام مراتب ختم کر دیے گئے۔ اور نبوت کی دو ہی بنیادیں ہیں۔ ایک کمال علم اور دوسری کمال اخلاق۔ علم تو وہ ہے کہ آپ نے خود فرمایا:

﴿أُوتِيْتُ عِلْمَ الْأَوَّلِينَ وَالْآخِرِينَ﴾

”یعنی اگلوں اور پچھلوں کے تمام علوم مجھے عطا کر دیئے گئے۔“

اور قرآن حکیم نے بھی فرمایا:

﴿وَعَلَّمَكَ مَا لَمْ تَكُنْ تَعْلَمُ، وَكَانَ فَضْلُ اللَّهِ عَلَيْكَ

عَظِيمًا﴾ (۱)

”یعنی (اے نبی!) ہم نے آپ کو ان چیزوں کی تعلیم دی جو آپ پہلے سے نہیں جانتے تھے۔ اور آپ پر اللہ تعالیٰ کا فضل عظیم ہے۔“

اور اخلاق کے بارے میں نص قرآنی (Quranic Text) ہے:

﴿وَإِنَّكَ لَعَلَىٰ خُلُقٍ عَظِيمٍ﴾ (۲)

”اور بے شک آپ خلق عظیم پر ہیں جو انتہائی مرتبہ ہے اخلاق کا۔“

یہی دو بنیادیں ہیں نبوت کی۔ یہ دونوں بنیادیں آپ کو انتہائی عطا فرمائیں۔

اس سے پتہ چلا کہ نبوت بھی آپ کی انتہائی ہے۔ گویا کہ آپ خاتم النبیین ہیں اور یہی مطلب ہے ختم نبوت کا۔

یہ اس شبہ کا جواب ہے جو منکرین ختم نبوت کی طرف سے پیش کیا جاتا ہے۔

ویسے ختم نبوت کا مسئلہ عقل و نقل کی روشنی میں ایسا ظاہر و باہر مسئلہ ہے کہ ایک معمولی علم و عقل والا انسان بھی اس کو سمجھ سکتا ہے۔ دنیا میں آدم علیہ السلام سے لے کر مسیح علیہ السلام

تک جتنے بھی نبی اور رسول اس دنیا میں تشریف لائے وہ صرف نبی اور رسول تھے۔ ان میں سے کسی نے بھی خاتم النبیین ہونے کا دعویٰ نہ کیا بلکہ ہر ایک نے اپنے بعد کسی نبی کے آنے کی خبر دی، لیکن آخر میں صرف ایک ایسا نبی آیا جس نے یہ کہا کہ میرے بعد نبی تو کوئی نہیں آئے گا صرف قیامت آئے گی۔ اس لیے ختم نبوت کا مسئلہ اسلام کے بنیادی اور اصولی مسائل میں سے ہے اور چودہ سو سال میں سوائے مدعیان نبوت کے اور کسی شخص کو اس بنیادی مسئلہ میں کبھی کوئی اختلاف نہیں ہوا۔ قرآن حکیم میں اس بارے میں قریباً ایک سو آیات، دو سو سے زائد احادیث نبویہ اور سینکڑوں ائمہ کے اقوال موجود ہیں جن کو مفتی اعظم پاکستان حضرت مولانا مفتی محمد شفیع صاحب قدس سرہ نے کتابی شکل میں جمع فرما دیا ہے اور جو اپنے موضوع پر ایک نہایت اعلیٰ اور مفید کتاب ہے۔

ختم نبوت کے سلسلہ میں قرآن حکیم میں ایک آیت ”خَاتَمَ النَّبِيِّينَ“ کے نام سے بھی ہے جس میں اس مسئلہ کو واضح انداز میں بیان کیا گیا ہے۔ اللہ تعالیٰ فرماتے ہیں:

﴿وَمَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ

وَ خَاتَمَ النَّبِيِّينَ﴾ (۱)

”یعنی محمد (ﷺ) تم میں سے کسی مرد کے باپ نہیں، مگر وہ اللہ

کے رسول اور نبیوں کے ختم کرنے والے ہیں۔“

اس آیت میں اللہ تعالیٰ نے لفظ ”خاتم النبیین“ استعمال فرمایا جس کا

ترجمہ نبیوں کا ختم کرنے والا اور سب سے آخری نبی ہے۔ چنانچہ حافظ ابن کثیر نے اپنی تفسیر میں لکھا ہے کہ:

﴿فَهَذِهِ الْآيَةُ نَصٌّ عَلَى أَنَّهُ لَا نَبِيَّ بَعْدَهُ﴾ (۲)

”پس یہ آیت اس بات پر نص ہے کہ آپ کے بعد کوئی نبی نہیں۔“

اسی صفحہ پر حافظ ابن کثیر نے مزید یہ لکھا ہے کہ

”اور اللہ تبارک و تعالیٰ نے اپنی کتاب قرآن حکیم میں اس بات کی

۱. الاحزاب: ۴۰

۲. مختصر تفسیر ابن کثیر: ۳ / ۱۰۰

خبر دی ہے کہ آپ کے بعد کوئی نبی نہیں ہے تاکہ لوگوں کو یہ پتہ چل جائے کہ آپ کے بعد جو بھی نبوت کا دعویٰ کرے وہ کذاب ہے، مفتری (Slanderer) ہے، دجال (Impostor) ہے اور خود گمراہ ہے اور دوسروں کو گمراہ کرنے والا ہے۔

مفتی بغداد سید محمود آلوسیؒ اس آیت کی تفسیر کرتے ہوئے فرماتے ہیں:

”اور آپ کتاب و سنت اور اجماع (Consensus) کی رو سے خاتم النبیین ہیں“۔ (۱)

یہی بات دوسرے مفسرین نے بھی اپنی تفاسیر میں لکھی ہے ملاحظہ ہو تفسیر کبیر رازی: ۵۸۱/۶، تفسیر کشاف: ۲/۲۱۵، بیضاوی: ۳/۱۶۴، فتح القدر، شوکانی: ۴/۲۸۵ قرآن حکیم کے بعد احادیث نبویہ کا درجہ ہے۔ اس بارے میں دوسو سے زائد احادیث موجود ہیں۔ جن میں سے چند ایک حسب ذیل ہیں۔

(۱) سرکارِ دو عالم ﷺ نے ارشاد فرمایا: بنی اسرائیل کی سیاست ان کے انبیاء کیا کرتے تھے۔ چنانچہ جب کسی نبی کی وفات ہو جاتی تو دوسرا نبی اس کا جانشین ہو جاتا، لیکن میرے بعد کوئی نبی نہیں، البتہ خلفاء ہوں گے اور بہت ہوں گے۔ صحابہ کرامؓ نے پوچھا کہ آپ ان کے بارے میں کیا حکم فرماتے ہیں؟ آپ ﷺ نے ارشاد فرمایا: یکے بعد دیگرے ہر بیعت پر وفا کرو۔ (۲)

اس حدیث سے مندرجہ ذیل امور ثابت ہوئے:

- ۱۔ سیاست انبیاء کا کام ہے۔ آج کل ہم نے سیاست کو خیر باد کہہ کر اس کو جو چوروں اور ڈاکوؤں کے ہاتھوں میں دے دیا ہے، یہ طریقہ انبیاء کے خلاف ہے۔
- ۲۔ اس امت میں غیر تشریحی نبی بھی نہیں ہوں گے کیونکہ بنی اسرائیل میں اکثر نبی غیر تشریحی تھے۔

۱۔ روح المعانی: ۲۲/۳۲

۲۔ بخاری: ۱/۴۹۰، مسلم: ۲/۱۲۶، مسند احمد: ۲/۲۹۸

ج۔ تیسری چیز اس حدیث سے یہ ثابت ہوئی کہ اب ان غیر تشریحی اور

امت نبیوں کی جگہ آپ کی امت میں خلفاء ہوں گے۔

(۲) دوسری حدیث اس بارے میں یہ ہے کہ سرکارِ دو عالم ﷺ نے ارشاد فرمایا:

”بے شک میری امت میں تمیں بڑے کذاب (Great Liar) ظاہر ہوں

گے۔ ان میں سے ہر ایک یہ گمان کرے گا کہ وہ اللہ کا نبی ہے حالانکہ میں

خاتم النبیین ہوں، میرے بعد کوئی نبی نہیں۔ (۱)

اس حدیث میں سے مندرجہ ذیل امور ثابت ہوئے:

۱۔ جھوٹے مدعیان نبوت اپنے کو ”امت نبی“ کہیں گے کیونکہ حدیث میں ”فسی امتی“

کے الفاظ ہیں۔ معلوم ہوا کہ اپنے کو ”امت نبی“ کہنے والا بھی کذاب اور دجال

ہے۔ اور ”امت نبی“ دوسرے لفظوں میں ”غیر تشریحی نبی“ ہی ہوتا ہے۔ لہذا غیر

تشریحی نبی ہونے کا مدعی بھی دجال اور کذاب ہے۔

۲۔ آپ نے جھوٹے مدعیان نبوت کے کذاب ہونے کی دلیل یہ بیان فرمائی کہ وہ

اپنے کو نبی گمان کریں گے حالانکہ میں ”خاتم النبیین“ ہوں۔ لہذا معلوم ہوا کہ

ان کے کذاب ہونے کی سب سے بڑی دلیل ان کا دعویٰ نبوت ہے۔

ج۔ تیسری بات یہ ثابت ہوئی کہ ”خاتم النبیین“ کا معنی آخری نبی ہے کیونکہ

آپ نے اس کا معنی خود متعین فرمادیا کہ میرے بعد کوئی نبی نہیں ہے۔

(۳) ایک اور حدیث ختم نبوت کے بارے میں سیدنا ابو ہریرہؓ سے مروی ہے کہ

سرکارِ دو عالم ﷺ نے فرمایا:

”میری اور مجھ سے پہلے انبیاء کی مثال ایسی ہے جیسے کسی شخص نے

اپنا گھر بنایا اور اسے بہت خوبصورت اور عمدہ بنایا لیکن اس کے ایک

کونے میں ایک اینٹ کی جگہ خالی تھی۔ لوگ اس گھر کے اردگرد

چکر لگاتے اور اس پر خوشی کا اظہار کرتے اور کہتے کہ یہ ایک اینٹ

کیوں نہ رکھ دی گئی۔ پس میں ہی وہ اینٹ ہوں اور میں آخری نبی

ہوں۔“ (سو اس طرح میری بعثت سے قصر نبوت مکمل ہو گیا اور

اب اس میں مزید کسی نبی کی کوئی گنجائش نہیں) (۱)

اس مضمون کی چار روایات صحیح مسلم، کتاب الفضائل میں مروی ہیں جن میں

مذکورہ بالا الفاظ کے بعد یہ اضافہ ہے ”فَجِئْتُ فَخَتَمْتُ الْأَنْبِيَاءَ“ پس میں نے آ کر انبیاء کے سلسلہ کو ختم کر دیا۔

۴۔ سیدنا ابو ہریرہؓ ہی سے ایک اور حدیث مروی ہے جس میں سرکارِ دو عالم ﷺ نے فرمایا:

۱۔ مجھے دوسرے تمام انبیاء پر چھ باتوں میں فضیلت دی گئی ہے
مجھے جوامع الکلم عطا ہوئے ہیں۔

۲۔ دشمنوں کے دلوں پر میرا رعب ڈال کر میری مدد کی گئی ہے۔

۳۔ مالِ غنیمت میری شریعت میں حلال کیا گیا۔

۴۔ ساری زمین میرے لیے مسجد اور پاک بنا دی گئی۔

۵۔ مجھے تمام کائنات کی طرف رسول بنا کر بھیجا گیا۔

۶۔ مجھ پر تمام انبیاء کا سلسلہ ختم کر دیا گیا۔ (۲)

قرآن و حدیث کی واضح تشریحات کی وجہ سے تمام امت کا اس بات پر اجماع ہے کہ آپ ”خاتم النبیین“ ہیں اور آپ کے بعد کسی قسم کا کوئی نبی نہیں آ سکتا۔ اور جو شخص آپ کی بعثت کے بعد دعویٰ نبوت کرے گا وہ کافر اور دائرہ اسلام سے خارج ہے۔ چنانچہ علامہ سید محمود آلوسیؒ فرماتے ہیں:

﴿وَكُونَهُ خَاتَمَ النَّبِيِّينَ مِمَّا نَطَقَ بِهِ الْكِتَابُ وَصَدَّعَتْ بِهِ

السُّنَّةُ وَاجْتَمَعَتْ عَلَيْهِ الْأُمَّةُ فَيَكْفُرُ مَدْعَى خِلَافِهِ وَيُقْتَلُ

إِنْ أَصَرَ﴾ (۳)

۱۔ بخاری: ۱/۵۰۱، مسلم: ۲/۲۲۸، ترمذی: ۲/۵۲۲، مسند احمد: ۲/

۲۔ مسلم: ۱/۱۹۹

۳۔ روح المعانی: ۷/۶۵

”اور رسول اللہ ﷺ کا خاتم النبیین ہونا ان مسائل میں سے ہے جن پر قرآن ناطق ہے اور آپ کی احادیث اس کو اجاگر کرتی ہیں اور تمام امت نے اس پر اجماع کیا ہے۔ اور اس کے خلاف دعویٰ کرنے والا کافر سمجھا جائے گا اور اگر وہ اصرار کرے تو قتل کر دیا جائے گا۔“

اسی طرح قاضی عیاض فرماتے ہیں: ”جو شخص بھی اپنے لیے دعویٰ نبوت کرتا ہے یا سمجھتا ہے کہ کوئی اسے حاصل کر سکتا ہے اور صفائے قلبی (Purity of heart) سے منصب نبوت پاسکتا ہے جیسا کہ بعض فلسفیوں اور نام نہاد صوفیوں کا دعویٰ ہے۔ اسی طرح وہ شخص جو نبوت کا دعویٰ تو نہیں کرتا لیکن اپنے اوپر نزول وحی کا مدعی ہے ایسے تمام لوگ کافر اور رسول اللہ ﷺ کی تکذیب کرنے والے ہیں۔ کیونکہ آپ نے بتا دیا ہے کہ وہ خاتم النبیین ہیں اور آپ کے بعد کوئی نبی نہیں۔ اور یہ خبر آپ نے اللہ تعالیٰ کی طرف سے دی کہ وہ خاتم النبیین ہیں اور وہ تمام کائنات کی طرف مبعوث ہوئے ہیں اور تمام امت کا اس پر اجماع ہے کہ ان الفاظ کا اس ظاہری مفہوم کے سوا اور کوئی معنی نہیں۔ اور اس کے مفہوم میں کسی قسم کی تاویل اور تخصیص کی کوئی گنجائش نہیں لہذا اجماع اور حدیث دونوں کی رو سے ایسے لوگوں کے کافر ہونے میں قطعاً کوئی شک نہیں ہونا چاہیے۔“ (۱)

علامہ علی القاری اپنی مشہور کتاب ”شرح فقہ اکبر“ میں لکھتے ہیں کہ:

﴿دَعْوَى النُّبُوَّةِ بَعْدَ نَبِينَا ﷺ كُفْرٌ بِالْأَجْمَاعِ﴾

”اور ہمارے نبی ﷺ کے بعد جو بھی نبوت کا دعویٰ کرے وہ بالاجماع کافر اور دائرہ اسلام سے خارج ہے۔“

علامہ شہرستانی لکھتے ہیں کہ:

”اسی طرح جو یہ کہتا ہے کہ محمد ﷺ کے بعد کوئی اور نبی سیدنا عیسیٰ علیہ السلام کے سوا مبعوث ہوگا وہ بھی کافر ہے۔ اور اس

مسئلہ میں کسی قسم کا کوئی اختلاف رائے موجود نہیں۔ یہاں تک کہ

دو آدمیوں میں بھی۔ (۱)

علامہ ابوشکور سلمیٰ نے لکھا ہے کہ:

”جان لو کہ ہر مسلمان عاقل پر یہ اعتقاد رکھنا واجب ہے کہ محمد ﷺ

اللہ تعالیٰ کے رسول تھے اور اب بھی وہی رسول ہیں..... اور حضور علیہ

السلام خاتم الانبیاء ہیں۔ پس حضور علیہ السلام کے بعد کوئی نبی نہیں

آ سکتا سوائے سیدنا عیسیٰ علیہ السلام کے نزول کے جو حضور علیہ السلام

سے قبل رسالت اور نبوت کے منصب پر فائز تھے اور وفات ان کے

بعد ہوگی..... اور جو شخص اس زمانہ میں نبوت کا دعویٰ کرے وہ کافر ہو

جائے گا۔ اور جو شخص اس سے معجزہ طلب کرے وہ بھی کافر ہو جائے گا

کیونکہ اس نے نص قرآن میں شک کیا ہے۔ (۲)

علامہ ابن نجیم نے اپنی کتاب الاشباہ والنظائر میں لکھا ہے کہ

”جو شخص رسول اللہ ﷺ کے آخری نبی ہونے کا انکار کرے وہ

مسلمان نہیں کیونکہ یہ مسئلہ ضروریات دین سے ہے“ (۳)

علامہ شہرستانی کے اس حوالہ سے یہ بھی پتہ چلا کہ مسئلہ ختم نبوت ضروریات

دین میں سے ہے۔ اور ضروریات دین کیا ہیں؟ وہ احکام اور عقائد جن کا ثبوت سرکارِ دو

عالم ﷺ سے یقینی طور پر امت کو معلوم ہو گیا اور خاص و عام میں شہرت پکڑ گیا، وہ

ضروریات دین اور اصول دین کہلاتے ہیں۔ ان ضروریات دین میں سے کسی امر کا اس

معنی سے انکار کرنے والا جس معنی سے سرکارِ دو عالم ﷺ نے اللہ تعالیٰ کی طرف سے

بیان فرمایا ہے ہرگز مسلمان نہیں ہو سکتا، بلکہ ضروریات دین میں کسی قسم کی کوئی تاویل بھی

نہیں ہو سکتی۔ جو شخص ان میں سے کسی امر میں تاویل کرے وہ بھی کافر ہے۔ چنانچہ

۱۔ الملل والنحل: ۳ / ۲۴۹

۲۔ التمهید: ۱۰۵

۳۔ الاشباہ والنظائر: ۱۷۹

ملا عبد الحکیم یا لکوئی فرماتے ہیں:

﴿التَّوِيلُ فِي ضُرُورِيَّاتِ الدِّينِ لَا يَدْفَعُ الْكُفْرَ﴾ (۱)

”ضروریات دین میں تاویل کرنے والا کفر سے بچ نہیں سکتا۔“

علمائے اسلام نے لکھا ہے کہ ایمان تو یہ ہے کہ تمام ضروریات دین کی تصدیق کی جائے جو محمد رسول اللہ ﷺ لے کر آئے ہیں اور ان میں سے کسی ایک کا انکار بھی کفر ہے۔ (۲)

چنانچہ اسی وجہ سے امام محمدؒ نے لکھا ہے کہ:

”جس نے شرائع اسلام (Islamic Laws) میں سے کسی ایک

امر کا بھی انکار کیا اس نے کلمہ لَا إِلَهَ إِلَّا اللَّهُ کو باطل قرار دے دیا۔“ (۳)

حکیم الامت حضرت شاہ ولی اللہ دہلوی موطا امام مالک کی شرح میں فرماتے ہیں:

”اگر کوئی شخص ضروریات دین کا اعتراف تو کرتا ہے لیکن بعض

ضروریات دین کی تفسیر صحابہ کرامؓ اور تابعین عظامؓ کی تفسیر کے

خلاف کرتا ہے جس پر امت نے اجماع کیا ہے تو وہ زندیق

(Innately Atheist) ہے۔ مثال کے طور پر وہ اعتراف کرتا

ہے کہ قرآن حکیم حق ہے اور اس میں جو جنت اور جہنم کا ذکر آیا

ہے وہ بھی حق ہے لیکن جنت سے مراد ابہتاج (Joy) ہے جو

ملکات محمودہ (Laudable Proficiencies) کی وجہ سے

حاصل ہوا اور جہنم سے مراد صرف مذلت ہے جو ملکات مذمومہ

(Contemptible Skills) کے سبب سے حاصل ہوگی اور خارج

میں جنت اور جہنم کا کوئی وجود نہیں پس وہ شخص زندیق ہے۔“ (۴)

۱۔ سیالکوٹی علی الخیالی : ۳۳۲

۲۔ حموی شرح اشباء : ۲۶۳

۳۔ السیر الکبیر : ۳۶۵ / ۳

۴۔ مسوی : ۱۰۹ / ۲

علماء نے لکھا ہے کہ جو شخص عقیدہ ختم نبوت کا انکار کرتا ہے، وہ زندیق ہے کیونکہ زندیق کی تعریف علماء نے یہ کی ہے:

﴿هُوَ مَنْ يَبْطُنُ الْكُفْرَ وَيُظْهِرُ الْإِسْلَامَ كَانَ الْمُنَافِقُ﴾

”یعنی زندیق وہ ہے جو کفر کو اپنے اندر چھپائے اور اسلام کو ظاہر کرے، منافق کی طرح۔“

اس تعریف کی رو سے قادیانی جو غلام احمد قادیانی کو نبی یا مصلح یا مجدد مانتے ہیں، یہ زمانہ حال کے زنادقہ کبار میں سے ہیں۔ جو لوگ پہلے مسلمان تھے پھر قادیانی ہو گئے، وہ مرتد ہیں۔ اور جو قادیانی پیدائشی مسلمان ہیں یعنی قادیانی خاندان میں پیدا ہوئے اور پھر اسی عقیدے پر قائم رہتے ہوئے بڑے ہو گئے۔ وہ زندیق ہیں۔ اگر وہ قادیانیت کے داعی اور مبلغ ہوں ان کی توبہ قضاء مقبول نہیں ہو سکتی، اور اگر داعی اور مبلغ نہ ہوں تو ان کی توبہ قبول ہو سکتی ہے۔

وہ ختم نبوت، جو ضروریات دین میں سے ہے، اس کے بھی منکر ہیں، یہ بھی ان کے الحاد و زندقہ (Atheism) کی ایک وجہ ہے کیونکہ وہ ختم نبوت کا انکار کرتے ہیں اور اپنے ملحدانہ عقائد کو اسلام بنا کر لوگوں کے سامنے پیش کرتے ہیں۔

ان کے زندقہ کی ایک وجہ یہ بھی ہے کہ وہ صرف اپنے کو مسلمان سمجھتے ہیں اور تمام اہل اسلام کو کافر جانتے ہیں، لہذا یہ بہت بڑا زندقہ ہے۔

علاوہ ازیں وہ قرآن و احادیث کی بے شمار نصوص کی تحریف کرتے ہوئے ان سے اپنی گمراہی پر استدلال کرتے ہیں، اور قرآن و سنت کی تحریف سے بڑھ کر اور زندقہ کیا ہوگا۔

نیز وہ شعائر اللہ اور کئی اصول اسلام و خصائص اسلام کی ہتک اور بے حرمتی کرتے ہیں، مثال کے طور پر وہ غلام احمد مرزا کی بیویوں کو امہات المومنین اور اس کے دیکھنے والوں کو صحابہ کہتے ہیں، اور اپنی عبادت گاہوں کو وہ مسجد کہتے ہیں حالانکہ یہ امور خصائص اسلام میں سے ہیں اور یہ اسلام سے استہزاء (Derision) ہے۔ کسی اسلامی مملکت میں کسی کافر فرقہ کو از روئے اسلام یہ حق حاصل نہیں ہے کہ وہ اپنی عبادت گاہوں کو مسجد کا نام دے اور اس میں مسلمانوں کی طرح اذان دے اور اپنے الحاد کی اشاعت

کے لیے اسلامی نام استعمال کر کے تشبہ بالمسلمین کرے۔ یہ اسلام کی سخت بے حرمتی ہے اور اس قسم کی بے حرمتی ایک مستقل زندقہ ہے۔

اور اس بارے میں ایک روایت سیدنا جابرؓ سے بھی ہے کہ سرکارِ دو عالم ﷺ

نے ارشاد فرمایا:

”خدا کی قسم اگر موسیٰ تمہارے زمانہ میں زندہ ہوتے تو ان کے لیے

میرے سوا کسی کی پیروی کرنا جائز نہ ہوتا۔“ (۱)

امام احمد بن حنبلؒ نے بھی اس حدیث کو اپنی مسند میں روایت کیا ہے۔ (۲)

علامہ طبری نے سیدنا علیؓ سے روایت نقل کی ہے کہ اللہ تعالیٰ نے سیدنا آدم

علیہ السلام اور ان کے بعد جس نبی کو بھی اس دنیا میں بھیجا اس سے رسول اللہ ﷺ کے

بارے میں یہ عہد لیا کہ اگر اس نبی کی زندگی میں سرکارِ دو عالم ﷺ مبعوث ہوں تو وہ

ضرور ان پر ایمان لائے اور ضرور ان کی نصرت کرے۔ اور اپنی قوم (امت) کو ان پر

ایمان لانے کا حکم دے۔ (۳)

یہ احادیث گویا قرآن حکیم کی سورہ آل عمران آیت نمبر ۸۱-۸۲ کی تفسیر ہیں۔

آپ کی بعثت عامہ بھی اس بات کی دلیل ہے کہ آپ تمام انبیاء علیہم السلام

کے بھی نبی ہیں اور اگر وہ آپ ﷺ کی اس حیات دنیوی میں تشریف لاتے تو ضرور

آپ پر ایمان لاتے۔ اس سلسلہ میں یہ احادیث بھی ہمارے اس دعویٰ کی تائید کرتی ہے

جنہیں حافظ ابن عساکر نے نقل کیا ہے۔

”سیدنا عوف بن مالکؓ روایت کرتے ہیں کہ سرکارِ دو عالم ﷺ نے ارشاد

فرمایا: مجھے چار ایسی چیزیں دی گئی ہیں جو مجھ سے پہلے کسی نبی کو نہیں دی گئیں۔ اور میں

نے اپنے رب سے پانچویں چیز مانگی تو میرے رب نے وہ بھی مجھے عطا کر دی۔ پہلے نبی

کو ایک شہر یا قوم کی طرف مبعوث کیا جاتا تھا اور اس سے تجاوز نہیں کرتا تھا اور مجھے تمام

۱۔ مسند ابی یعلیٰ : ۲ / ۲۳۷، بیروت

۲۔ ملاحظہ ہو مسند احمد بن حنبل : ۳ / ۳۳۸، بیروت

۳۔ جامع البیان : ۳ / ۲۳۶، بیروت

لوگوں کی طرف مبعوث کیا گیا ہے۔“ اسی مضمون کی ایک اور روایت سیدنا ابن عباسؓ سے بھی مروی ہے۔ (۱)

اس حدیث کو طبرانی نے بھی روایت کیا ہے۔ (۲)

حافظ بیہقیؒ نے بھی سیدنا ابن عباسؓ سے روایت کیا ہے کہ رسول اللہ ﷺ نے فرمایا: ”ہر نبی بالخصوص اپنی قوم کی طرف مبعوث ہوتا تھا اور میں تمام جن وانس کی طرف مبعوث کیا گیا ہوں۔“ (۳)

محدث کبیر علامہ سید انور شاہ قدس سرہ نے اپنی کتاب ”اکفار الملحدین“ میں بڑے شرح و بسط کے ساتھ اس چیز کو بیان فرمایا ہے۔ اہل علم کے لیے اس کا مطالعہ نہایت ضروری ہے۔

ان تمام حوالہ جات سے معلوم ہوا کہ مسئلہ ختم نبوت قرآن حکیم کی سو آیات، دو سو سے زائد احادیث نبویہ اور اجماع امت سے ثابت ہے اور ضروریات دین میں سے ہے لہذا اس کا انکار اور اس میں تاویل کفر ہے۔ اس مسئلہ کی مزید تفصیل کے لیے ملاحظہ ہو کتاب ”ختم نبوت اور قادیانی۔“ از حکیم محمود احمد ظفر

عَلَى حَبِيبِكَ يَا خَاتَمَ الْكَلِمِ

يَا رَسُولَ اللَّهِ صَلَّى اللَّهُ عَلَيْهِ وَسَلَّمَ يَا أَمَّا بَنِي آدَمَ

۱۔ مختصر تاریخ دمشق : ۲ / ۱۳۲

۲۔ معجم کبیر : ۱۱ / ۱۵، ۶۱، ۱۲ / ۳۱۵

۳۔ مجمع الزوائد : ۸ / ۲۵۸

مَجْمَعُ سِيَرِ النَّبِيِّ ﷺ

کی رعب سے نصرت کیا جانا

اللہ رب العزت نے اپنے حبیب ﷺ کو رعب کے ذریعے منصور فرمایا یہ آپ ﷺ کی ایک بہت بڑی خصوصیت ہے، چنانچہ سرکارِ دو عالم ﷺ نے ارشاد فرمایا:

﴿نُصِرْتُ بِالرُّعْبِ﴾ (۱)

”رعب سے میری مدد کی گئی ہے۔“

جابر بن عبد اللہ بیان کرتے ہیں کہ سرکارِ دو عالم ﷺ نے ارشاد فرمایا:

نُصِرْتُ بِالرُّعْبِ مَسِيرَةَ شَهْرٍ (۲)

”ایک ماہ کے فاصلہ سے میری رعب سے مدد کی گئی ہے۔“

ایک روایت میں ”عَلَى الْعُدُوِّ“ کے الفاظ بھی منقول ہیں۔ (۳)

یعنی دشمن پر میرا رعب ڈال دیا گیا ہے۔

بعض روایات میں صرف ”نُصِرْتُ بِالرُّعْبِ“ کے الفاظ ہیں۔ (۴)

۱. مسلم، کتاب المساجد و مواضع الصلوة، باب الصلوة فی ثوب واحد و صفة

لبسه: ۱/۱۹۹

۲. بخاری، کتاب التیمم: ۱/۲۸، سنن کبریٰ بیہقی، کتاب الصلوة، باب اینما

ادرك الصلوة فصل فهو مسجد: ۲/۳۳۳، نسائی: ۱/۲۱۰، معجم

کبیر، طبرانی: ۸/۲۵۷

۳. مسلم رقم الحدیث: ۵۲۳

۴. تفصیل کے لیے ملاحظہ ہو ترمذی، کتاب السیر، باب ماجاء الغنیمۃ، رقم

الحدیث: ۱۵۵۳، مسند احمد، حدیث ابی ذر غفاری: ۲۶۸/۳۹۵، مسند

ابی یعلیٰ موصلی: جلد ۱۱/۱۷۶

سیدنا ابو ذر غفاریؓ سے ایک روایت مروی ہے کہ سرکارِ دو عالم ﷺ نے ارشاد فرمایا:

﴿نَصْرْتُ بِالرُّعْبِ، فَيَرْعَبُ مِنِّي الْعَدُوُّ عَنْ مَسِيرَةِ شَهْرٍ﴾ (۱)

”رعب کے ذریعہ میری مدد کی گئی ہے پس ایک ماہ کے فاصلہ پر سے دشمن مجھ سے مرعوب ہو جاتا ہے۔ یعنی دشمن کے دل میں آپ ﷺ کے نام اور آپ ﷺ کی شخصیت کی ہیبت بیٹھ جاتی ہے۔“

حافظ ابن حجرؒ کی رائے یہ ہے کہ حدیث میں جو ایک ماہ کی مسافت کا ذکر کیا گیا ہے اس کی وجہ یہ ہے کہ کفار اور یہود و نصاریٰ کے مراکز سرکارِ دو عالم ﷺ سے ایک ماہ کی مسافت پر واقع تھے جیسے عراق اور یمن وغیرہ۔ اس وجہ سے آپ نے ”میسرة شهر“ یعنی ایک ماہ کی مسافت کا ذکر کیا ہے۔

مولانا عبدالرحمن مبارک پوریؒ ترمذی کی ایک حدیث کی شرح میں فرماتے ہیں:

﴿فَالظَّاهِرُ اخْتِصَاصُهُ بِهِ مُطْلَقًا، وَإِنَّمَا جَعَلَ الْغَايَةَ مِنْهَا شَهْرًا لِأَنَّهُ لَمْ يَكُنْ بَيْنَ بَلَدِهِ وَبَيْنَ أَحَدٍ مِنْ أَعْدَائِهِ أَكْثَرَ مِنْهُ، وَهَذِهِ الْخُصُوصِيَّةُ حَاصِلَةٌ لَهُ عَلَى الْإِطْلَاقِ حَتَّى لَوْ كَانَ وَحْدًا بِغَيْرِ عُسْكَرٍ﴾ (۲)

”ظاہر بات یہ ہے کہ رعب کی صفت آپ کے ساتھ مطلقاً خاص تھی، ایک ماہ کے فاصلہ کا ذکر کرنے سے آپ کا مقصد یہ تھا کہ آپ کے شہر آپ کے دشمنوں کے مابین اس سے زیادہ مسافت نہ تھی۔ اور آپ کے رعب کی خصوصیت اس وقت بھی آپ کو حاصل ہوتی جب آپ بغیر لشکر کے تنہا ہوتے۔“

اور امام قرطبیؒ اس پر کچھ اضافہ فرماتے ہوئے لکھتے ہیں، اور حقیقت یہ ہے کہ

۱۔ مسند احمد، حدیث ابی ذر غفاریؓ: ۱۳۵/۵

۲۔ تحفة الاحوذی شرح الترمذی: ۱۳۵/۵

انہوں نے صحیح صورت حال کی نقاب کشائی کی ہے۔ فرماتے ہیں:

﴿إِنَّ الْغُزَاةَ إِذَا خَرَجُوا مِنْ دِيَارِهِمْ بِالنِّيَّةِ الْخَالِصَةِ وَضَرَبُوا
بِالطَّبْلِ، وَقَعَ الرَّعْبُ وَالْهَيْبَةُ فِي قُلُوبِ الْكُفَّارِ مَسِيرَةَ شَهْرٍ
فِي شَهْرٍ، عَلِمُوا بِخُرُوجِهِمْ أَوْ لَمْ يَعْلَمُوا﴾ (۱)

”جب مسلمانوں کے لشکر جہاد کی نیت سے اپنے علاقوں سے نکلنے شروع ہوتے اور طبل جنگ بجاتا تو کفار کے دلوں میں اس مہینے میں ایک ماہ کے فاصلے پر رعب و ہیبت طاری ہو جاتی خواہ انہیں ان لشکروں کے نکلنے کا علم ہوتا یا نہ ہوتا۔“

امام قرطبیؒ کی اس عبارت سے یہ بھی معلوم ہوتا ہے کہ رعب کی یہ خصوصیت سرکارِ دو عالم ﷺ میں تو بدرجہ خاص موجود تھی لیکن آپ کے جان نثار مجاہدین میں بھی حق تعالیٰ شانہ نے اس خصوصیت کو پیغمبر علیہ الصلوٰۃ والسلام کے واسطے سے منتقل فرمایا تھا۔ چنانچہ وہ بھی جب اللہ تعالیٰ اور اس کے رسول مکرم ﷺ کے دشمنوں پر حملہ کرنے کا ارادہ فرماتے اور اپنے لشکروں کو دشمن کو فتح کرنے کے لیے روانہ کرتے تو ان کا رعب بھی ایک ماہ کی مسافت پر دشمنوں کے دلوں پر طاری ہو جاتا خواہ انہیں ان کے حملہ کے لیے نکلنے کا علم نہ بھی ہوتا۔ اور دشمن کے دلوں میں صرف رعب ہی نہ پڑتا بلکہ اس رعب کے اثرات بھی حاصل ہوتے یعنی مسلمانوں کے لشکروں کو فتح و کامیابی بھی حاصل ہوتی جیسا کہ ابن حافظ ابن حجرؒ نے لکھا ہے۔ (۲)

اس کی وجہ بھی بعض کتابوں میں یہ لکھی ہے کہ ہر پیغمبر اور رسول کے اخلاق و اطوار کے اثرات اس کی امت پر ضرور پڑھتے ہیں اور پیغمبر کی خصوصیات بھی اس کی امت میں کچھ نہ کچھ ضرور منتقل ہوتی ہیں۔ ہماری اس بات کی تائید اس روایت سے بھی ہوتی جو مختلف کتابوں میں مروی ہے کہ جب آپ معراج کے موقع پر بیت المقدس میں انبیاء علیہم الصلوٰۃ والسلام کی امت سے فارغ ہوئے اور مسجد سے باہر تشریف لائے تو

۱. قرطبی: ۳/۲۲۶

۲. فتح الباری: ۲/۱۲۸

آپ ﷺ کی خدمت میں تین پیالے پیش کیے گئے۔ ایک پیالہ پانی کا، ایک شراب کا اور ایک دودھ کا۔ آپ ﷺ نے دودھ کا پیالہ لے لیا۔ جبرئیل نے کہا: آپ ﷺ نے دین فطرت کو اختیار کیا ہے، اگر آپ شراب کا پیالہ لیتے تو آپ کی امت گمراہ ہو جاتی، اور اگر پانی کا پیالہ لیتے تو آپ کی امت غرق ہو جاتی۔“ بعض روایات میں ہے کہ شہد کا پیالہ بھی پیش کیا گیا۔ بعض روایات میں دو پیالوں کا ذکر ہے۔

امام قرطبی نے ایک حدیث نقل کی ہے کہ سرکارِ دو عالم ﷺ نے ارشاد فرمایا کہ جب تم کوئی کھانا کھاؤ تو یہ کہو:

﴿اللَّهُمَّ بَارِكْ لَنَا فِيهِ وَأَطْعِمْنَا خَيْرًا مِنْهُ﴾

”اے اللہ! اس میں میرے لیے برکت عطا فرما اور اس سے بھی بہتر مرحمت فرما۔“

اور آپ ﷺ نے فرمایا کہ جب دودھ پیو تو یہ کہو

﴿اللَّهُمَّ بَارِكْ لَنَا فِيهِ وَزِدْنَا مِنْهُ﴾

”اے اللہ! اس میں میرے لیے برکت عطا فرما اور اس میں زیادتی بھی عطا فرما۔“

اس دعا میں بہتر کا سوال اس لیے نہیں کیا کہ انسانی غذا میں دودھ سے بہتر کوئی دوسری غذا نہیں، اس لیے اللہ تعالیٰ نے ہر انسان اور حیوان کی پہلی غذا دودھ ہی بنائی جو ماں کی چھاتیوں سے اسے ملتی ہے۔ (۱)

بعض روایات سے معلوم ہوتا ہے کہ یہ تین پیالے سدرۃ المنتہیٰ کے بعد واپسی پر پیش کیے گئے۔ حافظ ابن کثیر اور حافظ ابن حجر فرماتے ہیں کہ عجب نہیں کہ یہ پیالے دو مرتبہ پیش کیے گئے ہوں۔ (۲)

۱۔ تفسیر قرطبی، زرقانی: ۲۷/۶، بخاری: ۲۴۰/۶، ۲۲۲/۵، مسلم،

کتاب الایمان، باب الاسراء برسول اللہ ﷺ الى السموات و فرض اصلوة:

رقم الحدیث: ۱۶۸

۲۔ زرقانی: ۳۸/۶

اس روایت سے معلوم ہوا کہ پیغمبر کی عادات و اخلاق کے اثرات امت پر

پڑتے ہیں۔

سیرت کی کتابوں کے مطالعہ سے پتہ چلتا ہے کہ آپ کی شخصیت ہر قسم کے تکلف اور تصنع سے منزہ اور پاک تھی لیکن اس کی مکمل سادگی کے باوجود جو بھی آپ کو دیکھتا ہیبت نبوت سے اس پر لرزہ طاری ہو جاتا اور جب بھی کوئی جمال نبوت کو دیکھتا تو اس کے جلال کی ہیبت سے تھر تھر کانپنے لگتا۔ اس قسم کے کئی واقعات کتابوں میں مرقوم ہیں۔

سردارانِ قریش کا مرعوب ہونا:

سردارانِ قریش جب آپ سے ملتے تو اول وہلہ میں آپ سے مرعوب ہو جاتے۔ یہ آپ کی شخصیت کا ایک قدرتی رعب تھا۔ چنانچہ ایک دفعہ عتبہ بن ربیعہ آپ کی خدمت میں حاضر ہوا تا کہ آپ کے دعوتی مشن کے بارے میں گفتگو کی جائے۔ عتبہ نے کہا: ”بھتیجے! اگر تم مال و دولت کے خواہاں ہو تو ہم سب تمہارے لیے اتنا مال جمع کر دیں گے کہ ہم میں سے کوئی بھی مال میں تمہارا مقابلہ نہ کر سکے گا، اور اگر تم کوئی عہدہ یا سرداری چاہتے ہو تو ہم سب آپ کو اپنا سردار بنا لیتے ہیں، اور اگر حکومت و ریاست کے خواہاں ہو تو ہم تمہیں اپنا حاکم اور بادشاہ بنا لیتے ہیں۔ اور اگر تم کسی حسین و جمیل عورت سے شادی کے طلب گار ہو تو جس عورت سے یا جتنی عورتوں سے تم چاہو ہم شادی کر دیتے ہیں۔ اگر تمہیں کسی آسیب و غیرہ کی شکایت ہے تو ہم تمہارا علاج کرانے کے لیے تیار ہیں۔

عتبہ یہ باتیں سنا کر خاموش ہو گیا۔ آپ ﷺ نے فرمایا: ”ابوالولید! کچھ اور کہنا ہے؟“ عتبہ نے کہا: ”نہیں، میں نے جو کہنا تھا وہ کہہ چکا۔“ آپ ﷺ نے فرمایا: ”اب جو میں کہتا ہوں وہ سنو۔“ آپ ﷺ نے عتبہ کو اس کی باتوں کا جواب دیتے ہوئے کہا کہ مجھے ان میں سے کسی شی کی کوئی ضرورت نہیں۔ میں تمہاری مادی دنیا میں سے کسی شی کا خواہاں نہیں۔ اگر تم میری دعوت کو قبول کرو تو تمہارے لیے سعادت کونین کا باعث ہوگی۔ اور اگر تم میری دعوت کو قبول نہ کرو۔ تو میں صبر و تحمل سے کام لوں گا یہاں تک کہ اللہ تعالیٰ میرے اور تمہارے درمیان فیصلہ کر دے۔ پھر آپ ﷺ نے

سورۃ حم السجدہ کی ۳۸ آیات تلاوت فرمائیں۔

اب یہ آپ کی شخصیت کا رعب اور قرآن حکیم کی ہیبت تھی کہ جب آپ ﷺ نے تلاوت شروع کی تو عتبہ ہمہ تن گوش ہو کر سنتا رہا۔ جب آپ صلی اللہ علیہ وسلم اس آیت پر پہنچے۔

﴿فَإِنْ أَعْرَضُوا، فَقُلْ أَنْذَرْتُكُمْ صَاعِقَةً مِثْلَ صَاعِقَةِ عَادٍ وَ

ثَمُودَ﴾ (۱)

”پس اگر وہ روگردانی کریں تو آپ فرمادیں کہ میں تمہیں ایک ایسی کڑک (عذاب) سے خبردار کر رہا ہوں جو عاد و ثمود کی کڑک جیسی ہوگی۔“

پہلے تو عتبہ بیٹھ کر آپ کے منہ سے یہ قرآنی آیات سن رہا تھا لیکن جو نہی آپ نے یہ آیت تلاوت فرمائی تو عتبہ تھرا کر کھڑا ہو گیا اور یہ کہتے ہوئے اپنا ہاتھ سرکارِ دو عالم ﷺ کے منہ پر رکھ دیا کہ میں آپ کو اللہ اور اپنی قرابت کا واسطہ دیتا ہوں کہ ایسا نہ کریں۔ اس کے بعد وہ واپس قریش کے پاس چلا گیا اور قریش کو جا کر سمجھایا۔ (۲)

اور پھر وہ قریش کے کہنے پر آپ کی خدمت میں نہیں گیا۔

ایک کافر کا ہیبت زدہ ہونا:

ایک مرتبہ سفر کے دوران سرکارِ دو عالم ﷺ ایک درخت کے نیچے آرام فرما رہے تھے کہ وہاں ایک بدو جس کا نام کتابوں میں دشور بن حارث تھا، آنکلا۔ آپ ﷺ نے اپنی تلوار درخت کے ساتھ لٹکائی ہوئی تھی، اس نے درخت کی شاخ سے وہ تلوار اتاری اور نیام سے نکال کر آپ سے کہنے لگا:

﴿مَنْ يَمْنَعُكَ مِنِّي؟﴾

۱۔ حم السجدہ: ۱۳

۲۔ تفسیر ابن کثیر: ۳ / ۱۰۲

”اب آپ کو مجھ سے کون بچائے گا۔“

آپ نے اونچی آواز سے فرمایا: ”اللہ“

یہ سن کر وہ شخص اس قدر مرعوب اور ہیبت زدہ ہو گیا کہ تلوار اس کے ہاتھ سے نیچے گر گئی آپ ﷺ نے وہ تلوار پکڑ کر اب اس سے فرمایا: ”مجھے اب تم سے کون بچا سکتا ہے؟“ وہ شخص کانپنے لگا اور سامنے درخت سے جا ٹکرایا۔ سیوطی نے لکھا ہے کہ اس کا دماغ پاش پاش ہو گیا۔ (۱)

لیکن حافظ ابن حجر نے لکھا ہے کہ اس شخص نے اسلام قبول کر لیا تھا۔ (۲)

عمیر بن وہب کا مرعوب ہونا:

عمیر بن وہب جمحی اسلام کا بہت بڑا دشمن تھا۔ مکہ کے زمانہ میں سرکارِ دو عالم ﷺ اور آپ ﷺ کے ساتھیوں کو بہت پریشان کیا کرتا تھا۔ غزوہ بدر کے قیدیوں میں اس کا بیٹا وہب بن عمیر بھی تھا۔

ایک روز عمیر اور صفوان بن امیہ حطیم میں بیٹھ کر غزوہ بدر کی باتیں کر رہے تھے۔ ان دونوں کے علاوہ وہاں اور کوئی نہیں تھا، لہذا بڑی راز و نیاز کی باتیں ہو رہی تھیں۔ صفوان بن امیہ نے کہا: ”خدا کی قسم! اب جینے کا کوئی مزہ نہیں کیونکہ زندگی بے لطف ہو گئی ہے۔“ عمیر نے کہا: ”صفوان! تم ٹھیک کہتے ہو۔ اگر مجھ پر قرض نہ ہوتا اور بچوں کی فکر نہ ہوتی تو میں مدینہ جا کر محمد (ﷺ) کو قتل کر آتا۔ میرا بیٹا بھی وہاں قید ہے۔“ صفوان عمیر کی یہ بات سن کر بہت خوش ہوا اور بولا: ”تم قرض اور بچوں کی فکر نہ کرو، اس کا میں ذمہ دار ہوں۔“ یہ سن کر عمیر نے کہا: ”اچھا میں جاتا ہوں لیکن ان باتوں کا ذکر تم کسی سے نہ کرنا۔“ صفوان نے کہا: ”یہ راز میرے اور تمہارے درمیان ہی رہے گا۔“

عمیر اسی وقت گھر آیا، تلوار صیقل کرائی، اس کو زہر میں بچھایا اور مدینہ کی راہ لی۔ عمیر مدینہ میں پہنچا تو جیسے ہی اس نے مسجد نبوی کے دروازہ کے سامنے اونٹنی بٹھائی۔

۱. خصائص کبریٰ، باب ما وقع فی غزوة ذات الرقاع من الايات والمعجزات:

۲. الاصابہ، باب ما وقع عند کتابہ ﷺ الی کسری: ۳۲۸/۵

سیدنا عمرؓ کی نظر اس پر پڑ گئی۔ وہ سمجھ گئے کہ یہ کسی ناپاک ارادے سے آیا ہے، یہ تلوار لگائے ہوئے تھا۔ انہوں نے تلوار پر قبضہ کیا اور تلوار کے پرتلہ کو جو اس کی گردن میں تھا کھینچتے ہوئے سرکارِ دو عالم ﷺ کی خدمت میں لے گئے۔

سرکارِ دو عالم ﷺ نے دیکھا کہ عمیر بن وہب کو سیدنا عمرؓ گریبان سے پکڑے ہوئے اس طرح کھینچتے ہوئے لا رہے ہیں۔ اتنے میں سیدنا عمرؓ نے عمیر کو سرکارِ دو عالم ﷺ کے سامنے لا کھڑا کر دیا۔ آپ نے فرمایا: ”عمر! اس کو چھوڑ دو۔“ پھر عمیر سے فرمایا: ”میرے قریب آؤ۔“

سرکارِ دو عالم ﷺ کے رعب سے عمیر مرعوب ہو کر کاپننے لگا۔ رسول اللہ ﷺ نے تسلی دی اور عمیر کو پاس بٹھا کر پوچھا: ”کیسے آئے ہو؟“ عمیر نے کہا: ”میرا بیٹا آپ کے پاس قید ہے، اسے چھڑانے کے لیے آیا ہوں۔“ فرمایا: ”یہ تلوار کیوں حمال کی ہوئی ہے؟“ عرض کی: ”یہ تلوار لے تو آیا ہوں لیکن یہ تلوار کس کام کی ہے؟ بدر میں اس نے کیا کام کیا؟“ حضور ﷺ نے فرمایا: ”باتیں نہ بناؤ، سچ سچ بتاؤ، کیا تم نے اور صفوان بن امیہ نے حطیم میں بیٹھ کر میرے قتل کا منصوبہ نہیں بنایا تھا؟ کیا تم صفوان سے یہ عہد کر کے نہیں آئے؟ کیا تم اس منصوبہ کو عملی جامہ پہنانے کے لیے نہیں آئے؟ کیا تم نے میرے قتل کا ذمہ اس شرط پر نہیں لیا تھا کہ صفوان تیرے قرض کی ادائیگی اور تیرے بال بچوں کی خبر گیری کرے؟“

عمیر ابن وہب پر ایک تو آپ ﷺ کی شخصیت کا رعب پہلے ہی چھایا ہوا تھا، دوسرے آپ نے جب اس کی اس سازش کو طشت از بام کیا تو وہ لسان نبوت سے یہ بات سن کر سناٹے میں آ گیا اور بے اختیار ہو کر بولا: محمد! (صلی اللہ علیہ وسلم) آپ بے شک ٹھیک کہتے ہیں اور میں اس بات کی گواہی دیتا ہوں کہ آپ واقعی اللہ تعالیٰ کے رسول ہیں۔ خدا کی قسم! صفوان اور میرے درمیان اس بارے میں جو بات ہوتی تھی اس کا کسی کو علم نہ تھا۔ اللہ تعالیٰ نے آپ کو اس کی خبر دی، لہذا میں اللہ اور اس کے رسول پر ایمان لایا اور اللہ کا شکر ہے کہ اس نے میری آنکھیں کھول دیں۔ یہ کہہ کر عمیر حلقہ بگوش اسلام ہو گیا۔ آپ ﷺ نے صحابہ کرامؓ سے فرمایا: ”اپنے بھائی عمیر کو اپنے پاس رکھو، اسے

دین کی باتیں بتاؤ اور قرآن حکیم کی تعلیم دو اور اس کا قیدی (بیٹا) چھوڑ دو۔“ چنانچہ صحابہؓ نے اسی وقت اس کے بیٹے وہب کو چھوڑ دیا۔

عمیر جب مکہ سے مدینہ روانہ ہوا تھا تو صفوان بن امیہ لوگوں سے کہتا پھرتا تھا کہ عنقریب میں تم لوگوں کو ایک ایسی خوشخبری سناؤں گا جو تمہیں بدر کا صدمہ بھلا دے گی، اور ہر آنے جانے والے سے وہ عمیر کے بارے میں پوچھتا رہتا تھا، لیکن چند ہی روز بعد اسے خبر ملی کہ عمیر تو حلقہ بگوش اسلام ہو گیا ہے۔ یہ خبر صفوان پر بجلی بن کر گری۔ وہ غصہ میں آپے سے باہر ہو گیا اور قسم کھالی کہ عمیر سے نہ تو کبھی بات کروں گا اور نہ اسے کوئی فائدہ پہنچاؤں گا۔

عمیر حلقہ بگوش اسلام ہو کر بہادرانہ انداز میں مکہ میں داخل ہوئے۔ یہاں کا ہر فرد مسلمانوں کے خون کا پیاسا تھا کیونکہ غزوہ بدر کی شکست کے زخم ابھی تازہ تھے، لیکن عمیر کے دل کی دنیا تبدیل ہو چکی تھی۔ چنانچہ مکہ پہنچ کر انہوں نے اسلام کی دعوت کا آغاز کر دیا اور کافی لوگوں کو اسلام کی روشنی سے منور کیا۔ (۱)

والی یمن کے سفیر کا ہیبت زدہ ہونا:

فارس کے بادشاہ خسرو پرویز جس کا لقب کسریٰ تھا، اس کے پاس آپ ﷺ کا مکتوب گرامی سیدنا عبداللہ بن حذافہ سہمیؓ لے جانے کے لیے منتخب ہوئے۔ جب یہ خط لے کر کسریٰ ایران کے پاس پہنچے اور اس نے آپ ﷺ کا یہ خط پڑھا تو غصہ میں آ کر اس کو پھاڑ کر ٹکڑے ٹکڑے کر دیا۔ آپ ﷺ کو جب اس کی اس حرکت کا پتہ چلا تو فرمایا: ”اس نے میرا خط نہیں پھاڑا بلکہ اپنی سلطنت کو پارہ پارہ کیا ہے۔“ پھر وہی ہوا جو پیغمبر اسلام کی زبان سے نکلا تھا۔ خط اس نے تکبر کی وجہ سے پھاڑا تھا کیونکہ حکومت اور تکبر دونوں لازم و ملزوم ہیں۔ اس نے خط پڑھ کر متکبرانہ انداز میں کہا کہ میری رعایا میں سے ایک حقیر غلام اپنا نام مجھ سے پہلے لکھتا ہے اور مجھے ایمان لانے کی دعوت دیتا ہے۔ (يَكْتُبُ إِلَيَّ بِهَذَا وَهُوَ عَبْدِي) سرکارِ دو عالم ﷺ کا خط پھاڑنے کے بعد کسریٰ نے اپنے یمن کے گورنر باذان کو لکھا کہ یہ شخص جو حجاز میں مدعی نبوت ہے، اس کے یہاں دو مضبوط وتوانا آدمی

بھیجوتا کہ وہ اسے گرفتار کر کے میرے پاس حاضر کریں۔ باذان نے کسریٰ کے حکم کی تعمیل میں دو آدمیوں کو خط دے کر آپ ﷺ کے پاس بھیجا۔ جس میں آپ کو یہ حکم دیا گیا تھا کہ آپ ان دونوں آدمیوں کے ساتھ کسریٰ کے پاس حاضر ہوں۔ لیکن جب وہ دونوں شخص مدینہ پہنچے اور آپ ﷺ کے سامنے حاضر ہوئے اور اپنے آنے کی غرض و غایت بیان کی۔ آپ ﷺ نے ان دونوں کو حکم دیا کہ وہ کل ملاقات کریں۔

ادھر یہ ہو رہا تھا اور دوسرے طرف خسرو پرویز کے خاندان کے اندر خفیہ طور پر ایک زبردست بغاوت کا شعلہ بھڑک رہا تھا۔ چنانچہ خسرو کے بیٹے شیرویہ نے اس رات اپنے باپ کو قتل کر کے خود بادشاہ بن بیٹھا۔ سرکارِ دو عالم ﷺ کو اس بات کا علم بذریعہ وحی ہوا۔ چنانچہ صبح کے وقت جب باذان کے وہ دونوں آدمی آپ کی خدمت میں حاضر ہوئے تو آپ نے انہیں اس واقعہ کے بارے میں اطلاع دی کہ تمہارا بادشاہ جس نے میری گرفتاری کا حکم دیا تمہارا قتل ہو گیا ہے۔ ان دونوں نے اس بات کو غلط کہا۔ انہوں نے کہا کہ کیا آپ کی یہ بات ہم بادشاہ کو لکھ دیں۔ آپ ﷺ نے فرمایا: ”ہاں اسے لکھ دو اور اسے یہ بھی لکھ دو کہ میرا دین اور میری حکومت وہاں تک پہنچ کر رہے گی جہاں تک کسریٰ پہنچ چکا ہے بلکہ اس سے بھی آگے بڑھتے ہوئے اس جگہ جا کر رہے گی جس سے آگے اونٹ اور گھوڑے کے قدم جا ہی نہیں سکتے۔“ آپ ﷺ نے مزید فرمایا: ”اپنے بادشاہ کو یہ بھی کہہ دینا کہ اگر تم مسلمان ہو جاؤ تو جو کچھ تمہارے زیر اقتدار اور زیر حکومت ہے وہ سب میں تمہیں دے دوں گا۔“ اس کے بعد باذان کے یہ دونوں آدمی جن میں سے ایک کا نام بابویہ تھا، باذان کے پاس سے چلے گئے اور اسے تمام تفصیلات سے آگاہ کیا۔ بابویہ نے اپنے تاثرات اور تفصیلات بیان کرتے ہوئے ایک بات یہ بھی کہی:

﴿مَا كَلَّمْتُ رَجُلًا قَطُّ أَهْيَبَ عِنْدِي مِنْهُ﴾

”میں نے آپ سے پہلے کسی شخص کو آپ سے زیادہ بارعب نہیں

دیکھا۔“ (۱)

۱۔ طبری: ۲/۲۷۰، البدایہ والنہایہ: ۲/۲۷۰، زرقانی: ۳/۴۲، محاضرات

خضری: ۱/۱۳۷، فتح الباری: ۸/۱۲۷، خصائص کبریٰ، سیوطی: ۲/۱۸

قیصر روم کا حضور ﷺ سے مرعوب ہونا:

یہ تو یمن کے گورنر کے سفیر کے تاثرات تھے۔ آپ ﷺ سے تو خود قیصر روم بھی مرعوب اور بیت زدہ تھا۔ چنانچہ جب سرکارِ دو عالم ﷺ کے حکم سے سیدنا دحیہ کلبیؓ آپ ﷺ کا والا نامہ لے کر قیصر روم کے پاس آئے تو قیصر اس زمانہ میں فارس پر اپنی فتح یابی کا شکر بجالانے کے لیے حمص سے ایلیا (بہت المقدس) پیدل آیا ہوا تھا۔ سیدنا دحیہ کلبیؓ نے بصری کے رئیس کے توسط سے قیصر کے دربار میں پہنچ کر سرکارِ دو عالم ﷺ کا والا نامہ اس کو پیش کیا۔ (بخاری: جلد ۱ ص ۴) والا نامہ پیش کرتے وقت سیدنا دحیہ نے ایک مختصر سی تقریر بھی کی اور سرکارِ دو عالم ﷺ کا بخوبی تعارف کرایا۔ قیصر روم اس تقریر سے بہت متاثر ہوا اور ان کے ہاتھ سے رسول اللہ ﷺ کا والا نامہ لے کر سر اور آنکھوں پر رکھا اور اسے چوما۔ پھر اسے کھول کر پڑھا اور کہا: ”میں بخوبی غور و فکر کر کے اس کا جواب دوں گا۔“ (۱)

اس نے اپنے ملازمین کو حکم دیا کہ عرب کے جو لوگ میرے ملک میں آئے ہوئے ہیں ان کو میرے دربار میں حاضر کرو۔ میں ان سے اس نبی کے حالات معلوم کرنا چاہتا ہوں۔ اتفاق سے ابوسفیان بن حرب قریش کی ایک جماعت کے ساتھ معاہدہ حدیبیہ کے تحت عرصہ امن میں تجارت کے لیے ملک شام گئے ہوئے تھے۔ یہ لوگ ایلیا میں قیصر روم کے پاس حاضر ہوئے۔ یہ حضرات اس وقت غزہ میں مقیم تھے۔ قیصر کے آدمی انہیں غزہ سے لے کر آئے۔ دربار میں بڑے بڑے پادری اور راہب موجود تھے۔ خط ملنے سے پہلے ابن ناظور جو ہرقل کا دوست اور ایلیا کا گورنر تھا، اس کا بیان ہے کہ بیت المقدس کے قیام کے دوران ایک روز ہرقل (قیصر روم) سخت پریشان تھا۔ اس کے بعض اراکین سلطنت اور عمائدین حکومت نے اس سے پریشانی کی وجہ پوچھی۔ ہرقل علم نجوم میں ماہر تھا۔ اس نے بتایا کہ:

”میں نے آج رات ستاروں کو دیکھا تو مجھے پتہ چلا کہ ختنہ کرنے

والوں کا بادشاہ ظاہر ہو گیا ہے۔“ (۱)

تمام پادری اور راہبوں کی موجودگی میں ہرقل نے ابوسفیان سے جن کو اپنے ساتھیوں سمیت دربار میں بلایا گیا، چند سوالات پوچھے جن کا ذکر بخاری اور دوسری کتابوں میں موجود ہے۔ ہرقل نے ابوسفیان سے کہا کہ تم میرے قریب آ جاؤ اور ان کے دوسرے ساتھیوں کو ان کے پیچھے بیٹھنے کا حکم دیا۔ اس کے بعد ان پیچھے بیٹھنے والوں سے کہا کہ اگر یہ جھوٹ بولے تو تم لوگ اس کی تکذیب کر دینا۔ ابوسفیان کہتے ہیں کہ خدا کی قسم! اگر مجھ کو جھوٹ بولنے کی بدنامی کا خوف نہ ہوتا تو میں آپ ﷺ کے بارے میں یقیناً جھوٹ بولتا۔ بعد ازاں قیصر نے آپ (ابوسفیان) سے مختلف سوالات کیے جس کے انہوں نے بالکل ٹھیک جواب دیئے۔ اس گفتگو کے آخر میں قیصر روم نے کہا: ”جو کچھ تم نے بتایا ہے اگر وہ سب درست اور صحیح ہے تو یہ شخص بہت جلد میرے ان دونوں قدموں کی جگہ کا مالک ہوگا۔ میں جانتا تھا کہ ایک نبی آنے والا ہے لیکن میرا یہ گمان نہ تھا کہ وہ تم لوگوں میں سے ہوگا۔ اگر مجھے یقین ہوتا کہ میں اس کے حضور پہنچ سکوں گا تو اس سے ضرور ملاقات کرتا اور اگر اس کے پاس ہوتا تو اس کے دونوں پاؤں دھوتا۔“

پھر ہرقل نے سرکارِ دو عالم ﷺ کا والا نامہ منگوا کر دوبارہ پڑھا۔ جب وہ خط پڑھ چکا تو ہر طرف سے (پادریوں اور راہبوں کی) آوازیں بلند ہونے لگیں۔ ابوسفیان کہتے ہیں کہ اس وقت ہم سب کو باہر نکال دیا گیا۔ باہر آنے کے بعد میں نے اپنے ساتھیوں سے کہا:

﴿لَقَدْ أَمَرَ أَمْرُ ابْنِ أَبِي كَبْشَةَ، أَنَّهُ يَخَافُهُ مَلِكُ بَنِي الْأَصْفَرِ،

فَمَا زِلْتُ مُوقِنًا أَنَّهُ سَيُظْهِرُ حَتَّىٰ أَدْخَلَ اللَّهُ عَلَيَّ الْإِسْلَامَ﴾ (۲)

”ابن ابی کبشہ (یعنی محمد ﷺ) کا معاملہ تو اس قدر بڑھ گیا ہے

کہ اب ان سے قیصر روم بھی ڈرتا ہے۔ اس وقت سے مجھے اس

بات کا یقین ہو گیا کہ سرکارِ دو عالم ﷺ بہت جلد ان پر غالب

۱۔ بخاری: ۴ / ۱، مصنف عبدالرزاق، کتاب المغازی: ۵ / ۳۴۳

۲۔ بخاری: ۴ / ۱، مسلم، کتاب لمغازی، باب کتب النبی ﷺ الی ہرقل

ملک الشام یدعو الی الاسلام: رقم ۱۷۷۳

آئیں گے حتیٰ کہ اللہ تعالیٰ نے میرے اپنے دل میں بھی اسلام کو داخل فرمادیا۔“

اس روایت سے ایک تو یہ پتہ چلا کہ قیصر روم دل کی گہرائیوں سے سرکارِ دو عالم ﷺ کو اللہ تعالیٰ کا سچا رسول سمجھتا تھا اور اس کی خواہش بھی تھی کہ وہ آپ پر ایمان لائے لیکن اس کے دربار کے پادریوں اور راہبوں نے جب اس کی اس حالت کو دیکھا تو دربار میں شور مچا دیا۔ اب ہرقل کو خطرہ لاحق ہو گیا کہ کہیں یہ لوگ میری سلطنت ہی مجھ سے نہ چھین لیں۔ دنیا کی اس عارضی بادشاہت کو بچانے کے لیے اس نے خدا کی آخرت کی بادشاہت کو چھوڑ دیا اور ایمان کی برکات اور اس کے ثمرات سے محروم ہو کر دنیا و آخرت میں خائب و خاسر ہو گیا۔ بالآخر یہ دنیوی حکومت بھی کچھ عرصہ کے بعد اس سے چلی گئی اور آخرت کی نعمتوں سے بھی محروم ہو گیا۔

تہی دستان قسمت را چہ سود از رہبر کامل

چو خضر از آب حیواں تشنہ می آرد سکندر را

اسی لیے کہتے ہیں کہ ”اسلام پسند کوئی اصطلاح نہیں بلکہ اصل بات ”اسلام پابند“ ہے۔ اسلام کو تو قیصر روم ہرقل بھی پسند کرتا تھا۔ برنارڈ شا بھی پسند کرتا تھا، گاندھی بھی پسند کرتا تھا لیکن ایمان لانے کی دولت سے تینوں محروم رہے اور اسلام پابند نہ بن سکے۔ جبکہ یہی مطلوب و مقصود ہے اور جو لوگ اسی مطلوب و مقصود تک پہنچ گئے وہ ابد الابد تک امر ہو گئے۔

سیدہ قیلہ بنت مخزومہ کا مرعوب ہونا:

سیدہ قیلہ بنت مخزومہ فرماتی ہیں کہ جب میں نے رسول اللہ ﷺ کو خشوع و خضوع کے ساتھ بیٹھے ہوئے دیکھا تو میں آپ کے روئے اقدس کی ہیبت کو برداشت نہ کر سکی اور خوف کے باعث تھر تھر کانپنے لگی۔ ایک صحابی جو رسول اللہ ﷺ کی خدمت میں حاضر تھا اس نے بارگاہِ نبوت میں عرض کیا: یا رسول اللہ! اس مسکینہ پر تو لرزہ طاری ہو گیا ہے۔ سرکارِ دو عالم ﷺ نے میری طرف دیکھے بغیر فرمایا، اور میں رسول اللہ ﷺ کی پشت کے پیچھے بیٹھی ہوئی تھی۔ آپ ﷺ نے فرمایا:

﴿يَا مُسْكِينَةٌ عَلَيْكَ بِالسَّكِينَةِ﴾ (۱)

”اے مسکین عورت! اطمینان کو لازم پکڑو۔“

ابوداؤد اور ابن ماجہ میں روایت ہے۔ سیدنا ابو مسعود انصاریؓ فرماتے ہیں کہ ایک روز سرور کائنات علیہ افضل الصلوات والتحيات کی مجلس میں ہم حاضر تھے۔ سرکارِ دو عالم ﷺ نے ایک شخص سے گفتگو فرمائی۔ آپ کی ہیبت اور رعب سے وہ لرزہ بر اندام ہو گیا۔ آپ ﷺ نے اسے تسلی دیتے ہوئے فرمایا:

﴿هُوْنٌ عَلَيْكَ فَإِنِّي لَسْتُ بِمَلِكٍ، إِنَّمَا أَنَا ابْنُ امْرَأَةٍ مِنْ قَرِيْشٍ كَانَتْ تَأْكُلُ الْقَدِيْدَ﴾

”اطمینان خاطر رکھو، میں کوئی بادشاہ نہیں ہوں بلکہ قریش کی اس خاتون کا بیٹا ہوں جو سوکھا گوشت کھایا کرتی تھی۔“

سیدنا یزید بن اسودؓ فرماتے ہیں کہ ہم نے سرکارِ دو عالم ﷺ کی معیت میں حجۃ الوداع کی سعادت حاصل کی۔ ایک روز سرکارِ دو عالم ﷺ نے ہمیں صبح کی نماز پڑھائی اور نماز کے اختتام کے بعد لوگوں کی طرف رخ کر کے بیٹھ گئے۔ اچانک لوگوں کے پیچھے آپ کو دو آدمی نظر آئے۔ جنہوں نے جماعت کے ساتھ نماز نہیں پڑھی تھی۔ رسول اللہ ﷺ نے ان دونوں کو اپنے پاس بلایا۔ وہ جب آپ ﷺ کی خدمت میں حاضر ہوئے تو خوف کے مارے تھر تھر کانپنے لگے۔ رسول اللہ ﷺ نے ان سے پوچھا: تم دونوں نے جماعت کے ساتھ نماز کیوں نہیں ادا کی؟ انہوں نے عرض کی: اے اللہ کے رسول! ہم اپنے خیموں میں نماز پڑھ کر یہاں آپ کی خدمت میں حاضر ہوئے تھے۔ آپ ﷺ نے فرمایا: آئندہ ایسا نہ کرنا۔ اگر تم میں سے کوئی شخص اپنے خیمہ میں نماز پڑھ کر آئے اور دیکھے کہ لوگ جماعت سے نماز پڑھ رہے ہیں تو وہ بھی جماعت میں شریک ہو جائے اور یہ اس کی نفل نماز ہو جائے گی۔

امام ترمذیؒ نے شمائل میں سیدنا علیؓ کا ایک جملہ نقل کیا ہے جس سے پتہ چلتا ہے کہ آپ کی شخصیت میں نور نبوت کی کس قدر ہیبت تھی۔ فرماتے ہیں۔

﴿مَنْ رَأَى رَسُولَ اللَّهِ ﷺ بَدِيهَةً هَابَةً وَمَنْ خَالَطَهُ
مَعْرِفَتَهُ أَحَبَّهُ﴾

”جو شخص رسول اللہ ﷺ کو اچانک دیکھ لیتا وہ آپ کی ہیبت سے
خوفزدہ ہو جاتا اور جو پہچان کر آپ ﷺ سے ملتا وہ آپ ﷺ
کا گرویدہ ہو جاتا۔“

یہ بھی آپ کی نبوت کے رعب اور ہیبت کا اثر تھا کہ جو شخص آپ کی مجلس میں
بیٹھ جاتا وہ نہ تو کوئی حرکت کرتا اور نہ ہی آپ کے چہرہ انور کی طرف دیکھ سکتا تھا کیونکہ
آپ کے چہرہ انور کا جلال اتنا تھا کہ کسی کی نظر وہاں نہ ٹھیرتی تھی۔ چنانچہ سیدنا انسؓ
فرماتے ہیں کہ جب ہم بارگاہ نبوت میں بیٹھا کرتے تو ہم اس طرح بے حس و حرکت ہو
کر بیٹھتے جیسے ہمارے سروں پر کوئی پرندہ بیٹھا ہے کہ اگر ہم نے ذرا سی بھی حرکت کی تو
وہ اڑ جائے گا۔ ہم میں کسی کو آپ کی مجلس میں یارائے تکلم نہ ہوتا تھا بلکہ سب سر جھکائے
ساکت و صامت بیٹھے رہتے، البتہ سیدنا ابوبکرؓ اور سیدنا عمرؓ گفتگو کر لیا کرتے تھے۔ بعض
روایات میں ہے کہ کبھی ایسا بھی ہوتا کہ ”هَابَا أَنْ يُكَلِّمَاهُ“ وہ بھی آپ ﷺ کی
مجلس میں بات کرنے سے خوف زدہ ہو جاتے۔

امام مسلمؒ نے سیدنا عمرو بن العاصؓ کے بارے میں روایت نقل کی ہے۔
فرماتے ہیں کہ رسول اللہ ﷺ سے زیادہ مجھے اور کوئی محبوب نہ تھا اور نہ ہی میری نگاہ
میں آپ ﷺ سے زیادہ کسی کا رتبہ تھا۔ لیکن حالت یہ تھی کہ مجھ میں یہ طاقت نہ تھی کہ
میں نظر بھر کر رسول اللہ ﷺ کو دیکھ سکوں۔ چنانچہ اگر کوئی شخص مجھے کہے کہ میں رسول
اللہ ﷺ کا حلیہ بیان کروں تو میں بیان نہیں کر سکتا کیونکہ میں نے پوری زندگی کبھی نظر
بھر کر سرکارِ دو عالم ﷺ کو نہیں دیکھا۔

اسی وجہ سے سیدنا عبداللہ بن مسعودؓ فرماتے ہیں کہ اللہ تعالیٰ نے اپنے
رسول ﷺ پر ایسی ہیبت اور ایسا جلال القاء کیا تھا کہ کوئی آپ کے رخ انور کو دیکھنے کی
جرات نہیں کر سکتا تھا۔ (۱)

۱۔ یہ تمام روایات سبل الہدی والرشاد مولفہ محمد بن یوسف الصالحی: ۷ /

مَحَارِبُ رَسُولِ اللَّهِ ﷺ

کے لیے تمام زمین کو سجدہ گاہ بنایا جانا



اللہ تعالیٰ نے تمام زمین کو آپ کے لیے اور آپ کی امت کے لیے سجدہ گاہ اور پاک بنا دیا ہے۔ چنانچہ ایک حدیث میں آپ نے ارشاد فرمایا:

﴿جُعِلَتْ لِي الْأَرْضُ مَسْجِدًا وَطَهْرًا﴾ (۱)

”تمام روئے زمین کو میرے لیے سجدہ گاہ اور پاک بنا دیا گیا۔“

آپ سے قبل جتنے پیغمبر اور امتیں گزریں ان کی عبادت کے لیے مخصوص جگہیں تھیں، لیکن آپ کو اور آپ کی امت کو یہ اعزاز بخشا گیا کہ جہاں بھی انہیں نماز کا وقت آجائے وہ وہیں نماز پڑھ سکتے ہیں۔ جیسا کہ بخاری اور مسلم میں سیدنا جابرؓ سے روایت ہے۔

بعض علماء نے لکھا ہے کہ اس روایت میں دو چیزوں کو جمع کیا گیا۔ ”مسجد“ اور ”طہور“۔ اس کی وجہ یہ ہے کہ کئی انبیاء ایسے بھی گزرے ہیں جن کے لیے ہر قطعہ زمین سجدہ گاہ تھی جیسے کہ سیدنا مسیح علیہ السلام۔ وہ زمین میں سیاحت کرتے رہتے تھے اور جہاں بھی انہیں نماز کا وقت آجاتا وہ نماز ادا کر لیتے، لیکن یہ دو چیزیں مسجد اور طہور کسی نبی کے لیے جمع نہیں ہوتیں۔

امت محمدیہ سے قبل یہود و نصاریٰ کی دو بڑی امتیں گزری ہیں اور آج بھی دنیا میں ان کا وجود ہے لیکن ان کے لیے ان کی مخصوص عبادت گاہیں قائم ہیں۔ وہ اپنی عبادت انہی مخصوص عبادت گاہوں میں کر سکتے ہیں۔ ان کے لئے ان مخصوص مقامات

کے علاوہ دوسری جگہ عبادت کرنا جائز نہیں۔ اسی طرح طہارت اور وضو کے لئے انہیں پانی کی اشد ضرورت ہے۔ یہود کے لئے تو ازالہ نجاست کے لئے جاری پانی درکار ہوتا تھا لیکن امت محمدیہ کے لئے ساری زمین کو پاک بنایا گیا۔ اگر انہیں پانی نہ ملے تو وہ زمین کی مٹی سے تیمم کر کے جہاں چاہیں نماز پڑھ سکتے ہیں۔ (۱)

اس سلسلہ میں احادیث کی کتابوں میں بہت سی روایات منقول ہیں۔ چنانچہ امام بخاریؒ سیدنا جابر بن عبد اللہؓ سے بیان کرتے ہیں کہ سرکارِ دو عالم ﷺ نے ارشاد فرمایا:

”مجھے پانچ چیزیں ایسی دی گئی ہیں جو مجھ سے پہلے کسی اور نبی کو نہیں دی گئیں۔ ایک ماہ کی مسافت سے میرا رعب طاری کر کے میری مدد کی گئی۔ تمام روئے زمین میرے لیے مسجد بنا دی گئی ہے اور طہارت کا ذریعہ (یعنی تیمم) بنا دی گئی ہے سو میری امت کا جو شخص بھی نماز کو حلال کر دیا گیا اور وہ مجھ سے پہلے کسی کے لیے حلال نہیں کیا گیا۔ اور مجھے شفاعت کبریٰ (Major Intercession) عطا کی گئی ہے، اور ہر نبی خصوصی طور پر اپنی قوم کی طرف مبعوث کیا گیا اور میں تمام لوگوں کی طرف مبعوث کیا گیا ہوں۔“ (۲)

اس حدیث کا امام بغوی نے شرح السنہ جلد ۷ ص ۵ اور امام دارمی نے اپنی مسند میں بھی روایت کیا ہے۔

سیدنا ابو ہریرہؓ بیان کرتے ہیں کہ سرکارِ دو عالم ﷺ نے ارشاد فرمایا:

”مجھے چھ چیزوں میں تمام انبیاء پر فضیلت دی گئی ہے۔ مجھے جوامع الکلم عطا کیے گئے۔ میری رعب سے مدد کی گئی، میرے لیے مالِ غنیمت حلال کر دیا گیا، تمام روئے زمین کو میرے لیے

۱۔ ذرقانی: ۲۳۱/۷

۲۔ بخاری، کتاب التیمم: ۳۸/۱

طہارت کا ذریعہ اور سجدہ گاہ بنا دیا گیا، مجھے تمام مخلوق کی طرف
رسول بنا کر بھیجا گیا اور مجھ پر نبوت ختم کی گئی۔“ (۱)
اسی مضمون کی روایت کو مسند احمد بن حنبل نے بھی روایت کیا ہے۔
حافظ پیشمی نے لکھا ہے کہ اس حدیث کے تمام راوی صحیح ہیں۔ (۲)
امام احمد نے اس حدیث کو سیدنا ابو ذرؓ سے بھی روایت کیا ہے۔ (۳)

عَلَى حَبِيبِكَ يَا خَلْقُكُمْ

يَا رَبِّ صَلِّ وَسَلِّمْ عَلَى أُمَّةٍ ابْنِكَ

۱۔ بخاری، کتاب التیمم: ۲۸/۱

۲۔ مجمع الزوائد: ۲۵۸/۸، بیروت

۳۔ حدیث ابی ذرؓ: ۱۶۱/۵

مَجْمَعُ سِوَالِ الدَّيْمِیِّ رَحِمَهُ اللهُ بِسْمِکَ

کے لیے مالِ غنیمت کو حلال قرار دینا

سرکارِ دو عالم ﷺ کے لئے مالِ غنیمت (Booty) کو حلال قرار دیا گیا جب کہ آپ سے قبل جتنے انبیاء گزرے ہیں ان کے لئے یہ حلال نہیں تھا۔ چنانچہ آپ نے ارشاد فرمایا:

﴿أَحِلَّتْ لِي الْغَنَائِمُ﴾ (۱)

”میرے لئے مالِ غنیمت کو حلال قرار دیا گیا۔“

غنیمت کس کو کہتے ہیں؟ غنیمت کا لغوی معنی ہے کسی چیز کا بغیر محنت اور مشقت کے حاصل ہونا، علامہ ابن اثیر جزری فرماتے ہیں کہ مسلمانوں نے جنگ کے ذریعہ گھوڑے اور اونٹ دوڑا کر حربیوں کا جو مال حاصل کیا ہو اس کو غنیمت کہتے ہیں۔ (۲)

ملک العلماء کا سانی فرماتے ہیں: جو سامان اہل حرب کو مغلوب کر کے حاصل کیا جائے وہ سامان ہمارے نزدیک مالِ غنیمت ہے۔ اور زور اور غلبہ صرف قوتِ جنگ سے متحقق ہوتا ہے، یا تو حقیقتاً قوتِ جنگ ہو یا حکماً ہو اور وہ امیر کی اجازت ہے۔ (۳)

امام مسلم اور بخاری نے سیدنا ابو ہریرہؓ سے حدیث نقل کی ہے جس میں رسول

اللہ ﷺ نے ارشاد فرمایا:

﴿فَلَمْ تَحِلَّ الْغَنَائِمُ لِأَحَدٍ مِنْ قَبْلِنَا ذَاكَ بِأَنَّ اللَّهَ

تَبَارَكَ وَتَعَالَى رَأَى أَيْ ضَعُفْنَا وَعَجَزْنَا فَطَيَّبَهَا لَنَا﴾ (۱)

۱. مسلم، کتاب المساجد و مواضع الصلوة: ۱ / ۱۹۹

۲. نہاید: ۳ / ۳۸۹

۳. بدائع الصنائع: ۷ / ۱۱۷

”پس ہم سے پہلے مال غنیمت کسی امت کے لیے حلال نہیں تھا، لیکن جب حق تعالیٰ شانہ نے ہمارا ضعف اور عجز دیکھا تو ہمارے لیے مال غنیمت کو حلال کر دیا۔“

حافظ ابن حجر فرماتے ہیں: اس حدیث سے معلوم ہوا کہ مال غنیمت کا حلال ہونا اس امت کی خصوصیت ہے اور اس کی ابتداء غزوہ بدر سے ہوئی اور اسی کے بارہ میں قرآن حکیم کی یہ آیت نازل ہوئی:

﴿فَكُلُوا مِمَّا غَنِمْتُمْ حَلَالًا طَيِّبًا﴾ (۲)

”جو مال غنیمت تم نے حاصل کیا ہے اس کو کھاؤ در آں حالیکہ وہ حلال اور طیب ہو۔“

اس آیت کریمہ میں اللہ تعالیٰ نے مال غنیمت کو حلال قرار دیا ہے اور یہ حدیث صحیح میں سیدنا عبداللہ بن عباسؓ کی روایت سے ثابت ہے۔ نیز امام بخاریؒ نے یہ روایت بیان کی ہے کہ غزوہ بدر سے دو ماہ پہلے سیدنا عبداللہ بن جحشؓ کی قیادت میں جو لشکر روانہ کیا گیا تھا اس سے پہلا مال غنیمت حاصل کیا گیا تھا۔ ان میں تطبیق کچھ اس طرح ہے کہ سرکارِ دو عالم ﷺ نے اس غزوہ کے مال غنیمت کی تقسیم کو موخر کر دیا تھا اور غزوہ بدر سے واپسی کے بعد آپ نے غزوہ بدر کے مال غنیمت کے ساتھ اس مال کو بھی تقسیم کیا تھا۔

صحیح مسلم کی حدیث نمبر ۴۴۴۰ سے یہ بھی معلوم ہوتا ہے کہ گذشتہ امتوں میں مسلمان جہاد کرتے تھے اور مال غنیمت کو حاصل کرتے تھے لیکن انہیں اس میں تصرف کرنے کی اجازت نہ تھی بلکہ اس کو ایک جگہ اکٹھا کر کے رکھ دیتے تھے، اور ان کے جہاد کے مقبول ہونے کی علامت یہ تھی کہ آسمان سے آگ نازل ہو کر اس مال غنیمت کو کھا لیتی تھی۔ اور آگ کا نازل نہ ہونا اس جہاد کی عدم مقبولیت کی علامت تھی۔ اس عدم مقبولیت کی ایک اور وجہ اس مال غنیمت میں خیانت کرنا بھی تھا۔ اللہ تعالیٰ نے اس امت

۱۔ مسلم: حدیث نمبر ۴۴۴۰

۲۔ انفال: ۶۹

پر اپنا فضل اور احسان فرمایا کہ نبی اکرم ﷺ کی برکت بلکہ خصوصیت سے اس امت پر مال غنیمت کو حلال کر دیا، اور اب اگر کوئی شخص مال غنیمت میں خیانت سے کام لے تو اللہ تعالیٰ اس کی پردہ پوشی فرماتا ہے اور آسمانی آگ کی وجہ سے اس کی شرمندگی اور رسوائی نہیں ہوتی۔ مال غنیمت میں صرف مال ہی نہیں قیدی بھی شامل ہوتے ہیں اور بظاہر یہ معلوم ہوتا ہے کہ آگ انہیں بھی کھا جاتی تھی لیکن یہ بات بعید از عقل ہے کیونکہ اس کا تقاضا یہ ہے کہ آگ بچوں اور جنگ نہ کرنے والی عورتوں کو بھی کھا جاتی ہو اور یہ بھی ہو سکتا ہے کہ وہ مستثنیٰ ہوں۔ اور ان کے استثناء کی تائید اس سے ہوتی ہے کہ بنی اسرائیل کے لونڈی اور غلام ہوتے تھے۔ اگر جنگوں میں ان کے قیدی نہ ہوتے تو لونڈی اور غلام کیسے ہوتے۔ البتہ اس میں ایک اشکال ہے کہ ان کی شریعت میں چور کو بھی غلام بنا لیا جاتا تھا اس لیے لونڈیوں اور غلاموں کا ہونا اس کو مستلزم نہیں ہے کہ قیدیوں کو باقی رکھا جاتا ہو۔ (۱)

علامہ عینیؒ نے لکھا ہے کہ گذشتہ امتوں میں مال غنیمت کو آگ اس لیے کھا جاتی تھی تاکہ ان کا جہاد مال غنیمت کے لیے نہ ہو بلکہ خالص اللہ کے لیے ہو اور اس امت پر مال غنیمت اس لیے حلال کیا گیا ہے کہ اس امت میں ان امتوں کے مقابلہ میں خلوص غالب ہے۔ (۲)

مال غنیمت کی تقسیم کے بارے میں صاحب ہدایہ علامہ ابو الحسن مرغینانیؒ فرماتے ہیں: امیر لشکر مال غنیمت کو تقسیم کرے گا اور مال غنیمت کا پانچواں حصہ نکال کر باقی چار حصے لشکر میں تقسیم کر دے گا۔ کیونکہ اللہ تبارک و تعالیٰ نے فرمایا ہے: ”فان للہ خمسہ“ یعنی مال غنیمت کا خمس اللہ کے لیے ہے۔ اور باقی چار حصے لشکر میں تقسیم کرنے کی اصل یہ ہے کہ سرکارِ دو عالم ﷺ نے مال غنیمت کے چار حصے لشکر میں تقسیم کر دیئے تھے۔ امام ابو حنیفہؒ کے نزدیک گھوڑ سوار کو دو حصے دیئے جائیں گے اور پیدل کو ایک حصہ دیا جائے گا۔ امام ابو یوسفؒ اور امام محمدؒ نے یہ کہا ہے کہ گھوڑ سوار کو تین حصے دیئے جائیں گے۔ امام شافعیؒ کا بھی یہی قول ہے۔ امام ابو حنیفہؒ کی دلیل یہ ہے کہ سیدنا ابن عباسؓ کی

۱۔ فتح الباری: ۶/۲۲۳

۲۔ عمدۃ القاری، کتاب الجہاد، باب قول النبی ﷺ احلت لکم الغنائم: ۱۵/۲۳

روایت ہے کہ رسول اللہ ﷺ نے گھوڑ سوار کو دو حصے دیئے اور پیدل کو ایک حصہ۔
نصب الراية میں یہ روایت مجمع بن جارية انصاری سے، طبرانی میں مقداد بن عمرو سے اور
سنن ابن مردويه میں سیدہ عائشہ سے روایت ہے۔ (۱)

نبی اکرم ﷺ کا قول ہے کہ ”لِلْفَارِسِ سَهْمَانٍ وَلِلرَّاجِلِ سَهْمٌ“، یعنی
گھوڑ سوار کے دو حصے اور پیدل کا ایک حصہ ہے۔ (۲)

غلام، عورت، بچے اور زمی کو مال غنیمت میں سے پورا حصہ نہیں دیا جائے گا۔
البتہ ان کو تھوڑا حصہ دیا جائے گا کیونکہ نبی اکرم ﷺ عورتوں، بچوں اور غلاموں کے
لیے مال غنیمت کا حصہ نہیں نکالتے تھے بلکہ ان کو تھوڑا سا مال دے دیتے تھے۔ اور جب
نبی اکرم ﷺ یہودیوں کے خلاف یہودیوں سے مدد حاصل کرتے تو ان کو مال غنیمت
میں سے کچھ نہیں دیتے تھے۔ کیونکہ جہاد عبادت ہے اور زمی عبادت کے اہل نہیں۔ اور
بچے اور عورتیں جہاد کرنے سے عاجز ہیں اسی وجہ سے ان پر جہاد فرض بھی نہیں ہے اور
غلام مولیٰ کے تابع ہے اور وہ اس کی اجازت کے بغیر جہاد نہیں کر سکتا۔ البتہ ان کو جہاد پر
برا بیختہ کرنے کے لیے تھوڑا سا مال دیا جائے گا۔ (۳)

علماء نے لکھا ہے کہ پہلی امتیں جب جہاد کرتیں اور جو مال غنیمت ان کو حاصل
ہوتا اس کا کھانا ان کے لئے حلال نہیں تھا اور نہ ہی اس میں تصرف کرنا ان کے لئے جائز
تھا۔ چنانچہ اس تمام مال غنیمت کو اکٹھا کیا جاتا اور آسمان کی طرف سے آگ آتی اور اس کو
جلا کر راکھ کر دیتی اگر اس مال میں کوئی چوری اور خیانت نہ کی گئی ہوتی۔ لیکن اگر خیانت کی
گئی ہوتی تو پھر کوئی آگ آ کر اس وقت تک اس کو نہ جلاتی جب تک کہ خائن
خیانت شدہ مال واپس نہ لوٹاتا، لیکن اللہ تعالیٰ نے سرکارِ دو عالم ﷺ اور آپ کی عاجز
اور ضعیف امت کے لئے مال غنیمت کو حلال کر دیا۔ یہاں تک کہ سرور کائنات ﷺ نے
ارشاد فرمایا کہ میری امت کا رزق جہاد کے گھوڑوں کی پیشانیوں میں رکھا گیا ہے۔

۱۔ نصب الراية : ۳ / ۳۱۶

۲۔ ہدایہ اولین : ص ۵۵۲

۳۔ ہدایہ اولین : ص ۵۵۵

خلاصہ اس ساری بحث کا یہ ہے کہ گذشتہ انبیائے کرام علیہم الصلوٰۃ والسلام جب کسی دشمن پر حملہ کر کے اس پر فتح حاصل کرتے اور دشمن کا جو مال ان کے قبضہ میں آتا تو وہ غنیمت کے اس مال کا خمس (پانچواں حصہ) الگ کرتے تھے، اور آگ اتر کر اس کو کھا جاتی، لیکن سرکارِ دو عالم ﷺ نے ارشاد فرمایا:

﴿أَمْرٌ أَنَا أَنْ قَسِمُهَا فِي فَقَرَاءِ أُمَّتِي﴾ (۱)

”مجھے یہ حکم دیا گیا ہے کہ میں اس مال کو اپنی امت کے فقراء پر تقسیم کروں۔“

معلوم ہوا کہ مال غنیمت کا حلال ہونا آپ کی خصوصیات میں سے ہے۔ آپ سے قبل دوسرے انبیاء کرام علیہم الصلوٰۃ والسلام کے لیے یہ حلال نہیں تھا۔ چنانچہ بخاری میں حدیث ہے کہ سرکارِ دو عالم ﷺ نے ارشاد فرمایا:

﴿أَحَلَّتْ لِي الْمَغَانِمُ، وَلَمْ تَحِلَّ لِأَحَدٍ قَبْلِي﴾ (۲)

”میرے لیے غنیمتیں حلال کی گئیں جو مجھ سے پہلے کسی کے لیے حلال نہ تھیں۔“

اسلام کی سب سے پہلی جنگ ”غزوہ بدر“ سے جب آپ مظفر و منصور مدینہ منورہ میں داخل ہوئے تو آپ کی اس فتح سے بہت سے لوگ اسلام میں داخل ہو گئے کیونکہ اس فتح نے پورے علاقہ میں آپ کی دھاک اور ہیبت بٹھادی۔

بدر میں بہت سا مال غنیمت آپ کے ہاتھ لگا۔ اب سب سے پہلے مال غنیمت کی تقسیم کا مسئلہ درپیش ہوا۔ اس سے قبل مال غنیمت کی تقسیم کی نوبت نہیں آئی تھی، اس وجہ سے مال غنیمت کی تقسیم میں کچھ اختلاف واقع ہو گیا۔ نوجوانوں کا کہنا تھا کہ مال غنیمت ہمارا حق ہے کیونکہ ہم نے اپنے زور بازو سے کافروں کو قتل کیا ہے۔ عمر رسیدہ حضرات نے چونکہ قتل و قتال میں زیادہ حصہ نہیں لیا تھا، لیکن ان کا مطالبہ یہ تھا کہ مال

۱۔ سنن کبریٰ بیہقی، کتاب الصلوٰۃ، باب اینما ادرکت الصلوٰۃ فصل فهو مسجد: ۲ /

۲۳۳، مجمع الزوائد، کتاب علامات النبوة، باب عموم بعثة ﷺ: ۲۵۸ / ۸

۲۔ بخاری، کتاب التیمم: ۱ / ۱۲۸، بیہقی، کتاب قسم الفی والغنیمۃ: ۲ / ۲۹۱

غنیمت میں ہمیں بھی حصہ دیا جائے کیونکہ اس فتح میں ہماری منصوبہ بندی اور پلاننگ (Planning) کو بھی دخل ہے اور جو جماعت سرکارِ دو عالم ﷺ کی حفاظت پر مامور تھی، وہ بھی مالِ غنیمت کی طالب تھی۔

اسلام کے قبل جیسا کہ بتایا گیا ہے کسی امت میں جہاد کی فرضیت کے بعد مالِ غنیمت جائز نہیں تھا۔ سرکارِ دو عالم ﷺ نے ارشاد فرمایا:

﴿لَمْ تُحَلِّ الْغَنَائِمَ لِسُودِ الرَّؤُسِ غَيْرِنَا﴾

”ہمارے سوا کسی کا لے سردار کے لیے غنیمت حلال نہیں کئی گئی۔“

مالِ غنیمت سب سے پہلے آپ کی امت کے لیے جائز اور حلال قرار دیا گیا جیسا کہ بخاری اور مسلم کی روایات سے گذشتہ سطور میں بیان کیا گیا ہے۔ چنانچہ ارشادِ خداوندی ہوا:

﴿يَسْأَلُونَكَ عَنِ الْأَنْفَالِ، قُلِ الْأَنْفَالُ لِلَّهِ وَالرَّسُولِ﴾

”آپ سے یہ لوگ مالِ غنیمت کے حکم کے بارے میں پوچھتے

ہیں، آپ کہہ دیجیے کہ مالِ غنیمت اللہ اور اس کے رسول کا ہے۔“

مطلب یہ تھا کہ مالِ غنیمت اللہ اور اس کے رسول ﷺ کا ہے، اور اللہ کا رسول اللہ کا نائب ہونے کی حیثیت سے اس کو جس طرح مناسب سمجھے تقسیم کر دے۔ چنانچہ آپ نے یہ مال تمام مسلمانوں میں برابر تقسیم کر دیا۔ (۱)

اس آیت کے نزول نے مالِ غنیمت کا مطالبہ کرنے والے صحابہ کرامؓ کی نہ صرف گردنوں کو اس حکم کے سامنے جھکا دیا بلکہ ان کے دل بھی جھک گئے۔ اور جس مالِ غنیمت پر وہ اختلاف کا شکار تھے اس کی ایک ایک شے انہوں نے بارگاہِ نبوت میں لا کر پیش کر دی۔ نہ کوئی تلخ تھی اور نہ کوئی ناگواری بلکہ خوشی اور مسرت کے ساتھ وہ احکامِ الہی کی تعمیل کر رہے تھے۔

امام بخاری وغیرہ کا مسلک ہے کہ بدر کے مالِ غنیمت میں سے خمس بھی نکالا

گیا۔ (۲)

بعض روایات میں ہے کہ غنائم کی تقسیم آپ ﷺ نے صفا کے مقام پر کی

۱۔ زرقانی: ۱ / ۲۴۹، البدایہ والنہایہ: ۳ / ۳۰۱

۲۔ البدایہ والنہایہ: جلد ۳ ص ۳۰۱، ۳۰۳

اور بعض میں ہے کہ مدینہ منورہ میں کی۔ اس مال غنیمت میں سے آپ نے ان آٹھ آدمیوں کو بھی حصہ دیا جو آپ کے حکم کے تحت بدر میں حاضر نہیں ہوئے تھے۔ اسی غزوہ بدر کے مال غنیمت میں سے ایک تلوار بھی تھی جس کا نام ”ذوالفقار“ تھا۔ یہ تلوار رسول اللہ ﷺ نے مال غنیمت میں سے اپنے لیے منتخب فرمائی۔ (۱)

عَلَى حَبِيبِكَ يَا خَلِيفَةَ كَلِيمٍ

يَا رَبِّ صَلِّ وَسَلِّمْ عَلَى أُمَّ الْبَكَاءِ

مَحَلُّ اسْوَالِ اللّٰهِ ﷻ

کے اگلے اور پچھلے گناہوں کا معاف ہونا

آپ ﷺ کی ایک خصوصیت یہ ہے کہ اللہ تعالیٰ نے آپ کے تمام اگلے پچھلے ذنب معاف فرمادیئے۔ اور آپ کی کلی مغفرت کا اعلان فرمادیا جیسا کہ قرآن حکیم میں فرمایا:

﴿ اِنَّا فَتَحْنَا لَكَ فَتْحًا مُّبِينًا، لِيُغْفِرَ لَكَ اللّٰهُ مَا تَقَدَّمَ مِنْ ذَنْبِكَ وَمَا تَاَخَّرَ وَ يُتِمَّ نِعْمَتَهُ عَلَيْكَ وَيَهْدِيكَ صِرَاطًا مُّسْتَقِيمًا، وَ يَنْصُرَكَ اللّٰهُ نَصْرًا عَزِيْزًا ﴾ (۱)

”بے شک ہم نے آپ کو فتحِ مبین عطا فرمائی تاکہ اللہ تعالیٰ آپ کے اگلے اور پچھلے ذنب (خلاف اولیٰ) سب کام معاف فرمادے اور اپنی نعمت آپ پر پوری کر دے اور آپ کو صراطِ مستقیم کی ہدایت پر ثابت قدم رکھے اور اللہ تعالیٰ آپ کی قوی مدد فرمائے۔“

قرآن حکیم میں مغفرت (Absolution) کا یہ کلی اعلان رسول اللہ ﷺ کے سوا کسی اور نبی اور رسول کے لیے نہیں کیا گیا اور آپ ﷺ کے علاوہ کسی اور کی کلی مغفرت قطعیت کے ساتھ ثابت نہیں۔ اسی وجہ سے قیامت کے روز تمام انبیاء اور مرسلین نفسی نفسی پکاریں گے اور آپ کو اپنی امت کی فکر دامن گیر ہوگی۔ اور یہی وجہ ہے کہ اس روز تمام نبی اور رسول شفاعت سے گریز کریں گے اور صرف آپ ہی کو شفاعت کبریٰ کا مقام حاصل ہوگا۔ آپ کی یہ خصوصیت صرف اسی وقت ہوگی جب اللہ تعالیٰ کے مغفرت

ذنوب کے اس تعلق کو آپ کے ساتھ تسلیم کیا جائے۔ چنانچہ سرکارِ دو عالم ﷺ نے خود بھی اس کلی مغفرت کو اپنی خصوصیت قرار دیا ہے۔ چنانچہ سیدنا عبادہ بن صامتؓ فرماتے ہیں کہ سرکارِ دو عالم ﷺ ایک روز باہر تشریف لائے اور فرمایا کہ جبرئیل امین نے مجھے کہا ہے کہ اللہ تعالیٰ نے جو نعمتیں آپ کو عطا فرمائی ہیں جو مجھ سے پہلے کسی نبی کو نہیں دی گئیں ان کو لوگوں کے سامنے بیان فرمائیں۔

(۱) اللہ تعالیٰ نے مجھے تمام لوگوں کی طرف مبعوث کیا۔

(۲) مجھے جنوں کے لیے بھی نذر بنا یا۔

(۳) داؤد علیہ السلام کو زبور، موسیٰ علیہ السلام کو تورات اور عیسیٰ علیہ السلام کو

انجیل دی گئی اور حالانکہ میں امی ہوں پھر بھی اللہ تعالیٰ نے مجھے اپنے

کلام سے نوازا۔

(۴) اور میرے اگلے اور پچھلے تمام ذنوب (خلاف اولیٰ) کی مغفرت کر دی گئی۔ (۱)

اسی طرح حافظ ابن کثیرؒ نے اس کو آپ ﷺ کے حق میں ایک عظیم

خصوصیت قرار دیا ہے چنانچہ وہ اپنی تفسیر میں فرماتے ہیں۔

”اللہ تعالیٰ کا یہ قول ”لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ“

(الَّتِي لَا يُشَارَكُ فِيهَا غَيْرُهُ) کیونکہ آپ ﷺ کے علاوہ کسی اور شخص کے کسی عمل

کے ثواب کے بارے میں کسی صحیح حدیث میں یہ نہیں آیا کہ اس کے اگلے اور پچھلے تمام

ذنوب بخش دیے گئے ہیں، اور اس میں سرکارِ دو عالم ﷺ کی بہت عزت افزائی،

عظمت اور فضیلت ہے۔ (وَهَذَا فِيهِ تَشْرِيفٌ عَظِيمٌ لِرَسُولِ اللَّهِ ﷺ) (۲)

ایسا ہی شیخ عبدالحق محدث دہلوی قدس سرہ نے لکھا ہے۔ شیخؒ فرماتے ہیں:

”سرکارِ دو عالم ﷺ کی جملہ خصوصیات میں سے ایک یہ ہے کہ

آپ ﷺ کے تمام اگلے اور پچھلے ذنوب (خلاف اولیٰ) بخش

دیے گئے ہیں۔ شیخ عزالدین بن عبدالسلامؒ نے کہا ہے کہ سرکارِ دو

۱۔ خصائص کبریٰ: ۱۸۸/۲، علامہ سیوطیؒ

۲۔ تفسیر ابن کثیر: ۳۲۹/۲، بیروت

عالم ﷺ کے خصائص میں سے ایک یہ ہے کہ آپ ﷺ کو دنیا میں مغفرت کی خبر دے دی گئی، اور اللہ تعالیٰ نے دوسرے تمام انبیاء علیہم السلام میں سے کسی اور نبی کو یہ خبر نہیں دی۔ اسی وجہ سے تمام انبیاء و رسل قیامت کے روز نفسی نفسی پکاریں گے انتہی۔ اگرچہ تمام انبیاء مغفور ہیں لیکن اور انبیاء علیہم السلام کو خبر نہیں دی گئی۔ اور مغفرت کی تصریح (Clarification) صرف اور صرف سرکارِ دو عالم ﷺ کے ساتھ مخصوص ہے تاکہ آپ ﷺ اپنے متعلق ہر قسم کے غم و اندیشہ سے فارغ ہو کر تسلی کے ساتھ اپنی امت کے گناہوں کی مغفرت اور اس کے درجات کی بلندی و شفاعت میں کوشاں رہیں۔“ (۱)

بخاری کی ایک روایت میں ہے کہ قیامت کے روز لوگ سیدنا عیسیٰ علیہ السلام کے پاس جائیں گے۔ ”وہ کہیں گے کہ (اس وقت) میں تمہاری شفاعت نہیں کر سکتا۔ تم لوگ محمد ﷺ کے پاس جاؤ، ان کے تمام اگلے اور پچھلے ذنب کی مغفرت ہو چکی ہے۔“ (۲)

اس روایت سے بھی معلوم ہوتا ہے کہ کلی مغفرت کی آپ ﷺ کی اس خصوصیت کا اعلان اور اظہار قیامت کے روز سیدنا عیسیٰ علیہ السلام بھی تمام مخلوق کے سامنے فرمائیں گے۔ خود سرکارِ دو عالم ﷺ نے بھی اپنی اس خصوصیت کو ایک حدیث میں اس طرح بیان فرمایا ہے کہ۔

”مجھے دوسرے انبیاء پر چھ چیزوں میں فضیلت دی گئی ہے جو مجھ سے قبل کسی نبی کو نہیں دی گئیں۔

- (۱) میرے تمام اگلے اور پچھلے ذنوب کی مغفرت کر دی گئی۔
- (۲) میرے لیے مالِ غنیمت حلال کر دیا گیا جو مجھ سے قبل کسی نبی کے لیے حلال نہیں تھا۔

۱۔ مدارج النبوة : ۱ / ۱۲۳ - ۱۲۵

۲۔ بخاری : ۲ / ۹۷۱

- (۳) میری امت کو تمام امتوں سے افضل قرار دیا گیا۔
- (۴) میرے لیے تمام روئے زمین کو مسجد اور مطہر بنا دیا گیا۔
- (۵) مجھے کوثر دیا گیا۔
- (۶) اور میری غیب سے مدد کی گئی۔ اور قسم ہے اس ذات کی جس کے قبضہ قدرت میں میری جان ہے تمہارا پیغمبر قیامت کے روز لواء الحمد (حمد کے جھنڈے) کا مالک ہوگا اور آدم علیہ السلام اور ان کے ماسوا دوسرے تمام انبیاء علیہم السلام اس جھنڈے کے نیچے ہوں گے۔“ (۱)
- حافظ بیہقی نے اس حدیث کے بارہ میں لکھا ہے کہ: اس کو بزار نے روایت کیا اور اس کی سند عمدہ ہے۔ (۲)
- امام ابو بکر احمد بن حسین البیہقی نے دلائل النبوة میں اس بارے میں روایت نقل کی ہے۔ (۳)
- اور مسند ابی یعلیٰ جلد ۳ ص ۱۵۳ میں بھی سیدنا ابن عباسؓ سے یہ روایت منقول ہے۔

اس سلسلہ میں امام بیہقی نے ایک روایت یہ نقل فرمائی ہے کہ:

”نقل آپ ﷺ کی خصوصیت ہے۔“ اس کی تفسیر مجاہد نے یہ بیان کی ہے کہ سرکارِ دو عالم ﷺ کے علاوہ اور کسی شخص کے لیے نقلی عبادات زائد نہیں ہیں۔ وجہ اس کی یہ ہے کہ اللہ تعالیٰ نے آپ ﷺ کے تمام اگلے اور پچھلے ذنوب کی مغفرت فرمادی ہے اس لیے آپ فرائض کے علاوہ جو عبادت بھی کرتے ہیں وہ نقلی یعنی زائد از ضرورت ہوتی ہے۔ جب کہ باقی لوگ فرائض کے

۱۔ کشف الاستار عن زوائد البیڑ: ۲ / ۱۴۷، بیروت

۲۔ (رواہ البزار واسنادہ جید) مجمع الزوائد، باب فیما خص بہ عن تقد: سید اللہ علیہ وسلم:

علاوہ جو عبادت بھی کرتے ہیں وہ ان کے گناہوں کا کفارہ ہوتی ہے۔ (والناس يعملون ماسوی المكتوبة في كفارة ذنوبهم) لہذا لوگوں کی کوئی عبادت نفل نہیں ہے۔ عبادت کا نفل (زائد) ہونا صرف آپ ﷺ کی خصوصیت ہے۔“ (۱)

رسول اللہ ﷺ کی اس خصوصیت کا صحابہ کرام رضی اللہ تعالیٰ عنہم کو بھی اعتراف تھا۔ چنانچہ ایک مرتبہ سیدنا علی بن ابی طالبؓ، سیدنا عبداللہ بن عمرو بن العاصؓ اور سیدنا عثمان بن مظعونؓ آپ ﷺ کی ازواج کے گھروں میں گئے اور انہوں نے ان سے سرکار و عالم ﷺ کی عبادت کے بارے میں پوچھا۔ ان کو جب بتایا گیا تو انہوں نے اس عبادت کو کم خیال کیا اور کہا کہ کہاں ہم اور کہاں سرکار و عالم ﷺ (این نحن من النبی ﷺ قَدْ غُفِرَ لَهُ مَا تَقَدَّمَ مِنْ ذَنْبِهِ وَمَا تَأَخَّرَ) آپ ﷺ کے تو گلے پچھلے تمام ذنب کی مغفرت کر دی گئی ہے۔ چنانچہ ان میں سے ایک نے کہا کہ میں ہمیشہ تمام رات نماز پڑھوں گا۔ دوسرے نے کہا کہ میں ساری زندگی روزے رکھوں گا اور افطار نہیں کروں گا۔ تیسرے نے کہا: میں ہمیشہ عورتوں سے الگ رہوں گا اور شادی نہیں کروں گا۔ رسول اللہ ﷺ جب تشریف لائے تو آپ ﷺ نے فرمایا: تم لوگوں نے ایسے ایسے کہا ہے؟ فرمایا سنو! بخدا! میں تم سب سے زیادہ اللہ تعالیٰ سے ڈرنے والا اور متقی ہوں، لیکن میں روزے بھی رکھتا ہوں اور افطار بھی کرتا ہوں، نماز بھی پڑھتا ہوں اور سوتا بھی ہوں، عورتوں سے نکاح بھی کرتا ہوں۔ لہذا جو شخص بھی میری سنت سے اعراض (Shun) کرے گا وہ میرے طریقہ پر نہیں ہے۔“ (۲)

اب سوال یہ پیدا ہوتا ہے کہ کلام اللہ کی اس آیت (لِيَغْفِرَ لَكَ اللَّهُ) میں ”ذنب“ کے کیا معنی ہیں۔ صاحب لسان العرب علامہ ابن منظور نے ”ذنب“ کا مطلب

۱۔ دلائل النبوة، بیہقی، کتاب دلائل النبوة، ماجاء فی انصراف النبی ﷺ من

حجة الوداع: ۵/۲۸۷، بیروت

۲۔ بخاری: ۲/۷۵۷، ۷۱۶، مسلم، کتاب الصیام، باب صحة صوم من طلع

عليه الفجر وهو جنب: ۱/۳۵۳، ۳۵۴ وغیره

اثم، جرم اور معصیت (Sin) لکھا ہے۔ (۱)

اور اس کی شرح تاج العروس میں بھی یہی معنی بیان کیے گئے ہیں۔ (۲)
 اگرچہ لغت میں ”ذنب“ کے معنی اثم اور گناہ ہے، لیکن اس لفظ کی نسبت
 جب انبیاء علیہم السلام کی طرف ہو تو پھر اس سے مراد اجتہادی خطا (Self conceived
 error) ترک اولیٰ یا کراہیت تنزیہی کا ارتکاب مراد ہوتا ہے کیونکہ تمام انبیاء اور رسل
 معصوم ہوتے ہیں بلکہ عصمت ان کے لوازم ذاتیہ میں سے ہے اس وجہ سے جب لفظ
 ”ذنب“ کی نسبت انبیاء علیہم السلام کی طرف ہو تو پھر اس کے معنی گناہ لینا درست نہیں
 ہے۔ کیونکہ یہ انبیاء کی عظمت اور ادب کے منافی ہے، دوسرے انبیاء علیہم السلام کی
 عصمت کے منکرین کے ہاتھ مضبوط کرنا ہے۔ لہذا ہمارے نزدیک ذنب سے مراد گناہ
 نہیں (نہ صغیرہ نہ کبیرہ) بلکہ اس سے مراد خلاف اولیٰ یا ترک افضل امور یا خطا اجتہادی
 ہے۔ کیونکہ انبیاء علیہم السلام اور خصوصی طور پر سرکارِ دو عالم ﷺ اپنے مقام رفیع و اعلیٰ
 کے اعتبار سے ان کو ذنب خیال کرتے تھے اس وجہ سے قرآن حکیم نے بھی یہی لفظ
 استعمال کیا۔ چنانچہ امام فخر الدین رازیؒ نے بھی اپنی تفسیر میں اگرچہ اس کے کئی معانی
 بیان کیے ہیں لیکن پھر یہ معانی بھی بیان کیے کہ:

(۱) اس آیت میں ذنب سے مراد ترک اولیٰ ہے۔

(۲) اگلے اور پچھلے ذنب کی مغفرت سے مراد یہ ہے کہ اللہ تعالیٰ نے آپ ﷺ

کی اگلی اور پچھلی زندگی کو تمام گناہوں سے پاک اور معصوم کر دیا ہے۔ (۳)

علامہ ابو مسعودؒ نے لکھا ہے کہ آپ ﷺ کے وہ تمام کام جو ترک اولیٰ تھے۔

وہ معاف کر دیے گئے اور ترک اولیٰ کو آپ ﷺ کے منصب جلیلہ کے اعتبار سے ذنب

کے لفظ سے تعبیر کیا گیا ہے۔ (۴)

۱۔ لسان العرب: ۳۸۹ /

۲۔ تاج العروس: ۲۵۳ / ۱

۳۔ تفسیر کبیر: ۵۳۳ / ۷

۴۔ تفسیر ابی سعود: ۷ / ۷۳۷

ایسا ہی صاحب روح البیان علامہ اسماعیل حقیؒ نے لکھا ہے کہ سرکارِ دو عالم ﷺ کے ترکِ اولیٰ کی معافی کا اعلان کیا گیا ہے اور ترکِ اولیٰ (Abandonment of the better) کو آپ ﷺ کے منصبِ جلیلہ کے اعتبار سے ذنب فرمایا کیونکہ ”حَسَنَاتُ الْأَبْرَارِ سَيِّئَاتُ الْمُقَرَّبِينَ“ (ابرار کی نیکیاں مقربین کی سیئات ہیں) (۱)

علامہ سید محمود آلوسیؒ نے بھی یہی لکھا ہے کہ ذنب سے مراد وہ کام ہیں جو خلافِ اولیٰ ہیں اور ان کاموں کو آپ ﷺ کے منصبِ جلیلہ اور مقامِ رفیع کے اعتبار سے ذنب کہا گیا ہے۔ اور یہ احساناتِ ابرار سیئاتِ المقربین کے قبیل سے ہے۔ دوسری بات یہ ہے کہ ذنب سے مراد وہ کام ہیں جو فی نفسہ گناہ تھے اور نہ خلافِ اولیٰ تھے، لیکن آپ کی نگاہِ معصوم و عالی کے اعتبار سے ان کاموں کو ذنب خیال فرماتے تھے۔ ”ذنبک“ میں ذنب کی جو آپ ﷺ کی طرف اضافت ہے اس میں یہی بات مضموم ہے۔ (۲)

ایسا ہی قاضی ثناء اللہ پانی پٹیؒ، علامہ نسفیؒ اور دوسرے مفسرین نے لکھا ہے۔ (۳)

اگرچہ مفسرین نے اپنی تفسیروں میں کچھ غیر مقبول اقوال بھی نقل کیے ہیں لیکن غیر مقبول ہونے کی وجہ سے اور انبیاء علیہم السلام کے مقامِ عصمت (Chastity) کے اعتبار سے وہ سب قابلِ التفات نہیں ہیں، کیونکہ انبیاء علیہم السلام کی عصمت تمام امت کے نزدیک مسلم ہے۔ اور عصمت کا مطلب علمائے لغت کے نزدیک گناہوں سے محفوظ رہنا ہے، چنانچہ امام راغب اصفہانی نے مفردات میں لکھا ہے کہ:

”عصمت انبیاء کا مطلب یہ ہے کہ پہلے انبیاء علیہم السلام کی ذواتِ قدسیہ کی خصوصیات کی حفاظت و نگہبانی کرنا، پھر ان کے جسمانی اور روحانی فضائل کی حفاظت کرنا، پھر ان کی مدد کرنا اور ان کو ثابت قدم رکھنا، پھر ان پر سکینت (Quietitude) نازل کر

۱۔ ملاحظہ ہو روح البیان: ۸ / ۹

۲۔ روح المعانی: ۹۱ / ۶

۳۔ تفسیر مظہری: ۳ / ۹، مدارک التنزیل نسفی: ۱۴۴ / ۴

کے ان کے دلوں کو محفوظ رکھنا اور ان کو توفیق دینا۔“ (۱)
 علامہ مناوی کا یہ قول صاحب تاج العروس نے نقل کیا ہے:
 ﴿الْعِصْمَةُ مَلَكَهٖ اجْتِنَابِ الْمَعَاصِي مَعَ التَّمَكُّنِ مِنْهَا﴾ (۲)
 ”یعنی گناہوں پر قدرت کے باوجود گناہوں سے اجتناب کے ملکہ
 کو عصمت کہتے ہیں۔“

صاحب لسان العرب علامہ ابن منظور نے عصمت کے بارے میں لکھا ہے کہ:
 ﴿الْعِصْمَةُ فِي كَلَامِ الْعَرَبِ: الْمَنْعُ، وَعِصْمَةُ اللَّهِ عَبْدُهُ
 أَنْ يَعْصِمَهُ مِمَّا يُؤْبِقُهُ﴾ (۳)

”یعنی کلام عرب میں عصمت کا معنی ہے روکنا اور محفوظ رکھنا، اور
 جب اللہ کی عصمت کا بندہ سے تعلق ہو تو اس کا معنی ہے بندہ کو
 ہلاک کرنے والی چیزوں سے بچانا اور محفوظ رکھنا۔“

ایسا ہی علامہ شمس الدین خیالی نے لکھا ہے کہ:

﴿هِيَ مَلَكَهٖ اجْتِنَابِ الْمَعَاصِي مَعَ التَّمَكُّنِ فِيهَا﴾ (۴)
 ”یعنی گناہوں پر قدرت ہونے کے باوجود گناہوں سے بچنے کے
 ملکہ کو عصمت کہتے ہیں۔“

ملا علی القاری نے شرح فقہ اکبر میں ملکہ عصمت کی وضاحت کرتے ہوئے لکھا ہے:
 ”شیخ ابو منصور نے کہا ہے کہ عصمت سے مکلف ہونا زائل نہیں ہوتا
 یعنی یہ بات نہیں کہ عصمت سے کسی شخص یا اس کے ہاتھوں یا اس
 کی زبان میں کوئی خصوصیت اور خاصیت پیدا ہو جاتی ہے جس کی
 وجہ سے اس سے گناہوں کا صدور ممتنع ہو جاتا ہے، کیونکہ اگر کسی

۱۔ مفردات : ۳۳۷

۲۔ تاج العروس : ۹۹/۸

۳۔ لسان العرب : ۴۰۳/۱۲

۴۔ شہ خیالی : ۱۴۶

شخص سے گناہوں کا صدور ممتنع ہو جائے تو اس کو گناہوں کے ترک کرنے کے ساتھ مکلف کرنا صحیح نہیں ہوگا جس طرح ایک نابینا شخص کو دیکھنے سے منع نہیں کیا جاتا (کیونکہ اس میں دیکھنے کی قوت ہی نہیں ہوتی اور وہ دیکھ سکتا ہی نہیں) اور ریشہ والے کو سکون سے نہیں روکا جاتا کیونکہ یہ فضول اور تحصیل حاصل ہے۔“ (۱)

قاضی عیاضؒ نے بھی جمہور کا نظریہ عصمت ان الفاظ میں بیان کیا ہے کہ:

﴿إِنَّهُمْ مَعْصُومُونَ مِنْ ذَلِكَ مِنْ قَبْلِ اللَّهِ مُعْتَصِمُونَ

بِاخْتِيَارِهِمْ وَكَسْبِهِمْ﴾ (۲)

”انبیاء علیہم السلام اپنے کسب و اختیار سے اللہ تعالیٰ کی طرف سے گناہوں سے معصوم ہوتے ہیں۔“

ایسا ہی دوسرے علماء نے عصمت کے بارے میں لکھا ہے۔ (۳)

انبیاء علیہم السلام کی اسی عصمت کی وجہ سے امام رازیؒ نے لکھا ہے کہ:

﴿وَالْمُخْتَارُ عِنْدَنَا أَنَّهُ لَمْ يَصُدْرْ عَنْهُمْ الذَّنْبُ حَالِ النُّبُوَّةِ الْبَتَّةَ إِلَّا

لَا الْكَبِيرَةَ وَلَا الصَّغِيرَةَ﴾ (۴)

”یعنی ہمارے نزدیک مختار یہ ہے کہ انبیاء علیہم السلام سے زمانہ

نبوت میں نہ کوئی کبیرہ گناہ صادر ہوتا ہے اور نہ ہی کوئی صغیرہ گناہ

صادر ہوتا ہے۔“

اور قاضی عیاضؒ نے لکھا ہے کہ:

﴿وَالصَّحِيحُ إِِنْ شَاءَ اللَّهُ تَعَالَى أَنْ تَنْزِيهِهُمْ مِنْ كُلِّ عَيْبٍ

۱۔ شرح فقہ اکبر : ۱۲۷

۲۔ شفا : ۱۲۵/۲

۳۔ شرح مواقف ص ۲۹۸، المسامرہ ص ۲۹۰، کتاب التعريفات لسيد شريف

جرجانی ص ۶۵، نبراس ص ۵۳۱ - ۵۳۳

۴۔ تفسیر کبیر : ۳۰۲/۱

وَعَصَمْتُهُمْ مِنْ كُلِّ مَا يُؤْجِبُ الرَّيْبَ (۱)

نواب صدیق حسن خان بھوپالی نے لکھا ہے کہ:

عصمت از صغائر و کبار ہر دو است عمداً و سہواً، بایں رفتہ اند جمہور۔ (۲)

انبیاء علیہم السلام کبار اور صغائر دونوں سے عمداً و سہواً (Intentionally)

(and inadvertently) معصوم ہوتے ہیں اور یہی جمہور کا مسلک ہے۔

حجتہ الاسلام امام العصر حضرت مولانا محمد قاسم نانوتوی قدس سرہ اس بارے میں

اپنے ایک مکتوب میں جو فارسی میں ہے، فرماتے ہیں:

”احقر کے نزدیک انبیاء علیہم السلام اپنی نبوت سے قبل بھی اور بعد میں بھی

کبیرہ اور صغیرہ ہر دو قسم کے گناہوں سے معصوم ہوتے ہیں۔ میری یہ نئی رائے اگرچہ

بظاہر اکابر کے اقوال کے خلاف نظر آتی ہے۔ لیکن جن کو اللہ تعالیٰ نے عقل و فہم سے بہرہ

وافر عطا فرمایا ہے، وہ اس مسئلہ کی پوری تنقیح کے بعد انشاء اللہ اس رائے کو اکابر کی رائے

کے موافق ہی پائیں گے۔ (۳)

اس ساری بحث کا خلاصہ یہ ہے کہ انبیاء علیہم السلام سے اعلان نبوت سے قبل

اور اعلان نبوت کے بعد کوئی گناہ خواہ کبیرہ ہو یا صغیرہ صادر نہیں ہوتا اور قرآن و حدیث

میں جہاں ان کے کسی فعل پر ذنب کا اطلاق کیا گیا ہے، وہ اطلاق حقیقی نہیں بلکہ مجازی ہے

اور اس سے مراد اجتہادی خطا یا خلاف اولیٰ امور مراد ہیں۔ اور انبیاء علیہم السلام کو کبیرہ اور

صغیرہ گناہوں سے معصوم کیوں نہ مانا جائے جب کہ ان کی اتباع (Following) اور

اطاعت کو قرآن حکیم نے فرض قرار دیا ہے اور عموم کے انداز میں فرمایا ہے:

۱۔ شفا: ۱۲۸/۲

۲۔ بغیثہ الرائد: ۷۹

۳۔ مکتوب حضرت مولانا محمد قاسم نانوتوی مندرجہ ترجمان السنہ: ۳/

۳۵۵، اس مسئلہ کی تفصیل کے لیے ملاحظہ ہو فقہ اکبر ص ۶۹، ضوء المعالی ص ۳۹،

شرح المواقف ص ۸۶۹، شرح المقاصد: ۱۹۳/۲، شرح المنہاج للبیضاوی:

۸/۳ وغیرہ۔

﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ (۱)
 ”رسول اللہ ﷺ جو کچھ تمہیں دیں اسے لے لو اور جس شے سے منع کریں اس سے رک جاؤ۔“

گویا کہ انبیاء علیہم السلام کی ہر بات میں اتباع کا حکم ہے۔ اگر انبیاء و رسل گناہوں سے معصوم نہ ہوتے اور ان سے گناہ بھی سرزد ہوتے تو گناہ میں بھی ان کی اتباع ضروری ہوتی جو کہ اللہ تعالیٰ کی مرضی کی خلاف ہے۔ منطقی انداز میں اس چیز کو اس طرح بیان کیا جا سکتا ہے کہ عصمت انبیاء ”موجبہ کلیہ“ کے حکم میں ہے جس کی نقیض ”سالبہ جزئیہ“ ہے۔ اس کا مطلب یہ ہے کہ اگر نبی کا ایک قول بھی غلط ثابت ہو جائے یا اس کی کوئی بات مرضی خداوندی کے خلاف ہو تو اس کے تمام اقوال و افعال میں تشکیک کی راہیں پیدا ہو جائیں گی، اور یہ گمان (Suspicion) پیدا ہونا شروع ہو جائے گا کہ شاید نبی اور رسول اور یہ قول بھی واقعات کے خلاف ہو۔ انبیاء علیہم السلام کی اسی اتباع کی وجہ سے امام ابو منصور ماتریدی فرماتے ہیں کہ:

”نظر اقتضاء“ آں می کند کہ تاکید وجوب عصمت در حق انبیاء علیہم الصلوٰۃ والسلام افزوں از انست کہ در حق ملائکہ زیرا کہ خلق بہ متابعت انبیاء مامورانند، بہ متابعت ملائکہ مامور نیستند۔“ (۲)

نظر کا اقتضاء (Exigency) یہ ہے کہ انبیاء علیہم السلام کے بارے میں عصمت کا اعتقاد ملائکہ کے بارے میں عصمت کے اعتقاد سے زیادہ موکد ہے، اس لیے کہ اللہ تعالیٰ نے مخلوق کو انبیاء کی اتباع اور تابعداری کا حکم دیا ہے نہ کہ ملائکہ کی اتباع کا۔ انبیاء علیہم السلام کی عصمت زیادہ موکد اور اہم کیوں نہ ہو جب کہ ملائکہ میں حق جل و علا شانہ نے مادہ معصیت رکھا ہی نہیں یعنی انہیں غلطی اور گناہ کرنے کی قدرت ہی نہیں۔ یہ ایسا ہی ہے جیسا کہ ایک عنین (Impotent) زنا سے بچا ہوا ہو۔ لیکن یہ اس کا کوئی کمال نہیں۔ کمال اس کا ہے جس میں طاقت رجولیت (Virility) بھی ہو اور زنا

۱۔ حشر: ۷

۲۔ المتعمد فی المعتقد: ۷۳

کے سب اسباب و دوائی بھی مہیا ہوں اور وہ پھر اس فعل بد سے اجتناب کرے۔ چنانچہ ملائکہ کے بارے میں قرآن حکیم میں آیا ہے:

﴿لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ﴾ (۱)

”وہ اللہ تعالیٰ کی نافرمانی نہیں کرتے اس میں جس کا انہیں حکم ہوتا

ہے اور وہی کام کرتے ہیں جس کا انہیں حکم ہوتا ہے۔“

معلوم ہوا کہ ملائکہ اگر معصیت کرنا بھی چاہیں تو نہیں کر سکتے کیونکہ ان میں معصیت کا مادہ ہی نہیں رکھا گیا۔ یہی وجہ ہے کہ قرآن حکیم میں توبہ و استغفار کی نسبت انبیاء علیہم السلام کی طرف تو کی گئی ہے لیکن ملائکہ کی طرف نہیں کی گئی۔ ہاں وہ اپنے لیے نہیں بلکہ دوسروں کے لیے استغفار کرتے ہیں۔ چنانچہ ارشاد خداوندی ہے:

﴿وَالْمَلَائِكَةُ يُسَبِّحُونَ بِحَمْدِ رَبِّهِمْ وَيَسْتَغْفِرُونَ لِمَنْ فِي

الْأَرْضِ﴾

”یعنی فرشتے اپنے رب کی تسبیح و تقدیس کرتے ہیں اور زمین پر بسنے

والے لوگوں کے لیے اللہ تعالیٰ سے مغفرت طلب کرتے ہیں۔“

خود چونکہ ان کا وظیفہ (Duty) تسبیح و تقدیس ہے اور مغفرت کی انہیں ضرورت نہیں، لہذا اپنے لیے تو وہ صرف تسبیح و تحمید کرتے ہیں اور دوسروں کے لیے مغفرت طلب کرنا ان کی زندگی کا مشغلہ ہے۔

ان کے مقابلہ میں انبیاء علیہم السلام کی عصمت ایک ایسی باکمال عصمت ہے جس میں غضب و محبت، شہوت و عفت اور اس قسم کی دوسری قوتیں موجود ہوتی ہیں، لیکن ان کی بشری قوتیں اتنی مہذب اور شائستہ ہوتی ہیں کہ گناہ اور معصیت کی طرف ان کا ادنیٰ سا میلان بھی پیدا نہیں ہوتا بلکہ بعض مرتبہ اگر سوء اور فحشا، گناہ اور معصیت لپک کر ان کی جانب آنے کی کوشش کرتی ہے تو ان کے قلب میں اس کو قبول کرنے کی ایک معمولی سی خواہش بھی پیدا نہیں ہوتی۔ انہیں معصیت کرنے کی قدرت ہوتی ہے لیکن وہ کرتے نہیں کیونکہ ان کے نفوس قدسیہ کو معصیت اور گناہ کی ہر نوع سے طبعی نفرت ہوتی

ہے۔ اس سے معلوم ہوتا ہے کہ انبیاء علیہم السلام کی عصمت ملائکہ کی عصمت سے بلند تر اور اہم ہوتی ہے۔ جس کی تفصیل کے لیے ملاحظہ ہو حکیم محمود احمد ظفر کی کتاب ”اسلام کا تصور نبوت“۔ جب انبیاء علیہم السلام کی عصمت ملائکہ کی عصمت سے بلند تر ہوتی ہے تو قرآن و حدیث میں ان کے بارے میں جہاں جہاں بھی ذنب کا لفظ آیا ہے جیسا کہ سورہ فتح کی مذکورہ آیت میں ہے، تو اس سے مراد گناہ اور معصیت نہیں ہوتا بلکہ خلاف اولیٰ اور خطا اجتہادی مراد ہوتی ہے جیسا کہ گذشتہ صفحات میں بیان کیا گیا ہے، اسی وجہ سے علماء نے لکھا ہے کہ یہ آیت آپ ﷺ کے گناہوں سے معصومیت کا پروانہ ہے۔

اور اسی وجہ سے قیامت کے روز آپ شفاعت کبریٰ کے مقام پر فائز ہوں گے۔ (۱)

اور اس آیت کے ذریعہ اللہ تعالیٰ نے آپ ﷺ کو پانچ نعمتیں عطا فرمانے کا ذکر کیا ہے۔ فتح مبین، مغفرت ذنوب، اتمام نعمت، صراط مستقیم کی ہدایت پر ثابث قدم رکھنا اور قوی مدد فرمانا (نصراً عزیزاً)۔ اسی وجہ سے سرکارِ دو عالم ﷺ کی خدمت میں جب سیدنا عمرؓ حاضر ہوئے تو آپ ﷺ نے فرمایا: آج رات مجھ پر ایسی سورت نازل ہوئی ہے جو مجھے ان تمام چیزوں سے زیادہ محبوب ہے جن پر سورج طلوع ہوتا ہے پھر آپ ﷺ نے پڑھا ”إِنَّا فَتَحْنَا لَكَ فَتْحًا مُّبِينًا“ (۲)

اور شیخ عبدالحق محدث دہلویؒ اس آیت کے بارے میں فرماتے ہیں کہ:

”اللہ تعالیٰ نے پہلے آپ کے لیے فتح مبین کا ذکر کیا، اس کے بعد مغفرت

ذنوب، اس کے بعد اتمام نعمت کا ذکر کیا۔ اس کے بعد ہدایت پر ثابث قدم رکھنے اور

غالب مدد (نصر عزیز) کا ذکر کیا۔ اس سے یہ یقین حاصل ہوگا کہ اس آیت سے گناہوں کا

ثابت کرنا نہیں بلکہ ان کی نفی کرنا مقصود ہے یعنی آپ کے گناہ ہیں ہی نہیں کیونکہ آپ اگلی

پچھلی زندگی میں معصوم ہیں۔“ (۳)

عَلَى حَبِيبِكَ خَيْرٌ مِنَ الْخَالِكِ لَهُمْ

يَا رَبِّ صَلِّ وَسَلِّمْ عَلَى أُمَّائِكَ

۱۔ بخاری: ۹۷۱/۲

۲۔ بخاری: ۶۰۰/۲

۳۔ مدارج النبوة: ۷۳/۱

مَجْلِسُ رَسُولِ اللَّهِ ﷺ

کی زندگی کی اللہ تعالیٰ نے قسم کھائی

سرکارِ دو عالم ﷺ کی ایک اہم خصوصیت یہ ہے کہ اللہ تعالیٰ نے آپ ﷺ کی پوری زندگی کی قسم کھائی۔ ایسی قسم اللہ تعالیٰ نے اور کسی نبی کے بارے میں نہیں کھائی۔ ارشاد فرمایا:

﴿لَعَمْرُكَ إِنَّهُمْ لَفِي سَكْرَتِهِمْ يَعْمَهُونَ﴾ (۱)
 ”(اے محمد!) آپ کی جان کی قسم! وہ اپنی مستی میں مدہوش ہو رہے ہیں۔“

امام سیوطی، امام بیہقی، امام ابن ابی شیبہ اور ابن جریر نے سیدنا ابن عباسؓ اور سیدنا ابو ہریرہؓ کا یہ قول نقل کیا ہے۔

﴿مَا حَلَفَ اللَّهُ تَعَالَى بِحَيَاةِ أَحَدٍ إِلَّا بِحَيَاةِ مُحَمَّدٍ ﷺ﴾
 قَالَ: لَعَمْرُكَ ﴿(۲)﴾

”اللہ تعالیٰ نے کسی کی زندگی کی قسم نہیں کھائی مگر رسول اللہ ﷺ کی زندگی کی قسم کھاتے ہوئے فرمایا: ”اے محمد! تیری عمر کی قسم“۔

تفسیر امام ابن ابی حاتم میں ہے کہ اللہ تعالیٰ نے اس آیت کریمہ میں نبی اکرم ﷺ کی زندگی کی قسم کھا کر آپ ﷺ کی بے حد تعظیم و تکریم فرمائی ہے۔ اللہ تعالیٰ نے آپ کے علاوہ اور کسی نبی کی زندگی کی قسم نہیں کھائی۔ (۳)

۱۔ الحجر: ۷۲

۲۔ الدر المنثور: ۳ / ۱۰۳

۳۔ رقم الحدیث: ۱۲۴۲

کوہ طور اور مکہ شہر کی بھی قسم کھائی گئی؟

اگرچہ اللہ تعالیٰ نے ”وَ الطُّورُ“ فرما کر کوہ طور کی قسم بھی کھائی ہے اور ”لَا أُقْسِمُ بِهَذَا الْبَلَدِ“ (البلد: ۱) فرما کر مکہ کے شہر کی قسم کھائی ہے۔ ان دونوں قسموں سے بتایا یہ کہ پہاڑوں کی جنس سے جو پہاڑ اللہ کو محبوب ہے وہ طور پہاڑ ہے اور شہر مکہ کی قسم کھا کر یہ ظاہر فرمایا کہ شہر تو دنیا میں اور بھی بہت سے ہیں لیکن جو شہر اللہ کو پیارا ہے وہ شہر مکہ ہے۔ اور جب سرکارِ دو عالم ﷺ کی زندگی کی قسم کھائی تو یہ بتایا کہ زندگیاں تو اور رسولوں اور انبیاء نے بھی گزاری ہیں، لیکن جس نبی کی گزاری ہوئی زندگی اللہ کو سب سے زیادہ محبوب ہے وہ سرکارِ دو عالم ﷺ کی زندگی اور حیات ہے۔

اللہ تعالیٰ نے آپ کی زندگی کی قسم کیوں کھائی؟ اس لیے کہ آپ کی زندگی شبِ نعم کی طرح پاکیزہ اور شفاف زندگی تھی۔ چنانچہ سرکارِ دو عالم ﷺ کی زندگی کو اللہ تعالیٰ نے لوگوں کے سامنے نمونہ کے طور پر پیش بلکہ آپ کی نبوت پر بطور دلیل کے پیش کیا۔ فرمایا:

﴿فَقَدْ لَبِثْتُ فِيكُمْ عُمُرًا مِّنْ قَبْلِهِ، أَفَلَا تَعْقِلُونَ﴾ (۱)

”پس میں نے تم میں اس سے پہلے اپنی زندگی کا ایک حصہ گزارا

ہے، کیا تم (پھر بھی) عقل سے کام نہیں لیتے۔“

آپ ﷺ کی زندگی کو جس جس شخص نے زیادہ قریب سے دیکھا اتنا ہی وہ جلدی آپ پر ایمان لایا۔ ایک بیوی اپنے شوہر کی زندگی سے جتنا واقف ہوتی ہے اتنا اور کوئی دوسرا نہیں ہو سکتا۔ وہ اپنے خاوند کی خوبیوں اور خامیوں دونوں سے آشنا ہوتی ہے، اس کی عظمتوں اور کمزوریوں کو بھی جانتی ہے۔ ایک مغربی دانشور کارلائل نے لکھا ہے کہ محمد رسول اللہ ﷺ کے سچا نبی ہونے کی ایک دلیل یہ بھی ہے کہ آپ کی بیوی خدیجہؓ سب سے پہلے آپ ﷺ پر ایمان لائیں۔ چنانچہ جب آپ پر سب سے پہلی وحی کا نزول ہوا تو آپ پر ایک گھبراہٹ اور کپاہٹ کی کیفیت پیدا ہوئی، اسی کیفیت میں اپنے دولت کدہ پر تشریف لائے۔ رفیقہ حیات سیدہ خدیجہؓ نے آپ ﷺ کی جو یہ کیفیت دیکھی تو

پریشان سی ہو گئیں۔ نبوت کے لبوں سے ایک آواز سیدہ کے کانوں میں پڑی۔ ”زملونی، زملونی“ مجھے کچھ اڑھاؤ، مجھے کچھ اڑھاؤ۔ سیدہ نے بغیر کچھ کہے اسی وقت آپ کو چادر اوڑھا دی۔ کچھ دیر بعد گھبراہٹ اور پریشانی دور ہوئی۔ سیدہ نے اس وقت گھبراہٹ کی وجہ اس لیے نہ پوچھی کہ وہ پندرہ سال محمد ﷺ کو دیکھ رہی تھیں کہ اس سے قبل آپ ﷺ کو ایسی گھبراہٹ کبھی نہیں ہوئی تھی۔ اس لیے ان کو یقین تھا کہ کوئی غیر معمولی واقعہ درپیش ہوا ہے جس سے یہ غیر معمولی گھبراہٹ پیدا ہوئی ہے۔ آپ ﷺ نیند سے بیدار ہوئے اور طبیعت میں کچھ سکون پیدا ہوا تو سیدہ خدیجہ طاہرہ نے بلائیں لیں اور پوچھا کیا بات ہے؟ سرکارِ دو عالم ﷺ نے غارِ حرا کا پورا واقعہ بیان فرمایا اور فرمایا کہ مجھے اپنی جان کا خطرہ ہے۔ سیدہ نے آپ کی تسلی خاطر کے لیے جو الفاظ فرمائے ان سے پتہ چلتا ہے کہ سیدہ آپ کی زندگی کی خوبیوں اور عظمتوں سے کس قدر آشنا تھیں۔ سیدہ نے کہا:

﴿كَلَّا وَاللَّهِ لَا يُخْزِيكَ اللَّهُ أَبَدًا، إِنَّكَ لَتَصِلُ الرَّحِمَ،
وَتَحْمِلُ الْكَلَّ، وَتَكْسِبُ الْمَعْدُومَ، وَتَقْرِي الضَّيْفَ، وَتُعِينُ
عَلَى نَوَائِبِ الْحَقِّ﴾ (۱)

”بخدا! ایسا ہرگز نہیں ہو سکتا کہ اللہ تعالیٰ آپ کو ناکام اور نامراد کر دے اور آپ کی مدد اور نصرت نہ کرے کیونکہ آپ صلہ رحمی کرتے ہیں، تھکے ہارے اور در ماندہ انسانوں کو ان کی منزل تک پہنچاتے ہیں اور ایسی خدمات جلیلہ سرانجام دیتے ہیں جن کی نظیر نہیں ملتی، ناداروں کی خبر گیری کرتے ہیں، بے ٹھکانہ مسافروں کو اپنا مہمان بناتے ہیں اور حق بجانب امور میں معین و مددگار رہتے ہیں۔“

یہ تو بخاری اور مسلم کی روایت ہے۔ طبری وغیرہ میں ہے کہ سیدہ خدیجہ نے یہ بھی فرمایا کہ آپ کبھی کسی فاحشہ کے پاس بھی نہیں گئے (مَا آتَيْتُ فَاِحْشَةً قَطُّ) (۲)

۱۔ بخاری مع فتح الباری، کتاب بدء الوحی، باب کیف کان بدء الوحی

الی علیہ وسلم: ۲۲/۱

۲۔ طبری: ۳۰۶/۲

سیدہ کا مطلب یہ تھا کہ جب محاسن اخلاق اور پاکیزہ خصائل و شمائل کے اس قدر بوجھ آپ نے اٹھائے ہوئے ہیں تو پھر جو بوجھ نبوت کی صورت میں آپ ﷺ پر اور پڑے گا آپ یقیناً اس کو بھی اٹھالیں گے۔ قسم ہے اس ذات کی جس کے قبضہ میں خدیجہ کی جان ہے! مجھے قوی امید ہے کہ آپ اس امت کے نبی ہوں گے۔ (۱)

بیہٹی نے دلائل میں نقل کیا ہے کہ سیدہ خدیجہ نے آپ سے تمام واقعہ سن کر

فرمایا:

”آپ کو مبارک اور بشارت ہو، بخدا! حق تعالیٰ شانہ آپ کے ساتھ نیکی اور بھلائی کے سوا اور کوئی معاملہ نہیں کریں گے۔ جو منصب اللہ تعالیٰ کی جانب سے آپ کے پاس آیا ہے، اس کو قبول کیجیے، وہ بلاشبہ حق ہے۔ آپ کو بہت بہت مبارک ہو۔ آپ یقیناً اللہ تعالیٰ کے برحق رسول ہیں۔“ **”فَإِنَّكَ رَسُولُ اللَّهِ حَقًّا“** (۲)

یہ آپ ﷺ کی پاکیزہ اور حسن اخلاق سے بھری ہوئی زندگی ہی کا نتیجہ تھا کہ جب سیدنا زید بن حارثہ کے والدین رسول اللہ ﷺ سے انہیں لینے کے لیے آئے اور آپ کو منہ مانگا معاوضہ دینے کی پیش کش کی تو سرکارِ دو عالم ﷺ نے فرمایا: ”میں اسے بلاتا ہوں، تم اس کو اختیار دینا، اگر وہ تمہارے ساتھ جانا پسند کرے تو میں بغیر کوئی فدیہ لیے اس کو تمہارے حوالے کر دوں گا، اور اگر وہ میرے ساتھ رہنا پسند کرے تو پھر میں اس کو چھوڑنے والا نہیں۔“ انہوں نے آپ کی اس تجویز کو منظور کر لیا، اور جب سیدنا زید بن حارثہ کو بلا کر پوچھا گیا تو سیدنا زید نے جواب دیا اور اس جواب سے سرکارِ دو عالم ﷺ کی شبنم کی طرح پاکیزہ اور پھولوں کی طرح اخلاقِ عظیمہ اور اخلاقِ حسنہ سے مہکتی ہوئی زندگی کا پتہ چلتا ہے۔ فرمایا: ”یا رسول اللہ! اگرچہ یہ میرے والد اور یہ میرے چچا ہیں لیکن میں آپ کے مقابلہ میں کسی اور کو اختیار نہیں کر سکتا۔“ یہ جواب سن کر سیدنا زید کے والد اور چچا نے کہا: ”اے زید! تم پر افسوس، تم غلامی کو آزادی پر ترجیح دے رہے

۱۔ سیرۃ ابن ہشام : ۸۱/۱

۲۔ فتح الباری : ۳۱۵/۱۲

ہو۔“ سیدنا زید نے فرمایا: ”تمہیں اس شخص کے بارے میں کیا پتہ جس کی غلامی میں میں ہوں، اس کریم شخص کی زندگی میں میں نے وہ چیز دیکھی ہے جس کے مقابلہ میں کسی اور کو اختیار نہیں کر سکتا۔“ (۱)

یہ آپ کی پاکیزہ زندگی ہی تھی جس کو آپ نے اپنے پہاڑی وعظ میں لوگوں کے سامنے پیش کیا اور کوئی شخص اس کا انکار نہ کر سکا۔ اگرچہ آپ نے تمام نبیوں سے کم زندگی پائی لیکن جب آپ اس دنیا سے انتقال فرما رہے تھے تو سوالا کھ سے زائد افراد آپ کے حلقہٴ اسلام میں داخل ہو چکے تھے جب کہ اور نبیوں کے وعظ و تبلیغ سے ان کی زندگیوں میں صرف چند لوگ مسلمان ہوئے تھے۔ اور قیامت کے روز بھی اہل جنت کی ۱۲۰ صفوں میں سے اسی (۸۰) صفیں حضور ﷺ کی امت کی ہوں گی۔

پھر آپ کی زندگی کا یہ کرشمہ تھا کہ آپ نے اگر اپنی امت سے پاؤ بھر عمل کا مطالبہ کیا تو خود اس پر سیر بھر عمل کر کے دکھایا۔ گویا کہ آپ کی کتاب زندگی کا باب عمل ایک ایسا بھر پور باب تھا جس نے لوگوں کو سب سے زیادہ متاثر کیا اور لوگ آپ کی زندگی میں جوق در جوق حلقہٴ اسلام میں داخل ہوئے۔ لوگوں کو اگر دن رات میں آپ نے پانچ نمازیں پڑھنے کا حکم دیا تو خود پوری زندگی تہجد سمیت چھ نمازیں پڑھتے رہے۔ لوگوں کو صرف رمضان کے روزے رکھنے کا حکم فرمایا لیکن خود شعبان، رمضان دونوں مہینوں میں روزے رکھے بلکہ وصال کے روزے بھی رکھے۔ لوگوں سے اگر چار بیویوں سے عدل کرنے کا حکم دیا تو خود ایک وقت میں نو بیویوں سے ایسا عدل و انصاف کر کے دکھایا کہ دنیا میں اس کی کوئی مثال نہیں ملتی۔

آپ چونکہ مکارم اخلاق کی تکمیل کے لیے تشریف لائے تھے، اس وجہ سے آپ کی زندگی کا ایک ایک گوشہ آپ کی امت کے لیے نمونہ بنایا گیا اور قرآن حکیم نے فرمایا:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾

”یعنی رسول ﷺ کی پوری زندگی میں تم لوگوں کے لیے نمونہ

ہے۔“

اس آیت میں یہ نہیں فرمایا ”فی صورة رسول اللہ“ یا ”فی سيرة رسول اللہ“ یعنی رسول کی صورت تمہارے لیے نمونہ ہے یا رسول کی سیرت تمہارے لیے نمونہ ہے۔ بلکہ رسول ﷺ کی پوری شخصیت لوگوں کے لیے ایک بہترین نمونہ ہے۔ چنانچہ آپ ﷺ کی زندگی جلال و جمال دونوں کی مجموعہ تھی۔ آپ ایک شوہر بھی تھے، باپ بھی تھے، تاجر بھی تھے، اجیر اور مستاجر بھی تھے، مزدوری بھی آپ نے کی، اپنے کپڑے بھی دھو لیے، جوتے بھی مرمت کر لیے، مسجد نبوی کی تعمیر کے لیے اینٹ اور گارا بھی اٹھایا، سلطنت کے حاکم بھی ہوئے اور فاتح اور شکست خوردہ بھی بنے، لیکن ہر معاملہ میں آپ نے اپنی کامل اور مکمل زندگی سے لوگوں کو نہ صرف متاثر کیا بلکہ اپنے عمل کے نمونے بھی لوگوں کے لیے چھوڑے۔ ایسی بے مثال زندگی کے لیے اللہ تعالیٰ نے یہ صلہ دیا ”لعمرك“ یعنی اے محمد! مجھے تیری زندگی کی قسم! اللہ تعالیٰ کا آپ کی زندگی کی قسم اٹھانا آپ کی زندگی کی عظمت و جلالت کو عیاں کرتا ہے۔

عَلَى حَبِيبِكَ خَيْرُ الْخَلْقِ كُلِّهِمْ

يَا رَبِّ صَلِّ وَسَلِّمْ عَلَىٰ أُمَّةٍ ابْنِكَ

مَحَامِدُ رَسُولِ اللَّهِ ﷺ

کا تمام زمانوں میں سے بہترین زمانہ

سرکارِ دو عالم ﷺ جس زمانہ میں مبعوث ہوئے وہ بنی نوع انسان کے تمام زمانوں میں سب سے بہتر زمانہ تھا۔ پھر آپ ﷺ کا اپنا زمانہ آپ کی امت کے تمام زمانوں سے بہتر تھا اور پھر وہ زمانہ جو آپ کے زمانہ کے متصل تھا، پھر وہ زمانہ جو اس سے متصل تھا۔ چنانچہ اس چیز کو سرکارِ دو عالم ﷺ نے ان الفاظ میں بیان فرمایا:

﴿خَيْرُ الْقُرُونِ قَرْنِي، ثُمَّ الَّذِينَ يَلُونَهُمْ، ثُمَّ الَّذِينَ يَلُونَهُمْ﴾ (۱)

”سب سے بہتر میرا زمانہ ہے، پھر ان لوگوں کا زمانہ جو اس سے متصل ہوگا، پھر وہ جو اس سے متصل ہوگا۔“

اس حدیث کو سیدنا عمران بن حصینؓ نے روایت کیا ہے۔ (۲)

یہ روایت مختلف کتابوں میں مختلف الفاظ سے مروی ہے لیکن مفہوم سب روایات کا ایک ہی ہے کہ سب زمانوں سے بہترین میرا زمانہ ہے، پھر وہ لوگ جو ان کے

۱. الحدیث
۲. بخاری، باب فضائل، اصحاب النبی ﷺ: رقم الحدیث: ۳۶۵۱، مسلم، کتاب فضائل صحابہ، باب فضل الصحابہ، رقم الحدیث: ۶۳۵۵، ترمذی، ابواب الفتن، باب ماجاء فی القرن الثالث، رقم الحدیث: ۲۲۲۷، ابوداؤد، کتاب السنۃ، باب فی فضل اصحاب النبی ﷺ، رقم الحدیث: ۴۶۵۷، نسائی: رقم ۳۸۱۸، مصنف ابن ابی شیبہ: ج ۱۲ / ۱۷۶، مسند احمد، مسند المکثرین من الصحابہ، رقم الحدیث: ۷۲۰۸، صحیح ابن حبان: رقم الحدیث: ۷۲۲۹

قریب ہیں، پھر وہ لوگ جو ان کے قریب ہیں۔ ان روایات میں لفظ ”قرن“ استعمال ہوا ہے جس کا ترجمہ عموماً زمانہ کیا جاتا ہے۔ لیکن یہ قرن کتنے عرصہ تک محیط ہوتا ہے، اس کے بارے میں مفسرین اور محدثین نے مختلف آراء بیان کی ہیں۔ علامہ فخر الدین رازی نے اپنی تفسیر کبیر میں ان مختلف اقوال کو نقل کیا ہے۔ لیکن امام قرطبی نے اپنی تفسیر میں لکھا ہے کہ اکثر محدثین کا اس پر اتفاق ہے کہ قرن سو سال کا زمانہ ہے۔ اس کی دلیل یہ ہے کہ نبی اکرم ﷺ نے سیدنا عبداللہ بن ہریرہ سے فرمایا تھا کہ تم ایک ”قرن“ تک زندہ رہو گے، تو وہ سو سال زندہ رہے۔ (۱)

مطالعہ اور تحقیق کا شوق رکھنے والے حضرات تفسیر کبیر میں ”قرن“ کی بحث جلد ۳ ص ۱۱ پر ملاحظہ فرمائیں۔

ایک اور روایت کے الفاظ سرکارِ دو عالم ﷺ کے بہترین زمانہ کے بارے میں یہ ہیں:

﴿خَيْرُ الْقُرُونِ قَرْنِي، ثُمَّ الَّذِينَ يَلُونَهُمْ، ثُمَّ الَّذِينَ يَلُونَهُمْ
يَحْيَىٰ أَقْوَامٌ تَسْبِقُ شَهَادَةَ أَحَدِهِمْ يَمِينَهُ وَيَمِينَهُ
شَهَادَةً﴾ (۲)

”بہترین لوگ میرے زمانے کے ہیں بعد ازیں وہ جو اس کے بعد آئیں گے پھر جو ان کے بعد آئیں گے۔ اس کے بعد ایسی قومیں رونما ہوں گی جن کی شہادت قسم سے آگے اور قسم شہادت سے پیش پیش ہوگی۔“

ایک اور روایت میں ہے کہ جناب رسول اللہ ﷺ سے ایک شخص نے دریافت کیا:

۱۔ تفسیر قرطبی: ۶ / ۳۰۳

۲۔ مسلم، کتاب الفضائل، باب فضل الصحابة ثم الذين يلونهم ثم الذين

يلونهم: ۲ / ۳۰۹، ترمذی، ابواب الفتن عن رسول الله ﷺ باب ماجاء في

القرن الثالث: ۲ / ۲۵

﴿أَيُّ النَّاسِ خَيْرٌ؟ قَالَ الْقَرْنُ الَّذِي أَنَا فِيهِ، ثُمَّ الثَّانِي، ثُمَّ
الثَّلَاثُ﴾ (۱)

”سب سے اچھے لوگ کون سے ہیں؟ فرمایا: ”میرے زمانے کے
پھر دوسرے کے پھر تیسرے کے۔“

ان دونوں روایتوں سے یہ بھی معلوم ہوا کہ نہ صرف آپ ﷺ کا زمانہ تمام
زمانوں سے بہتر ہے بلکہ آپ صلی اللہ علیہ وسلم کے زمانہ کے لوگ بھی سب زمانوں سے
بہتر ہیں۔ ان تین زمانوں کے بارے میں محدثین میں کچھ اختلاف ہے لیکن صحیح بات وہ
ہے جو علامہ نووی نے فرمائی ہے:

﴿وَالصَّحِيحُ أَنَّ قَرْنَهُ صَلَّى اللَّهُ عَلَيْهِ وَآلِهِ وَسَلَّمَ

وَالصَّحَابَةُ وَالثَّانِي التَّابِعُونَ وَالثَّلَاثُ تَابِعُوهُمْ﴾ (۲)

”صحیح بات یہ ہے کہ آپ ﷺ کا دور صحابہ کا زمانہ ہے، دوسرا

تابعین کا اور تیسرا تبع تابعین کا۔“

شیخ الاسلام حافظ ابن حجر نے بھی شرح بخاری میں لکھا ہے کہ

سرکارِ دو عالم ﷺ کے قرن سے مراد صحابہ کرام کا زمانہ ہے۔ (۳)

صحابہ کرام یعنی رسول اللہ ﷺ و سلم کے زمانہ کو کیوں سب سے بہتر زمانہ کہا

گیا، اس کی وجہ شیخ الاسلام علامہ ابن تیمیہ ان الفاظ میں بیان فرماتے ہیں:

”ان تینوں دوروں میں بہترین دور ان لوگوں کا ہے جن کی

نگاہوں نے جمال جہاں آراء کا بحالت ایمان مشاہدہ کیا ہے۔ یہی

لوگ حق و باطل میں فرق کو سب سے اچھا جاننے والے، حق کے

سب سے زیادہ ماننے والے، حق کے سب سے زیادہ شیدا اور

فریفتہ، باطل کے سب سے زیادہ بیری اور دشمن اور حق کی خاطر

۱۔ مسلم، کتاب فضل الصحابة: ۲ / ۳۰۱

۲۔ نووی شرح مسلم، کتاب الفضائل، باب فضل الصحابة ثم الذين يلونهم ثم

الذين يلونهم: ۲ / ۳۰۹

۳۔ فتح الباری: ۱ / ۴۴

سب سے زیادہ جان کھپانے والے ہیں۔ بعد میں آنے والوں کے مقابلہ میں علم و دیانت، سرفروشی و حق آشنائی، حق پذیری اور حق کی خاطر مصائب کے استقبال میں سب سے پیش پیش ہیں۔“ (۱)

ایسا ہی نواب صدیق حسن خانؒ نے لکھا ہے۔ فرماتے ہیں:

”یہی صدر اول اور سلف صالح ہیں۔ ان ہی کو ہر موضوع پر بطور دلیل پیش کیا جاسکتا ہے۔ ان ہی پر دین کی زندگی میں اعتماد کیا جاسکتا ہے، دینی زندگی کے سارے احوال، اعمال، اخلاق اور احکام میں یہی لوگ سند کی حیثیت رکھتے ہیں۔“ (۲)

علامہ ابن حجرؒ پٹنمیؒ اس بارے میں فرماتے ہیں:

”ان سب اقوال میں سب سے معتدل قول صاحب المحکم کا ہے کہ قرن سے مراد ہر زمانے کی عمریں ہیں، اور جناب رسول اللہ ﷺ کی قرن سے مراد اس حدیث میں صحابہ کرامؓ کا زمانہ ہے، اور صحابہؓ میں سے بلا اختلاف سب سے آخر میں جس کا انتقال ہوا وہ ابو الطفیل عامر بن واثلہ اللیثیؓ صحابی رسول ہیں، جیسا کہ صحیح مسلم میں جزم اور یقین کے ساتھ لکھا ہے، اور صحیح قول کے مطابق ان کی وفات ۱۱۰ھ میں ہوئی۔“ (۳)

اس حدیث کی رو سے صحابہ کرامؓ کا زمانہ سب سے بہتر زمانہ تھا اور جناب رسول اللہ ﷺ نے اس کو اپنا زمانہ قرار دیا ہے اور صحابہؓ میں سب سے آخری صحابی ابو الطفیلؓ نے بھی جو جنگ احد کے روز پیدا ہوئے۔

﴿مَاتَ سَنَةَ عَشْرٍ وَمِائَةٍ﴾ (۴)

”۱۱۰ھ میں اس دار فانی سے عالم جاودانی کو رحلت فرمائی۔“

۱۔ النبوات: ص ۸۵

۲۔ الحطہ فی ذکر الصحاح السنۃ: ص ۲۲

۳۔ الصواعق المحرقة: ص ۲۱۲

۴۔ تقریب التہذیب: ص ۱۸۷

مَحَلُّ سِرِّ النَّبِيِّ ﷺ

کی تقسیم وراثت کے بارے میں خصوصیت

عام انسان جب مر جاتے ہیں تو ان کا ترکہ ان کے عزیزوں میں تقسیم ہو جاتا ہے لیکن رسول اللہ ﷺ کی شان یہاں بھی مختلف ہے۔ سیدنا ابو بکر صدیقؓ فرماتے ہیں کہ سرکارِ دو عالم ﷺ نے ارشاد فرمایا:

﴿لَا نَرِثُ مَا تَرَ كُنَّا صَدَقَةٌ﴾

”ہم جو انبیاء علیہم السلام ہیں ہمارا وارث کوئی نہیں ہوتا، جو ہم چھوڑ

جاتے ہیں وہ سب (راہِ خدا میں) صدقہ ہوتا ہے۔“

مطلب یہ ہے کہ انبیاء علیہم السلام جو کچھ چھوڑ جاتے ہیں وہ سب راہِ خدا میں صرف کیا جاتا ہے جو ہستیاں اپنی زندگی میں دنیوی طمع کا کوئی داغ اپنے دامن پر لگنا گوارا نہیں کرتیں، ان کے لیے یہ بھی مناسب نہیں سمجھا گیا کہ ان کی وفات کے بعد بھی ان پر اس داغ کے لگانے کی کوئی دشمن جرأت کر سکے۔ اسی لیے ان کی خاص ذریت کے حق میں زکوٰۃ کا مال حرام قرار دے دیا گیا ہے۔ اس سے اندازہ فرمائیں کہ ان کی وفات عام بشر تو درکنار شہداء سے بھی کتنی ممتاز ہوتی ہے۔ شہداء کے حق میں قرآن کریم نے حیات کا لفظ گو استعمال فرمایا ہے اور ان کو رزق بھی ملنے کی بشارت دی ہے مگر ان کا ترکہ پھر عام انسانوں کی طرح ان کے ورثاء میں تقسیم کر دیا جاتا ہے۔ یہاں اس کی بھی اجازت نہیں بلکہ آپ کی ازواج کو آئندہ ہمیشہ کے لیے نکاح کرنے کی بھی ممانعت کر دی گئی ہے۔ غور کرنا چاہیے کہ شہداء ہوں یا کوئی بڑے سے بڑا بزرگ کسی کی ازواج کو بھی شوہروں کی وفات کے بعد نکاح کرنے سے روکا نہیں گیا، مگر نبی کے حق میں اس کو اتنا اہم سمجھا گیا ہے کہ اس دفعہ کا خود قرآن کریم نے اعلان فرمایا ہے، مگر ان کے حق میں یہ سخت دفعہ ان کی مرضی کے

بغیر نہیں لگائی گئی، بلکہ آپ ﷺ کی حیات طیبہ میں ان کو یہ اختیار دے دیا گیا تھا کہ وہ چاہیں تو دنیا کو اختیار کر لیں اور چاہیں تو اللہ اور اس کے رسول ﷺ اور آخرت کو اختیار کر لیں۔ گویا اس میں اس طرف بھی اشارہ تھا کہ اگر انہوں نے دوسری صورت کو ترجیح دی تو پھر آئندہ نکاح کا ان کو کوئی حق نہیں رہے گا۔ یہی وجہ تھی کہ آپ ﷺ نے اس کی بڑی اہمیت محسوس کی اور سب بیویوں کو خود جا جا کر پیغام سنا دیا، اور جب ان میں سب سے پہلے سیدہ عائشہ سلام اللہ علیہا نے یہ جواب دے دیا کہ یہ بات نہ استخارہ کی محتاج ہے اور نہ کسی سے مشورہ کرنے کی، ہم ایک طرف ہو کر آخرت اختیار کرتے ہیں تو گویا یہ بات برضاء و رغبت خود اختیار کر لی گئی تھی۔ اس میں رسول کا احترام بھی ملحوظ تھا۔ باپ کی منکوحہ جو اپنی والدہ نہ ہو وہ بھی اولاد پر حرام ہے۔ زمانہ جاہلیت میں وہ سب سے بڑی اولاد کے نکاح میں آ سکتی تھی مگر اسلام نے اس کو والد کے احترام کے خلاف سمجھا اور ہمیشہ کے لیے اس کو اولاد پر حرام کر دیا، لیکن سرکارِ دو عالم ﷺ کی نسبت ابوت چونکہ ساری امت کے ساتھ تھی اس لیے یہاں تمام امت کے حق میں اس احترام اور حرمت کو باقی رکھا گیا۔ (۱)

سرکارِ دو عالم ﷺ کے اس فرمان پر خلفائے راشدین نے پورا پورا عمل کیا۔ چنانچہ آپ ﷺ کی وفات کے بعد سیدنا صدیق اکبرؓ جو نبی مسند خلافت پر متمکن ہوئے تو ازواجِ مطہراتؓ نے سیدنا عثمانؓ کو بطور سفیر اور نمائندہ کے جناب ابو بکرؓ کی خدمت میں بھیجا اور متروکاتِ نبوی میں اپنے حصے کا مطالبہ کیا۔ چنانچہ امام بخاریؒ نے سیدہ عائشہ صدیقہؓ کا یہ قول نقل فرمایا ہے:

”جب رسول اللہ ﷺ کی وفات ہوئی تو ازواجِ مطہرات نے یہ ارادہ کیا کہ عثمانؓ کو ابو بکرؓ کی خدمت میں بھیجیں اور ان کے ذریعہ رسول اللہ صلی اللہ علیہ وسلم کے متروکات میں سے اپنی میراث مانگیں۔ سیدہ عائشہؓ نے فرمایا کہ کیا رسول اللہ ﷺ نے یہ نہیں فرمایا تھا کہ ہماری وراثت نہیں ہوتی ہم جو کچھ چھوڑ جاتے ہیں وہ صدقہ ہے۔“ (۲)

۱۔ ترجمان السنہ: ۳ / ۲۶۶

۲۔ بخاری، کتاب الفرائض، باب قول النبی ﷺ لا نورث ماتر کنا صدقۃ: ۲ / ۹۹۶

امام بخاریؒ ہی نے ایک اور مقام پر اس روایت کو یوں نقل فرمایا ہے کہ سیدہ عائشہؓ فرماتی ہیں کہ

”ازواج مطہراتؓ نے سیدنا عثمانؓ کو سیدنا ابوبکرؓ کے پاس بھیجا، اس فنے میں سے اپنا حصہ طلب کرنے کے لیے جو اللہ تعالیٰ نے اپنے رسول ﷺ کو دیا ہے۔ سیدہ عائشہؓ فرماتی ہیں کہ میں نے آپ ﷺ کی ازواج سے ان کے اس مطالبہ کی مخالفت کی اور کہا کہ کیا تم اللہ سے نہیں ڈرتیں؟ اور کیا تمہیں علم نہیں کہ سرکارِ دو عالم ﷺ فرمایا کرتے تھے کہ ”ہمارے مال میں وراثت جاری نہیں ہوتی۔ ہم جو کچھ چھوڑ جاتے ہیں وہ صدقہ ہوتا ہے۔“ سیدہ عائشہؓ فرماتی ہیں کہ جب میں نے ان کو یہ بتایا تو وہ اپنے مطالبہ سے رک گئیں۔ (۱) یہی کچھ علامہ بلاذریؒ نے فتوح البلدان ص ۳۷ پر لکھا ہے۔

ازواج مطہراتؓ کے علاوہ سیدہ فاطمہؓ کے بارے میں بھی کتابوں میں آتا ہے کہ انہوں نے اپنی میراث کا مطالبہ سیدنا ابوبکرؓ سے کیا۔ چنانچہ بخاری میں سیدنا عروہ بن زبیرؓ اپنی خالہ محترمہ سیدہ عائشہ صدیقہ سلام اللہ علیہا سے روایت کرتے ہیں کہ سیدہ فاطمہ بنت رسول اللہ ﷺ سے سیدنا ابوبکرؓ کے پاس صدقاتِ مدینہ، فدک اور خمس خیبر کا مطالبہ میراث کے طور پر کیا۔ سیدنا ابوبکرؓ نے جواب میں فرمایا کہ رسول اللہ ﷺ نے فرمایا:

﴿لَا نُورَثُ مَا تَرَ كُنَّا صَدَقَةً﴾

”ہم انبیاء کی وراثت جاری نہیں ہوتی، ہم جو کچھ چھوڑ جاتے ہیں وہ اللہ کی راہ میں وقف اور صدقہ ہوتا ہے۔“

آپ نے مزید فرمایا:

”آل محمد ﷺ اس مال میں سے کھا سکتی ہے اور جس طرح رسول اللہ ﷺ اپنے زمانہ میں اپنی آل کے لیے اس مال میں سے خرچ کرتے تھے ہم بھی اسی طرح اس پر عمل کریں گے اور اس

میں کسی قسم کا تغیر و تبدل نہیں کریں گے۔ پھر سیدنا علی بن ابی طالبؓ تشریف لائے۔ انہوں نے توحید و رسالت کی شہادت کے بعد فرمایا: ”اے ابوبکر! ہم آپ کی فضیلت اور شرافت کا اعتراف کرتے ہیں اور سیدنا علیؓ نے اس قرابت کا بھی ذکر کیا جو سیدنا ابوبکرؓ کی رسول اللہ ﷺ کے ساتھ تھی اور ان کے حقوق کا بھی ذکر کیا۔ اس کے بعد سیدنا ابوبکرؓ نے فرمایا: قسم ہے اس ذات کی جس کے ہاتھ میں میری جان ہے! رسول اللہ ﷺ کی قرابت اور رشتہ داری مجھے اپنی قرابت اور رشتہ داری سے زیادہ عزیز اور محبوب ہے۔“ (۱)

بخاری، کتاب المغازی، باب حدیث بنی نضیر و مخرج رسول اللہ ﷺ: جلد ۲ ص ۵۷۶ پر ایک دوسری روایت میں ہے کہ اس قسم کا مطالبہ سیدنا عباسؓ نے بھی کیا۔ امام طحاویؒ نے بھی یہ روایت جلد ۱ ص ۲۸۹ پر نقل کی ہے۔

عَلَى حَبِيبَتِكَ خَيْرَ الْخَلْقِ كُلِّهِمْ

يَا بَنِي صَدِّقِ اسْتَلْبِذْ اِمْنَا اَبَاكَ

مَحَارِبُ رَسُولِ اللَّهِ ﷺ

کے اعضاء مبارکہ کا قرآن حکیم میں ذکر فرمانا

اللہ تعالیٰ نے جہاں اپنے حبیب کے جسم اقدس کی قسم کھائی اسی طرح قرآن حکیم میں آپ کے ایک ایک عضو کا ذکر فرمایا ہے۔ چنانچہ آپ کے قلب مبارک کا ذکر ان الفاظ میں فرمایا:

﴿وَمَا كَذَبَ الْفُؤَادُ مَا رَأَى﴾ (۱)

”جھوٹ نہیں کہا آپ کے دل نے جو دیکھا۔“

شیخ الاسلام علامہ شبیر احمد عثمانیؒ فرماتے ہیں:

”یعنی جبریلؑ کو آپ نے آنکھ سے دیکھا اور اندر سے دل نے کہا کہ اس وقت آنکھ ٹھیک ٹھیک جبریلؑ کو دیکھ رہی ہے۔ کوئی غلطی نہیں کر رہی کہ کچھ کا کچھ نظر آتا ہو۔ ایسا کہنے میں آپ کا دل سچا تھا۔ حق تعالیٰ اسی طرح پیغمبروں کے دلوں میں فرشتوں کی معرفت ڈال دیتے ہیں ورنہ خود کو اطمینان نہ ہو تو دوسروں کو اطمینان کہاں سے دستیاب ہو سکتا ہے۔“ (۲)

اسی طرح ایک اور آیت میں آپ کے قلب مبارک کا ان الفاظ میں ذکر فرمایا:

﴿نَزَلَ بِهِ الرُّوحُ الْأَمِينُ عَلَى قَلْبِكَ﴾ (۳)

”لے کر اترا اس کو فرشتہ معتبر تیرے دل پر۔“

۱. النجم: ۱۱

۲. فوائد عثمانی: ص ۲۹۸

۳. الشعراء: ۱۹۴

آپ کی نطق اور زبان کا تذکرہ یوں فرمایا:

﴿وَمَا يَنْطِقُ عَنِ الْهَوَىٰ﴾ (۱)

”اور نہیں بولتا یہ اپنے نفس کی خواہش سے۔“

ایک اور مقام پر فرمایا:

﴿فَإِنَّمَا يَسَّرْنَاٰهُ بِلسَانِكَ لِتُبَشِّرَ بِهِ الْمُتَّقِينَ وَتُنذِرَ بِهِ قَوْمًا لُّدًّا﴾ (۲)

”سو ہم نے آسان کر دیا یہ قرآن تیری زبان میں اس واسطے کہ خوش

خبری سنا دے تو ڈرنے والوں کو اور ڈرادے جھگڑالو لوگوں کو۔“

آپ کی آنکھوں کے بارے میں یوں فرمایا:

﴿مَا زَاغَ الْبَصَرُ وَمَا طَغَىٰ﴾ (۳)

”نہیں بہکی (آپ کی) نگاہ اور نہ حد سے بڑھی“

آپ کے چہرہ اقدس کے بارے میں ان الفاظ میں تذکرہ فرمایا:

﴿قَدْ نَرَىٰ تَقَلُّبَ وَجْهِكَ فِي السَّمَاءِ﴾ (۴)

”بے شک ہم دیکھتے ہیں باڑ بار اٹھنا تیرے چہرے کا آسمان کی طرف۔“

آپ کے ہاتھ کے بارے میں فرمایا:

﴿وَلَا تَجْعَلْ يَدَكَ مَغْلُولَةً إِلَىٰ عُنُقِكَ﴾ (۵)

”اور نہ رکھ اپنا ہاتھ بندھا ہوا اپنی گردن کے ساتھ۔“

آپ کی پشت مبارک اور سینہ کے بارے میں فرمایا:

﴿الْمُ نَشْرَحُ لَكَ صَدْرَكَ، وَوَضَعْنَا عُنُقَكَ وَزُكِّرَكَ﴾

۱۔ النجم: ۳

۲۔ مریم: ۹۷

۳۔ النجم: ۱۷

۴۔ البقرہ: ۱۳۳

۵۔ الاسراء: ۲۹

الَّذِي انْقَضَ ظَهْرُكَ ﴿١﴾

”کیا نہیں کھول دیا ہم نے تیرا سینہ اور اتار رکھا ہم نے تجھ پر سے تیرا بوجھ جس نے جھکا دی تھی تیری پشت۔“

پھر آپ کے نام کو بھی اپنے نام سے مشتق (Derived) قرار دیا۔ چنانچہ امام بخاری نے اپنی کتاب تاریخ صغیر میں علی بن زید کے طریق سے روایت کیا ہے کہ ابو طالب یہ شعر پڑھا کرتے تھے

وَشَقَّ لَهُ مِنْ اسْمِهِ لِيَجْلَهُ؟

فَذُو الْعَرْشِ مَحْمُودٌ وَهَذَا مُحَمَّدٌ (٢)

یہ شعر سیدنا حسان بن ثابتؓ کے دیوان میں بھی ہے۔ ممکن ہے کہ شعر سیدنا حسانؓ کا ہو اور ابو طالب نے پڑھا ہو۔ یا تو اردو ہو یا سیدنا حسانؓ نے ابو طالب کے اس شعر کی تضمین (Insertion) کی ہو۔

زرقانی نے شرح موطا امام مالک میں نقل کیا ہے کہ آپ کے دادا عبدالمطلب نے ساتویں روز آپ کا عقیقہ کیا اور آپ کا نام محمد ﷺ رکھا۔ قریش نے پوچھا: عبدالمطلب! آپ نے اپنے پوتے کا یہ نام کیوں رکھا؟ عبدالمطلب نے جواب دیا کہ میں نے یہ نام اس لیے رکھا کہ اللہ تعالیٰ آسمانوں میں اور اللہ کی مخلوق زمین میں اس مولود کی حمد اور ثناء کرے۔ (٣)

بعض روایات میں ہے کہ عبدالمطلب نے ایک خواب کی وجہ سے آپ کا نام محمد ﷺ رکھا تھا۔ (٤)

١۔ الم نشرح: ١-٣

٢۔ فتح الباری، کتاب احادیث الانبیاء، باب ماجاء فی اسماء رسول اللہ ﷺ

وقوله عز وجل محمد رسول اللہ ﷺ: ٦٤/٣٦٦، زرقانی: ٤/١٢٩

٣۔ زرقانی شرح موطا، اسماء النبی ﷺ: ٣/٢٣٣، فتح الباری: ٤/١٢٣

٤۔ روض الانف، سہیلی: ١/١٠٥، زرقانی شرح موطا، اسماء النبی ﷺ:

ایک روایت میں ہے کہ آپ کی والدہ ماجدہ کو خواب میں بتلایا گیا کہ تم برگزیدہ خلائق کی حاملہ ہو اور جب یہ بچہ پیدا ہو تو اس کا نام محمد رکھنا۔ اور ایک اور روایت میں ہے کہ احمد نام رکھنا۔ (۱)

عبدالمطلب کا اپنے تمام بیٹوں میں سے صرف آپ ﷺ کے والد ماجد کا ایسا نام تجویز کرنا کہ جو اللہ تعالیٰ کے نزدیک سب سے زیادہ محبوب ہو یعنی عبداللہ نام رکھنا۔ کیونکہ اس سے قبل خواجہ عبدالمطلب نے اپنے کسی بیٹے کا نام اس طرح کا نہیں رکھا تھا بلکہ بعض نام تو شرکیہ (Polytheistic) تھے جیسے ابولہب کا نام عبدالعزیٰ رکھا اور ابو طالب کا نام عبدمناف یہ عزیٰ اور مناف دونوں بت تھے۔ اسی طرح سرکارِ دو عالم ﷺ کا نام مبارک محمد ﷺ اور احمد ﷺ رکھنا یہ بھی الہام ربانی اور القاءِ رحمانی تھا جیسا کہ امام نووی نے صحیح مسلم کی شرح میں ابن فارس وغیرہ سے نقل کیا ہے۔ (۲)

اور قرآن حکیم میں یہی دو نام آئے ہیں۔ لفظ محمد حمد سے باب تفعیل کا اسم مفعول ہے جس کے معنی ہیں: وہ ذات ستودہ صفات جس کے واقعی اور اصلی کمالات اور محاسن کو محبت و عظمت کے ساتھ کثرت سے بار بار بیان کیا جائے۔ بعض حضرات کا قول ہے کہ محمد ﷺ کے معنی ہیں وہ ذات جس میں خصائل حمیدہ اور اوصاف محمودہ بدرجہ کمال پائے جائیں۔

اسی طرح احمد اسم تفضیل کا صیغہ ہے۔ یہ بعض کے نزدیک اسم فاعل کے معنی میں ہے اور بعض کے نزدیک اسم مفعول کے معنوں میں ہے۔ اگر اس کو اسم فاعل کے معنوں میں لیا جائے تو احمد کے معنی ہوں گے کہ وہ ذات جو مخلوق میں سب سے زیادہ اللہ تعالیٰ کے حمد و ستائش کرنے والی ہو۔ اور اگر اسم مفعول کے معنی لیے جائیں تو یہ معنی ہوں گے وہ ذات جس کی سب سے زیادہ تعریف کی گئی ہو۔ اور بے شک آپ سب سے زیادہ سراہے گئے ہیں۔

یہاں یہ بات یاد رکھنے کے قابل ہے کہ حمد کسی شے کے اختتام ہی کے بعد کی

۱۔ عیون الاثر لابن سید الناس: ۱ / ۳۰

۲۔ ملاحظہ ہو نووی شرح مسلم، کتاب الفضائل: ۲ / ۲۴۱ باب اسماء النبی ﷺ

جاتی ہے۔ چونکہ آپ سب سے آخر میں تشریف لائے اور آپ پر نبوت و رسالت ختم ہو گئی اس وجہ سے حق تعالیٰ شانہ نے آپ کا نام محمد ﷺ اور احمد ﷺ رکھا۔ (۱)
 آپ سے قبل محمد نام تو پانچ چھ لوگوں کا تھا لیکن احمد آپ سے پہلے کسی شخص کا نام نہ تھا۔ چنانچہ امام مسلم نے اپنی کتاب میں سیدنا علیؑ سے حدیث بھی نقل کی ہے کہ مجھ سے پہلے احمد کسی کا نام نہیں رکھا گیا۔ (۲)

عَلَىٰ خَيْرِ النَّاسِ كُلِّهِمْ

يَا أَيُّهَا النَّبِيُّ ﷺ

۱۔ ملاحظہ ہو روض الانف، شرح سيرة ابن هشام: ۱ / ۱۰۶، فتح الباری،

کتاب احادیث الانبیاء، باب ماجاء فی اسماء رسول اللہ ﷺ، وقوله عزوجل

محمد رسول اللہ ﷺ: ۴ / ۳۶۸

۲۔ مسلم: ۳ / ۲۳۲

مَجَالِسُ سَوَالِ الدَّيْنِ وَالرَّيْبِ

کا حالت نماز میں حکم کی تعمیل کرنا

اگر کوئی شخص فرض نماز پڑھ رہا ہو یا نفل نماز میں مصروف ہو اور سرکارِ دو عالم ﷺ اس کو آواز دیں، تو پیغمبر علیہ الصلوٰۃ والسلام کی حرمت و عظمت کا تقاضا یہ ہے کہ وہ آپ کی آواز کے جواب میں آپ کے حکم کو بجالائے۔ اس سے اس کی نماز میں کوئی خلل واقع نہیں ہوتا اور نہ ہی اس کو نماز لوٹانے کی ضرورت ہے، اس لیے کہ ارشادِ خداوندی ہے:

﴿يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ، وَاعْلَمُوا أَنَّ اللَّهَ يَحُولُ بَيْنَ الْمَرْءِ وَقَلْبِهِ وَأَنَّهُ إِلَيْهِ تُحْشَرُونَ﴾ (۱)

”اے ایمان والو! اللہ اور اس کے رسول کے بلانے پر (فوراً) حاضر ہو، جب رسول تمہیں اس چیز کی طرف بلائیں جو تمہارے لیے حیات آفرین ہو، اور یقین رکھو کہ اللہ حائل ہے انسان اور اس کے دل کے درمیان، اور بے شک تم اس کی طرف اکٹھے کیے جاؤ گے۔“

اس آیت کریمہ کی روشنی میں علماء نے لکھا ہے کہ پیغمبر علیہ الصلوٰۃ والسلام کے بلانے پر حاضر ہونا واجب ہے۔ جب کوئی شخص نفل نماز پڑھ رہا ہو اور اس کی ماں اس کو نماز میں بلائے تو اس پر واجب ہے کہ نماز توڑ کر ماں کے پاس حاضر ہو، اور جب تمہیں تمہارا باپ بلائے تو حاضر نہ ہو حتیٰ کہ تم نماز سے فارغ ہو جاؤ۔ (۲)

۱۔ الانفال: ۲۴

۲۔ شعب الایمان، بیہقی رقم الحدیث: ۷۸۸۳، درمنثور: ۱۷۴/۴

ایک اور روایت میں ہے کہ رسول اللہ ﷺ نے ارشاد فرمایا: ”جب تمہاری ماں تم کو نماز میں بلائے تو اس کی خدمت میں حاضر ہو اور جب تمہارا باپ بلائے تو حاضر نہ ہو۔“ (۱)
 اور اگر کوئی شخص فرض نماز پڑھ رہا ہے اور رسول اللہ ﷺ اسے بلائیں تو اس کے لیے حضور ﷺ کی خدمت میں نماز چھوڑ کر حاضر ہونا واجب ہے۔ فرض نماز میں سوائے رسول اللہ ﷺ کے اور کسی کے بلائے پر جانا جائز نہیں۔ چنانچہ امام بخاریؒ روایت کرتے ہیں کہ سیدنا ابو سعید بن معلیؓ بیان کرتے ہیں کہ میں نماز پڑھ رہا تھا کہ رسول اللہ صلی اللہ علیہ وسلم نے مجھے بلایا۔ میں آپ کی خدمت میں حاضر نہ ہوا۔ جب میں نماز سے فارغ ہوا تو میں نے خدمت اقدس میں حاضر ہو کر عرض کی: ”یا رسول اللہ! میں نماز پڑھ رہا تھا، اس وجہ سے تاخیر سے حاضر خدمت ہوا ہوں، حدیث کے الفاظ ہیں:

﴿مَا مَنَعَكَ أَنْ تَأْتِيَنِي؟ أَلَمْ يَقُلِ اللَّهُ: يَا أَيُّهَا الَّذِينَ آمَنُوا

اسْتَجِيبُوا لِلَّهِ وَلِلرَّسُولِ إِذَا دَعَاكُمْ..... الخ﴾

”تمہیں کس چیز نے میرے پاس آنے سے روکا؟ کیا اللہ جل شانہ نے یہ نہیں فرمایا: اے ایمان والو! جب بھی رسول تمہیں کسی کام کے لیے بلائیں جو تمہارے لیے حیات آفرین ہو تو اللہ اس کے رسول کی فرمانبرداری کے ساتھ جواب دیتے ہوئے (فوراً) حاضر ہو جایا کرو۔“ (۲)

- ۱۔ المنصف لابن ابی شیبہ: ۱۹۳/۴، رقم الحدیث: ۸۰۱۳، ۸۰۱۴
- ۲۔ بخاری، کتاب فضائل القرآن، باب فضل فاتحہ الكتاب، سورة انفال، آیت: ۲۴، رقم الحدیث: ۵۰۰۶، کتاب تفسیر القرآن، باب قوله ولقد اتينا سبعا من المثاني: ۴۷۰۳، کتاب تفسیر القرآن، باب سمیت أم الكتاب: ۴۴۷۴، ابوداؤد، کتاب الصلوٰۃ، باب فاتحہ الكتاب: ۱۳۴۵، سنن نسائی، کتاب الافتتاح، باب تاویل قول الله عزوجل ولقد اتيناك سبعا من المثاني: ۱۱/۵، ۳۷۵/۶، سنن دارمی، کتاب الصلوٰۃ، باب أم القرآن هي السبع المثاني، رقم: ۳۳۲۷، سنن ابن ماجہ، کتاب الادب، باب ثواب القرآن، رقم الحدیث: ۳۷۸۵، سنن کبریٰ بیہقی: ۳۶۸/۲، ابن خزیمہ: ۳۸/۲، مسند احمد بن حنبل، حدثنا عبد الله حدثني ابی ثناء یحییٰ بن سعید: ۲۱۱/۳، معجم کبیر، طبرانی: ۲۰۳/۲۲

امام ترمذی روایت کرتے ہیں کہ سیدنا ابو ہریرہؓ نے بیان فرمایا: سرکارِ دو عالم ﷺ ابی بن کعبؓ کے پاس تشریف لے گئے۔ وہ اس وقت نماز پڑھ رہے تھے۔ آپ ﷺ نے فرمایا: ”یا ابی!“ سیدنا ابی بن کعبؓ نے مڑ کے دیکھا اور حاضر خدمت ہوئے اور عرض کی: ”السلام علیک یا رسول اللہ!“ آپ ﷺ نے وعلیک السلام کہا اور فرمایا: ”اے ابی! جب میں نے تمہیں بلایا تو کس چیز نے تمہیں میرے پاس حاضر ہونے سے روکا تھا؟“ میں نے عرض کی: ”یا رسول اللہ! میں نماز پڑھ رہا تھا۔“ آپ ﷺ نے فرمایا: ”اللہ تعالیٰ نے مجھ پر جو وحی نازل کی ہے کیا تم نے اس میں یہ آیت نہیں پڑھی؟“ ”اللہ اور اس کے رسول ﷺ کے بلانے پر (فوراً) حاضر ہو۔“ میں نے عرض کی: ”کیوں نہیں، اور میں انشاء اللہ دوبارہ اس طرح نہیں کروں گا۔“ (۱)

علامہ سید محمود آلوسیؒ نے اس آیت سے استدلال کرتے ہوئے لکھا ہے کہ جب کسی شخص کو نبی اکرم ﷺ نماز میں بھی بلائیں تو اس پر حاضر ہونا واجب ہے۔ امام شافعیؒ فرماتے ہیں کہ اس سے نماز باطل نہیں ہوگی کیونکہ یہ بھی اللہ تعالیٰ کے حکم پر عمل کرنا ہے۔ امام رویائیؒ نے یہ کہا ہے کہ نماز میں آپ ﷺ کے بلانے پر جانا واجب نہیں ہے اور اس سے نماز باطل ہو جائے گی۔ ایک قول یہ ہے کہ جب نمازی یہ دیکھے کہ تاخیر سے کوئی حادثہ ہو جائے گا تو وہ نماز توڑ دے، مثلاً وہ دیکھے کہ ایک نابینا شخص کنویں کی سیدھ میں جا رہا ہے اور اگر اس نے اس کو متنبہ نہ کیا تو وہ کنویں میں گر جائے گا تو وہ نماز توڑ دے۔“ (۲)

عَلَى حَبِيبَتِكَ يَا خَلِيقَ كُلِّهِمْ

يَا رَبِّ صَلِّ وَسَلِّمْ عَلَى اٰمَمَانِكَ

۱۔ سنن ترمذی رقم الحدیث: ۲۸۸۳، سنن نسائی رقم الحدیث: ۸۰۱۰

۲۔ روح المعانی: ۱۹۱/۹

مَحَامِدُ الرَّسُولِ ﷺ

کے شیطان کا مسلمان ہونا

آپ ﷺ کی ایک خصوصیت یہ ہے کہ آپ کا موکل جن مسلمان ہو گیا۔ چنانچہ سیدنا عبداللہ بن مسعود کی روایت ہے کہ سرکارِ دو عالم ﷺ نے ارشاد فرمایا: تم میں سے ہر شخص پر اللہ سبحانہ تعالیٰ نے دو قوتیں مقرر فرمائی ہیں جو اس کے ساتھ رہتی ہیں۔ ان میں سے ایک جن اور دوسرا فرشتہ ہے۔ صحابہ کرام نے پوچھا یا رسول اللہ! کیا یہ دونوں قوتیں آپ کے ساتھ بھی ہیں؟ آپ نے فرمایا: ہاں میرے ساتھ بھی ہیں، لیکن شرکی قوت کے مقابلہ میں اللہ تعالیٰ نے میری مدد فرمائی ہے، اس لیے میں اس کے فریب سے محفوظ رہتا ہوں، مجھ کو وہ بھی بھلائی اور نیکی ہی کا مشورہ دیتی ہے۔ (۱)

حدیث میں لفظ ”فَأَسْلِمُ“ ہے اس کو کسی شخص نے متکلم پڑھا ہے جس کا ترجمہ یہ ہے کہ میں اس کے فریب سے سلامت رہتا ہوں۔ بعض علماء نے اس کو غائب کے صیغہ سے پڑھا ہے۔ اس لحاظ سے اس کا ترجمہ یہ ہوگا کہ میرا شیطان اسلام قبول کر چکا ہے۔ اس لیے وہ مجھے نیکی اور بھلائی ہی کا مشورہ دیتا ہے۔ معصومیت کا مقام بھی آپ کا کس قدر بلند اور اعلیٰ ہے جہاں سامانِ ضلالت بھی اسبابِ ہدایت بن جاتے ہیں، گویا شیطان بھی گردن تسلیم خم کیے ہوئے ہے۔

مسلم کی ایک اور روایت سے بھی معلوم ہوتا ہے کہ انسانوں کی پیدائش کے ساتھ ہی خیر و شر کا جذبہ ابھارنے والی دو خارجی قوتیں پیدا کی جاتی ہیں۔ انبیاء علیہم السلام بھی چونکہ انسان ہی ہوتے ہیں لہذا وہ بھی اس سے مستثنیٰ نہیں ہوتے۔ جس کا مطلب یہ ہے کہ انبیاء

۱۔ مسلم، کتاب صفة المنافقین واحکامہم، باب تحریش الشیطان وبعثہ

علیہم السلام خلقت میں انسانوں سے جدا نہیں ہوتے لیکن عصمت میں جدا ہوتے ہیں کیونکہ اللہ تعالیٰ ان کی حفاظت فرماتے ہیں۔ اس وجہ سے گمراہی کی قوتیں ان پر کبھی غالب نہیں آسکتیں۔ ان کو ہر طریقہ سے شرکی طاقتوں سے دور رکھنے اور خیر کی طرف میلان زیادہ سے زیادہ رکھنے کی ترغیب دی جاتی ہے بلکہ ان میں اس کی استعداد پیدا کی جاتی ہے۔ آپ کی ذات گرامی بھی ہمیشہ ربانی تربیت کے تحت رہی۔ انبیاء تو بہت بڑی ہستی ہوتے ہیں ان کی پیروی اور اتباع کرنے والوں کے بارے میں حدیث میں آتا ہے کہ ”بندہ مومن اپنے شیطانوں کو اللہ تعالیٰ کی فرماں برداری کرتے کرتے اس قدر لاغر اور کمزور کر دیتا ہے جس طرح ایک شخص سفر کرتے کرتے اپنا اونٹ لاغر کر دیتا ہے“۔ (۱)

ظاہر ہے کہ ایک مومن کی شیطانی قوت جتنی کمزور ہوگی اس کی ملکی (Angelic) قوت اتنی ہی مضبوط اور طاقت ور ہوگی اور اتنی ہی نیکی کے کاموں میں اس کی معین و مددگار ہوگی۔

سیدنا ابن عباسؓ سے ایک روایت مسند بزار کے حوالہ سے نقل کی گئی ہے کہ سرکارِ دو عالم ﷺ نے ارشاد فرمایا: ”مجھے دوسرے انبیاء علیہم السلام پر دو خصلتوں میں فضیلت دی گئی ہے۔ ان میں ایک یہ ہے کہ میرا شیطان کافر تھا، اللہ تعالیٰ نے اس پر میری مدد کی اور وہ مسلمان ہو گیا“۔ (۲)

انبیاء علیہم السلام اللہ تعالیٰ کے مخلص بندے ہوتے ہیں یعنی اللہ تعالیٰ انہیں اپنے لیے خاص کر لیتے ہیں اور چن لیتے ہیں اور اپنے سوا کسی اور کی دخل اندازی ان میں پسند نہیں فرماتے کیونکہ اخلاص کے معنی ہیں:

﴿التَّبَرُّيُّ عَنْ كُلِّ مَا دُونَ اللَّهِ﴾ (۳)

۱۔ رواہ احمد، کتاب الایمان، الفصل الرابع فی الشیطان و وسوتہ : ۶۸ / ۱

۲۔ زرقانی، القسم الرابع ما احتفص به ﷺ من الفضائل..... الخ، ومنها انه اکرم

لخلق علی اللہ : ۲۸۰ / ۵

۳۔ مفردات : ۱۵۴

”یعنی اللہ تعالیٰ کے سوا ہر ایک سے بیزاری۔“

چنانچہ اللہ تعالیٰ نے قرآن حکیم کی متعدد آیات میں انبیاء کے متعلق ”مخلص“

کا لفظ استعمال فرمایا ہے۔ ایک جگہ فرمایا:

﴿وَإِذْ كُرِّعِبَادَنَا إِبْرَاهِيمَ وَإِسْحَاقَ وَيَعْقُوبَ أُولَى الْأَيْدِي

وَالْأَبْصَارِ، إِنَّا أَخْلَصْنَاهُمْ بِخَالِصَةٍ ذِكْرَى الدَّارِ﴾ (۱)

”اور ہمارے خاص بندوں پر ابراہیم، اسحاق اور یعقوب کو یاد کرو

جو ہاتھوں والے (یعنی قوت عملی والے) اور آنکھوں والے (یعنی

قوت علم والے) تھے۔ ہم نے ان کو ایک خاص بات یعنی یاد

آخرت کے لیے خاص کیا۔“

اسی طرح سیدنا یوسف علیہ السلام کے بارے میں ارشاد فرمایا:

﴿إِنَّهُ مِنْ عِبَادِنَا الْمُخْلَصِينَ﴾ (۲)

”وہ ہمارے مخلص بندوں میں سے تھے۔“

ایسے ہی دوسرے انبیاء کے بارے میں یہ لفظ استعمال ہوا ہے۔

اس کے ساتھ ہی یہ بھی ذہن میں رہے کہ انسان کو اللہ تعالیٰ سے دور ہٹانے

والی اور معصیت اور گناہوں کی طرف راغب کرنے والی دو چیزیں ہیں:

ایک (شیطان) اور دوسرا (نفس)

انبیاء علیہم السلام چونکہ بشر ہوتے ہیں لہذا ان کا بھی ان دونوں چیزوں سے

واسطہ پڑتا ہے، لیکن یہ واسطہ دوسرے انسانوں سے مختلف ہوتا ہے۔ دوسرے لوگ

شیطان سے بھاگتے ہیں لیکن یہاں شیطان ان سے بھاگا ہے۔ ان ہی سے نہیں بلکہ ان

کے امتیوں اور تبعین سے بھی بھاگتا ہے۔ چنانچہ سرکارِ دو عالم ﷺ سیدنا عمرؓ کے

بارے میں فرماتے ہیں:

۱۔ ص: ۴۵

۲۔ یوسف: ۲۴

﴿إِنِّي لَأَنْظُرُ إِلَى شَيَاطِينِ الْجِنِّ وَالْإِنْسِ قَدَفَرُوا مِنِّي عُمَرَ﴾ (۱)

”یعنی میں دیکھ رہا ہوں کہ عمرؓ کے خوف سے شیطان الجن والانس دونوں بھاگ رہے ہیں۔“

ایک اور حدیث میں سیدنا عمرؓ کے بارے میں آپ ﷺ نے فرمایا:
”قسم ہے اس ذات کی جس کے قبضہ میں میری جان ہے جب کہیں شیطان رستہ چلتے تمہیں مل جاتا ہے تو فوراً تمہارا راستہ چھوڑ کر دوسرا راستہ لے لیتا ہے۔“ (۲)

اور قرآن حکیم میں ہے کہ ابلیس لعین نے اللہ رب العزت کے سامنے قسم کھائی تھی کہ میں تیرے مخلص بندوں کو گمراہ نہیں کر سکوں گا۔ میں ہر چند کوشش کروں گا کہ ان کا ذہنی اور قلبی میلان دنیا اور اس کی مکروہات کی طرف ہو، لیکن میں اس میں کامیاب نہیں ہو سکوں گا، انبیاء علیہم السلام چونکہ اللہ تعالیٰ کے مخلص بندے ہیں جیسا کہ قرآن میں ہے، لہذا شیطان اپنی تمام قوت صرف کرنے کے باوجود بھی انہیں معاصی (Sins) کی طرف مائل اور راغب نہیں کر سکتا۔ خود اللہ تعالیٰ نے ابلیس کو چیلنج کیا کہ تو اپنی ساری قوتیں اور اپنا سارا زور صرف کر کے دیکھ لے اور انہیں جس قدر دل فریب اور جھوٹے وعدے دینا چاہتا ہے، دے دے لیکن:

﴿إِنَّ عِبَادِي لَيْسَ لَكَ عَلَيْهِمْ سُلْطَانٌ﴾ (۳)

”بے شک جو میرے خاص بندے ہیں ان پر تیرا قابو نہ چل سکے گا۔“

- ۱۔ ترمذی، ابواب المناقب باب مناقب ابی حفص عمر بن الخطاب: ۲ / ۲۳۲، مشکوٰۃ، کتاب الاداب، باب مناقب عمر: ۵۵۸
- ۲۔ بخاری، کتاب المناقب، باب مناقب عمر: ۱ / ۵۲۰، مسلم، کتاب الفضائل، باب فضائل عمر: ص ۲۷۶
- ۳۔ بنی سرائیل: ۲۵

امام رازیؒ ”عبادی“ کے بارے میں لکھتے ہیں:

﴿الْمُرَادُ أَهْلَ الْعَقْلِ وَالْعِلْمِ وَالْإِيمَانِ﴾ (۱)

اس سے مراد صاحب علم و ایمان اور اہل عقل ہیں:

اور انبیاء کرام علیہم السلام ان تینوں صفات میں تمام دنیا میں بے مثل ہوتے ہیں بلکہ دنیا کا سب سے بڑا عقل مند بھی ایک رسول کے سامنے جاہل ہوتا ہے۔ اسی لیے شیخ سعدیؒ نے فرمایا تھا

تیتے کہ نا کردہ قرآن درست

کتب خانہ چند ملت ہشت

اور مولانا رومؒ فرماتے ہیں

صد ہزاراں طب جالینوس بود

پیش عیسیٰ و دمش افسوس بود

اور ایمان کا تو پوچھنا ہی کیا۔ ساری دنیا کو ایمان نبوت کے سینہ سے ملتا ہے۔

اور دنیا کا ہر ایک انسان اپنی ایمانی پیاس نبوت کے چشمہ صافی سے بجھاتا ہے۔

اور اگر ”عبادی“ سے امام رازیؒ کی بیان کردہ صفات مراد نہ بھی لی جائیں اور

”عبد“ بمعنی عبادت اور عبودیت کا مجموعہ لیا جائے تب بھی دنیا میں کامل اور اکمل ”عبد“ انبیاء علیہم السلام ہی ہوتے ہیں۔

معلوم ہوا کہ شرکی خارجی طاقت شیطان انبیاء کرام کے سامنے بالکل بے دست و

پا ہوتا ہے اور وہ اپنی ہزار کوششوں کے باوجود بھی ان پر اثر انداز نہیں ہو سکتا۔ یہی وجہ ہے کہ

انبیاء علیہم السلام کو ساری زندگی نہ تو کبھی احتلام ہوتا ہے اور نہ کبھی جمائی آتی ہے۔ (۲)

کیونکہ یہ دونوں چیزیں اکثر شیطانی اثرات کا نتیجہ ہوتی ہیں۔

شیطان کا نبی پر اثر انداز ہونا تو کیا خود وہ نبی کی معصومیت سے متاثر ہوتا ہے۔

۱۔ تفسیر کبیر

۲۔ زرقانی، القسم الرابع ما اختص به عليه ﷺ من الفضائل..... الخ، ومنها اکرم

اور ضلالت و گمراہی کا یہ منبع ان کے لیے سامان ہدایت بن جاتا ہے۔ اور ان کی معصومیت کے سامنے سر تسلیم خم کر کے ان کا مطیع و منقاد (Docile) بن جاتا ہے۔ چنانچہ حدیث میں آتا ہے کہ جناب رسول اللہ ﷺ نے ارشاد فرمایا: جن عورتوں کے شوہر گھر پر نہ ہوں ان کے پاس نہ جایا کرو کیونکہ شیطان انسان میں اس طرح گھوم جاتا ہے جیسے خون رگوں میں گھومتا ہے (اور محسوس نہیں ہوتا) صحابہ کرام رضی اللہ تعالیٰ عنہ نے پوچھا: ”یا رسول اللہ ﷺ! آپ کے لیے بھی شیطان ہے؟“ آپ نے فرمایا ہاں:

﴿وَلَكِنَّ اللَّهَ أَعَانِي عَلَيْهِ فَاسْلَمَ﴾ (۱)

لیکن اللہ نے اس کے مقابلہ میں میری مدد فرمائی اور وہ میرا مطیع و منقاد ہو چکا ہے۔ امام سیوطی نے خصائص کبریٰ میں ایک حدیث نقل کی ہے جس میں آپ ﷺ نے فرمایا:

﴿وَمَا كَانَ اللَّهُ يُسَلِّطُ عَلَيَّ﴾ (۲)

”ایسا نہیں ہو سکتا کہ اللہ تعالیٰ شیطان کو مجھ پر مسلط فرمادے۔“

جیسا کہ گذشتہ صفحات میں مسند احمد کی حدیث میں بتایا گیا ہے کہ بندہ مومن اللہ تعالیٰ کی اطاعت اور فرمان برداری کرتے کرتے اپنے شیاطین کو اس قدر لاغر اور کمزور کر دیتا ہے جس طرح ایک مسافر سفر کرتے کرتے اپنے اونٹ کو لاغر و کمزور کر دیتا ہے۔ (۲)

جب ایک بندہ مومن کے شیاطین بندگی حق سے اس قدر کمزور ہو جاتے ہیں کہ وہ پھر اس کو برائی پر برا بیچتے (Provoke) نہیں کر سکتے تو ایک نبی کو شیطان کس طرح برائی پر برا بیچتے کر سکتا ہے جس کی وجہ سے بندہ مومن کو ایمان کی دولت نصیب ہوتی ہے۔ بلکہ متذکرہ الصدر حدیث کی روشنی میں یہ پتہ چلتا ہے کہ انبیاء علیہم السلام کے شیاطین تو کمزور اور مضحل ہونے کے ساتھ ساتھ نیکی اور ہدایت کا منبع بن جاتے ہیں، لیکن چونکہ ہوتے شیطان ہی ہیں، یہ الگ بات ہے کہ اپنی لاغری کے تحت وہ جبری طور

۱۔ الدارمی، کتاب الرقاق، باب الشیطان تجری من ابن آدم مجری الدم

۲۔ خصائص، باب اعطائه ﷺ مع النبو فضیلة الشهادة: ۲ / ۲۷۰

۳۔ مسند احمد، کتاب الایمان، الفصل الرابع فی الشیطان ووسوسته: ۱ / ۲۸

پر انبیاء علیہم السلام کے مطیع و منقاد ہوتے ہیں اور مارا آستین کی طرح ہر وقت موقع کی تلاش میں رہتے ہیں تاکہ موقع پا کر ان پر حملہ کریں، لیکن انبیاء علیہم السلام اپنی طہارت نفس اور پاکیزہ طہنتی کے باوجود ان کے شر سے بچنے کے لیے اللہ تعالیٰ سے دعائیں کرتے رہتے ہیں اور اس کی پناہ میں رہتے ہیں۔

خلاصہ یہ کہ توحید کے ان علمبرداروں کے خوف سے شیاطین ہر وقت اور ہر لمحہ ترساں اور لرزاں رہتے ہیں۔ یہ ڈرا اور رعب انبیاء علیہم السلام کی روحانی قوت اور ان کی ملکوتی طاقتوں کا ہوتا ہے جن پر ان شیاطین کی کارروائی کا کوئی اثر نہیں ہوتا۔ بالآخر وہ ان کے تقدس کے سامنے سر تسلیم خم کر لیتے ہیں۔

عَلَى حَبِيبِكَ يَا رَسُولَ اللَّهِ

يَا رَسُولَ اللَّهِ وَسَلِّمْ عَلَى أُمَّتِكَ

مَحَامِدُ رَسُولِ اللَّهِ ﷺ

کا اپنے رب کو اپنی آنکھوں سے دیکھنا

سرکارِ دو عالم ﷺ نے اپنے رب کو اپنی آنکھوں سے دیکھا۔ اور آپ کے لیے کلام اور روایت دونوں کو جمع کیا۔ امام زرقانیؒ نے سیدنا انسؓ سے مرفوع روایت نقل کی ہے کہ سرکارِ دو عالم ﷺ نے ارشاد فرمایا: جب مجھے اسراء اور معراج کرائی گئی تو حق تعالیٰ شانہ مجھ سے اتنا قریب ہوئے کہ ان کے اور میرے درمیان صرف دو کمانوں کا فاصلہ رہ گیا۔

امام بخاریؒ نے بھی اپنی صحیح میں سیدنا انسؓ کی یہ روایت نقل کی ہے کہ

﴿حَتَّىٰ جَاءَ سِدْرَةَ الْمُنْتَهَىٰ وَدَنَا الْجَبَّارَ رَبَّ الْعِزَّةِ

فَتَدَلَّنِي حَتَّىٰ كَانَ مِنْهُ قَابَ قَوْسَيْنِ أَوْ أَدْنَىٰ﴾ (۱)

”حتیٰ کہ محمد ﷺ سدرۃ المنتہیٰ پر آئے اور جبار رب العزت

آپ کے قریب ہوا پھر اور زیادہ قریب ہوا حتیٰ کہ وہ آپ سے دو

کمانوں کے بقدر رہ گیا یا اس سے بھی زیادہ نزدیک۔“

سیدنا عبداللہ بن عباسؓ سے اس بارے میں ایک روایت منقول ہے کہ انہوں

نے ان آیات کی تفسیر میں فرمایا: ”مَا كَذَبَ الْفُؤَادُ وَمَارَأَىٰ، وَلَقَدْ رَأَاهُ نَزْلَةً

أُخْرَىٰ، قَالَ رَأَاهُ بِفُؤَادِهِ مَرَّتَيْنِ۔“ (۲)

یعنی آنکھ نے جو دیکھا دل نے اس کی تکذیب نہیں کی، اور آپ نے اس کو

۱۔ بخاری، کتاب البرد علی الجہمیة وغیرہم التوحید، باب قول اللہ وکلم اللہ

موسیٰ تکلیما: ۱۱۲۰ / ۲

۲۔ مسلم، کتاب الایمان، باب اثبات: ۹۹ / ۲

دوسری بار دیکھا۔ سیدنا ابن عباسؓ نے فرمایا: آپ ﷺ نے اپنے دل (کی آنکھوں) سے اپنے رب کو دو بار دیکھا۔

عبداللہ بن شقیق فرماتے ہیں کہ میں نے سیدنا ابو ذر غفاریؓ سے کہا: اگر میں رسول اللہ ﷺ کو دیکھتا تو آپ سے پوچھتا۔ انہوں نے کہا: تم کس شی کے بارے میں آپ ﷺ سے پوچھتے؟ کہا: میں آپ سے یہ پوچھتا کہ آپ نے اپنے رب کو دیکھا ہے؟ سیدنا ابو ذر غفاریؓ نے فرمایا: میں نے آپ سے پوچھا تھا تو آپ ﷺ نے فرمایا: میں نے دیکھا وہ نور ہی نور تھا۔ (رایت نوراً) (۱)

عکرمہ بیان کرتے ہیں کہ سیدنا عبداللہ بن عباسؓ نے فرمایا: محمد ﷺ نے اپنے رب کو دیکھا ہے۔ (رأى محمد ربه) میں نے کہا: کیا اللہ تعالیٰ نے یہ نہیں فرمایا: ”آنکھیں اس کا ادراک نہیں کر سکتیں اور وہ آنکھوں کا ادراک کرتا ہے (لا تدركه الابصار وهو يدرك الابصار) سیدنا عبداللہ بن عباسؓ نے فرمایا: تم پر افسوس ہے یہ اس وقت ہے جب اللہ تعالیٰ اپنے اس نور کے ساتھ تجلی فرمائے جو اس کا نور یعنی غیر متناہی نور ہے۔ اور بے شک محمد ﷺ نے اپنے رب کو دو مرتبہ دیکھا۔ (وقدرأى محمد ربه مرتين) یہ حدیث حسن غریب ہے۔ (۲)

امام احمد بن حنبلؒ نے اپنی مسند میں سیدنا ابن عباسؓ سے روایت کیا ہے کہ سرکارِ دو عالم ﷺ نے ارشاد فرمایا: ”رَأَيْتُ رَبِّي تَبَارَكَ وَتَعَالَى“ میں نے اپنے رب تبارک و تعالیٰ کو دیکھا۔ (۳)

اسی مضمون کی ایک اور روایت ابن حبانؒ نے سیدنا ابن عباسؓ سے نقل کی ہے۔ فرماتے ہیں:

۱۔ مسلم، کتاب الایمان، باب اثبات رؤية المؤمنين في الآخرة ربهم سبحانه و

تعالیٰ: ۹۹ / ۲

۲۔ ترمذی، ابواب التفسیر، سورة النجم: ص ۲۷۱-۲۷۲

۳۔ مسند احمد بن حنبل، الباب الثانی فی الاخلاق الخ الفصل الثانی فی

الاخلاق المذمومة علی ترتیب حروف المعجم: ۱ / ۲۸۵، ۲۹۰

﴿قد رأى محمد ﷺ ربه﴾ (۱)

”بے شک محمد ﷺ نے اپنے رب کو دیکھا۔“

حافظ پیشمی نے بھی اس حدیث کو ابن حبان کی سند کے ساتھ ذکر کیا ہے۔ (۲)
حافظ پیشمی نے سیدنا ابن عباس کی روایت نقل کی ہے۔ فرماتے ہیں کہ رسول اللہ ﷺ نے ارشاد فرمایا:

﴿رَأَيْتُ رَبِّي عَزَّوَجَلَّ﴾ (۳)

”میں نے اپنے رب عزوجل کو دیکھا۔“

اس حدیث کو امام احمد نے روایت کیا ہے اور اس کی سند صحیح ہے۔
اسی مضمون کی دو اور روایتیں حافظ پیشمی نے نقل فرمائی ہیں۔ (۴)
اسی سلسلہ میں امام حاکم نے سیدنا ابن عباس سے سند صحیح کے ساتھ ایک روایت نقل کی ہے۔ فرماتے ہیں:

﴿اتَّعَجَبُونَ أَنْ يَكُونَ الْخَلَّةُ لِإِبْرَاهِيمَ، وَالْكَلَامُ لِمُوسَى

وَالرُّؤْيَا لِمُحَمَّدٍ ﷺ هَذَا حَدِيثٌ صَحِيحٌ عَلَى شَرْطِ

الْبُخَارِيِّ وَلَمْ يُخْرِجَاهُ﴾

”کیا تمہیں اس بات پر تعجب ہے کہ خلت ہو سیدنا ابراہیم علیہ السلام کے لیے اور کلام سیدنا موسیٰ علیہ السلام کے لیے ہو اور رسول اللہ ﷺ کے لیے رویت (دیدار) ہو۔ یہ حدیث امام بخاری کی شرط کے مطابق صحیح ہے لیکن بخاری اور مسلم نے اس کی

۱۔ الاحسان بہ ترتیب صحیح ابن حبان، کتاب الاسراء، ذکر الاخبار عن رؤیة

المصطفیٰ ﷺ ربه: ۲۲۶/۱

۲۔ موارد الظمان، کتاب الایمان، باب فی الرؤیة: ص ۴۰، بیروت

۳۔ رواہ احمد ورجاله رجال الصحیح، مجمع الزوائد، کتاب الایمان، باب فی

الرؤیة: ۷۸/۱

۴۔ مجمع الزوائد، کتاب الایمان، باب فی الرؤیة: ۷۹/۱

تخریج نہیں کی۔“

امام قرطبی نے اپنی تفسیر میں ”ما کذب الفؤاد ما رأى“ کی تفسیر کرتے

ہوئے لکھا ہے کہ:

”اللہ تعالیٰ نے آپ کی بصر آپ کے دل میں رکھ دی حتیٰ کہ آپ نے اپنے رب کو دیکھ لیا۔ اور اللہ تعالیٰ اس کو رویت کر دیا۔ ایک قول یہ ہے کہ آپ ﷺ نے سر کی آنکھوں سے حقیقتاً دیکھا۔ پہلا قول سیدنا ابن عباسؓ سے مروی ہے اور صحیح مسلم میں ہے کہ آپ نے اللہ تعالیٰ کو اپنے دل سے دیکھا۔ یہ سیدنا ابو ذرؓ اور صحابہ کرامؓ کی ایک جماعت کا قول ہے۔ دوسرا قول سیدنا انس بن مالکؓ اور ایک جماعت کا ہے۔ نیز سیدنا ابن عباسؓ نے فرمایا کہ تم کو اس پر تعجب ہے کہ خلت سیدنا ابراہیم علیہ السلام کے لیے ہو، کلام سیدنا موسیٰ علیہ السلام کے لیے ہو اور رویت جناب رسول اللہ ﷺ کے لیے ہو۔ نیز سیدنا ابن عباسؓ نے فرمایا: ہم بنو ہاشم یہ کہتے ہیں کہ جناب رسول اللہ ﷺ نے اپنے رب کو دوبار دیکھا۔“ (۱)

امام زرقاتی نے ایک اعتراض کا جواب دیتے ہوئے فرمایا:

”جن احادیث میں آیا ہے کہ آپ نے دل سے اپنے رب کو دیکھا اس سے یہ مراد نہیں ہے کہ آپ نے دل سے اللہ کو جانا اور آپ کو اللہ کا علم ہوا۔ کیونکہ اللہ تعالیٰ کا علم تو آپ کو ہمیشہ سے تھا اس سے یہ مراد ہے کہ اللہ تعالیٰ نے آپ کے دل میں رویت کو اس طرح پیدا کر دیا جس طرح وہ آنکھ میں رویت کو پیدا کرتا ہے۔ کیونکہ عقلاً رویت آنکھ کے ساتھ خاص نہیں بلکہ اللہ تعالیٰ اس پر قادر ہے کہ جس عضو میں چاہے رویت کو پیدا فرمادیتا ہے اگرچہ آنکھ میں رویت کو پیدا فرمانا اس کی عادت جا رہی ہے۔“

”ابن خزیمہ نے سند قوی کے ساتھ روایت کیا ہے کہ سیدنا انسؓ نے فرمایا کہ رسول اللہ ﷺ نے اپنی آنکھوں سے اپنے رب کو دیکھا۔ خلال نے کتاب السنہ میں مردزی سے روایت کیا ہے کہ میں نے امام احمد بن حنبلؒ سے کہا کہ سیدہ عائشہؓ اس بات کا انکار کرتی ہیں کہ رسول اللہ ﷺ نے اپنے رب کو دیکھا۔ آپ ان کے اس انکار کو کس دلیل سے رد کریں گے۔ انہوں نے کہا: رسول اللہ ﷺ کے اس فرمان سے کہ میں نے اپنے رب کو اپنی آنکھوں سے دیکھا ہے۔ اور رسول اللہ ﷺ کا ارشاد سیدہ عائشہؓ کے قول سے بڑا اور راجح ہے۔ اور نقاش نے امام احمد بن حنبلؒ سے روایت کیا ہے کہ میں سیدنا عبداللہ بن عباسؓ کی اس حدیث کا قائل ہوں کہ رسول اللہ ﷺ نے اپنے رب کو اپنی آنکھوں سے دیکھا ہے۔ امام احمدؒ بار بار کہتے ہیں: آپ نے اپنے رب کو دیکھا ہے، آپ نے اپنے رب کو دیکھا ہے، آپ نے اپنے رب کو دیکھا ہے، آپ نے اپنے رب کو دیکھا ہے حتیٰ کہ امام احمدؒ کا سانس ٹوٹ گیا۔“ (۱)

”اکثر علماء کے نزدیک راجح یہ ہے کہ معراج کی رات رسول اللہ ﷺ نے اپنے رب کو اپنے سر کی آنکھوں سے دیکھا ہے جیسا کہ سیدنا ابن عباسؓ کی حدیث میں ہے اور اس چیز کا اثبات رسول اللہ ﷺ سے سماع کے بغیر نہیں ہے۔ سیدہ عائشہؓ نے جو کہا ہے کہ آپ نے اللہ تعالیٰ کو نہیں دیکھا تو انہوں نے رسول اللہ ﷺ کی حدیث کی بنیاد پر نہیں کہا بلکہ ان کا استدلال قرآن حکیم کی آیات سے ہے۔ اور اس کا جواب یہ ہے کہ قرآن حکیم میں جس ادراک کی نفی ہے وہ ادراک علی وجہ الاحاطہ ہے اور اللہ

۱۔ زرقانی شرح مواہب ملخصاً، المقصد الخامس فی تخصیصہ علیہ الصلاة والسلام بخصائص المعراج والاسراء: ۶/۱۱۶-۱۲۰۔

تعالیٰ کا احاطہ نہیں کیا جا سکتا۔ اور جب قرآن حکیم میں احاطہ رویت کی نفی کی گئی ہے تو اس سے بلا احاطہ رویت کی نفی لازم نہیں آتی۔“ (۱)

اگرچہ صحابہ کرامؓ کا اس بارے میں اختلاف ہے کہ کیا آپ ﷺ نے اپنے رب کو دیکھا؟ سیدہ عائشہ سلام اللہ علیہا کا مسلک ہے کہ نہیں دیکھا لیکن سیدنا عبداللہ بن عباسؓ فرماتے ہیں کہ آپ نے اس رات اپنے رب کو دیکھا۔ چنانچہ علامہ ابن قیمؒ نے بھی لکھا ہے کہ سیدنا ابن عباسؓ سے صحیح روایت کے مطابق یہ ہے کہ انہوں نے اپنے رب کو دیکھا (فَصَحَّ عَنْ ابْنِ عَبَّاسٍ أَنَّهُ رَأَىٰ رَبَّهُ) (۲)

عَلَىٰ حَبِيبِكَ خَيْرَ الْخَلْقِ كُلِّهِمْ

يَا بَنِي صَدِّقٍ وَسَيِّدِي أَمَّا بِنَا

۱۔ مشکوٰۃ، کتاب الفتن، باب رؤیة اللہ تعالیٰ: ۵۰۱، ایسا ہی علامہ عینی نے عمدۃ القاری، باب ان اللہ تعالیٰ اختص موسیٰ بالكلام و ابراہیم بالخلة و محمد علیہ السلام بالرؤیة: ۱۹ / ۱۹۹، علامہ خفاجی نے نسیم الریاض، فصل وأما رؤیة النبی ﷺ لربه عزوجل: ۲ / ۲۸۷ - ۲۸۸، اور ملا علی قاری نے مرقات شرح المشکوٰۃ، باب رؤیة اللہ تعالیٰ الفصل الثالث: ۱۰ / ۳۳۹، علامہ نووی نے شرح مسلم، کتاب الایمان، باب معنی قول اللہ عزوجل: ۱ / ۹۷ میں اور حافظ ابن حجر نے فتح الباری، کتاب تفسیر القرآن، سورۃ بنی اسرائیل: ۸ / ۲۰۷ - ۲۰۹ میں لکھا ہے۔

۲۔ زاد المعاد، الاسراء والمعراج: ۳ / ۳۶، ایسا ہی مسلم، باب معنی قول اللہ عزوجل (ولقد راه نزلة اخرى) وهل رأى النبی ﷺ ربه ليلة الاسراء، حدیث نمبر ۱۷۶، ۲۸۳، ۲۸۵ اور ترمذی، ابواب التفسیر، سورہ النجم، حدیث نمبر ۳۲۷۵، ۳۲۷۶ اور ۳۲۷۷ میں ہے۔

مَحَلُّ اسْئَالِ الدَّلِيلِ ﷺ

رب کائنات کی تخلیق اول

یہ ایک مسلمہ حقیقت ہے کہ سرکارِ دو عالم ﷺ خالق کائنات کی تخلیق اول ہیں۔ جب اس کائنات میں کوئی شیء وجود میں نہیں آئی تھی تو اللہ تعالیٰ نے سب سے پہلے سرکارِ دو عالم ﷺ کو وجود بخشا۔ چنانچہ المصنف عبدالرزاق میں سیدنا جابر بن عبد اللہ سے ایک روایت ہے جس کو بہت سے محدثین نے اپنی کتابوں میں نقل کیا ہے۔ سیدنا جابر فرماتے ہیں کہ میں نے بارگاہ رسالت میں عرض کیا: یا رسول اللہ! میرے ماں باپ آپ پر قربان،

﴿أَخْبِرْنِي عَنْ أَوَّلِ شَيْءٍ خَلَقَهُ اللَّهُ تَعَالَى قَبْلَ الْأَشْيَاءِ؟
قَالَ: يَا جَابِرُ! إِنَّ اللَّهَ تَعَالَى خَلَقَ قَبْلَ الْأَشْيَاءِ نُورَ نَبِيِّكَ
مِنْ نُورِهِ﴾

”مجھے بتائیں کہ اللہ تعالیٰ نے سب سے پہلے کس شیء کو پیدا فرمایا؟
آپ ﷺ نے فرمایا: اے جابر! بے شک اللہ تعالیٰ نے تمام
کائنات اور تمام چیزوں سے پہلے تیرے نبی کا نور اپنے نور سے
پیدا فرمایا۔“

آپ ﷺ نے اس نور کی مزید تشریح کرتے ہوئے فرمایا:
”پھر وہ نور مشیتِ خداوندی سے جہاں چاہتا سیر کرتا رہا۔ اس وقت
نہ لوح تھی نہ قلم، نہ جنت تھی اور نہ جہنم، نہ کوئی فرشتہ تھا اور نہ زمین و
آسمان، نہ آفتاب و ماہتاب تھے اور نہ ہی جن و انس میں سے کوئی
تھا۔ پھر جب اللہ تعالیٰ نے مخلوق کو پیدا کرنے کا ارادہ فرمایا تو اس نور

کو چار حصوں میں تقسیم کر دیا۔ پہلے حصہ سے قلم، دوسرے حصہ سے لوح اور تیسرے حصہ سے عرش کو پیدا کیا۔ پھر چوتھے حصے کو چار حصوں میں تقسیم کیا۔ پہلے حصہ سے حاملانِ عرش پیدا فرمائے، دوسرے حصہ سے کرسی اور تیسرے حصہ سے باقی فرشتے۔ پھر چوتھے حصہ کو مزید چار حصوں میں تقسیم کیا اور پہلے حصہ سے آسمان، دوسرے سے زمین اور تیسرے سے جنت اور جہنم بنائے..... (۱)

سرکارِ دو عالم ﷺ کی تخلیق میں اولیت کے بارے میں مختلف محدثین نے بہت سی روایات نقل کی ہیں۔ اور حکیم الامت تھانوی قدس سرہ نے بھی نشر الطیب ص ۱۵ میں ان روایات کو نقل فرمایا ہے۔ ان احادیث سے معلوم ہوتا ہے کہ رسول اللہ ﷺ کے نور مبارک کی تخلیق اس ساری کائنات میں سب سے پہلے ہوئی۔

اسی سلسلہ میں ایک روایت سیدنا علیؑ سے مروی ہے۔ فرماتے ہیں کہ سرکارِ دو

عالم ﷺ نے ارشاد فرمایا:

﴿كُنْتُ نُورًا بَيْنَ يَدَيْ رَبِّي قَبْلَ خَلْقِ آدَمَ عَلَيْهِ الصَّلَاةُ

وَالسَّلَامُ بِأَرْبَعَةِ عَشَرَ أَلْفٍ عَامٍ﴾ (۲)

”میں سیدنا آدم علیہ الصلوٰۃ والسلام کے پیدا ہونے سے چودہ ہزار

سال قبل بارگاہِ الوہیت میں ایک نور کی صورت میں موجود تھا۔“

ان سب روایات سے یہ معلوم ہوتا ہے کہ سرکارِ دو عالم ﷺ اپنی تخلیق میں

سب سے اول تھے۔ اور آپ چونکہ اس کائنات ہست و بود اور عالم کون و مکان کی علت

غائی تھے اور علت غائی وجود میں سب سے پہلے ہوتی ہے اور ظہور میں سب سے آخر میں

۱۔ زرقانی، شرح المواہب اللدنیہ، القسم الرابع ما اختص به ﷺ من الفضائل..... الخ، ومنها انه اول النبي خلقا..... الخ: ۲۴۲/۵

۲۔ المواہب اللدنیہ، المقصد الاول فی تشریف اللہ تعالیٰ له علیہ السلام: ۷۵/۱،

زرقانی، القسم الرابع ما اختص به ﷺ من الفضائل..... الخ، ومنها انه اول

النبي خلقا..... الخ: ۲۴۲/۵

آتی ہے۔ اس لحاظ سے سرکارِ دو عالم ﷺ کا یہ ارشاد ہے:

﴿كُنْتُ أَوَّلَ النَّبِيِّينَ فِي الْخَلْقِ وَآخِرَهُمْ فِي الْبُعْثِ﴾ (۱)

”میں تخلیق کے لحاظ سے سب سے پہلا نبی ہوں اور بعثت کے لحاظ سے سب سے آخری نبی ہوں۔“

امام العصر علامہ انور شاہ کشمیری قدس سرہ نے اپنے ایک شعر میں رسول اللہ ﷺ کے اول النبیین ہونے بلکہ اول الخلق ہونے کا تذکرہ یوں کیا ہے

یکتا کہ بود مرکز ہر دائرہ یکتا
تا مرکز عالم توئی بے مثل و نظیری

بتایا یہ کہ سرکارِ دو عالم ﷺ اس کائنات ہست و بود کے دائرہ کے مرکز ہیں۔ جب آپ کوئی دائرہ لگانا چاہیں تو پہلے اس کے لیے ایک مرکز ماننا پڑے گا۔ پھر اس مرکز پر پرکار کی سوئی رکھ کر مقام الف سے دائرہ شروع کیا جاتا ہے اور مقام یا پر وہ ختم ہو جاتا ہے۔ جب دائرہ مکمل ہو جاتا ہے تو وہ مرکز جو وجود میں سب سے پہلے تھا وہ ظہور میں سب سے آخر میں آیا۔ اسی طرح خالق کائنات نے سرکارِ دو عالم ﷺ کو نہ صرف انبیاء علیہم السلام کا بلکہ تمام کائنات کے دائرہ کا مرکز بنایا اور کائنات کی تخلیق سے بہت پہلے آپ کو عدم سے عالم وجود میں منتقل کیا۔ گویا کہ آپ ﷺ رب کائنات کی تخلیق اول ہیں اور اس کائنات ہست و بود کو ابھی خلعت وجود نہیں ملا تھا کہ آپ کو رب کائنات کی طرف سے وجود حاصل ہو گیا۔ اسی چیز کو علامہ اقبال نے اپنے اس شعر میں یوں بیان کیا۔

نگاہ عشق و مستی میں وہی اول وہی آخر
وہی قرآن، وہی فرقاں، وہی لیسین وہی ظہ

عَلَى حَبِيبِكَ خَيْرٌ مِنَ الْخَلْقِ كُلِّهِمْ

يَا رَبِّ صَلِّ وَسَلِّمْ عَلَى أُمَّائِكَ

مَجْلِسُ سَوَالِ الدِّينِ بِرَبِّكَ ﷻ

اللہ تعالیٰ کی ربوبیت کے شاہد اول

روز الست میں جب اللہ تعالیٰ نے تمام بنی آدم کی پیٹھوں سے ان کی اولاد کو نکالا اور ان کو اپنی جانوں پر گواہ بنایا کہ کیا میں تمہارا رب نہیں ہوں؟ انہوں نے جواب دیا: بے شک ہیں۔ ہم گواہی دیتے ہیں۔ یہ اس لیے کہا کہ کہیں قیامت کے روز عذر کرنے لگو کہ ہم کو اس کی خبر نہ تھی۔ (۱)

جب اللہ تعالیٰ کی طرف سے یہ سوال ہوا کہ کیا میں تمہارا رب نہیں ہوں؟ تو ساری مخلوق خاموش تھی اور سب سے پہلے آپ ﷺ نے جواب دیا کہ ”ہلی“ کیوں نہیں، تو ہمارا رب ہے۔ آپ کے جواب کے بعد پھر دوسری مخلوق نے جن میں انبیاء بھی شامل تھے اللہ کی ربوبیت (Providence) کے اثبات کا جواب دیا۔

حافظ سید محمود آلوسی نے لکھا ہے کہ:

”بعض اہل اللہ نے لکھا ہے کہ جب سیدنا آدم علیہ السلام کی پشت سے ان کی اولاد کے ذروں کو نکالا گیا تو سب سے پہلے سرکارِ دو عالم ﷺ کے ذرہ نے جواب دیا تھا، اور جب اللہ تعالیٰ نے آسمان اور زمینوں سے یہ فرمایا۔“

”خوشی یا ناخوشی سے دونوں حاضر ہو جاؤ تو دونوں نے کہا ہم خوشی سے حاضر ہوئے۔“ (۲)

اس وقت زمین کے جس ذرہ نے سب سے پہلے جواب دیا تھا وہ نبی

۱. الاعراف: ۱۷۲

۲. حم السجدة: ۲۱

کریم ﷺ کا ذرہ تھا۔ اور یہ کعبہ کی مٹی کا ذرہ تھا۔ اور سب سے پہلے زمین کا یہی حصہ بنایا گیا تھا، پھر اسی کو پھیلا یا گیا جب کہ سیدنا عبداللہ بن عباسؓ سے روایت ہے۔ اور جب آپ کی تربت (مٹی) کعبہ کی مٹی تھی تو آپ کا مدفن بھی کعبہ میں ہونا چاہیے تھا کیونکہ روایت ہے کہ جس جگہ کی مٹی سے انسان بنایا جاتا ہے اسی جگہ اس کا مدفن ہوتا ہے۔ لیکن کہا گیا ہے کہ جب طوفان آیا تو ایک جگہ کی مٹی دوسری جگہ پہنچ گئی تھی، اور مٹی کا وہ پاک ذرہ جو سرکارِ دو عالم ﷺ کا مبداء تھا، اس جگہ پہنچ گیا جہاں اب مدینہ طیبہ میں سرکارِ دو عالم ﷺ کا مدفن ہے۔ اور اس سے یہ مستفادہ ہوا کہ سرکارِ دو عالم ﷺ کی تخلیق اصل ہے اور تمام کائنات آپ کی تابع ہے۔ ایک قول یہ ہے کہ چونکہ آپ کا ذرہ تمام مخلوق کی ام (اصل) ہے، اسی وجہ سے آپ کا لقب ”امی“ ہے۔ (۱)

اس عہد اور میثاق کے بارے میں ملاحظہ ہو۔ (۲)

شیخ الاسلام علامہ شبیر احمد عثمانی قدس سرہ نے اس آیت پر فوائد عثمانی میں جو

کچھ لکھا ہے وہ پڑھنے کے قابل ہے۔ (۳)

عَلَى حَبِيبِكَ يَا خَلْقُ كُلِّهِمْ

يَا رَبِّ صَلِّ وَسَلِّمْ عَلَىٰ أُمَّائِكَ

۱۔ روح المعانی: ۱۱۱/۹ بیروت، سیرت حلبیہ، باب بنیان قریش الکعبۃ

شرفها اللہ تعالیٰ: ۱۴۷/۱

۲۔ ترمذی، کتاب تفسیر القرآن عن رسول اللہ ﷺ، باب ومن سورہ الاعراف:

حدیث نمبر ۸۶، ۳، سنن ابی دائود، کتاب الديات، باب القدر، حدیث نمبر

۴۷۰۳، مسند احمد، الباب الثامن فی فضائل الأمکة فصل..... الخ فضل

البيت: ۱/۳۱۱، ابن حبان، کتاب التاريخ، ذکر اخیراج اللہ جل و علا،

حدیث: نمبر ۶۱۶۶، موطا امام مالک، کتاب القدر، باب النهی عن یقول

بالقدر، حدیث نمبر ۱۶۶۱، مستدرک حاکم، کتاب التفسیر، تفسیر سورۃ

الاعراف من ظهر آدم ذریۃ: ۱/۳۷، ۲/۳۲۳، التمهید لابن عبدالبر: ۶/

۲۰۳ وغیرہ.

۳۔ ملاحظہ ہو فوائد عثمانی: ص ۲۲۹

مَحَلُّ السُّؤَالِ الدَّلِيلُ عَلَى عَائِلَتِكَ

کی بنات طاہرات پر سوکن کا نہ آنا

اللہ تعالیٰ کی طرف سے یہ طے پا گیا کہ آپ ﷺ کی بنات طاہرات (Chaste daughters) پر کوئی سوکن نہیں آسکتی۔ چنانچہ مسور بن مخرمہ فرماتے ہیں کہ میں نے سرکارِ دو عالم ﷺ سے سنا کہ آپ نے منبر پر ایک مرتبہ فرمایا: بنو ہاشم بن المغیرہ مجھ سے اجازت طلب کرتے ہیں کہ وہ اپنی بیٹی علی بن ابی طالب سے بیاہ دیں۔ میں انہیں اجازت نہیں دیتا، پھر میں انہیں ہرگز اجازت نہیں دیتا۔ (۱)

یہ واقعہ کچھ یوں ہے کہ سرکارِ دو عالم ﷺ کی حیاتِ طیبہ میں ایک مرتبہ سیدنا علی بن ابی طالبؓ نے ابو جہل کی بیٹی جویریہ کا ہاتھ اس کے چچا حارث سے مانگا۔ حارث نے اس بارے میں رسول اللہ ﷺ سے مشورہ چاہا۔ اس کے جواب میں آپ نے فرمایا کہ میں اس کی ہرگز اجازت نہیں دیتا کہ میری بیٹی فاطمہؓ پر کوئی سوکن آئے۔ بعض روایات میں یہ الفاظ بھی ہیں کہ اگر علیؓ ایسا کرنا چاہتا ہے تو وہ میری بیٹی کو طلاق دے دے اور اس سے (یعنی ابو جہل کی بیٹی سے) نکاح کر لے۔ کیونکہ میری بیٹی میرے دل کا ٹکڑا ہے جس نے اس کو اذیت دی اس نے مجھ کو اذیت دی۔ (۲)

یہ واقعہ بخاری میں بھی ہے کہ سیدنا علیؓ نے فتح مکہ کے بعد ابو جہل کی لڑکی جویریہ کے ساتھ نکاح کا ارادہ کیا۔ اس بات کی اطلاع سیدہ فاطمہؓ کو بھی ہو گئی۔ آپؓ نہایت کبیدہ خاطر اور ناراض ہو کر اپنے والد سرکارِ دو عالم ﷺ کی خدمت میں حاضر

۱۔ زرقانی، القسم الرابع ما اختص به ﷺ من الفضائل الخ : ۲۸۵ / ۵

۲۔ بخاری : ۷۸۷ / ۲، زرقانی، القسم الرابع ما اختص به ﷺ من

ہوئیں اور تمام ماجرا گوش گزار کیا۔ یہ واقعہ سن کر نبی اکرم ﷺ نے ایک خطبہ ارشاد فرمایا کہ فاطمہؓ میرے جسم کا ٹکڑا ہے (اس کو ایذا پہنچانا گویا مجھے ایذا پہنچانا ہے) نیز فرمایا کہ مجھے خوف ہے کہ فاطمہؓ (عزت کی وجہ سے) اپنے دین کے معاملہ میں فتنہ میں مبتلا نہ ہو۔ اور جو شے فاطمہؓ کو بری لگے وہ مجھے بھی ناپسند ہے۔ پھر آپ نے بنو عبد شمس (یعنی بنو امیہ) میں سے اپنے داماد (ابوالعاصؓ بن ربیع) کا ذکر فرمایا کہ میں نے اس کو اپنی دختر حبالہ عقد میں دی اس نے میرے ساتھ جو بات کی وہ سچی کر دکھائی اور جو وعدہ کیا اسے پورا کیا۔ پھر فرمایا کہ میں اپنی طرف سے حلال کو حرام نہیں کرتا اور نہ کسی حرام کو حلال کرتا ہوں، لیکن بخدا! اللہ کے رسول کی بیٹی اور اللہ کے دشمن کی بیٹی ایک شخص کے نکاح میں جمع نہیں ہوں گی۔ جب ناراضگی کی یہ صورت پیدا ہوگئی تو سیدنا علیؓ نے ابو جہل کی بیٹی جویریہ سے نکاح کرنے کا ارادہ ترک کر دیا۔ (۱)

یہ واقعہ فتح مکہ کے بعد کا ہے جیسا کہ حافظ ابن حجرؒ نے لکھا ہے۔ (۲)

اس واقعہ کا ذکر اور بھی کئی کتابوں میں منقول ہے۔ (۳)

جیسا کہ گذشتہ سطور میں بتایا گیا ہے کہ یہ بات حضور علیہ السلام کی خصوصیات میں سے ہے کہ آپ ﷺ کی بیٹیوں کے ساتھ کوئی دوسری عورت نکاح میں جمع نہیں ہو سکتی۔ چنانچہ حافظ ابن حجرؒ نے لکھا ہے کہ یہ حضور علیہ السلام کے خصائص میں سے ہے کہ آپ کی بیٹیوں پر کوئی سوکن نہیں آ سکتی۔ (۴)

اور علامہ سیوطیؒ نے تو اس بارے میں اپنی کتاب ”الخصائص الکبریٰ“ میں ایک باب باندھا ہے ”باب اختصاصہ ﷺ بان بنتہ لا یتزوج علیہن“ (۵)

۱۔ بخاری، کتاب الجہاد، باب ما ذکر من درع النبی ﷺ وعصاه..... الخ: ۱/

۲۳۸، کتاب النکاح، باب ذب الرجل عن ابنتہ فی الغیرۃ والانصاف: ۲/ ۷۸۷

۲۔ فتح الباری، ذکر اصحاب النبی ﷺ: ۷/ ۶۹

۳۔ البدایہ والنہایہ، کتاب تاریخ الاسلام الاول من الحوادث الوقعۃ فی الزمان،

ذکر من تفیض فی ہذہ السنۃ: ۶/ ۳۳۳ وغیرہ

۴۔ فتح الباری، کتاب النکاح، باب ذب الرجل عن ابنتہ فی الغیرۃ والانصاف: ص ۳۲۹

۵۔ خصائص کبریٰ: ۲/ ۲۵۵

پھر حافظ ابن حجرؒ کے حوالہ سے لکھا ہے کہ ”یہ شے کچھ بعید نہیں کہ سرکارِ دو عالم ﷺ کی صاحبزادیوں کے نکاح پر کسی دوسرے نکاح کا جائز نہ ہونا آپ ﷺ کے خصائص میں سے ہو“۔ (۱)

علامہ زرقانیؒ نے اس مسئلہ پر کافی بحث کی ہے۔ (۲)

بِسْمِ اللَّهِ الرَّحْمَنِ الرَّحِيمِ

بِسْمِ اللَّهِ الرَّحْمَنِ الرَّحِيمِ

۱۔ خصائص کبریٰ: ۲/۲۵۵

۲۔ ملاحظہ، زرقانی، ومنها انه الايتزوج علي بناته: ۷/۲۷۰، ۲۷۶

مَحَلُّ رَسُوْلِ اللّٰهِ ﷺ

کی زندگی، شہر اور زمانہ کی قسم کھانا

اللہ تعالیٰ کی اپنے حبیب ﷺ سے محبت کا اندازہ لگائیں کہ اللہ تعالیٰ نے قرآن حکیم میں آپ کی زندگی، آپ کے شہر اور آپ کے زمانہ کی قسمیں کھائیں ہیں۔ چنانچہ آپ کی عمر کی قسم کھاتے ہوئے فرمایا:

﴿لَعَمْرُكَ إِنَّهُمْ لَفِي سَكْرَتِهِمْ يَعْمَهُونَ﴾ (۱)

”قسم ہے تیری جان کی وہ مستی میں مدہوش ہیں۔“

آپ کے شہر کی قسم کھاتے ہوئے فرمایا:

﴿لَا أُقْسِمُ بِهَذَا الْبَلَدِ﴾ (۲)

”قسم کھاتا ہوں میں اس شہر کی“

آپ پر نازل شدہ کتاب کی قسم ان الفاظ میں کھائی:

﴿يٰسَ وَالْقُرْآنِ الْحَكِيمِ، إِنَّكَ لِمِنَ الْمُرْسَلِينَ﴾ (۳)

”قسم ہے اس بکے قرآن کی تو تحقیق ہے بھیجے ہوؤں میں سے۔“

چنانچہ حدیث میں بھی ہے۔ سیدنا ابو ہریرہؓ فرماتے ہیں کہ اللہ تعالیٰ نے کسی

نبی کی زندگی اور حیات کی قسم نہیں کھائی سوائے رسول اللہ ﷺ کی زندگی کے۔ (۴)

عَلَى حَبِيْبِكَ يٰرَبِّ الْخٰلِقِ كُلِّهٖمْ

يٰرَبِّ صَلِّ وَسَلِّمْ عَلٰى اٰمَّا اٰبَاكَ

۱۔ الحجر: ۷۲

۲۔ البلد: ۱

۳۔ یس: ۱-۳

۴۔ رواہ ابن مردویہ، زرقانی: ۲۵۶/۷

مَحَامِدُ رَسُولِ اللَّهِ ﷺ

کی تعزیت کی خصوصیت

سیدنا جابر بن عبد اللہؓ بیان کرتے ہیں کہ جب رسول اللہ ﷺ کا انتقال ہوا تو آپ ﷺ کے اہل بیت کی تعزیت ملائکہ نے بھی کی۔ صرف ایک آواز آتی تھی مگر کوئی شخص نظر نہ آتا تھا (يَسْمَعُونَ الْحِسَّ وَلَا يَرَوْنَ الشَّخْصَ) تعزیت کے الفاظ یہ تھے:

﴿السَّلَامُ عَلَيْكُمْ أَهْلَ الْبَيْتِ وَرَحْمَةُ اللَّهِ وَبَرَكَاتُهُ إِنَّ فِي اللَّهِ عِزَاءً مِنْ كُلِّ مُصِيبَةٍ وَخَلْفًا مِنْ كُلِّ فَائَةٍ فَبِاللَّهِ فَتَقُوا، وَإِيَّاهُ فَارْجُوا، فَإِنَّمَا الْمَحْرُومُ مِنْ حَرَمِ الثَّوَابِ، وَالسَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ. (۱)﴾

”اے اہل بیت! السلام علیکم ورحمة اللہ وبرکاتہ، ہر مصیبت میں اللہ تعالیٰ کی ذات پاک صبر کا سبب ہے اور ہر چیز کا جو ہاتھوں سے نکل جائے اللہ تعالیٰ کی ذات پاک بہترین جانشین ہے (اس کا بدل دے دیتا ہے) لہذا صرف اسی کی ذات پر بھروسہ رکھو اور اسی سے امید لگائے رکھو کیونکہ محروم صرف وہ کہا جاتا ہے جو ثواب سے بھی محروم ہو جائے (یعنی تم کو صبر کا ثواب ملے گا، تم محروم نہیں) والسلام علیکم ورحمة اللہ وبرکاتہ۔“

جن اہل بیت کی شان میں اور جن کے گھروں میں کبھی وحی ربانی اترا کرتی ہو

ان کے گھروں میں صرف ایک غیبی آواز پر تعجب کیا ہے۔ عام بشر کی تعزیت عام بشر کر لیتے ہیں لیکن آپ وہ ہیں جن کے گھر والوں کی تعزیت میں اللہ تعالیٰ کے مقدس فرشتے بھی شریک رہتے ہیں۔ اگر ان کی زندگی میں ان کے گھروں میں فرشتے آسکتے ہیں تو ان کے انتقال کے بعد بھی ان کی آوازیں سنائی دی جاسکتی ہیں۔

عَلَى حَبِيبِكَ يَا خَلِيقَ كُلِّهِمْ

يَا رَبِّ صَلِّ وَسَلِّمْ عَلَىٰ أُمَّةٍ ابْنِكَ

مَحَامِدُ رَسُولِ اللَّهِ صَلَّى اللَّهُ عَلَيْهِ وَسَلَّمَ

کے غسل کی خصوصیت

آپ کی وفات کے بعد جو آپ کو غسل دیا گیا اس میں بھی آپ کی ایک خصوصیت پنہاں تھی۔ چنانچہ سیدہ عائشہ سلام اللہ علیہا فرماتی ہیں کہ جب صحابہ کرام نے رسول اللہ ﷺ کو غسل دینے کا ارادہ کیا تو باہم یہ گفتگو ہونے لگی کہ خدا کی قسم! ہم کو اس کا علم نہیں کہ جس طرح ہم اپنے مردوں کے جسم سے کپڑے اتارتے ہیں کیا ہم آپ کے جسد اطہر کے کپڑے بھی اتار لیں یا پھر آپ کو ان کپڑوں ہی میں غسل دے دیں۔ جب اختلاف زیادہ ہونے لگا تو اللہ تعالیٰ نے ان پر ایسی نیند غالب کر دی کہ ان میں سے کوئی ایک شخص بھی ایسا نہ بچا جس کی ٹھوڑی اس کے سینے سے نہ جا لگی ہو۔

﴿ثُمَّ كُلُّهُمْ مُكَلِّمٌ مِنْ نَاحِيَةِ الْبَيْتِ لَا يَدْرُونَ مَنْ هُوَ، أَنْ

اغْسِلُوا النَّبِيَّ صَلَّى اللَّهُ عَلَيْهِ وَسَلَّمَ وَعَلَيْهِ ثِيَابُهُ﴾ (۱)

”پھر گھر کے ایک گوشہ سے کسی کہنے والے نے کہا، معلوم نہیں

وہ کون تھا کہ آپ ﷺ کو آپ کے کپڑوں ہی میں غسل

دے دو۔“

اگرچہ رسول اللہ ﷺ وفات کے بعد غسل کی سنت میں عام انسانوں کے ساتھ شریک بھی ہیں لیکن اتنے ممتاز بھی ہیں کہ صحابہ کرام آپ ﷺ کے غسل کے وقت

۱۔ اخرجہ ابن سعد و ابو داؤد و الحاکم و البیہقی و صححاه و ابو نعیم کما فی

متحیر کھڑے تھے کہ کیا کیا جائے۔ آپ ﷺ کو عام لوگوں کی طرح کپڑے اتار کر غسل دیا جائے یا کسی اور طریقے سے غسل دیں۔ لیکن ندائے غیبی نے صحابہ کرامؓ کے اس تحیر کو دور کر دیا اور اس ندائے غیبی نے انہیں بتایا کہ سرکارِ دو عالم ﷺ کو کپڑوں سمیت غسل دیا جائے اور آپ ﷺ کے کپڑے ہرگز نہ اتارے جائیں۔ یہ آواز کون دے رہا تھا؟ اس کا علم نہیں۔ یقینی بات ہے کہ کوئی فرشتہ ہوگا جو اللہ تعالیٰ کا یہ سندیسہ انہیں دے رہا تھا۔

عَلَى حَبِيبِكَ يَا خَلِيقَ كُلِّهِمْ

يَا رَبِّ صَلِّ وَسَلِّمْ عَلَىٰ أُمَّةٍ اِنَّمَا اِنَّكَ

مَحَبَّةُ رَسُولِ اللَّهِ ﷺ وَحَبْلُكَ

کے لیے اللہ تعالیٰ کی طرف سے حفاظت کا اہتمام

جس طرح حق تعالیٰ شانہ نے قرآن حکیم کی حفاظت کا اہتمام اور بندوبست فرمایا، اسی طرح نبی کریم ﷺ کا بھی اللہ تعالیٰ کی طرف سے حفاظت کا اہتمام فرمایا گیا۔ پیغمبر اسلام کی بعثت کا مقصد بھی ٹھیک وہی تھا جو دوسرے پیغمبروں کا تھا۔ سب کو ایک ہی دین دیا گیا۔ ان میں سے کسی کا مقصد نہ تو دوسرے سے مختلف تھا اور نہ ایسا ہوا کہ کسی کو ناقص اور کسی کو کامل دین دیا گیا ہو۔ تاہم ان میں بعض اضافی فروق تھے۔ اصل مشن کے ساتھ ہر ایک کو کوئی منفرد وظیفہ بھی عطا کیا گیا اور اس کے لحاظ سے اس کو ضروری اسباب دیئے گئے۔ سیدنا ابراہیم علیہ السلام توحید و آخرت کے اعلان کے ساتھ اس پر بھی مامور تھے کہ صحرائے عرب میں پہنچ کر خدا کا پہلا گھر تعمیر کریں۔ سیدنا مسیح علیہ السلام اپنی پیغمبرانہ ذمہ داری کے ساتھ نبی آخر الزمان کے مبشر بنا کر بھیجے گئے۔ پیغمبر اسلام علیہ الصلوٰۃ والسلام کے معاملہ کی نوعیت بھی ٹھیک یہی ہے۔ آپ سے اللہ تعالیٰ کو اصلاً جو چیز مطلوب تھی وہ تو یہ تھی کہ وہ دنیا کے لیے منذر اور مبشر بنیں۔ اسی کے ساتھ آپ کے ذریعہ اللہ تعالیٰ کا منصوبہ یہ بھی تھا کہ خصوصی مادی مدد کے ذریعہ زمین پر اہل اسلام کی حکومت قائم کر دے تاکہ آخری کتاب کی حفاظت کا کام ہو سکے۔

اسلام کی جو تاریخ بنی وہ پیغمبرانہ مشن کا اضافی جزو ہونے کے باوجود کوئی اتفاقی واقعہ نہ تھا۔ وہ بجائے خود مطلوب بھی تھا، مگر یہ مطلوبیت باعتبار وسیلہ تھی نہ کہ باعتبار مقصد۔ اللہ تعالیٰ کو اپنی آخری کتاب کو محفوظ کرنا تھا۔ اس لیے ضروری تھا کہ قرآن کے ساتھ اقتدار کو جمع کیا جائے۔ اگر پچھلی آسمانی کتابوں کی طرح قرآن کے ساتھ اقتدار کو جمع نہ کیا گیا ہوتا تو ہزاروں برس کی پیغمبرانہ تاریخ کا تجربہ بتا رہا تھا کہ اس کا

انجام بھی بالآخر وہی ہوتا جو پچھلی کتابوں کا ہوا۔ اس مصلحت کے ساتھ اللہ تعالیٰ نے خصوصی فیصلہ فرمایا کہ وہ رسول اللہ ﷺ کی آخری شریعت کے ساتھ لازماً اقتدار کو بھی جمع کرے گا خواہ یہ اجتماع شرک و کفر کے علم برداروں کو کتنا ہی ناگوار ہو۔ چنانچہ ایک طرف تو اللہ تعالیٰ نے قرآن حکیم کی حفاظت اپنے ذمہ لی (وانا له لحافظون) اور اس کا ظاہر سبب یہ بنایا کہ اللہ تعالیٰ نے قرآن کے نزول کے بعد اس کی پشت پر وقت کی عظیم ترین سلطنت قائم کر دی۔ یہ سلطنت قرآن کو اپنی زیر حفاظت لیے ہوئے نسل در نسل چلتی رہی تا آنکہ صنعتی انقلاب (Industrial Revolution) ہوا اور پریس کا دور آ گیا اور سرے سے اس کا امکان ہی ختم ہو گیا کہ کوئی شخص یا گروہ قرآن میں تحریف کر سکے یا اس کو مٹا سکے۔

اسی طرح اللہ تعالیٰ نے سرکارِ دو عالم ﷺ کی حفاظت کا انتظام اپنے ذمہ لیا۔ آپ اگرچہ صبر و استقامت اور جرأت و ہمت کے کوہِ گراں تھے اور جیسا کہ تاریخی واقعات سے پتہ چلتا ہے کہ آپ نے دعوتِ حق کو پھیلانے میں کسی مزاحمت اور مخالفت کی پروا نہ کی۔ جوں جوں جانِ نثارانِ اسلام کی تعداد میں اضافہ ہوتا گیا، کفارِ مکہ کی آتشِ عداوت بھڑکتی گئی اور انہوں نے حق کی اس آواز کو خاموش کرنے کے لیے سفاکیوں اور اذیت رسانیوں کے تمام حربے استعمال کیے لیکن اپنے مقصد کے حصول میں انہیں ناکامی ہوئی۔ جب معاملہ حد سے تجاوز کر گیا اور مسلمانوں کی تعداد میں کافی اضافہ ہو گیا تو آپ نے اپنے لیے خود حفاظتی تدابیر اختیار فرمائیں۔ چنانچہ سیدہ عائشہ سلام اللہ علیہا فرماتی ہیں کہ ایک رات سرکارِ دو عالم ﷺ کو رات کو نیند نہیں آ رہی تھی۔ آپ ﷺ نے فرمایا: ”کاش میرے اصحاب میں سے کوئی نیک شخص آج رات میری حفاظت کرتا۔ اتنے میں ہم نے ہتھیاروں کی آواز سنی۔ آپ ﷺ نے فرمایا: ”یہ کون ہے؟“ آواز آئی ”یا رسول اللہ! میں سعد بن ابی وقاص ہوں۔“ آپ ﷺ نے فرمایا: ”کیوں آئے؟“ غرض کی:

﴿وَوَقَعَ فِي نَفْسِي خَوْفٌ عَلَى رَسُولِ اللَّهِ ﷺ، فَجِئْتُ أَحْرُسُهُ، فَدَعَا لِي رَسُولُ اللَّهِ ﷺ ثُمَّ نَامَ﴾

”میرے دل میں آپ ﷺ کے بارے میں خوف آیا، اس لیے میں آپ کے لیے پہرہ دینے کے لیے آیا ہوں۔ رسول اللہ ﷺ نے ان کو بہت دعائیں دیں اور پھر آپ ﷺ سو گئے۔“ (۱)

علامہ قرطبی نے اپنی تفسیر میں اس حدیث کو صحیح مسلم کے حوالے سے اس طرح

نقل کیا ہے کہ:

”خبر صحیح میں یہ روایت ہے کہ ہم اسی حال میں تھے کہ اچانک ہم نے ہتھیاروں کی آواز سنی۔ آپ ﷺ نے فرمایا: ”کون ہے؟“ انہوں نے جواب دیا کہ ہم سعد! اور حذیفہ ہیں، آپ کی حفاظت کے لیے آئے ہیں۔ پھر آپ سو گئے حتیٰ کہ ہم نے آپ کے خراٹوں کی آواز سنی، اور یہ آیت نازل ہوئی۔ پھر رسول اللہ ﷺ نے اپنا سر خیمہ سے باہر نکالا اور فرمایا: ”اے لوگو! واپس جاؤ، بے شک اللہ تعالیٰ نے میری حفاظت کا ذمہ لے لیا ہے۔“ (۲)

جس آیت میں آپ کی حفاظت کا ذمہ لیا گیا وہ آیت یہ ہے

﴿يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ، وَإِنْ لَمْ تَفْعَلْ فَمَا بَلَّغْتَ رِسَالَتَهُ، وَاللَّهُ يَعْصِمُكَ مِنَ النَّاسِ، إِنَّ اللَّهَ لَا يَهْدِي الْقَوْمَ الْكَافِرِينَ﴾ (۳)

”اے رسول! جو کچھ تیرے رب کی طرف سے آپ پر نازل ہوا

۱. بخاری رقم الحدیث: ۲۸۸۵، ۷۲۳۱، مسلم رقم الحدیث: ۲۳۱۳۰، سنن ترمذی رقم الحدیث: ۳۷۷۷، صحیح ابن حبان رقم الحدیث: ۲۹۸۶، مسند احمد بن حنبل: ۱۲۱/۶، رقم الحدیث: ۲۵۱۲۷۷، مصنف ابن ابی شیبہ: ۸۸/۲، تہذیب تاریخ دمشق لابن عساکر: ۲۰۰/۴، کنز العمال: ۱۳، رقم الحدیث: ۳۶۶۴۷

۲. تفسیر قرطبی: ۱۸۰/۶

۳. المائدہ: ۶۷

ہے اس کو پہنچا دیجئے، اور اگر (بالفرض) آپ نے ایسا نہ کیا تو آپ نے اپنے رب کا پیغام نہیں پہنچایا، اور اللہ آپ کو لوگوں (کے شر) سے محفوظ رکھے گا، بے شک اللہ کافروں کی قوم کو ہدایت نہیں دیتا۔“

سیدہ عائشہ سلام اللہ علیہا ہی سے امام ترمذی نے روایت نقل کی ہے کہ رسول اللہ ﷺ کی حفاظت کی جاتی تھی حتیٰ کہ یہ آیت نازل ہوئی، اور اللہ آپ کو لوگوں کے شر سے محفوظ رکھے گا۔“ (۱)

تب سرکارِ دو عالم ﷺ نے خیمہ سے اپنا سر باہر نکال کر فرمایا: ”لوگو! واپس جاؤ، بے شک اللہ نے مجھے محفوظ کر دیا ہے۔“ (۲)

ایک اور روایت میں سیدنا ابو سعید خدریؓ فرماتے ہیں کہ سیدنا عباسؓ ان مسلمانوں میں سے تھے جو رسول اللہ ﷺ کی حفاظت کرتے تھے۔ جب یہ آیت (سورۃ المائدہ: ۶۷) نازل ہوئی ”اور اللہ آپ کو لوگوں کے شر سے محفوظ فرمائے گا“ تو سرکارِ دو عالم ﷺ نے حفاظت کے انتظام کو ترک کر دیا۔ (۳)

اسی سلسلہ کی ایک روایت ہم اس سے قبل بھی نقل کر چکے ہیں کہ سیدنا جابر بن عبد اللہؓ بیان کرتے ہیں کہ ایک مرتبہ وہ رسول اللہ ﷺ کے ساتھ واپس آئے۔ ایک وادی جس میں خاردار درخت بہت زیادہ تھے، اس میں انہوں نے دو پہر کو قیام کیا۔ مسلمان درختوں کے سایہ میں منتشر ہو کر آرام کرنے لگے جب کہ سرکارِ دو عالم ﷺ کیکر کے ایک درخت کے نیچے اترے اور آپ نے اس درخت کے ساتھ اپنی تلوار لٹکا دی۔ سیدنا جابرؓ فرماتے ہیں کہ ہم لوگ سو گئے، اچانک سرکارِ دو عالم ﷺ نے ہمیں بلایا۔ ہم آپ کے پاس پہنچے تو ایک اعرابی بیٹھا ہوا تھا۔ رسول اللہ ﷺ نے فرمایا: ”میں سویا ہوا تھا، اس شخص نے میری تلوار نکال لی۔ میں بیدار ہوا تو وہ تلوار اس کے ہاتھ

۱۔ المائدہ: ۶۷

۲۔ سنن ترمذی، رقم الحدیث: ۳۰۵۷، مستدرک حاکم: ۳۱۳/۲

۳۔ طبرانی معجم الاوسط رقم الحدیث: ۳۵۳۴، معجم صغیر، باب من اسمہ حمد:

ج ۱، المکتب الاسلامی، بیروت، رقم الحدیث: ۴۱۸، مجمع الزوائد: ۱۷/۷

میں بے نیام تھی، اور یہ مجھ سے کہنے لگا: ”آپ کو مجھ سے کون بچائے گا؟“ میں نے کہا: ”اللہ! یہ وہ شخص بیٹھا ہوا ہے۔ پھر رسول اللہ ﷺ نے اس کو کوئی سزا نہ دی۔“ (۱)

علامہ حلبی نے اس واقعہ کو زیادہ تفصیل سے بیان کیا ہے۔ فرماتے ہیں:

”اس شخص کا نام غوریت بن الحارث تھا۔ اس نے اپنی قوم سے کہا کیا میں تمہارے لیے محمد (ﷺ) کو قتل نہ کر دوں؟“ انہوں نے کہا: ”کیوں نہیں۔“ تم اس کو کیسے قتل کرو گے؟“ اس نے کہا: ”میں ان کی غفلت میں ان کے پاس جاؤں گا۔“ چنانچہ وہ سرکارِ دو عالم کے پاس گیا۔ اس وقت تلوار آپ ﷺ کی گود میں تھی۔ اس نے کہا: ”اے محمد ﷺ! ذرا اپنی تلوار مجھے دکھائیں۔“ پھر تلوار آپ ﷺ کی گود سے لے کر آپ ﷺ پر سونت لی اور کہنے لگا: ”اے محمد ﷺ! آپ ﷺ مجھ سے ڈرتے نہیں؟“ آپ نے فرمایا: ”نہیں بلکہ اللہ مجھے تم سے بچائے گا۔“ پھر اس نے رسول اللہ ﷺ کو تلوار دے دی۔ رسول اکرم ﷺ نے اس سے تلوار لے کر فرمایا: ”اب تمہیں مجھ سے کون بچائے گا؟“ اس نے کہا: ”آپ بہتر بدلہ لینے والے ہیں۔“ آپ نے فرمایا: ”تم یہ گواہی دو کہ اللہ کے سوا کوئی عبادت کا مستحق نہیں اور میں اللہ کا رسول ہوں۔“ اس نے کہا: ”میں آپ سے عہد کرتا ہوں کہ میں آپ سے لڑوں گا نہ آپ سے لڑنے والوں کا ساتھ دوں گا۔ پھر رسول اللہ ﷺ نے اس کو چھوڑ دیا۔ وہ اپنی قوم کے پاس گیا اور کہا: ”میں تمہارے پاس سب سے بہتر شخص کے پاس سے آیا ہوں۔“ پھر وہ مشرف باسلام ہو گیا اور اس کو صحابی رسول ہونے کا شرف حاصل ہوا۔“ (۲)

۱۔ بخاری، کتاب المغازی، باب غزوة ذات الرقاع، رقم الحدیث: ۴۱۳۵،

سیرت ابن ہشام: ۲۲۷/۳، طبقات ابن سعد: ۶۱/۲

۲۔ انسان العیون: ۵۷۴/۲، فتح الباری: ۳۲۸/۷

بعض روایات سے معلوم ہوتا ہے اس آیت کے نزول سے قبل زندگی کے عام معمولات میں بھی صحابہ کرامؓ آپ کی حفاظت کی غرض سے آپ کے ساتھ رہتے تھے۔ چنانچہ سیدنا انس بن مالکؓ رسول اللہ ﷺ کے خادم تھے:

﴿كَانَ رَسُولُ اللَّهِ ﷺ يَدْخُلُ الْخَلَاءَ، فَأَحْمِلُ أَنَا وَغُلَامٌ إِدَاوَةً مِنْ مَاءٍ وَعِزَّةً﴾ (۱)

”جب رسول اللہ ﷺ بیت الخلاء تشریف لے جاتے تو میں اور ایک اور لڑکا پانی کا برتن اور نیزہ لے کر آپ ﷺ کے ساتھ چلتے تھے۔“

یہ پانی کا برتن استنجا کے لیے اور نیزہ آپ کی حفاظت کے لیے ہوتا تھا۔ بعض روایات سے یہ معلوم ہوتا ہے کہ رسول اللہ ﷺ نے اس آیت کے نزول کے بعد اپنی حفاظت کے لیے نہیں بلکہ انتظامی امور کے لیے محافظ اور دربان رکھے جیسا کہ واقعہ ایلا میں مذکور ہے۔

یہ واقعہ ایلا سنہ ۹ھ میں پیش آیا۔ اس وقت دور دراز کے علاقے مسلمانوں کے زیر نگیں ہو چکے تھے اور مال غنیمت اور سالانہ محاصل کا بے شمار ذخیرہ مدینہ میں آتا رہتا تھا، لیکن سرکارِ دو عالم ﷺ کی گھریلو زندگی جس زہد و قناعت کے ساتھ بسر ہوتی تھی وہ کسی سے ڈھکی چھپی نہ تھی۔

ہیں دوسروں کے واسطے لعل و زر و گہر

اپنا یہ حال ہے کہ ہے چولہا بجھا ہوا

پیغمبر علیہ الصلوٰۃ والسلام کے گھر میں آئے روز فاقہ رہتا تھا جبکہ ازواج

مطہرات میں بڑے بڑے رؤسائے قبائل کی بیٹیاں بلکہ شہزادیاں داخل تھیں جو اس سے قبل اپنے گھروں میں ناز و نعم کی زندگیاں بسر کر کے آئیں تھیں۔ انہوں نے مال و دولت

۱۔ بخاری، کتاب الوضوء، باب لطہورہ من حمل معہ الماء، رقم الحدیث:

۱۵۲، مسلم، کتاب الطہارت، باب الاستنجاء بالماء من التبرز، رقم

الحدیث: ۲۷۱، مسند احمد رقم الحدیث: ۱۷۱ / ۳

کی یہ فراوانی دیکھ کر نبی اکرم ﷺ سے خانگی مصارف میں اضافہ کی خواہش کا اظہار کیا۔ سیدنا عمرؓ کو جب اس بات کا پتہ چلا تو نہایت مضطرب ہوئے۔ پہلے اپنی صاحبزادی سیدہ حفصہؓ کو سمجھایا کہ تم سرکارِ دو عالم ﷺ سے مصارف کا تقاضا نہ کرو۔ جو کچھ مانگنا ہے مجھ سے مانگو۔ بخدا! آپ ﷺ میرا لحاظ فرماتے ہیں ورنہ تم کو طلاق دے دیتے۔ بعد ازیں آپ ایک اور بیوی کے دروازہ پر گئے اور انہیں بھی سمجھایا۔ سیدہ ام سلمہؓ نے کہا: ”عمر! تم ہر شئی میں تو دخل دیتے ہی تھے اب آپ کی بیویوں کے معاملہ میں بھی دخل اندازی شروع کر دی۔ سیدنا عمرؓ اس بات سے افسردہ ہو کر خاموش ہو گئے۔ ایک مرتبہ سیدنا ابوبکرؓ اور سیدنا عمرؓ خدمتِ نبوی میں حاضر ہوئے۔ دیکھا کہ درمیان میں آپ ﷺ ہیں اور ادھر ادھر آپ کی ازواجِ مطہرات بیٹھی ہیں اور خانگی مصارف کی تعداد بڑھانے پر مصر ہیں۔ دونوں حضرات اپنی اپنی صاحبزادیوں کو مارنے پر آمادہ ہو گئے، لیکن انہوں نے کہا کہ ہم آئندہ آپ کو زائد مصارف کی تکلیف نہ دیں گی۔ اگرچہ یہ دونوں اپنے مطالبہ سے دست بردار ہو گئیں لیکن دیگر ازواجِ مطہراتؓ اپنے مطالبہ پر قائم رہیں۔ اتفاقاً اسی زمانہ میں آپ گھوڑے سے گر پڑے۔ پہلو مبارک پر ایک درخت کی جڑ سے خراش آگئی جس سے آپ کو خاصی تکلیف تھی۔ سیدہ عائشہؓ کے حجرہ کے متصل ایک بالا خانہ تھا جو گویا ان گھروں کا توشہ خانہ تھا۔ سرکارِ دو عالم ﷺ نے یہیں قیام فرمایا اور عہد کیا کہ ایک ماہ تک ازواجِ مطہرات سے نہ ملیں گے۔ منافقین جو بات کا بتنگڑ بنانے میں خاصے مشہور تھے، انہوں نے مشہور کر دیا کہ آپ نے اپنی بیویوں کو طلاق دے دی ہے۔ مدینہ طیبہ میں کہرام مچ گیا۔ ہر شخص مضطرب تھا کہ یہ کیا ہو گیا ہے۔ صحابہ کرام مسجدِ نبوی میں جمع ہو گئے اور ازواجِ مطہرات رورہی تھیں۔

سیدنا عمرؓ کو اس واقعہ کی خبر ہوئی تو فوراً مسجدِ نبوی میں آئے۔ دیکھا کہ تمام صحابہؓ افسردہ بیٹھے ہیں۔ خدمتِ اقدس میں دو دفعہ باریابی کی اجازت چاہی لیکن اجازت نہ ملی۔ تیسری مرتبہ اجازت مل گئی۔ روایات میں ہے کہ حضرت رباعؓ دروازے پر دربان کے فرائض انجام دے رہے تھے۔ خود فرماتے ہیں:

﴿وَإِذَا النَّبِيُّ ﷺ قَدْ صَعِدَنِي مَشْرَبَةً لَهُ وَعَلَى بَابِ﴾

المَشْرَبِيَّةُ وَصِيفٌ فَاتِيَةٌ، فَقُلْتُ اسْتَأْذِنْ لِي، فَأَذِنَ لِي ﴿١﴾
 ”اور نبی اکرم ﷺ بالا خانہ میں چلے گئے تھے، اور بالا خانے کے دروازے پر ایک دربان تھا۔ میں نے اس سے جا کر کہا کہ مجھے حضور ﷺ کی خدمت حاضر ہونے کی اجازت دے دو۔ اس نے مجھے اجازت دے دی۔“

میں سرکارِ دو عالم ﷺ کی خدمت اقدس میں حاضر ہوا۔ دیکھا کہ آپ ﷺ ایک کھری چار پائی پر لیٹے ہیں۔ جسم مبارک پر بان سے بدھیاں پڑ گئی ہیں۔ ادھر ادھر نظر اٹھا کر دیکھا تو توشہ دان میں چند مٹی کے برتن اور چند سوکھی مشکوں کے سوا کچھ نہ تھا۔ یہ دیکھ کر آنکھیں بھر آئیں اور پوچھا: ”اے اللہ کے رسول! کیا آپ ﷺ نے بیویوں کو طلاق دے دی ہے؟“ ارشاد فرمایا: ”نہیں تو۔“ عرض کی: ”میں یہ خوش خبری دوسرے مسلمانوں کو نہ سنادوں؟“ فرمایا: ”سنادو۔“ چنانچہ سیدنا عمرؓ نے زور سے اللہ اکبر کا نعرہ مارا۔ خلاصہ یہ کہ انتظامی ضرورت کے تحت سرکارِ دو عالم ﷺ نے دربان اور محافظ رکھے۔ یہاں یہ بات بھی ذہن میں رہے کہ حفاظتی تدابیر خلاف توکل نہیں۔ جو لوگ انہیں خلاف توکل سمجھتے ہیں وہ توکل کے معنی سے نا آشنا ہیں۔ چنانچہ حدیث میں ہے کہ ایک شخص نے سرکارِ دو عالم ﷺ سے عرض کی: ”یا رسول اللہ! کیا میں اونٹ باندھوں اور توکل کروں یا اونٹ کھول کر توکل کروں۔ آپ نے ارشاد فرمایا:

﴿اعْقِلْهَا وَتَوَكَّلْ﴾ ﴿٢﴾

”باندھ کر توکل کرو۔“

اس کا مطلب ہے تمام اسباب مہیا کر کے پھر توکل کرو۔ اسباب کو اختیار نہ کرنا مذکورہ بالا حدیث کے خلاف ہے۔

۱۔ بخاری، کتاب اللباس، رقم الحدیث: ۵۵۰۵، مسلم، کتاب الطلاق، باب فی الایلاء

واعتزال النساء وتخییرهن وقولہ تعالیٰ وان تظاہرا علیہ، رقم الحدیث: ۱۴۷۹

۲۔ ترمذی، باب حدیث اعقلها وتوکل، ابواب صفة القيامة والرقائق والورع عن

رسول اللہ ﷺ، رقم الحدیث: ۲۵۱۷

مَحَلُّ السُّؤَالِ لِلدَّيْنِ وَاللَّيْلِ وَاللَّيْلِ

کی طرف سے اللہ تعالیٰ کا جواب دینا

سرکارِ دو عالم ﷺ کی خصوصیات اور امتیازات میں سے ایک خصوصیت یہ ہے کہ جب کفار عرب نے (العیاذ باللہ) ساحر، مجنون اور شاعر وغیرہ کے جھوٹے القابات سے آپ پر طعنہ زنی شروع کی تو سرکارِ دو عالم ﷺ کی طرف سے آپ ﷺ کا دفاع کرتے ہوئے اللہ تعالیٰ نے ان کو جوابات دیئے اور ان کی تردید کی۔ آپ سے قبل دوسرے انبیاء علیہم السلام پر جب ان کی امت دعوت نے ان پر جھوٹ باندھے اور ان پر مختلف قسم کی الزام تراشی کی تو ان انبیاء علیہم السلام نے خود اپنا دفاع کرتے ہوئے ان کی تردید کی، مثلاً قرآن حکیم میں سیدنا نوح علیہ السلام کی طرف سے حکایت کرتے ہوئے حق تعالیٰ شانہ نے فرمایا:

﴿قَالَ الْمَلَأَمِنْ قَوْمِهِ إِنَّا لَنَرَاكَ فِي ضَلَالٍ مُّبِينٍ، قَالَ يَا قَوْمِ

لَيْسَ بِي ضَلَالَةٌ وَلَكِنِّي رَسُولٌ مِّن رَّبِّ الْعَالَمِينَ﴾ (۱)

”ان کی قوم کے سرداروں نے کہا: (اے نوح!) ہم تمہیں کھلی

گمراہی میں دیکھتے ہیں۔ آپ نے (جواب میں) کہا: اے

میری قوم! مجھ کو ذرہ برابر گمراہی نہیں ہے، میں تو رسول ہوں

سارے جہانوں کے پروردگار کی طرف سے۔“

اسی طرح سیدنا ہود علیہ السلام کی طرف سے حکایتاً بیان کرتے ہوئے اللہ

تعالیٰ نے فرمایا:

﴿قَالَ الْمَلَأُ الَّذِينَ كَفَرُوا مِنْ قَوْمِهِ إِنَّا لَنَرَاكَ فِي سَفَاهَةٍ
وَإِنَّا لَنَنظُنُّكَ مِنَ الْكَاذِبِينَ، قَالَ يَا قَوْمِ لَيْسَ بِي سَفَاهَةٌ
وَلَكِنِّي رَسُولٌ مِّن رَّبِّ الْعَالَمِينَ﴾ (۱)

”ان کی قوم کے وہ سردار جو کافر تھے، کہنے لگے کہ (اے ہود!) ہم تو تمہیں نادان اور بے وقوف خیال کرتے ہیں اور ہم تمہیں جھوٹوں میں سے بھی گمان کرتے ہیں۔ ہود نے کہا: اے میری قوم! مجھ میں کوئی نادانی نہیں بلکہ میں تو رسول ہوں رب العالمین کی طرف سے۔“

یہ صرف دو انبیاء علیہم السلام کا ہم نے ذکر کیا ہے، وگرنہ جتنے انبیاء کا ذکر بھی قرآن حکیم میں آیا ہے جن پر قوم نے جھوٹ باندھا اور انہیں نادان، اور گمراہ وغیرہ کہا تو ان نبیوں نے خود اپنا دفاع کیا لیکن جب کفار مکہ نے سرکارِ دو عالم ﷺ پر مختلف قسم کے الزامات لگائے اور آپ کو مجنون، شاعر، کاہن اور جادو گر کہا تو بجائے اس بات کے کہ رسول اللہ ﷺ خود اپنے دفاع میں کچھ فرماتے، حق تعالیٰ شانہ نے آپ کا دفاع فرمایا۔ یہ آپ کی ایک بہت بڑی خصوصیت اور عظیم الشان منقبت اور عظمت ہے۔ چنانچہ آپ کو جب کفار نے (العیاذ باللہ) مجنون وغیرہ کہا تو اللہ تعالیٰ نے ان الفاظ میں ان کا خود رد کیا:

﴿وَمَا صَاحِبُكُمْ بِمَجْنُونٍ، وَلَقَدْ رَآهُ بِالْأَفْقِ الْمُبِينِ، وَمَا هُوَ عَلَى الْغَيْبِ بِضَنِينٍ، وَمَا هُوَ بِقَوْلِ شَيْطَانٍ رَّجِيمٍ،
فَإِنَّ تَذَهُبُونَ، إِنَّ هُوَ إِلَّا ذِكْرٌ لِّلْعَالَمِينَ﴾ (۲)

”اور تمہارا یہ ساتھی کوئی مجنون نہیں ہے، شک و شبہ کے بغیر اس نے اس قاصد (رسول یعنی جبرئیل) کو دیکھا ہے روشن کنارے پر اور یہ نبی غیب بتانے میں بخیل نہیں ہے، اور یہ (قرآن) کسی شیطان مردود کا قول نہیں، پھر تم کدھر (منہ اٹھائے) چلے جا رہے ہو، نہیں ہے یہ مگر نصیحت سب اہل جہان کے لیے۔“

۱۔ الاعراف: ۶۶۔۶۷

۲۔ التکویر: ۲۲۔۲۷

ایک اور مقام پر سرکارِ دو عالم ﷺ کے جادوگر، کاہن اور مجنون (العیاذ باللہ) ہونے کی نفی کرتے ہوئے اللہ تعالیٰ نے ارشاد فرمایا:

﴿فَذَكِّرْ فَمَا أَنْتَ بِنِعْمَةِ رَبِّكَ بِكَاهِنٍ وَلَا مَجْنُونٍ﴾ (۱)
 ”پس آپ سمجھا دیں کہ تو اپنے رب کے فضل سے نہ جنوں سے خبر لینے والا (کاہن) ہے اور نہ دیوانہ۔“

بتایا یہ کہ آپ ان کو برا بھلا سمجھاتے رہے اور پیغمبرانہ نصیحتیں کرتے رہے، ان کی بکواس سے پریشان نہ ہوں، جب آپ اللہ کے فضل و رحمت سے نہ کاہن ہیں اور نہ مجنون بلکہ اس کے مقدس رسول ہیں، یہ لوگ احمق ہیں جو آپ کو کبھی کاہن کہتے ہیں اور کبھی (العیاذ باللہ) مجنون۔ یہ لوگ اتنا نہیں سمجھتے ہیں کہ آج تک کسی کاہن اور دیوانے نے ایسی اعلیٰ درجہ کی نصیحتیں اور حکیمانہ اصول اس طرح کے صاف، شستہ اور شائستہ طرز میں بیان کیے ہیں؟

ایسا ہی جب مخالفین نے آپ کو شاعر ہونے کا طعنہ دیا تو اللہ تعالیٰ نے آپ ﷺ کے شاعر ہونے کی نفی کرتے ہوئے فرمایا:

﴿مَا عَلَّمْنَاهُ الشِّعْرَ وَمَا يَنْبَغِي لَهُ، إِنْ هُوَ إِلَّا ذِكْرٌ وَقُرْآنٌ مُّبِينٌ﴾ (۲)

”اور نہیں سکھایا ہم نے اپنے (رسول) کو شعر اور نہ یہ ان کے شایانِ شان ہے۔“

مختصر یہ کہ اس قسم کی بہت سی آیات قرآن حکیم میں موجود ہیں جن میں اللہ تعالیٰ نے آپ ﷺ کے شاعر، کاہن اور مجنون وغیرہ ہونے کی نفی کر کے آپ ﷺ کا دفاع فرمایا ہے۔

عَلَى حَبِيبِكَ يَا خَلِيقَ كُلِّهِمْ

يَا بَصِيْرًا وَسَلْبًا اِيْمَانًا اِنْدَا

مَجْمَعُ سَوَائِلِ الدِّينِ وَالْجَنَابِ عَلَيْهِ السَّلَامُ

کامستجاب الدعوات ہونا

ویسے تو ہر نبی اکثر و بیشتر مستجاب الدعوات ہوتا ہے، لیکن سرکارِ دو عالم ﷺ ہمہ وقت مستجاب الدعوات تھے۔ آپ اللہ تعالیٰ سے جو بھی دعا فرماتے حق تعالیٰ شانہ آپ کی اس دعا کو اکثر و بیشتر قبول فرما لیتے۔ حدیث میں اس کی بہت سی مثالیں ملتی ہیں۔ یہی وجہ تھی کہ اللہ تعالیٰ نے اپنے پیغمبر کو خود بھی کہا:

﴿فَصَلِّ عَلَيْهِمْ، إِنَّ صَلَاتَكَ سَكَنٌ لَهُمْ﴾ (۱)

”پس آپ ان کے لیے دعا کریں، بے شک آپ کی دعا ان کے لیے باعث تسکین ہوگی۔“

اسی وجہ سے لوگ ہر وقت آپ ﷺ سے دعا کے متمنی ہوتے اور آپ بھی دعا کرنے میں بخل سے کام نہ لیتے۔ مختلف غرض مند حضرات آپ کی خدمت میں حاضر ہوتے آپ ان کے لیے دعا فرماتے۔ کبھی ایسا بھی ہوتا کہ آپ بغیر کسی کے کہنے کے خود دعا فرماتے۔ چنانچہ سیدنا عبدالرحمن بن ابی عمیرؓ فرماتے ہیں کہ سرکارِ دو عالم ﷺ نے سیدنا معاویہ بن ابی سفیانؓ کے بارے میں ان الفاظ میں دعا فرمائی:

﴿اللَّهُمَّ اجْعَلْهُ هَادِيًا مَّهْدِيًّا وَاهْدِهِ وَاهْدِيهِ﴾

”اے اللہ! معاویہؓ کو لوگوں کے لیے ہدایت دینے والا بنا دے اور اسے ہدایت یافتہ فرما اور اس کو ہدایت دے اور اس کو دوسروں کے

لیے ذریعہ ہدایت بنا۔“ (۱)

ہدایت کی یہ دعا آپ ﷺ نے سیدنا علیؑ اور سیدنا جریر بن عبداللہ بجليؑ کے لیے بھی فرمائی تھی، چنانچہ سیدنا علیؑ جب یمن کو روانہ ہو رہے تھے تو آپ ﷺ نے ان کے بارے میں فرمایا تھا:

﴿اللَّهُمَّ ثَبِّتْ لِسَانَهُ وَاهْدِ قَلْبَهُ﴾ (۲)

”اے اللہ! اس کی زبان کو ثبات عطا فرما اور اس کے قلب کو ہدایت سے نواز۔“

اسی طرح سیدنا جریر بن عبداللہ بجليؑ کے حق میں آپ ﷺ نے دعا فرمائی۔ سرکارِ دو عالم ﷺ نے انہیں قبیلہ خثعم کے کعبہ یمانہ کو گرانے کے لیے بھیجا تھا۔ انہوں نے عرض کی:

”یا رسول اللہ! میں گھوڑے کی پیٹھ پر قائم نہیں رہ سکتا۔“ یہ سن کر سید دو عالم ﷺ نے ان کے سینہ پر اپنا دست مبارک پھیر کر فرمایا:

﴿اللَّهُمَّ اجْعَلْهُ هَادِيًا مَهْدِيًّا حَتَّىٰ وَجَدْتُ بَرْدَهَا﴾

”اے اللہ! اس کو ہدایت دینے والا اور ہدایت یافتہ بنا دے۔ یہاں

تک کہ میں نے آپ ﷺ کے ہاتھ کی ٹھنڈک محسوس کی۔“ (۳)

ایک اور روایت سیدنا معاویہؓ کے بارے میں سیدنا عراباض بن ساریہؓ سے مروی ہے کہ سرکارِ دو عالم ﷺ نے سیدنا معاویہ بن ابی سفیانؓ کے بارے میں یہ دعا فرمائی:

۱۔ التاريخ الكبير بخاری : ۳۲۷ / ۳ ، المعجم الاوسط ، طبرانی : ۳۸۰ / ۱

، ترمذی ، کتاب المناقب ، باب لمعاوية بن ابی سفیان : ۲ / ۲۱۱ ، اسد الغابہ :

۳ / ۳۴۶ ، البدايه والنهايه : ۸ / ۱۲۱ ، تاريخ الاسلام ذهبی : ۲ / ۳۱۹ ،

حلیة الاولیاء ابی نعیم : ۸ / ۳۵۸ ، طبقات ابن سعد : ۲ / ۳۵۶ ، تہذیب

الاسماء واللغات لذنوری : ۲ / ۱۰۳

۲۔ البدايه والنهايه : ۵ / ۱۰۷

۳۔ البدايه والنهايه : ۸ / ۵۶ ، مصنف لابن ابی شیبہ : ۲ / ۱۵۳

﴿اللَّهُمَّ عَلِّمْ مُعَاوِيَةَ الْكِتَابَ وَالْحِسَابَ وَوَقِّهِ الْعَذَابَ﴾

”اے اللہ! معاویہؓ کو کتاب اور حساب کا علم عطا فرما اور اسے عذاب سے محفوظ فرما۔“ (۱)

علم الکتاب کی یہ دعا آپ ﷺ نے سیدنا عبداللہ بن عباسؓ کے بارے میں بھی فرمائی تھی۔

﴿اللَّهُمَّ عَلِّمَهُ الْكِتَابَ وَالْحِكْمَةَ﴾ (۲)

”اے اللہ عبداللہ کو کتاب اور حکمت کا علم عطا فرما۔“

ایک مرتبہ سیدنا معاویہؓ سرکارِ دو عالم ﷺ کو وضو کروا رہے تھے۔ سیدنا معاویہؓ خود فرماتے ہیں کہ وضو فرماتے ہوئے سرور کائنات ﷺ نے ایک یا دو مرتبہ میری طرف نگاہ اٹھائی اور فرمایا:

﴿يَا مُعَاوِيَةُ! إِنَّ وُلِّيْتَ أَمْرًا فَاتَّقِ اللَّهَ وَاعْدِلْ﴾

”اے معاویہ! اگر تجھے امورِ خلافت سونپے جائیں تو اللہ سے ڈرنا اور عدل و انصاف سے کام لینا۔“ (۳)

علامہ ابن اثیر اور حافظ ابوبکر بن ابی شیبہ وغیرہ نے یہ لفاظ نقل کیے ہیں۔

﴿يَا مُعَاوِيَةُ! إِنَّ وُلِّيْتَ فَأَحْسِنْ﴾

”اے معاویہ! اگر امورِ مملکت تجھے سونپے جائیں تو لوگوں سے حسن سلوک سے پیش آنا اور امورِ خلافت کو احسن طریقے سے

۱۔ مسند احمد: ۴/ ۱۲۷، تاریخ الاسلام ذہبی: ۲/ ۳۱۸، البدایہ والنہایہ: ۸/

۱۲۱، کنز العمال: ۷/ ۸۷ الاستیعاب: ۳/ ۳۸۱، انساب الاشراف بلاذری:

۴/ ۱۰۷، مجمع الزوائد ہیشمی: ۹/ ۳۵۶، صحیح ابن حبان: ۱۰/ ۱۶۹،

الاصابہ: ۱/ ۳۷۵

۲۔ بخاری: ۱/ ۵۳۱، مسلم: ۲/ ۲۹۸

۳۔ البدایہ والنہایہ: ۸/ ۱۲۳، مجمع الزوائد: ۵/ ۱۸۶، ۹/ ۳۵۵، مسند

احمد: ۸/ ۱۰، تطہیر الجنان: ص ۱۸، دلائل النبوة: ۶/ ۲۴۶

انجام دینا۔“ (۱)

سیدنا معاویہؓ فرماتے ہیں کہ جس روز سے سرکارِ دو عالم ﷺ نے مجھے یہ کلمات فرمائے تھے اسی روز سے مجھے یقین ہو گیا تھا کہ میں حکومت کے معاملات میں ضرور مبتلا ہوں گا یہاں تک کہ مجھے حکومت مل گئی۔

اسی وجہ سے علماء نے لکھا ہے کہ آپ کو حکومت سرکارِ دو عالم ﷺ کی دعا کی وجہ سے ملی تھی۔ چنانچہ علامہ خفاجیؒ فرماتے ہیں کہ سیدنا معاویہؓ مملکتِ اسلامیہ کے جو خلیفہ ہوئے وہ سیدِ دو عالم ﷺ کی دعا کا نتیجہ تھا۔ (۲)

آپ کی خلافت کی پیش گوئی کے ساتھ ساتھ آپ کی طاقت اور عزم و ہمت کے بارے میں بھی نبی کریم ﷺ نے فرمایا:

﴿إِنَّ مُعَاوِيَةَ لَا يُصَارِعُ أَحَدًا إِلَّا صَرََعَهُ مُعَاوِيَةَ﴾ (۳)

”معاویہؓ سے جو بھی نبرد آزما ہوگا معاویہؓ اسے پچھاڑ دے گا۔“

یہ تو آپ ﷺ نے سیدنا معاویہؓ کے لیے دنیا کی کامیابی و کامرانی کے لیے دعا فرمائی تھی اور بشارت دی تھی۔ آخرت میں آپ پر انعامِ الہی کا ذکر فرماتے ہوئے سرکارِ دو عالم ﷺ نے فرمایا:

﴿يُبْعَثُ اللَّهُ تَعَالَى مُعَاوِيَةَ يَوْمَ الْقِيَامَةِ وَعَلَيْهِ رِءَاؤُ مِنْ

الْإِيمَانِ﴾ (۴)

”اللہ تعالیٰ قیامت کے روز معاویہؓ کو اس حالت میں اٹھائیں گے کہ ان پر ایمان کے نور کی ایک چادر ہوگی۔ (جس میں وہ لپٹے ہوئے ہوں گے)“

۱۔ المصنف لابن ابی شیبہ : ۱۱۷/۱۱ ، اسد الغابہ : ۳۸۷/۳ ، البدایہ

والنہایہ : ۱۲۳/۸ ، المطالب العالیہ لابن حجر عسقلانی : ۱۰۸/۲

۲۔ نسیم الریاض : ۱۲۶/۳

۳۔ کنز العمال : ۸۷/۷

۴۔ کنز العمال : ۱۹۰/۶

علامہ ذہبی نے اپنی تاریخ میں ایک اور روایت نقل کی ہے کہ ایک مرتبہ جناب رسول اللہ ﷺ نے سیدنا معاویہؓ کو سواری پر اپنے پیچھے بٹھایا۔ سیدنا معاویہؓ نے اپنے آپ کو جناب رسول اللہ ﷺ کے جسم مبارک کے ساتھ چمٹا لیا۔ جناب رسول اللہ ﷺ نے فرمایا:

”معاویہ! تمہارے جسم کا کون سا حصہ میرے جسم کے ساتھ ملا ہوا ہے؟“
انہوں نے عرض کیا:

”یا رسول اللہ! میرا پیٹ اور میرا سینہ آپ کے جسم کے ساتھ ملا ہوا ہے۔“

یہ سن کر حضور اکرم ﷺ نے فرمایا:

﴿اللَّهُمَّ اَمْلَأْهُ عِلْمًا. وَزَادَ أَبُو مَسْهَرٍ وَحِلْمًا﴾

”اے اللہ! اس کو علم سے بھر دے، اور ابو مسہر نے اپنی روایت میں اتنا اور اضافہ کیا ہے کہ رسول اللہ ﷺ نے علم کے ساتھ حلم کی بھی دعا فرمائی، یعنی اے اللہ! اس کے سینے اور پیٹ کو علم اور حلم دونوں سے بھر دے۔“ (۱)

اس ساری بحث کا خلاصہ یہ ہے حضور رحمت عالم ﷺ اکثر و بیشتر بغیر کسی درخواست کے خود دعا فرماتے جیسا کہ سیدنا معاویہؓ کے بارے میں آپ نے یہ دعائیں کیں۔ اور ملا علی قاریؒ نے لکھا ہے

﴿وَلَا ارْتِيَابَ اَنَّ دُعَاءَ النَّبِيِّ ﷺ مُسْتَجَابٌ فَمَنْ كَانَ هَذَا حَالُهُ فَكَيْفَ يُرْتَابُ فِي حَقِّهِ﴾ (۲)

”اس میں کوئی شک و شبہ نہیں کہ رسول اللہ ﷺ کی دعا یقیناً قبول ہوتی ہے، لہذا جس شخص کے حق میں یہ دعائیں ہوئی ہیں اس کے بارے میں ان کی قبولیت میں کس طرح شک کیا جاسکتا ہے۔“

۱۔ تاریخ الاسلام ذہبی : ۲ / ۳۱۹، التاريخ الكبير للبخاري : ۱۸ / ۴

۲۔ مرقات : ۱۳۸ / ۱۱

بعض روایات میں یہ بھی ہے کہ حضور ﷺ کی دعا کے اثرات کئی پشتوں تک رہتے۔ چنانچہ سیدنا حذیفہؓ فرماتے ہیں:

﴿إِنَّ النَّبِيَّ ﷺ كَانَ إِذَا دَعَا لِرَجُلٍ أَصَابَتْهُ وَأَصَابَتْ
وَلَدَهُ وَوَلَدَ وَلَدِهِ﴾ (۱)

”بے شک رسول اللہ ﷺ جس کسی کے لیے دعا فرماتے تو اس دعا کے اثرات اس شخص اور اس کی اولاد اور پھر اس کی اولاد کی اولاد کو بھی پہنچتے۔“

سرکارِ دو عالم ﷺ کی دعاؤں کے چند واقعات:

ذیل میں سرکارِ دو عالم ﷺ کی دعاؤں کے چند واقعات بیان کیے جاتے ہیں تاکہ معلوم ہو جائے کہ آپ کس قدر مستجاب الدعوات تھے۔

سیدنا عمرؓ کے اسلام کے لیے دعا:

سید دو عالم ﷺ نے سرزمینِ مکہ میں جو نبی اللہ تعالیٰ کی توحید اور اپنی نبوت کا اعلان فرمایا تو اہل مکہ آپ کے سخت دشمن ہو گئے، اور جس کو اس سے قبل ”الصادق الامین“ کے القاب سے یاد کرتے تھے، اس کو کاہن اور شاعر کہنے لگے۔ بعض لوگوں نے آپ کو جادو گر بھی کہا لیکن جو کھلم کھلا دشمنی کا اظہار ابو جہل اور عمر بن خطاب نے کیا، پورے مکہ میں اس کی مثال نہیں ملتی۔ یہ دونوں رسول اللہ ﷺ کی مخالفت اور دشمنی میں پیش پیش تھے۔ جب ان کی دشمنی حد سے بڑھ گئی تو اب لسانِ نبوت نے وہ حربہ اختیار کیا جس کے وار کو دنیا کی کوئی طاقت نہیں روک سکتی۔ آپ نے دونوں ہاتھ اٹھائے اور ان دونوں کے لیے یہ دعا فرمائی:

﴿اللَّهُمَّ اعْزَا إِلِسْلَامَ بآحَبِّ هذَيْنِ الرَّجُلَيْنِ إِلِكِ بآبِي
جَهْلٍ أَوْ بَعْمَرَ بْنِ الْخَطَّابِ﴾

”اے اللہ! ابو جہل اور عمر بن خطاب میں سے جو تجھے زیادہ محبوب

ہے، اس کے ذریعہ اسلام کو عزت اور تقویت عطا فرما۔“ (۱)

الاصابہ باب عمر بن خطابؓ میں حافظ ابن حجرؒ فرماتے ہیں کہ یہ روایت مسند ابی یعلیٰ اور عبد بن حمید وغیرہ میں بھی ہے۔ (۲)

امام سیوطیؒ نے اپنی کتاب خصائص کبریٰ میں لکھا ہے کہ یہ روایت حاکم، طبرانی، ابن ماجہ، مسند احمد اور صحیح ابن حبان میں بھی ہے۔ ابن ماجہ اور حاکم کی روایت جو سیدہ عائشہ سلام اللہ علیہا سے مروی ہے کہ آپ ﷺ نے سیدنا عمرؓ کا نام لیا تھا۔ (ابن ماجہ ص ۱۱) ادھر آپ کے منہ سے یہ دعا نکلی ادھر سیدنا عمرؓ کی ہدایت کے اسباب پیدا ہونا شروع ہو گئے۔ چنانچہ سیدنا عمرؓ بیان فرماتے ہیں کہ بعثت نبوی سے کچھ عرصہ بعد وہ ایک صنم کدہ میں لیٹے ہوئے تھے کہ ایک شخص ایک بچھڑالے کر آیا اور اسے ذبح کیا اور اس کے ذبح ہوتے ہی ایک چیخنے والے کی آواز سنائی دی:

﴿يَا آلَ ذُرَيْحٍ! أَمْرٌ نَجِيحٌ، رَجُلٌ يَصِيحُ، بِلِسَانٍ فَصِيحٍ،

يَدْعُو إِلَى شَهَادَةٍ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ ﷺ﴾

”اے آل ذریح! ایک کامیاب بات ہے کہ ایک مرد ہے جو فصیح

زبان سے اعلان کر رہا ہے کہ اللہ کے سوا کوئی معبود نہیں اور محمد

(ﷺ) اس کے رسول ہیں۔“

یہ آواز سن کر لوگ تو بھاگ کھڑے ہوئے لیکن میں وہیں کھڑا رہا تا کہ دیکھوں کہ اس کے بعد کیا ہوتا ہے، لیکن پھر وہی آواز آئی۔ اس واقعہ کے تھوڑا ہی عرصہ بعد یہ مشہور ہوا کہ محمد ﷺ نبی ہونے کے مدعی ہیں۔ (۳)

اس غائبانہ آواز نے سیدنا عمرؓ کے دل و دماغ پر کیا اثر چھوڑا، اگرچہ سیدنا عمرؓ

۱۔ ترمذی: ۲/۲۰۹، طبقات ابن سعد: ۳/۱۹۱، ابن حبان: ۱۵/۳۰۵،

طبرانی اوسط: ۵/۸۸

۲۔ ملاحظہ ہو مسند عبد بن حمید: ۱/۲۳۵

۳۔ بخاری: ۱/۳۵۶، فتح الباری: ۷/۱۳۸، زرقانی: ۱/۲۷۶

نے اس کو خود تو بیان نہیں کیا، لیکن آواز کے نشیب و فراز اور واقعات کی کروٹیں بتا رہی ہیں کہ اسلام کے اثرات قلب عمر میں منقش ہو چکے تھے۔ چنانچہ اب ان کا رویہ اہل اسلام کے بارے میں پہلے جیسا نہ رہا بلکہ مختلف ہو گیا۔ سختی کے بجائے اب اس میں نرمی آگئی۔ آپ کے اپنے قبیلے کی ایک عورت لیلیٰ بنت ابی حشمہ جو السابقون الاولون میں سے ہیں، فرماتی ہیں کہ مکہ میں ہم پر ظلم و ستم ڈھانے والے کافروں میں عمر بن خطابؓ سب سے زیادہ شدید تھے۔ جب ہم نے ہجرت حبشہ کا فیصلہ کیا تو عمرؓ میرے پاس سے گزرے۔ میں رخت سفر باندھ رہی تھی۔ میرے شوہر عامر بن ربیعہؓ کسی کام سے باہر نکلے ہوئے تھے اور میرا شیر خوار بیٹا عبداللہ کھیل رہا تھا۔ عمر نے کھڑے ہو کر پوچھا: ”ام عبداللہ! کدھر کا ارادہ ہے؟“ میں نے جواب دیا: ”تم لوگوں نے خدا کے دین کی پاداش میں ہم پر مکہ کی سر زمین تنگ کر دی ہے، لیکن اللہ کی زمین بڑی وسیع ہے۔ ہم گھربار چھوڑ کر جا رہے ہیں۔“ لیلیٰ فرماتی ہیں کہ میری یہ بات سن کر عمر نے ٹھنڈی آہ بھری اور صرف اتنا کہا: ”صَحِبَكُمُ اللّٰهُ“ یعنی اللہ تمہارا ساتھی اور حامی ہو۔ پھر وہ چلے گئے۔ یہ کہتے ہوئے ان کی آنکھوں میں رقت اور نمناکی پیدا ہو گئی جو قبل ازیں میں نے کبھی نہیں دیکھی تھی، اور انہیں ہمارے مکہ سے جانے کا سخت ملال تھا۔ جب میرے خاوند عامر بن ربیعہؓ واپس آئے تو میں نے انہیں یہ واقعہ سنایا۔ وہ کہنے لگے: ”امید رکھو، عمر اسلام میں داخل ہو جائے گا۔“ (۱)

اس روایت سے پتہ چلتا ہے کہ سیدنا عمرؓ کے رویہ اور مزاج میں مسلمانوں کے بارے میں کافی تبدیلی آچکی تھی اور اب مسلمانوں سے دشمنی محبت میں تبدیل ہو رہی تھی، اور اب انہیں اذیتیں دینے کے بجائے ان کے لیے دعائیں کی جا رہی تھیں۔ اور شاید ابھی تک انہیں داعی اسلام سے واسطہ نہیں پڑا تھا۔ خود فرماتے ہیں کہ ایک رات سرکارِ دو عالم ﷺ سے آنا سامنا کرنے کے لیے میں گھر سے نکلا۔ آپ بڑھ کر مسجد میں داخل ہوئے میں آپ کے پیچھے کھڑا ہو گیا۔ آپ ﷺ نے نماز شروع کر دی اور اس میں سورۃ الحاقہ کی تلاوت شروع کر دی۔ میں کھڑا سنتا رہا یہاں تک کہ قرآن حکیم کے نظم و

اسلوب نے مجھے انتہائی حیرت میں ڈال دیا۔ میں نے اپنے دل میں کہا: ”بخدا! جیسا کہ قریش کہتے ہیں یہ شخص واقعی شاعر ہے۔ میں دل میں یہ کہہ ہی رہا تھا کہ آپ نے یہ آیت تلاوت فرمائی:

﴿إِنَّهُ لَقَوْلُ رَسُولٍ كَرِيمٍ، وَمَا هُوَ بِقَوْلِ شَاعِرٍ، قَلِيلًا مَّا تُوْمَنُونَ﴾

یہ ایک بزرگ اور کریم رسول کا کلام ہے، یہ کسی شاعر کا کلام نہیں، تم بہت کم ایمان رکھتے ہو۔ میں نے کہا یہ تو پھر کاہن ہے، تبھی تو یہ میرے دل کی بات جان گیا ہے، لیکن اس کے بعد ہی آپ نے یہ آیت کریمہ تلاوت فرمائی:

﴿وَلَا بِقَوْلِ كَاهِنٍ، قَلِيلًا مَّا تَدَّكُرُونَ، تَنْزِيلٌ مِّن رَّبِّ الْعَالَمِينَ﴾

”یہ کسی کاہن کا کلام بھی نہیں، تم بہت کم نصیحت پکڑتے ہو، یہ تو جہانوں کے پروردگار کی طرف سے اترا ہے۔“
جب یہ سورت آپ ﷺ نے ختم کی:

﴿فَوَقَعَ فِي قَلْبِي الْإِسْلَامُ كُلَّ مَوْقِعٍ﴾ (۱)
”اسلام میرے دل میں پوری طرح گھر کر گیا۔“

یہ ہے آپ کے اسلام لانے کا اصل واقعہ جس کو سیدنا عمرؓ نے خود اپنی زبان سے بیان فرمایا ہے۔ اور بخاری اور مسند احمد بن حنبل جیسی معتبر کتابوں کی روایات میں بتایا گیا ہے۔ اس بات میں کوئی شک و شبہ نہیں کہ سیدنا عمرؓ کا اسلام رسول اللہ ﷺ کی دعا کا نتیجہ تھا۔ اور آپ ﷺ کی یہ دعا حرف بحرف پوری ہوئی۔ آپ کی دعا تھی: ”اے اللہ! عمر بن خطاب سے اسلام کو تقویت و عزت دے۔“ سیدنا عمرؓ کے اسلام قبول کرنے سے اسلام کو وہ عزت نصیب ہوئی کہ آج بھی پوری دنیا اس کی معترف ہے، چنانچہ سیدنا عبداللہ بن مسعود فرماتے ہیں:

﴿مَازَلْنَا أَعِزَّةً مُنْذُ أَسْلَمَ عُمَرُ﴾ (۱)

”عمرؓ کے اسلام لانے سے مسلمانوں کو عزت اور قوت حاصل ہو گئی۔“

ایک اور روایت میں سیدنا عبداللہ بن مسعودؓ کا قول ان الفاظ میں منقول ہے۔
 ”عمرؓ کا اسلام لانا اسلام کی فتح تھی، آپ کی ہجرت نصرت تھی اور آپ کی خلافت رحمت۔ ہم میں وہ ہمت و طاقت نہیں تھی کہ بیت اللہ میں نماز پڑھ سکیں لیکن جب سیدنا عمرؓ نے اسلام قبول کیا تو آپ نے مشرکین سے اس قدر جدال و قتال کیا کہ انہوں نے عاجز آ کر ہمارا پیچھا چھوڑ دیا اور ہم بیت اللہ میں نہایت سکون و اطمینان سے نماز پڑھنے لگے۔“ (۲)

سیدنا حذیفہؓ فرماتے ہیں:

”جب سے عمرؓ اسلام لائے تب سے اسلام کی حالت ایک ایسے اقبال مند شخص کی سی ہو گئی جس کا ہر قدم ترقی کی جانب اٹھتا ہو، اور جب آپ نے جام شہادت نوش فرمایا تو اسلام کے عروج اور ترقی میں کمی آتی گئی اور اس کا ہر قدم پیچھے کی جانب پڑنے لگا۔“ (۳)

سیدنا عبدالرحمن بن عوفؓ کے لیے رزق کی دعا:

سیدنا عبدالرحمن بن عوفؓ عشرہ مبشرہ کے صحابی تھے۔ سرکارِ دو عالم ﷺ کی صحبت نے کیسے فضل و کمال کو علمی زرو جوہر سے پُر کر دیا تھا۔ اصابت رائے، خوفِ خدا، تقویٰ، حب رسول ﷺ، صدق و عفاف، ترحم، فیاضی اور انفاق فی سبیل اللہ ان

۱۔ بخاری، کتاب المناقب، باب مناقب عمر بن الخطاب، ابی حفص الوشی

العدوی، رقم الحدیث: ۳۶۸۴

۲۔ طبقات ابن سعد: ۳ / ۲۷۰، تاریخ الخلفاء: ص ۱۱۵

۳۔ طبقات ابن سعد: ۳ / ۲۷۱، تاریخ الخلفاء: ص ۱۱۵

کے نہایت درخشاں اوصاف تھے۔ خوف خدا کا یہ حال تھا کہ دنیا کا ہر واقعہ ان کے لیے واقعہ عبرت بن جاتا تھا اور اس کی ہیبت و جلال کو یاد کر کے اکثر رونے لگتے۔ ایک دفعہ دن بھر روزہ سے تھے۔ شام کے وقت کھانا سامنے آیا تو بے اختیار مسلمانوں کا گذشتہ فقر و فاقہ یاد آ گیا۔ فرمایا: مصعب بن عمیرؓ مجھ سے بہتر تھے۔ وہ شہید ہوئے تو کفن میں صرف ایک چادر تھی۔ اس سے سر چھپایا جاتا تو پاؤں کھل جاتے تھے اور پاؤں چھپائے جاتے تھے تو سر کھل جاتا تھا۔ اسی طرح حمزہؓ شہید ہوئے حالانکہ وہ بھی مجھ سے بہتر تھے لیکن اب دنیا ہمارے لیے کشادہ ہو گئی اور ہمیں اس قدر دنیوی نعمتیں اور آسائشیں عطا کی گئی ہیں کہ مجھے ڈر ہے کہ شاید ہماری نیکیوں کا معاوضہ دنیا ہی میں مل گیا ہے۔ اس کے بعد اس قدر رقت طاری ہوئی کہ کھانے سے ہاتھ کھینچ لیا۔ (۱)

یہی سیدنا عبدالرحمن بن عوفؓ روایت کرتے ہیں کہ جب وہ ہجرت کر کے مدینہ منورہ آئے تو سرکارِ دو عالم ﷺ نے ان میں اور سیدنا سعد بن ربیعؓ میں بھائی چارہ کرا دیا۔ اس موآخات کے بعد سیدنا سعدؓ نے چاہا کہ سیدنا عبدالرحمنؓ ان کے مال اور بیویوں میں سے نصف کے شریک ہو جائیں یہاں تک کہ وہ اپنی ایک بیوی کو طلاق دے دیں اور عبدالرحمنؓ اس سے شادی کر لیں۔ سیدنا عبدالرحمنؓ نے ان کی اس پیش کش کے جواب میں فرمایا: "بَارَكَ اللَّهُ لَكَ فِي أَهْلِكَ وَمَالِكَ" یعنی اللہ تعالیٰ آپ کے اہل اور مال میں برکت عطا فرمائے۔ تو مجھ کو صرف یہ بتا دے کہ بازار کدھر ہے۔ چنانچہ یہ بازار گئے اور معمولی سا مال خرید کر اتنا نفع حاصل کر لیا کہ اس سے کچھ گھی اور کچھ پیسہ خرید کر اپنے گھر واپس آئے۔ دوسرے روز پھر مارکیٹ گئے اور رسول اللہ ﷺ کی دعا کی برکت ہوئی، اور آپ کی دعا کے اثر سے عبدالرحمنؓ اتنے مال دار ہو گئے کہ ابن شہاب زہری کے بیان کے مطابق چار لاکھ دینار تو انہوں نے صدقہ و خیرات میں صرف کیے اور پانچ سو گھوڑے اور پانچ سواونٹ جہاد کے لیے لوگوں کو دیئے۔ ان کا یہ سب مال تجارت کی کمائی کا تھا۔

امام محمد بن سیرینؒ فرماتے ہیں کہ ان کی بیویوں نے جب ان کے ترکہ میں

آٹھواں حصہ باہم تقسیم کیا تو ہر ایک کے حصہ میں تین لاکھ بیس ہزار آیا۔ زہری ہی کا بیان ہے کہ سیدنا عبدالرحمنؓ نے بدری صحابہ کرامؓ کے لیے وصیت کی کہ ان میں سے ہر شخص کو چار سو دینار دیئے جائیں۔ چنانچہ جب بدری صحابہ کرامؓ کو شمار کیا گیا تو ان کی تعداد سو تھی۔ (۱)

ایک مرتبہ سات سو اونٹوں پر گیہوں، آٹا اور دوسری اشیاء خوردنی مدینہ میں آئیں۔ اس قافلہ کی آمد سے مدینہ میں شور مچ گیا۔ سیدنا عبدالرحمنؓ نے اونٹوں کا یہ پورا قافلہ مع مال و اسباب بلکہ اونٹ اور کجاوہ تک راہِ خدا میں تقسیم کر دیا۔

سیدنا عبدالرحمنؓ بن عوفؓ نے وفات کے وقت پچاس ہزار دینار ایک ہزار گھوڑے راہِ خدا میں وقف کیے۔ امہات المؤمنینؓ کے لیے بھی ایک باغ کی وصیت کی جو چار لاکھ درہم میں فروخت ہوا۔ تجارت کے علاوہ زراعت کا کاروبار بھی نہایت وسیع پیمانہ پر تھا۔ صرف جرف کے کھیتوں میں بیس اونٹ آب پاشی کا کام کرتے تھے۔ (۲)

رسول اللہ ﷺ کی دعا سے اتنی برکت ہوئی کہ وہ خود فرماتے ہیں کہ اگر میں پتھر بھی اٹھاتا ہوں تو اس کے نیچے سے بھی سونا نکل آتا ہے۔ یہی وجہ ہے کہ اس قدر فیاضی اور انفاق فی سبیل اللہ کے باوجود وہ اپنے وارثوں کے لیے نہایت وافر دولت چھوڑ گئے۔ سونے کی اینٹیں اتنی بڑی بڑی چھوڑیں کہ کلہاڑی سے کاٹ کاٹ کر تقسیم کی گئیں اور کاٹنے والوں کے ہاتھوں میں چھالے پڑ گئے۔ جائداد غیر منقولہ اور نقدی کے علاوہ ایک ہزار اونٹ، سو گھوڑے اور تین ہزار بکریاں چھوڑیں۔ (۳)

سیدنا ابن عباسؓ کے لیے علم و حکمت کی دعا:

سیدنا عبداللہ بن عباسؓ رسول اللہ ﷺ کے چچا زاد بھائی تھے لیکن عمر میں ان سے بہت چھوٹے تھے۔ آپ ﷺ کے انتقال کے وقت ان کی عمر ۱۲-۱۳ سال

۱۔ اسد الغابہ: ۳/۳۱۷

۲۔ الاستیعاب: ۲/۳۰۳

۳۔ اسد الغابہ: ۳/۳۱۷

تھی۔ سرکارِ دو عالم ﷺ نے ان کے لیے مختلف مواقع پر علم و حکمت کی دعا کی۔ فرماتے ہیں کہ ایک مرتبہ رسول اللہ ﷺ نے میرے لیے دعا فرمائی:

﴿اللَّهُمَّ عَلِّمِ الْحِكْمَةَ. وَفِي رِوَايَةٍ عَلِّمِ الْحِكْمَةَ
وَتَأْوِيلَ الْكِتَابِ﴾

”اے اللہ! عبد اللہ کو حکمت اور دانائی عطا فرما۔“ (۱)

فرماتے ہیں کہ ایک مرتبہ سرکارِ دو عالم ﷺ بیت الخلاء تشریف لے گئے۔ میں نے آپ کے لیے پانی بھر کر رکھ دیا۔ جب آپ باہر تشریف لائے تو پانی رکھا ہوا دیکھ کر دریافت فرمایا۔ یہ پانی کس نے بھرا ہے؟ بتایا گیا کہ عبد اللہ بن عباسؓ نے۔ آپ نے اس وقت خوش ہو کر دعا فرمائی:

﴿اللَّهُمَّ فَقِّهْهُ فِي الدِّينِ وَ عَلِّمَهُ التَّوْوِيلَ﴾

”اے اللہ! اس کو دین کی سمجھ اور تفسیر کا علم عطا فرما۔“ (۲)

آپ ﷺ کی اس دعا کے اثرات ظاہر ہوئے اور لوگ انہیں ”حبر الامت“ کہنے لگے۔ ان کے بارے میں سیدنا عبد اللہ بن مسعودؓ فرمایا کرتے تھے کہ اگر ابن عباسؓ ہم لوگوں کی عمر میں ہوتے تو کوئی بھی انہیں عشرہ مبشرہ سے خارج نہ کر سکتا۔ سیدنا عمرؓ اکثر معاملات میں ان کو آگے بڑھاتے تھے، اور ان کو اکابر صحابہ کرامؓ میں داخل فرمایا کرتے تھے۔ اور عبد اللہ بن عباسؓ کا علم تو لوگوں میں مشہور ہے۔

(وَعِلْمُ ابْنِ عَبَّاسٍ مَشْهُورٌ فِي الْأُمَّةِ) (۳)

- ۱۔ بخاری، کتاب فضائل اصحاب النبی ﷺ، باب ذکر ابن عباسؓ، رقم الحدیث: ۳۵۴۶، ترمذی، ابواب المناقب: ۵ / ۶۸۰، معجم کبیر طبرانی، اللہم علمہ الحکمة: ۱۱ / ۳۳۵، راقم الحدیث: ۱۱۹۶۱، ابن ماجہ: ۵۸ / ۱
- ۲۔ بخاری رقم: ۱۴۳، مسند احمد: ۱ / ۳۳۵، مستدرک حاکم: ۳ / ۶۱۵، المعجم کبیر طبرانی: ۱۰ / ۱۱۰، ابن حبان: ۱۵ / ۵۳۱
- ۳۔ بخاری جلد ۲ ص ۲۶۸، مسلم: ۱ / ۲۶۸

سیدنا انس بن مالکؓ کے لیے مال و اولاد کی دعا:

سیدنا انس بن مالکؓ سیدہ ام سلیمؓ کے صاحبزادے تھے۔ سرکارِ دو عالم ﷺ ایک مرتبہ سیدہ ام سلیمؓ کے ہاں تشریف لے گئے اور ان کے گھر والوں کے لیے خیر و برکت کی دعا کی جن میں خصوصی طور پر سیدنا انس بن مالکؓ بھی تھے جنہوں نے دس سال تک سرکارِ دو عالم ﷺ کی خدمت کی۔ بعض روایات میں ہے کہ سیدنا انس بن مالکؓ فرماتے ہیں کہ میری والدہ نے بارگاہِ رسالت میں عرض کی کہ یا رسول اللہ! انس آپ کا خدمت گزار ہے۔ اس کے لیے بارگاہِ الوہیت میں خیر و برکت کی دعا فرمائیں۔ آپ ﷺ نے اس کے لیے یہ دعا فرمائی:

﴿اللَّهُمَّ اكْثِرْ مَالَهُ، وَوَلَدَهُ، وَبَارِكْ لَهُ فِيمَا أَعْطَيْتَهُ﴾

”اے اللہ! اس کے مال اولاد میں کثرت عطا فرما اور جو کچھ اسے

عطا فرمایا ہے اس میں برکت عطا فرما۔“ (۱)

ایک اور روایت میں ہے کہ آپ ﷺ نے ان الفاظ میں دعا فرمائی:

﴿اللَّهُمَّ اكْثِرْ مَالَهُ، وَوَلَدَهُ، وَأَطِلْ عُمْرَهُ، وَاغْفِرْ لَهُ﴾

”اے اللہ! اس کے مال او اولاد میں کثرت اور اضافہ عطا فرما، اور

اس کو طویل عمر عطا فرما اور اس کی مغفرت بھی فرما۔“ (۲)

سیدنا انسؓ اس دعا کے بارے میں خود فرماتے ہیں کہ حضور ﷺ کی دعا کی

برکت سے میرا مال بہت زیادہ ہو گیا یہاں تک کہ سال میں دو مرتبہ میری زمین پیداوار

دیتی۔ میری اولاد بھی بہت زیادہ ہوئی کہ میں نے اپنی اولاد کے سو سے زائد افراد کو اپنے

ہاتھوں دفن کیا۔ میری عمر اتنی طویل اور لمبی ہوئی کہ مجھے اپنے خاندان میں حیا محسوس

۱۔ بخاری، کتاب الدعوات، رقم الحدیث: ۵۹۸۴، ۶۰۱۸، مسلم، کتاب

المساجد و مواضع الصلوة: ۱ / ۴۵۷، ترمذی، ابواب المناقب: ۵ / ۶۸۲،

مسند احمد: ۳ / ۱۹۳، مسند ابی یعلیٰ: ص ۳۲۰۰

۲۔ مسند ابی یعلیٰ موصلی: ۷ / ۲۳۳، طبقات ابن سعد: ۷ / ۱۹، مرقات:

ہونے لگی۔ اور آپ کی چوتھی دعا مغفرت کے بارے میں ہے اور مجھے امید ہے کہ وہ بھی مستجاب ہوگی۔ (۱)

ایک اور روایت میں ہے کہ سیدنا انسؓ نے فرمایا:

﴿فَلَقَدْ دَفَنْتُ مِنْ صُلْبِي سِوَايَ وَوَلَدِي وَوَلَدِي خَمْسًا
وَعِشْرِينَ وَمِائَةً، وَإِنَّ أَرْضِي يُثْمَرُ فِي السَّنَةِ مَرَّتَيْنِ، وَمَا
فِي الْبَلَدِ شَيْءٌ يُثْمَرُ مَرَّتَيْنِ غَيْرَهَا﴾

”یعنی میں نے اپنی پشت سے اپنی اولاد کی اولاد کے سوا سو ۱۲۵ نفوس کو اپنے ہاتھوں دفن کیا ہے اور میری زمین سال میں دو مرتبہ پیداوار دیتی ہے، اور حالت یہ ہے کہ پورے علاقہ میں میری زمین کے سوا کسی اور شخص کی زمین سال میں دو مرتبہ پیداوار نہیں دیتی۔“ (۲)

بعض روایات میں ہے کہ سیدنا انسؓ کا ایک باغ تھا جو سال میں دو مرتبہ پھل دیتا تھا، اور اس میں ایک پھول کا درخت تھا جس سے مشک کی خوشبو آتی تھی۔ ان کی اپنی عمر ایک سو سال تھی، یہ سب نتیجہ تھا سرکارِ دو عالم ﷺ کی دعا کا۔
سیدنا سعدؓ کی شفا یابی کی دعا کرنا:

سیدنا سعد بن ابی وقاصؓ اسلام میں چھٹے یا ساتویں مسلمان تھے۔ ویسے وہ خود اپنے بارے میں تیسرا مسلمان بتاتے ہیں۔ رشتہ میں آپ کے ماموں لگتے تھے کیونکہ ان کا تعلق بھی بنو زہرہ سے تھا جو آپ کے نہال تھے۔ سرکارِ دو عالم ﷺ نے خود بھی اس رشتہ کا اعتراف فرمایا ہے (اسد الغابہ: ۲/۲۹۱) نہایت دلیر اور مجاہد تھے۔ قریباً ساری جنگوں میں شریک ہوئے۔ غزوہ احد میں تو یہ اعزاز حاصل ہوا کہ کفار کے زغہ کے وقت سرکارِ دو عالم ﷺ اپنے ترکش سے تیر دیتے اور فرماتے تھے ”ارم فداک ابی وامی“ اے سعد! تیر چلا میرے ماں باپ تجھ پر قربان۔

عشرہ مبشرہ کے صحابی تھے اور بعد میں فاتح ایران بھی ہوئے۔ سنہ ۱۰ھ میں

۱۔ مسند ابی یعلیٰ: ۷/۲۳۳

۲۔ طبقات ابن سعد: ۷/۱۹، معجم کبیر، طبرانی: ۱/۲۳۸، الاصابہ: ۱/۱۲۸

سرکارِ دو عالم ﷺ نے حجۃ الوداع کا ارادہ فرمایا تو سیدنا سعد بن ابی وقاصؓ آپ کے ہم رکاب تھے لیکن مکہ مکرمہ میں سخت علیل ہو گئے یہاں تک کہ مرنے کے قریب ہو گئے اور وصیت کی تیاری بھی شروع کر دی۔ سرکارِ دو عالم ﷺ کو ان کی علالت کا علم ہوا تو آپ عیادت کے لیے تشریف لائے۔ عرض کی: ”یا رسول اللہ! میں اس سرزمین میں نہیں مرنا چاہتا جہاں سے اللہ کے نام سے ہجرت کی ہے۔ ایک روایت میں ہے کہ جب سرکارِ دو عالم ﷺ عیادت کے لیے تشریف لے گئے تو دیکھا کہ رو رہے ہیں۔ سرکارِ دو عالم ﷺ نے اشکبار دیکھ کر پوچھا: ”سعد! روتے کیوں ہو؟“ عرض کی: ”یا رسول اللہ! معلوم ہوتا ہے کہ اسی سرزمین کی خاک نصب ہوگی جس کو خدا اور اس کے رسول ﷺ کی محبت میں ہمیشہ کے لیے ترک کر چکا تھا۔ آپ ﷺ نے تسلی دی اور فرمایا: ”نہیں، انشاء اللہ۔“ پھر آپ ﷺ نے ان کے قلب پر ہاتھ رکھ کر تین دفعہ فرمایا:

﴿اللَّهُمَّ اشْفِ سَعْدًا﴾

”اے اللہ سعدؓ کو صحت اور شفا عطا فرما۔“

لسانِ نبوت سے جو نہی یہ الفاظ نکلے، مریض بسترِ مرگ کے لیے آبِ حیات ثابت ہوئے، دیرِ استجابت کھل گیا اور صحیح اور تندرست ہو گئے۔ لسانِ نبوت نے ایک اور خوش خبری سنائی فرمایا:

”اے سعد! تم اس وقت تک نہیں مرو گے جب تک تم سے ایک

قوم کو نقصان اور دوسری کو نفع نہ پہنچ جائے۔“

سرکارِ دو عالم ﷺ کے انتقال کے بعد قریباً ۴۵ سال زندہ رہے یعنی ۵۵ھ میں وفات پائی اور آپ کی یہ پیش گوئی ایرانی فتوحات کے ذریعہ پوری ہوئی جن میں ایرانیوں نے آپ کے ہاتھوں سے نقصان اور مسلمانوں اور عربوں نے فائدہ اٹھایا۔ (۱)

۱۔ بخاری رقم الحدیث: ۵۳۳۵، مسلم، کتاب الوصیة، باب الوصیة بالثلث،

رقم الحدیث: ۱۶۲۸، نسائی: ۶۷/۳، ابوداؤد: ۱۸۵/۳، مسند احمد:

۱/۱۶۸، ۱۷۱، سنن کبریٰ بیہقی: ۱۸/۹، شعب الایمان بیہقی، فصل

فی آداب العیادة: ۵۳۹/۲، مسند ابی یعلیٰ: ۱۱۶/۲

سیدنا سعدؓ کے مستجاب الدعوات ہونے کی دعا:

انہیں سیدنا سعد بن ابی وقاصؓ کے حق میں رسول اللہ ﷺ نے شفا یاب ہونے کے بعد یہ دعا بھی فرمائی: ”اے اللہ! اس کی دعا مستجاب ہو، اس کا نشانہ درست اور تیر بہدف ہو۔“

چنانچہ سرکارِ دو عالم ﷺ کی یہ دعا بھی مستجاب ہوئی۔ (۱)

سیدنا سعد بن ابی وقاصؓ کی دعا کا اب یہ اثر تھا کہ وہ جس کے لیے جو دعا کرتے وہ یقیناً قبول ہو جاتی تھی۔ چنانچہ کوفہ کی گورنری کے ایام میں بعض شریروں نے بارگاہِ فاروقی میں ان کی جھوٹی شکایت کی۔ سیدنا عمرؓ نے تحقیق احوال کے لیے انکو اڑی آفیسر بھیجا۔ وہ ایک مسجد میں جا کر لوگوں سے سیدنا سعدؓ کے بارے میں تحقیق احوال کر رہا تھا۔ ایک محلہ کی مسجد میں ایک شخص نے آپ کے بارے جھوٹی گواہی دی کہ:

﴿فَإِنَّ سَعْدًا كَانَ لَا يَسِيرُ بِالسَّرِيَّةِ، وَلَا يُقَسِّمُ بِالسَّوِيَّةِ،
وَلَا يَعْدِلُ فِي الْقَضِيَّةِ﴾

”سعدؓ مجاہدین کے دستہ کے ساتھ خود نہیں جاتے (کسی اور کو کمانڈر بنا کر بھیج دیتے ہیں) اور مال غنیمت مساوی طور پر تقسیم نہیں کرتے اور مقدمات کا فیصلہ عدل و انصاف سے نہیں کرتے۔“

سیدنا سعدؓ ان الزامات کے خلاف اپنی صفائی میں ہزاروں شہادتیں پیش کر سکتے تھے، لیکن انہوں نے اپنا معاملہ انسانوں کے بجائے خدا کے سپرد کر دیا اور یہ دعویٰ کیا ”اے اللہ! اگر یہ شخص جھوٹا ہے اور اس نے نمائش اور شہرت کے لیے یہ بیان دیا ہے تو اس کی عمر دراز کر اور اس کے فقر کو طویل کر اور اس کو فتنوں کا نشانہ بنا۔“

آپ کی یہ دعا مقبول ہوئی اور راوی کا بیان ہے کہ اس شخص کو میں نے بھی

دیکھا ہے کہ اس کی عمر طویل ہوئی۔ بڑھا کھوسٹ ہو گیا۔ حالت یہ تھی کہ بھویں آنکھوں پر لٹک آئی تھیں۔ راستہ میں لڑکیوں کو چھیڑا کرتا تھا۔ جب اس حماقت پر اس کو تنبیہ کی جاتی تو جواب دیتا:

﴿شَيْخٌ مَّفْتُونٌ، أَصَابَتْنِي دَعْوَةُ سَعْدٍ﴾ (۱)

”یعنی مجھے سعد کی بددعا لگ گئی ہے۔“

احادیث و سیر کی کتابوں میں ان کی قبولیت دعا کے اور بھی کئی واقعات مرقوم ہیں۔

عَلَى حَبِيبِكَ يَا خَيْرَ الْخَلْقِ كُلِّهِمْ

يَا رَبِّ صَلِّ وَسَلِّمْ عَلَى أُمَّائِكَ

مَحَلُّ السُّؤَالِ لِلدَّيْنِ وَاللَّيْلِ وَالنَّجْوَى

کا بارش کے لیے دعا کرنا

بارش کے لیے متعدد مرتبہ آپ نے دعائیں کیں اور ہر مرتبہ آپ کی دعا کی قبولیت کی وجہ سے بارش ہوئی۔ ہجرت سے قبل ایک مرتبہ مکہ مکرمہ میں قحط پڑا۔ مسلمانوں نے نہیں بلکہ کافروں نے جا کر آپ سے دعا کی درخواست کی۔ آپ ﷺ نے دعا فرمائی تو خوب بارش ہوئی۔ گویا کافر بھی یہ سمجھتے تھے کہ آپ کی دعا سے بارش ہو جاتی ہے اور اس وجہ سے ابوطالب نے آپ ﷺ کی تعریف میں یہ شعر کہا تھا۔

وَأَبْيَضُ يُسْتَسْقَى الْغَمَامُ بِوَجْهِهِ
ثَمَالُ الْيَتَامَى عَصْمَةٌ لَأَرَامِلِ

”اور وہ (محمد ﷺ) گورے چٹے رنگ والا ہے۔ اس کے چہرے کے وسیلہ سے ابر باراں کی سیرابی مانگی جاتی ہے۔ وہ یتیموں کی جائے پناہ اور بیواؤں کا بلجاء و ماویٰ ہے۔“

آپ کے بارش کے متعلق متعدد بار مانگنے کی تائید سیدنا عبداللہ بن عمرؓ کے اس قول سے بھی ہوتی ہے جس میں فرماتے ہیں کہ سرکارِ دو عالم ﷺ جب بھی بارش کی دعا مانگتے تو میں آپ کے چہرہ انور کو تکتا رہتا اور مجھے ابوطالب کا یہ شعر یاد آتا۔ آپ دعا مانگ کر منبر سے نیچے اترنے بھی نہ پاتے تھے کہ مدینہ منورہ کا ہر پرنا لہ زور شور سے بہنے لگتا۔ (۱)

سرکارِ دو عالم ﷺ کی دعا سے بارش ہونے کا سب سے زیادہ مستند واقعہ یہ ہے جس کو بخاری اور مسلم نے سیدنا انسؓ سے اپنی اپنی کتابوں میں نقل کیا ہے۔ سیدنا انس

۱۔ بخاری، رقم الحدیث: ۹۵۷، و ابن ماجہ فی ابواب الاستسقاء، رقم الحدیث: ۱۲۵۶

بن مالک فرماتے ہیں کہ ایک شخص جمعہ کے روز اس دروازہ کی جانب سے مسجد نبوی میں داخل ہوا جو دارالقضاء کی جانب تھا۔ اس وقت سرکارِ دو عالم ﷺ کھڑے ہوئے خطبہ ارشاد فرما رہے تھے۔ یہ شخص آ کر سرکارِ دو عالم ﷺ کے سامنے کھڑا ہو گیا اور عرض کرنے لگا: ”یا رسول اللہ! قحط کی وجہ سے ہمارے اموال سب تباہ و برباد ہو گئے اور تمام راستے بند ہو گئے۔ آپ اللہ کے حضور دعا فرمائیں کہ وہ بارانِ رحمت نازل فرمائے۔ رسول اللہ ﷺ نے دعا کے لیے ہاتھ اٹھائے اور فرمایا: ”اے اللہ! بارانِ رحمت نازل فرما۔“ سیدنا انس بن مالک قسم کھا کر فرماتے ہیں کہ ہمیں آسمان پر بادل کا کوئی ٹکڑا بھی نظر نہیں آتا تھا اور آسمان آئینہ کی طرح بالکل صاف تھا اور ہمارے اور سلع پہاڑ کے درمیان کوئی آبادی اور گھر نہ تھا۔ پس ایک کھلا میدان تھا۔ اس ذات کی قسم جس کے قبضہ قدرت میں میری جان ہے، ابھی آپ نے دعا فرما کر اپنے ہاتھ نیچے کیے بھی نہ تھے کہ پہاڑوں کے برابر بادل اٹھے اور آپ منبر سے اترنے بھی نہ پائے تھے کہ بارش برسنی شروع ہو گئی یہاں تک کہ میں نے دیکھا کہ آپ کی ریش مبارک سے پانی کے قطرے ٹپک رہے تھے۔

دوسری روایت میں یہ واقعہ یوں بیان کیا گیا ہے کہ آپ کی پشت کی جانب سے ایک چھوٹا سا بادل کا ٹکڑا اٹھا جو شروع میں ایک ڈھال کی طرح نظر آ رہا تھا۔ پھر جب وہ آسمان کے درمیان پہنچا تو چاروں طرف پھیل گیا۔ پھر جو برسنا تو ایسا برسا کہ بخدا پورا ایک ہفتہ ہم نے سورج کی شکل تک نہ دیکھی۔ راوی کا بیان ہے کہ آئندہ جمعہ کو پھر وہی شخص اسی دروازہ سے آیا اور آپ اس وقت منبر پر کھڑے خطبہ دے رہے تھے۔ وہ آپ کے سامنے آ کر کھڑا ہو گیا اور کہا: ”یا رسول اللہ! بارش کی کثرت کی وجہ سے ہمارے مال سب تباہ و برباد ہو گئے اور آمد و رفت ندی نالوں کے بھرنے سے بند ہو گئی، لہذا اللہ تعالیٰ کے حضور دعا فرمائیے کہ اب وہ بارش بند فرمادے۔ راوی کا بیان ہے کہ اب کی دفعہ بھی رسول اللہ ﷺ نے اپنے دونوں ہاتھ اٹھائے اور یہ دعا فرمائی:

﴿اللَّهُمَّ حَوَالَيْنَا وَمَا عَلَيْنَا، اللَّهُمَّ عَلَى الْآكَامِ وَالظَّرَابِ
وَبُطُونِ الْأَوْدِيَةِ وَمَنَابِتِ الشَّجَرِ﴾

”اے اللہ! اب بارش ہمارے ارد گرد ہو اور ہماری بستی (مدینہ) پر نہ ہو۔ اے اللہ! اب بارش پہاڑیوں پر، ٹیلوں پر اور وادیوں اور جنگلوں میں ہو۔“

آپ ﷺ اپنے دست مبارک سے جس جانب بھی اشارہ فرماتے جاتے اسی جانب سے بادل پھٹتے اور چھٹتے جاتے یہاں تک کہ میں نے اپنی آنکھوں سے دیکھا کہ بادل چاروں طرف سے پھٹ گئے اور مدینہ بیچ میں تاج کی طرح نظر آنے لگا، اور وادی قنات ایک ماہ تک بہتی رہی، اور جس جانب سے کوئی شخص مدینہ میں آتا وہ بارش ہی کی خبر لے کر آتا۔ (۱)

اسی قسم کا ایک اور واقعہ دلائل النبوة میں بسند صحیح انس بن مالک سے روایت کیا گیا ہے کہ ایک اعرابی نے بارگاہ رسالت میں حاضر ہو کر قحط سالی کی شکایت کی اور چند اشعار پڑھے جن میں سے ایک شعر یہ تھا۔

وَلَيْسَ لَنَا إِلَّا إِلَيْكَ فِرَارَنَا
وَأَيْنَ فِرَارُ النَّاسِ إِلَّا إِلَى الرَّسُولِ

اور ہماری بھاگ دوڑ صرف آپ تک ہے، اور لوگ رسولوں کے علاوہ دوڑ کر اور جا بھی کہاں سکتے ہیں؟

اس اعرابی کی یہ بات سن کر سرکارِ دو عالم ﷺ اپنی چادر گھسیٹتے ہوئے منبر پر جلوہ افروز ہو گئے۔ حمد و ثنا کے بعد دونوں ہاتھ اٹھا کر یوں دعا فرمائی:

”اے اللہ! ضرورت کے مطابق بارش برس، خوش گوار اور خوب اگانے والی، موسلا دھار، دور دور تک، جلدی آئے دیر نہ ہو، نقصان دہ نہ ہو، ایسی جس سے جانوروں کے تھن بھر جائیں، کھیتی خوب ہو اور مردہ زمین زندہ ہو جائے۔“

خدا کی قسم! رسول اللہ ﷺ نے ابھی دعا سے ہاتھ نہیں ہٹائے تھے کہ آسمان سے دھواں دھار بارش شروع ہو گئی اور خوب بارش ہوئی یہاں تک کہ لوگوں نے چیخنا

شروع کر دیا کہ اب ہم ڈوبے۔ سرکارِ دو عالم ﷺ نے پھر دعا فرمائی کہ ہم سے دور دور بارش ہو ہم پر نہ ہو۔ اس دعا پر مدینہ سے بادل چھٹ گئے۔ سرکارِ دو عالم ﷺ بہت خوش ہوئے۔ پھر فرمایا: ”ابو طالب کتنے سمجھدار اور دور رس تھے۔ اگر وہ اس وقت زندہ ہوتے تو بہت ہی خوش ہوتے۔ کوئی ان کے اشعار پڑھ کر سنائے۔ سیدنا علیؑ نے عرض کیا: ”حضور! آپ کا اشارہ ان اشعار کی طرف ہے۔“

وَأَبْيَضُ يُسْتَسْقَى الْغَمَامُ بَوَجْهِهِ
ثَمَالُ الْيَتَامَى عَصْمَةٌ لَلْأَرَامِلِ

پھر انہوں نے وہ سارے اشعار پڑھ کر سنائے۔ آپ ﷺ بہت خوش

ہوئے۔ (۱)

اور بعض روایات میں ہے کہ پھر بنی کنانہ کے ایک شاعر نے کچھ اشعار پڑھے

جن کا ترجمہ یہ ہے:

”تیری حمد و ثنا ہے اور یہ حمد ہے ایک شکر گزار کی۔ نبی اکرم ﷺ کے رخ انور کی وجہ سے بارانِ رحمت ہوا۔ اس نے اپنے خالق کو پکارا اور اس کی طرف نگاہ لگ گئی، چادر کے تہ کرنے کی مانند بلکہ اس سے بھی جلد بارش شروع ہو گئی، اور ہم نے بارش دیکھی اور تاڑ کر نرم زمین پر پائی جو سب علاقہ پر محیط ہے، اور اللہ تعالیٰ نے مضر قوم کی مدد فرمائی، اور یہ اس طرح ہوا جیسے ان کے چچا ابو طالب نے کہا تھا کہ گورا چٹا روشن چہرہ جس کی بدولت اللہ تعالیٰ نے بارش برسائی۔ یہ چشم دید معاملہ ہے اور اسی طرح شنید ہے۔ جو شخص خدا کا شکر گزار ہو وہ مزید انعامات کا مستحق ہوتا ہے اور جو ناشکری کرے وہ آفتوں میں پڑے گا۔“

یہ اشعار سن کر سید دو عالم ﷺ نے اس کی تحسین و تعریف فرمائی۔ (۲)

۱۔ فتح الباری : ۲ / ۴۹۵، عمدۃ القاری : ۷ / ۳۱

۲۔ البدایہ والنہایہ : ۶ / ۹۱.۹۰

اسی طرح کا ایک اور واقعہ امام بیہقی نے ابو جرحہ یزید بن عبید سلمیٰ سے روایت کیا ہے کہ سرکارِ دو عالم ﷺ جب غزوہ تبوک سے واپس تشریف لائے تو آپ ﷺ کی خدمت اقدس میں بنو فزارہ کا ایک مسلمان وفد حاضر ہوا جس میں خارجہ بن حصین اور عیینہ بن حصین کا بھتیجا حرب بن قیس تھا۔ وہ رملہ بنت حارث انصاریہ کے احاطہ میں فروکش ہوئے۔ ان کی سواریاں نہایت لاغر، دہلی اور کمزور تھیں، اور وہ قحط سالی سے دوچار تھے۔ رسول اللہ ﷺ نے ان کے علاقہ کے بارے میں دریافت فرمایا تو انہوں نے عرض کیا کہ ہمارا علاقہ خشک سالی کا شکار ہے، اہل و عیال بد حال ہیں، مال مویشی تباہ ہو گئے ہیں۔ دعا فرمائیں اور ہماری رب تعالیٰ کے پاس سفارش فرمائیں اور اللہ تعالیٰ آپ سے سفارش کرے۔ سرکارِ دو عالم ﷺ نے فرمایا: ”سبحان اللہ! میں نے تو اللہ کے پاس سفارش کی مگر اللہ تعالیٰ کس سے سفارش کرے۔ اس کے بغیر تو کوئی کارساز نہیں۔ اس کی کرسی تو ارض و سماء سے بھی وسیع ہے اور اس کی عظمت و ہیبت سے چرچرا رہی ہے۔“

سرکارِ دو عالم ﷺ نے فرمایا: ”اللہ تمہاری پریشانی، تنگ دستی اور عنقریب فریاد رسی پر مسکراتا ہے۔ یہ سن کر اس اعرابی نے عرض کیا: ”کیا ہمارا پروردگار مسکراتا ہے؟“ آپ ﷺ نے فرمایا: ”بالکل۔“ تو پھر اس اعرابی نے عرض کیا: ”یا رسول اللہ! ہم ہنس مکھ پروردگار کی خیر و برکت سے محروم نہ رہیں گے۔“ سرکارِ دو عالم ﷺ اس کی یہ بات سن کر مسکرائے اور منبر پر جلوہ افروز ہو کر کچھ کلمات ارشاد فرمائے اور دعا کے لیے ہاتھ اٹھائے اور اس قدر ہاتھ بلند کیے کہ بغلوں کی سفیدی نظر آئی۔ اور آپ نے یہ دعا فرمائی:

﴿اللَّهُمَّ اسْقِ عِبَادَكَ وَبَهَائِمَكَ وَأَنْشُرْ رَحْمَتَكَ
وَأَحْيِ بَلَدَكَ الْمَيِّتَ، اللَّهُمَّ اسْقِنَا غَيْثًا مَغِيثًا مَرِيئًا مَرِيئًا
طَبَقًا وَاسِعًا، عَاجِلًا غَيْرَ آجِلٍ، نَافِعًا غَيْرَ ضَارٍّ، اللَّهُمَّ
سَقِيَا رَحْمَةً وَلَا سَقِيَا عَذَابًا، وَلَا هَدْمًا وَلَا غَرَقًا
وَلَا مَحَقًّا، اللَّهُمَّ اسْقِنَا الْغَيْثَ وَأَنْصُرْنَا عَلَى الْأَعْدَاءِ﴾

”اے اللہ! سیراب کر اپنے بندوں کو اور اپنے جانوروں کو اور اپنی

رحمت کو پھیلا دے اور اپنی مردہ زمین کو سرسبز اور زندہ کر دے۔ اے اللہ! ہمارے اوپر بارش برسا جو فریاد کو پہنچنے والی ہو، بہت ارزانی کرنے والی، نفع دینے والی ہو، نقصان پہنچانے والی نہ ہو، اور وسیع ہو، جلدی برسنے والی ہو، دیر کرنے والی نہ ہو، اے اللہ! ہمیں بارش سے سیراب کر دے اور دشمن کے مقابلہ میں ہماری نصرت فرما۔“

لسان نبوت سے دعا کے یہ پاکیزہ اور جامع کلمات سن کر ابولبابہ بن عبدالمندثر نے عرض کی: ”یا رسول اللہ! کھجور سکھانے کے لیے باہر کھلی جگہ میں پڑی ہے۔“ آپ ﷺ نے پھر بارانِ رحمت کی دعا فرمائی، اور ابولبابہ نے تین بار یہ جملہ کہا اور آپ نے بھی اسی طرح دعا کی۔ آخر کار آپ ﷺ نے فرمایا: ”خداوند! اس قدر بارش برسا کہ ابولبابہ قمیص اتار کر خود اپنے کھلیان کا سوراخ اپنی آزار سے بند کرے۔“

واللہ! آسمان بالکل صاف تھا۔ ابر کا ایک ٹکڑا بھی آسمان پر نہ تھا۔ اس زمانہ میں مسجد نبوی اور سلع پہاڑ کے درمیان کوئی آبادی نہ تھی۔ سلع پہاڑ کے درے سے معمولی لکڑے ابر نمودار ہوا جو آسمان کے وسط میں آ کر پھیل گیا اور خوب برسا اور مسلسل چھ روز تک بارش ہوتی رہی اور اس عرصہ میں سورج کی کوئی کرن نظر نہ آئی۔ ابولبابہ نے قمیص اتار کر اپنے کھلیان کا سوراخ بند کیا تا کہ سوراخ کے راستہ سے کھجور نہ بہ جائے۔ پھر ایک شخص نے بارگاہِ نبوی میں عرض کی: ”یا رسول اللہ! مال مویشی ہلاک ہو گئے۔ سب راستے سیلاب اور پانی کے زور سے بند ہو گئے ہیں۔“ رسول اللہ ﷺ منبر پر تشریف فرما ہوئے اور اس قدر دعا کے لیے ہاتھ بلند فرمائے کہ بغلوں کی سفیدی نظر آنے لگی، اور یہ دعا فرمائی:

”اے اللہ! ہمارے گرد و نواح میں بارش برسا، الہی! ٹیلوں،

پہاڑوں اور وادیوں میں بارانِ رحمت نازل فرما۔“

یہ کہنا تھا کہ بادل فوراً کپڑے کے شکاف کی طرح پھٹ گئے۔

امام بیہقی ہی نے دلائل النبوة میں ابولبابہ انصاریؓ سے روایت کیا ہے کہ جمعہ

کے روز سرکارِ دو عالم ﷺ نے بارانِ رحمت کی دعا کی کہ ”اے اللہ! بارش برسا (اللہم

اسقینا) اور مطلع بالکل صاف تھا۔ سیدنا ابولبابہؓ نے عرض کی: ”یا رسول اللہ! ابھی تو کھجور کھلیان میں پڑی ہے۔“ رسول اللہ ﷺ نے پھر دعا فرمائی تو ابولبابہؓ نے پھر وہی عرض کیا کہ کھجور کی فصل باہر کھلیان میں پڑی ہے۔ آپ ﷺ نے پھر دعا فرمائی: ”یا اللہ! اس قدر بارش برسا کہ ابولبابہ اپنے تہ بند سے کھلیان کے سوراخ بند کرے۔ چنانچہ خوب بارش ہوئی اور آپ نماز جمعہ سے فارغ ہوئے تو لوگ ابولبابہؓ کے پاس آئے اور کہا: ”واللہ! بارش نہ ر کے گی جب تک کہ تم رسول اللہ ﷺ کے فرمان کے مطابق تہ بند اتار کر اپنے کھلیان کا سوراخ بند نہ کر دو۔ چنانچہ سیدنا ابولبابہؓ نے اپنے کھلیان کے سوراخ بند کیے اور بارش تھم گئی۔

غزوہ تبوک کے سفر کے دوران بھی ایسا ہی واقعہ پیش آیا تھا جس کو سیدنا ابن عباسؓ سیدنا عمرؓ سے نقل کرتے ہیں کہ جنگ تبوک میں موسم شدید گرم تھا۔ ایک منزل میں یہ حال تھا کہ پیاس کے مارے دم نکلا جا رہا تھا اور اس قدر پیاس کی شدت تھی کہ اپنے پالان نظر نہیں آتے تھے اور اونٹ کو ذبح کر کے اس کی اوجھڑی کا گندہ پانی پینے پر مجب تھے۔ یہ حالت دیکھ کر سیدنا ابوبکرؓ نے عرض کی: ”یا رسول اللہ! اللہ تعالیٰ آپ کی دعا قبول فرماتا ہے، لہذا دعا فرمائیے۔ آپ ﷺ نے فرمایا: ”کیا تمہاری خواہش ہے؟“ کی: ”جی ہاں۔“ یہ سن کر سرکارِ دو عالم ﷺ نے دعا کے لیے ہاتھ اٹھا۔ دربارش کے لیے دعا کی۔ دعا قبول ہوئی اور فوراً بارش آگئی اور ہم نے سب برتن پانی سے بھر لیے۔ پھر ہم نے ادھر ادھر کا جائزہ لیا تو معلوم ہوا کہ اسلامی لشکر پر ہی بارش ہوئی ہے اور کہیں نہیں ہوئی۔ (اس روایت کی سند قوی ہے)

واقعی کے بیان کے مطابق اس جنگ میں لشکر کی تعداد تیس ہزار تھی۔ بارہ ہزار گھوڑے اور بارہ ہزار اونٹ تھے۔ موسم سخت گرم تھا۔ اس قدر بارش ہوئی کہ تمام تالاب اور نشیب و فراز پانی سے بھر گئے۔

یہ تمام روایات حافظ ابن کثیرؒ نے اپنی کتاب البدایہ والنہایہ جلد ۶ ص ۹۰-۹۲ پر بیان کی ہیں اور سیدنا انس بن مالکؓ والی روایت بخاری اور مسلم میں بھی ہے۔

ام ابو ہریرہ کی ہدایت یابی کی دعا کرنا:

سیدنا ابو ہریرہؓ سید دو عالم ﷺ کے ایک جلیل القدر صحابی تھے۔ اس کا تعلق قبیلہ دوس سے تھا۔ قبل از اسلام ان کا نام عبد شمس تھا۔ اسلام لانے کے بعد سرکار دو عالم ﷺ نے ان کا نام عبدالرحمن رکھا اور کنیت ان کی ابو ہریرہؓ تھی۔ بچپن میں یہ اپنے گھر والوں کی بکریاں چرایا کرتے تھے، اور دن کے وقت اپنی بلی سے کھیلتے رہتے۔ بخاری میں ہے کہ خود رسول اللہ ﷺ بھی ابو ہریرہؓ کو کہا کرتے تھے۔ ابو ہریرہؓ کہا کرتے تھے کہ مجھے ابو ہریرہؓ نہ کہا کرو۔ حضور اکرم ﷺ نے میری کنیت ابو ہر (بلے) رکھی اور زماہ سے افضل ہوتا ہے۔ (۱)

سیدنا طفیل بن عمرو دوسیؓ جب اسلام لائے تو انہوں نے اپنے قبیلہ دوس میں آکر اپنے خاندان اور قبیلہ والوں کو دعوت اسلام دی۔ خاندان کے اکثر لوگ تو مسلمان ہو گئے لیکن قبیلہ دوس میں سوائے ابو ہریرہؓ کے اور کوئی شخص مسلمان نہ ہوا۔ طفیل بن عمروؓ نے واپس آکر سرکار دو عالم ﷺ سے اپنے قبیلہ کے لیے بددعا کی درخواست کی، لیکن آپ تو رحمة للعالمین تھے۔ بددعا کیسے کر سکتے تھے اس لیے آپ نے بددعا کے بجائے دعا فرمائی: ”اللہم اہد دوساً“ اے اللہ! قبیلہ دوس کو ہدایت عطا فرما۔ ایک روایت میں ہے کہ آپ نے فرمایا: ”اے اللہ! دوس کو ہدایت عطا فرما اور اس کو آستانہ نبوت پر جھکا دے۔“ پھر آپ نے طفیلؓ کو ہدایت فرمائی کہ واپس جا کر اپنی قوم کو نرمی اور شفقت کے ساتھ اسلام کی دعوت دو۔ چنانچہ جب انہوں نے سرکار دو عالم ﷺ کی ہدایت کے مطابق دعوت دی تو قریباً تمام قبیلہ مسلمان ہو گیا اور سیدنا طفیلؓ غزوہ خیبر کے وقت اپنے قبیلہ کے ستریا اسی آدمیوں کے ساتھ مدینہ منورہ میں وارد ہوئے۔ (۲)

مختصر یہ کہ سیدنا ابو ہریرہؓ اپنے وطن ہی میں بہت پہلے سیدنا طفیلؓ کے ہاتھ پر

۱۔ الاستیعاب جلد ۴ ص ۴۷۶، ابن خلدون جلد ۲ ص ۲۵۳، جمہرة انساب

العرب ص ۳۵۸

۲۔ طبقات ابن سعد: ۳/۱۳۶، الاصابہ: ۳/۲۸۷

دائرہ اسلام میں داخل ہو چکے تھے۔ خود فرماتے ہیں کہ سرور کائنات ﷺ خیبر تشریف لے گئے تھے، میں انہی دنوں وارد مدینہ ہوا۔ نماز فجر سیدنا سباع بن عرفطہ کی اقتداء میں پڑھی جن کو سرکارِ دو عالم ﷺ مدینہ منورہ میں اپنا قائم مقام مقرر کر گئے تھے۔ (۱)

مدینہ طیبہ میں آ کر دامن نبوی سے ایسے وابستہ ہوئے کہ پھر نہ جاسکے یہ حضور ﷺ کے دائمی رفیق تھے۔

سیدنا ابو ہریرہؓ خود تو اسلام سے وابستہ اور ہم کنار ہو گئے، ہجرت بھی فرمائی لیکن آپ کی والدہ بدستور کافرہ رہیں۔ سیدنا ابو ہریرہؓ برابر اس کو اسلام کی دعوت دیتے رہے لیکن اس نے اسلام کی قبولیت سے انکار کیا۔ چنانچہ سیدنا ابو ہریرہؓ کو اس بات کا نہایت دکھ اور ملال تھا۔ حسب عادت ایک روز سیدنا ابو ہریرہؓ نے اپنی والدہ کو دعوت اسلام دی لیکن اس نے اسلام قبول کرنے کے بجائے جناب رسول اللہ ﷺ کو گالیاں بکنا شروع کر دیں۔ چنانچہ مسلم اور دوسری کئی ایک کتابوں میں ہے کہ:

”میں اپنی والدہ کو دعوت اسلام دیتا اور وہ اس سے نفرت کرتی۔ ایک روز میں نے اس کو جو اسلام کی دعوت دی تو اس نے آپ کی شان میں مجھے ایسی بات سنائی جو مجھے بہت ناگوار گزری۔ میں روتا ہوا آپ ﷺ کی خدمت اقدس میں حاضر ہوا اور عرض کی: ”یا رسول اللہ! میں اپنی والدہ کو دعوت اسلام دیا کرتا تھا اور وہ نہیں مانتی تھی۔ آج جب میں نے اس کو اسلام کی دعوت پیش کی تو اس نے آپ کو برا بھلا کہا۔ بارگاہ ایزدی میں دعا فرمائیے کہ وہ رحیم و کریم میری ماں کے دل کو اسلام کی طرف مائل کر دے۔ اب سرکارِ دو عالم ﷺ نے دعا کے لیے ہاتھ اٹھائے اور یوں فرمایا:

﴿اللَّهُمَّ اهْدِ امَّ أَبِي هُرَيْرَةَ﴾

”اے اللہ! ابو ہریرہؓ کی ماں کو ہدایت نصیب فرما۔“

رسول اللہ ﷺ کے دعا کے لیے لب ہلے اور اجابت خداوندی نے استقبال کیا اور فوری طور پر دعا مقبول ہوئی۔ خود سیدنا ابو ہریرہؓ کو بھی آپ ﷺ کی اس دعا کی قبولیت کا اس درجہ یقین تھا کہ وہ اسی وقت شاداں و فرحاں گھر کی طرف آئے۔ خود فرماتے ہیں کہ میں گھر کے قریب آیا تو کیا دیکھتا ہوں کہ دروازہ اندر سے بند ہے۔ میری والدہ نے میرے پاؤں کی آہٹ سنی اور آواز دی۔ ابو ہریرہؓ! وہیں باہر رہنا۔ ادھر میں نے کچھ پانی گرنے کی آواز سنی۔ میں ٹھیرا رہا۔ انہوں نے غسل کیا اور اپنا کرتہ پہنا اور جلدی میں سر پر اوڑھنی ڈالنی رہ گئی اور فوراً دروازہ کھول کر مجھے فرمایا: ”ابو ہریرہ! اندر آ جاؤ۔ میں اندر داخل ہوا۔ والدہ نے کلمہ شہادت پڑھا۔ میں والدہ کے منہ سے کلمہ شہادت سن کر بہت خوش ہوا اور اسی وقت بھاگم بھاگ سرکارِ دو عالم ﷺ کی خدمت اقدس میں حاضر ہوا۔ جب دعا کی درخواست کے لیے پہلے حاضر ہوا تھا تو اس وقت حزن و ملال اور غم کے آنسو تھے۔ اب فرط مسرت سے آنکھوں میں آنسو تیر رہے تھے۔ جاتے ہی عرض کی: ”یا رسول اللہ! مبارک ہو، خداوند ذوالجلال نے آپ کی دعا قبول فرمائی۔“ پھر میں نے درخواست کی: ”یا رسول اللہ! دعا فرمائیں کہ اللہ تعالیٰ سب مومنوں کے دلوں میں میری اور میری والدہ کی محبت پیدا فرمادے۔ اس دعا کا اثر یہ ہوا کہ جو مومن مرد اور عورت میرے بارے میں سنتا، مجھ سے محبت کرنے لگتا۔“ (۱)

قبیلہ دوس کے مسلمان ہونے کی دعا کرنا:

قریش مکہ کا یہ معمول تھا کہ جب وہ کسی نووارد کو مکہ میں دیکھتے تو اس کو سرکارِ دو عالم ﷺ کی طرف سے اس قدر متنفر کرنے کی کوشش کرتے کہ اگر وہ خاص سرکارِ دو عالم ﷺ کی ملاقات کے خیال سے مکہ مکرمہ آیا ہوتا تو وہ آپ ﷺ سے ملاقات کے بارے میں اپنا ارادہ فسخ کر دیتا۔ قریش نے جب سنا کہ طفیل بن عمرو دوسی مکہ آئے

۱۔ طبقات ابن سعد: ۴/۵۵، البدایہ و النہایہ: ۸/۱۰۴، سیر اعلام النبلاء: ۲/۴۲۸،

مسلم رقم الحدیث: ۲۴۹۱، مسند احمد: ۲/۳۱۹، ابن حبان: ۱۶/۱۰۷،

زرقانی شرح المؤطا: ۴/۳۹۹، مستدرک حاکم: ۲/۶۷۷ وغیرہ

ہیں تو وہ اس بات سے بہت پریشان ہوئے کہ اگر انہوں نے محمد (ﷺ) سے ملاقات کی اور وہ ان کے گرویدہ ہو گئے تو ان کا سارا قبیلہ حلقہ بگوش اسلام ہو جائے گا کیونکہ ان کا قبیلہ ان کے خاصا زیر اثر ہے۔

سیدنا طفیلؓ خود فرماتے ہیں کہ جو نہی میں نے مکہ شہر کی سرزمین میں قدم رکھا، قریش کے آدمی مجھ سے آ کر ملنے لگے اور ہر شخص مجھ سے یہی کہتا: ”طفیل! تم اس شہر میں نو وارد اور مہمان ہو، اس لیے ہم تمہیں ازراہ ہمدردی اور خیر خواہی خبردار کرتے ہیں کہ یہاں محمد (ﷺ) نام کا ایک شخص ہے جس نے ہماری جمعیت اور وحدت قومی کو پراگندہ اور منتشر کر دیا ہے۔ اس کا کلام جادو بھرا ہے۔ وہ اپنی طلاق لسانی اور سحر آمیز قوت بیانی سے باپ بیٹے بھائی بھائی اور میاں بیوی کے مقدس رشتوں کے مابین جدائی کی خلیج پیدا کر دیتا ہے۔ اس نے ہمارا قومی شیرازہ بکھیر کر رکھ دیا ہے۔ تم نو وارد ہونے کی وجہ سے یہاں کے حالات سے بالکل بے خبر اور نا آشنا ہو، اس لیے ہمیں تمہاری طرف سے یہ خطرہ ہے کہ کہیں تم اس کے دام میں نہ پھنس جاؤ۔ پس یہ ہمارا تمہیں دوستانہ اور خیر خواہانہ مشورہ ہے کہ مکہ کے قیام کے دوران اس شخص سے دور رہو اور اس کی بات کی طرف ہرگز دھیان نہ دو۔

سیدنا طفیلؓ فرماتے ہیں کہ ان لوگوں نے مجھے اس کی طرف سے اس قدر وحشت زدہ کر دیا کہ میں نے اپنے کانوں میں روئی ٹھونس لی تاکہ بالفرض اگر سرراہے آپ سے ملاقات ہو بھی جائے تو آپ کی کوئی بات نہ سن سکوں، لیکن یہ ساری باتیں بیکار ثابت ہوئیں کیونکہ دوسرے ہی روز میں نے آپ کو مسجد حرام میں بیت اللہ کے نزدیک نماز پڑھتے دیکھا۔ مجھے آپ کا یہ طریق عبادت بہت پسند آیا۔ میں آپ ﷺ کے قریب جا کر کھڑا ہو گیا۔ میں اگرچہ چاہتا تھا کہ آپ کا کلام نہ سنوں لیکن آپ نماز میں جو آیات پڑھ رہے تھے وہ میرے کانوں تک پہنچ گئیں۔ جب میں نے وہ آیات سنیں تو ان میں بڑی دلاویزی اور جاذبیت معلوم ہوئی۔ میں نے اپنے دل میں کہا: میں ایک شاعر، دانشور اور مبصر ہوں۔ نیک و بد میں بخوبی امتیاز کر سکتا ہوں، اچھے اور برے کو جان سکتا ہوں، لہذا میں آپ کا یہ کلام ضرور سنوں گا۔

جب آپ نماز سے فارغ ہوئے اور مسجد الحرام سے گھر کی طرف چلے تو میں بھی آپ کے پیچھے پیچھے ہولیا۔ جب آپ کا شانہ نبوت پر پہنچے تو میں بھی پہنچ گیا۔ میں نے خدمت اقدس میں حاضر ہو کر عرض کیا: ”آپ کی قوم نے مجھے آپ کے کلام سے اس قدر خوف زدہ کیا کہ میں نے اپنے کانوں میں روئی ٹھونس لی، لیکن مشیت ایزدی نے انکار کیا کہ میں آپ کا کلام نہ سنوں۔ چنانچہ آپ کا کلام میرے کانوں میں پڑا تو بہت اچھا معلوم ہوا، لہذا میں نے آپ ﷺ سے عرض کیا کہ آپ اپنا دین مجھ پر پیش کریں۔ اگر آپ کی باتوں میں حق و صداقت کی روح نظر آئی تو ضرور قبول کروں گا۔ آپ نے دین کے بنیادی اصول میرے سامنے پیش کیے۔ جو قلب کی اتھاہ گہرائیوں میں پیوست ہو گئے۔ پھر آپ نے قرآن حکیم کی تلاوت فرمائی۔ ایک روایت میں ہے کہ سورۃ اخلاص اور معوذتین کی تلاوت فرمائی۔ میں خود عربی کا ایک بہت بڑا شاعر تھا۔ محاسن کلام کو بخوبی سمجھتا تھا۔ بخدا! میں نے قرآن حکیم سے بہتر کوئی کلام نہیں سنا، اور آپ کے ارشادات گرامی کے مقابلہ میں کوئی حکیمانہ تقریر نہیں سنی، اور اسلام سے زیادہ معتدل اور متوسط دین اور کوئی نہیں پایا۔ چنانچہ میں بادۂ اسلام کے ایک ہی جام سے سرشار ہو گیا اور اسی وقت کلمہ شہادت پڑھ کر حلقہ بگوش اسلام ہو گیا۔

سیدنا طفیلؓ فرماتے ہیں کہ مسلمان ہونے کے بعد میں نے بارگاہ رسالت، میں عرض کی: ”یا رسول اللہ! میں اپنی قوم کا سردار ہوں۔ چاہتا ہوں کہ واپسی کے بعد اپنی قوم کو اسلام کی دعوت دوں۔ آپ دعا فرمائیں کہ اللہ تعالیٰ مجھے کوئی نشانی عطا فرمادیں جو اس بارے میں میری معین و مددگار ہو۔ آپ نے دعا فرمائی:

﴿اللَّهُمَّ اجْعَلْ لَهُ آيَةً﴾

”اے اللہ! اس کے لیے کوئی نشانی پیدا فرما۔“

فرماتے ہیں کہ میں آپ سے رخصت ہو کر واپس وطن پہنچا تو میری آنکھوں کے درمیان چراغ کی مانند ایک نور پیدا ہو گیا۔ میں نے اللہ سے دعا کی: ”اے اللہ! اس کو بجائے چہرہ کے کسی اور جگہ منتقل فرمادے۔“ میری قوم کے لوگ کہیں اس مثلہ (شکل اور ہیئت بدل جانا) نہ سمجھ لیں، اور یہ خیال نہ کریں کہ باپ دادا کا دین چھوڑنے کی وجہ سے اس

کی شکل و صورت بدل گئی ہے یا مسخ ہو گئی ہے۔ اللہ تعالیٰ نے میری وہ دعا قبول فرمائی اور وہ نور اسی وقت میرے کوڑے کی طرف منتقل ہو گیا اور وہ کوڑا ایک قندیل کی مانند چمکنے لگا۔

میں رات کو گھر پہنچا۔ میرے والد ایک سن رسیدہ بزرگ تھے۔ وہ میری آمد کی خبر سن کر علی الصبح میرے پاس آئے۔ میں نے انہیں عرض کیا کہ میں آپ کا احترام ملحوظ رکھتے ہوئے یہ ہتلا دینا ضروری خیال کرتا ہوں کہ آئندہ سے میرا اور آپ کا تعلق منقطع ہے۔ والد نے حیرانگی سے کہا: ”بیٹا! کیوں کیا ہوا؟“ میں نے عرض کی: ”میں محمد رسول اللہ ﷺ کا طوق غلامی اپنی گردن میں ڈال کر ان کے دین اسلام میں داخل ہو گیا ہوں اور آپ کفر و شرک کی نجاست اور گندگی میں آلودہ اور غلطان ہیں۔ اللہ تعالیٰ نے والد کی قسمت میں ایمان کی دولت لکھی ہوئی تھی اس لیے کوئی تلخ جواب دینے کے بجائے فرمایا: بیٹا! وہ دین جو تم نے اختیار کیا ہے اگر وہ واقعی حق و صداقت پر مبنی ہے تو پھر میں بھی تمہارے ساتھ ہوں۔ میں نے عرض کی کہ آپ فوری طور پر غسل کر کے پاک کپڑے پہنئے۔ انہوں نے ایسا ہی کیا اور میری طرح وہ بھی حلقہٴ اسلام میں داخل ہو گئے۔“

میری اہلیہ بھی آئیں۔ میں نے اس سے بھی کہا کہ آئندہ کے لیے میرے اور تمہارے تعلقات منقطع ہو چکے ہیں۔ اس کی وجہ دریافت کرنے پر میں نے اس کو بھی وہی جواب دیا کہ میں نے سرکارِ دو عالم ﷺ کا پاکیزہ دین اختیار کر لیا ہے جو تمہارے غلیظ دین سے بالکل مختلف ہے۔ وہ بھی حلقہٴ اسلام میں داخل ہو گئی۔ میں نے اسے کہا کہ اگر تجھے یہ اندیشہ ہے کہ بتوں کے چھوڑنے سے کہیں بچوں کو کسی قسم کا ضرر نہ پہنچے تو میں اس کا ذمہ دار ہوں، لیکن ایک بات ذہن میں رکھ لو کہ ان بتوں میں کوئی قدرت و طاقت نہیں۔ وہ ایسے بے حس ہیں کہ انہیں اپنی ہستی تک کا کوئی علم نہیں۔ بیوی کے ساتھ میری والدہ نے بھی حلقہٴ بگوش اسلام ہونے کی سعادت حاصل کی۔

بعد ازاں میں نے اپنے قبیلے دوس کو دعوتِ اسلام دی لیکن انہوں نے اسلام کے قبول کرنے میں تامل کیا۔ (حافظ ابن حجرؒ فرماتے ہیں کہ اس وقت پورے قبیلے میں صرف سیدنا ابو ہریرہؓ اسلام لائے۔ الاصابہ جلد ۲ ص ۲۲۶) قبیلہ کا یہ انکاری رویہ دیکھ کر مجھے بہت

فکر دامنگیر ہوئی۔ میں دوبارہ عازم مکہ ہوا اور بارگاہ رسالت میں حاضر ہو کر عرض کی: ”یا رسول اللہ! میرے تمام گھر والے دولت ایمان سے مشرف ہو چکے ہیں لیکن قبیلہ والوں نے ایمان کی دعوت کو قبول نہیں کیا، آپ ان کے لیے بددعا فرمائیں۔“ آپ تو رحمت کائنات تھے۔ وہاں بددعا بھی دعا کا روپ دھار لیتی تھی۔ آپ نے ہاتھ اٹھائے اور فرمایا:

﴿اللَّهُمَّ اهْدِ دَوْسًا وَأْتِ بِهِمْ﴾

”اے اللہ! قبیلہ دوس کو ہدایت نصیب فرما اور انہیں مسلمان بنا کر یہاں بھیج۔“

پھر فرمایا: ”طفیل! جاؤ اور انہیں نرمی سے اسلام کی طرف بلاؤ۔ میں نے واپس آ کر انہیں نرمی اور آشتی سے اسلام کی دعوت دی۔ آپ کی دعا کا یہ اثر ہوا کہ قبیلہ والے جوق در جوق اسلام میں داخل ہونا شروع ہو گئے۔“

فتح مکہ کے بعد میں نے رسول اللہ ﷺ سے درخواست کی کہ عمرو بن حمیمہ کا بت ذوالکفین کے جلانے کی اجازت مرحمت فرمائیں۔ آپ نے اجازت دے دی اور سیدنا طفیل نے جا کر اس بت کو نذر آتش کر دیا۔ آپ بت جلاتے جاتے اور یہ پڑھتے جاتے:

يَا ذَا الْكُفَيْنِ لَسْتُ مِنْ عِبَادِكَ

مِيْلَادُنَا اَكْبَرُ مِنْ مِيْلَادِكَ

اِنِّي حَشَوْتُ النَّارَ فِي فُؤَادِكَ

یعنی اے ذوالکفین! میں تیری عبادت کرنے والوں میں سے نہیں ہوں کیونکہ میری پیدائش تیری پیدائش سے مقدم ہے۔ میں نے تیرے اندر خوب آگ بھری ہے۔

اس بت کے جلنے میں قبیلہ دوس کے باقی ماندہ لوگ بھی حلقہ اسلام میں داخل ہو گئے۔ طفیل پھر مدینہ آ گئے اور پھر یہیں کے ہو رہے۔

(قبیلہ دوس کے اسلام لانے کے واقعہ کو تفصیل سے اس لیے بیان کیا گیا ہے

کہ اس میں سب کا ردو عالم ﷺ کے بہت سے معجزات شامل ہیں۔)

رِوَسَائِ قَرِيشَ كَ لِیۡۤ اَدْعَا كَرِنَا:

سیدنا عبداللہ بن مسعود فرماتے ہیں کہ ایک مرتبہ سرکارِ دو عالم ﷺ بیت اللہ کے پاس نماز ادا فرما رہے تھے اور ابو جہل اور اس کے رفقاء جو اس وقت وہاں موجود تھے، ان میں سے کسی شخص نے ایک اونٹ ذبح کیا تھا اور اس کی اوجھڑی وہاں پڑی ہوئی تھی۔ ابو جہل نے کہا: ”تم میں سے ہے کوئی شخص جو وہ اونٹ کی اوجھڑی لے آئے اور جب آپ ﷺ سجدہ میں جائیں تو ان کے مونڈھوں پر جا کر رکھ دے۔“ آخر جو ان میں سے سب سے زیادہ بد بخت اور شقی تھا، اس نے یہ ہمت کی، اور جب آپ سجدہ میں تشریف لے گئے تو اس نے وہ اوجھڑی لا کر آپ کے مونڈھوں پر رکھ دی۔ اوجھڑی رکھنا تھا کہ سب بد بختوں نے ایک زوردار قہقہہ لگایا اور ہنسی کے مارے ایک دوسرے پر کرنے لگے۔ سیدنا عبداللہ بن مسعود فرماتے ہیں کہ میں یہ سب کچھ اپنی آنکھوں سے دیکھ رہا تھا۔ کاش کہ میرے ساتھ کوئی چھوٹی سی جماعت ہوتی تو میں اس اوجھڑی کو آپ کے مونڈھوں پر سے اٹھا کر پھینک دیتا۔ ادھر سرکارِ دو عالم ﷺ اپنے شانوں پر اس اوجھڑی کا بوجھ اٹھائے بدستور سجدے میں پڑے رہے اور اپنا سر مبارک نہ اٹھاتے تھے۔ اتنے ہی میں کسی شخص نے سیدہ فاطمہؓ کو جا کر اس واقعہ کی خبر دی۔ یہ اس زمانہ میں بہت چھوٹی تھیں۔ فوراً بھاگ کر آئیں اور آپ کے شانوں سے وہ اوجھڑی پھینک دی۔ پھر خنباء کے اس ٹولہ کو برا بھلا کہا اور طعن و تشنیع کی۔ سرکارِ دو عالم ﷺ جب نماز سے فارغ ہوئے تو آپ نے باواز بلند ان کے لیے بددعا کی۔ فرمایا:

﴿اَللّٰهُمَّ عَلَيكَ بِاَبِي جَهْلٍ بِنِ هِشَامٍ، وَعُتْبَةَ بِنِ رَبِيعَةَ،
وَشَيْبَةَ بِنِ رَبِيعَةَ، وَوَلِيدَ بِنِ عُتْبَةَ، وَاُمِّيَةَ بِنِ خَلْفٍ، وَعُقْبَةَ
بِنِ اَبِي مَعِيْطٍ﴾

”بارالہا! ابو جہل بن ہشام، عتبہ بن ربیعہ، شیبہ بن ربیعہ، ولید بن عقبہ، امیہ بن خلف اور عقبہ بن ابی معیط سے انتقام لے اور ان کی گرفت فرما۔“

آپ کا دستور مبارک یہ تھا کہ جب بددعا فرماتے تو تین بار فرماتے۔ ایک روایت میں ہے کہ آپ نے ان الفاظ میں بددعا کی

﴿اللَّهُمَّ عَلَيكَ بِقُرَيْشٍ﴾

”اے اللہ قریش سے انتقام لے۔“

قریش کے ان رئیسوں نے جب آپ کی زبان مبارک سے بددعا کے یہ کلمات سنے تو ان کی ہنسی اور قہقہے سب ختم ہو گئے اور وہ بہت زیادہ ڈر گئے۔

سیدنا عبداللہ بن مسعود فرماتے ہیں: ”اس ذات کی قسم جس نے محمد ﷺ کو

دین حق دے کر بھیجا:

﴿لَقَدْ رَأَيْتُ الَّذِينَ سَمَى صَرْعَى يَوْمَ بَدْرٍ ثُمَّ سَحِبُوا إِلَى

الْقَلْبِ، قَلْبِ بَدْرٍ﴾

جن جن لوگوں کے آپ نے نام لیے تھے میں نے ان میں سے

ایک ایک کو میدان بدر میں مقتول پڑا ہوا دیکھا اس کے بعد وہ

گھسیٹ کر بدر کے کنویں میں ڈال دیئے گئے۔

اللہ تعالیٰ نے اپنے نبی کی دعا کو قبول فرماتے ہوئے ان ساتوں سے انتقام لیا

اور سب کو مردود کر دیا۔ (۱)

مدینہ کی خوش گواری کے لیے دعا کرنا:

مہاجرین مکہ مکرمہ سے ہجرت کر کے مدینہ منورہ آئے تھے۔ ان کا ترک وطن

کرنا خالص دینی نقطہ نگاہ سے تھا۔ اس سے ان کی کوئی غرض وابستہ نہ تھی، لیکن جس شہر

سے وہ آئے تھے وہاں کی آب و ہوا نہایت گرم خشک تھی کیونکہ نیچے ریت اوپر گرم پہاڑ،

رطوبت کا کوئی نام و نشان نہ تھا۔ پہاڑ بھی نہایت خشک اور زمین بھی غیر شاداب، جس کو

قرآن حکیم نے ”وادی غیر ذی زرع“ کے لفظ سے تعبیر کیا ہے، لیکن اس کے برعکس

۱۔ مسلم رقم الحدیث: ۱۷۹۴، بخاری: ۵۶۵/۲، مسند احمد: ۴۱۷/۱، مسند

ابی یعلیٰ موصلی: ۲۱۱/۹، مسند ابی داؤد طیالسی: ۴۳/۱، نسائی: ۱۶۲/۱

مدینہ طیبہ کی آب و ہوا مکہ کی آب و ہوا کے بالکل خلاف تھی۔ وہاں سرسبز و شاداب باغات تھے۔ کھیت اور سبزہ ہر طرف جھانک رہا تھا۔ یثرب کے تین میدان تھے۔ العقیق، بطحان اور قناتہ۔ بطحان ایک گندے پانی کی جھیل تھی جہاں سڑا ہوا اور متعفن پانی ہمیشہ بہتا رہتا تھا جس کی وجہ سے پورے یثرب کی آب و ہوا مرطوب رہتی تھی۔

جب مہاجرین گرم و خشک علاقے سے ہجرت کر کے مدینہ طیبہ کی مرطوب آب و ہوا میں آئے تو انہیں مختلف قسم کے بخاروں نے آگھیرا۔ یہاں کا بخار ”حمی یثرب“ پہلے ہی پورے عرب میں مشہور تھا۔ چنانچہ مدینہ طیبہ پہنچ کر کئی صحابہ کرامؓ بخار میں مبتلا ہو گئے۔ سیدنا ابوبکر صدیقؓ کو نہایت تیز بخار ہو گیا۔ روایات میں ہے کہ سیدہ عائشہ صدیقہؓ اس حالت میں آپ کی مزاج پرسی کے لیے آئیں تو یہ شعر سیدنا ابوبکرؓ کے دروزبان تھا۔

كُلُّ امْرِيٍّ مُصْبِحٌ فِي اَهْلِيهِ

وَالْمَوْتُ اَدْنَىٰ مِنْ شِرَاكِ نَعْلِيهِ

ہر شخص اپنے اہل و عیال میں داد عیش دیتا ہے حالانکہ موت اس کی جوتی کے تسمے سے بھی قریب ہے۔

سیدنا ابوبکر صدیقؓ کی دگرگوں حالت کو دیکھ کر سیدہ عائشہؓ گھبرا گئیں اور سرکارِ مدینہ ﷺ کی خدمت اقدس میں حاضر ہو کر تمام حالات عرض کیے۔ آپ نے بارگاہِ خداوندی میں دعا کی۔

سیدنا بلالؓ اگرچہ حبش کے گرم علاقہ کے رہنے والے تھے لیکن ان کی عمر کا ایک بہت بڑا حصہ مکہ کی وادیوں اور گلیوں میں گزرا تھا۔ چنانچہ وہ بھی بخار میں مبتلا ہو گئے۔ بعض دفعہ بخار کی تیزی کی وجہ سے سیدنا بلالؓ لوگوں کے لیے بددعا کرتے تھے جن کے ظلم و ستم نے انہیں مکہ سے نکلنے پر مجبور کیا۔

صحابہ کرامؓ کی اس حالت کو دیکھ کر ایک روز سرکارِ دو عالم ﷺ کے ہاتھ بارگاہِ الوہیت میں دعا کے لیے اٹھے اور آپ ﷺ نے یوں دعا فرمائی:

”اے اللہ! ہمیں مدینہ بھی ایسا ہی محبوب بنا دے جیسا کہ مکہ محبوب تھا یا مکہ سے بھی زیادہ ہمیں مدینہ کی محبت عطا فرما دے۔“

”اے اللہ! مدینہ کے صاع اور مد (یہ دو پیمانے تھے) میں ہمارے لیے برکت عطا فرما۔“

”اے اللہ! ہمارے لیے اس کی آب و ہوا کو خوش گوار اور صحت بخش بنا دے اور اس بخار کو یہاں سے جحفہ پہنچا دے۔“

بعض روایات سے یہ بھی معلوم ہوتا ہے کہ مدینہ کی آب و ہوا گرچہ اچھی نہ تھی۔ وبا کا بھی اثر تھا۔ اس وجہ سے اکثر مہاجر صحابہ کرام بیمار ہو گئے۔ ان کی بیماری میں وطن کی یاد کا بھی حصہ تھا۔ چنانچہ بیمار ہونے والے صحابہ کرام بیماری میں بھی اپنے وطن مکہ کو بار بار یاد کرتے۔ صحابہ کرام کی اس حالت کو دیکھ کر سرکارِ دو عالم ﷺ نے دعا فرمائی تھی۔

نبوت کے دعا کے لیے اٹھے ہوئے ہاتھ حق تعالیٰ شانہ نے خالی واپس نہیں لوٹائے۔ آپ کی دعا قبول ہوئی اور مدینہ طیبہ کی آب و ہوا نہایت خوش گوار اور صحت مند ہو گئی اور آج تک بھی ویسی ہی ہے۔ اس کی ہر شے میں برکت پیدا ہو گئی۔ ہجرت سے قبل اس شہر کو یثرب کہا جاتا تھا۔ لیکن اب اس کو ”مدینۃ النبی ﷺ“ کہا جانے لگا، بلکہ ارباب ذوق نے اپنے ذوق کے مطابق اس شہر کے سو سے زائد نام رکھے۔ ان میں سے چورانوے (۹۴) نام علامہ سمہودی نے نقل فرمائے ہیں۔ (۱)

امام بخاری نے بھی اپنی صحیح میں صحابہ کرام کے مدینہ میں بیمار ہونے کے واقعہ کو نقل کیا ہے اور پھر حضور ﷺ کی دعا بھی نقل فرمائی ہے۔ (۲)

عَلَى حَبِيبِكَ يَا لَنَا وَكَلِيمِ

يَا رَبِّ صَلِّ وَسَلِّمْ عَلَيْنَا يَا اَبْنَاءَ

۱۔ وفاء الوفاء : ۱/ ۱۹۷

۲۔ ملاحظہ ہو سیرت ابن ہشام جلد ۱ ص ۵۹۰، بخاری جلد ۱ ص ۵۵۳،

ص ۵۹۰، جلد ۲ ص ۹۴۳، مسلم باب الترغیب فی سکنی المدینة و باب

مَحَارِبُ رَسُولِ اللَّهِ صَلَّى اللَّهُ عَلَيْهِ وَسَلَّمَ

کا کثیر الاسماء ہونا

سرکارِ دو عالم ﷺ کے خصائص میں سے ایک خصوصیت یہ بھی ہے کہ آپ ﷺ کے بہت سے اسماء گرامی تھے۔ جس طرح حق تعالیٰ شانہ کے بہت سے اسماء حسنیٰ ہیں اسی طرح آپ ﷺ کے بھی بہت سے اسماء گرامی ہیں۔ اللہ تعالیٰ کا ذاتی نام صرف ایک ہے اور وہ ہے ”اللہ“، لیکن سرکارِ دو عالم ﷺ کے ذاتی نام دو ہیں۔ ایک محمد ﷺ اور دوسرا احمد ﷺ چنانچہ آپ ﷺ کا ارشاد ہے: ”زمین میں میرا نام محمد ﷺ ہے اور آسمانوں میں ”احمد“ ہے۔ (۱)

ان دونوں ذاتی ناموں کا مادہ ”حمد“ ہے یعنی آپ ﷺ کے یہ دونوں نام حمد سے مشتق ہیں۔ آپ ﷺ کے متعدد اسماء گرامی حمد سے مشتق ہیں جیسے محمد ﷺ احمد ﷺ، حامد ﷺ، اور محمود ﷺ وغیرہ۔ اور ان سب میں حمد کی معنوی وسعت اور کثرت پائی جاتی ہے۔ اس لحاظ سے آپ ﷺ اللہ جل شانہ کی سب سے زیادہ حمد کرنے والے ہیں اور اللہ تعالیٰ نے سب سے زیادہ جس ہستی کی صفت بیان کی ہے وہ بھی آپ ﷺ کی ذات گرامی ہے۔ رسول اللہ ﷺ کے بارے میں ارشاد خداوندی ہے۔

﴿وَرَفَعْنَا لَكَ ذِكْرَكَ﴾ (۲)

”اور بلند کیا ہم نے ذکر تیرا۔“

اس آیت کے بارے میں شیخ الاسلام علامہ شبیر احمد عثمانی قدس سرہ فرماتے ہیں: ”یعنی پیغمبروں اور فرشتوں میں آپ کا نام بلند ہے۔ دنیا میں تمام

۱۔ المواہب اللدنیہ، قسطنطنیہ: ۱ / ۷۰

۲۔ الم نشرح: ۴

سمجھدار انسان نہایت عزت و وقعت سے آپ ﷺ کا ذکر کرتے ہیں۔ اذان، اقامت، خطبہ، کلمہ طیبہ اور التحیات وغیرہ میں اللہ کے نام کے بعد آپ ﷺ کا نام لیا جاتا ہے، اور خدا نے جہاں بندوں کو اپنی اطاعت کا حکم دیا ہے وہیں ساتھ کے ساتھ آپ کی فرمان برداری کی تاکید کی ہے۔“ (۱)

اسی طرح آپ صلی اللہ علیہ وسلم کی تعریف و توصیف کائنات میں جن وانس اور آسمان و زمین کے فرشتے ہی نہیں کرتے بلکہ خود حق تعالیٰ شانہ بھی ہمہ وقت آپ کی تعریف و ثنا میں مصروف ہیں۔ چنانچہ ارشاد فرمایا:

﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ، يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا﴾ (۲)

”بے شک اللہ تعالیٰ اور اس کے فرشتے نبی (ﷺ) پر درود بھیجتے ہیں، اے ایمان والو! تم بھی آپ (صلی اللہ علیہ وسلم) پر درود اور خوب سلام بھیجا کرو۔“

اس آیت کریمہ میں اللہ تعالیٰ نے صلوٰۃ کی نسبت اولاً اپنی طرف کی اور بعد ازیں اپنے فرشتوں کی طرف کی، اور پھر اس کے بعد مومنین کو حکم فرمایا کہ اللہ اور اس کے فرشتے نبی ﷺ پر درود بھیجتے ہیں، اور اے ایمان والو! تم بھی درود بھیجو۔ گویا اس عمل میں اللہ تعالیٰ اور اس کے فرشتوں کے ساتھ مومنوں کی بھی شرکت ہے۔

پھر اس آیت کریمہ کو لفظ ”ان“ کے ساتھ شروع کیا جو نہایت تاکید پر دلالت کرتا ہے، اور مضارع کے صیغہ کے ساتھ ذکر فرمایا جو استمرار پر دلالت کرتا ہے۔ اس سے یہ بتانا مقصود ہے کہ خود اللہ تعالیٰ اور اس کے فرشتے نبی ﷺ پر درود بھیجتے ہیں۔ چنانچہ علامہ سخاویؒ نے قول بدیع میں لکھا ہے:

”آیت مذکورہ مضارع کے صیغہ کے ساتھ ہے جو استمرار اور دوام پر

۱۔ تفسیر عثمانی: ص ۷۹۵

۲۔ الاحزاب: ۵۶

دلالت کرتا ہے، اس سے یہ بات واضح ہوتی ہے کہ حق تعالیٰ شانہ اور اس کے فرشتے ہمیشہ سرکارِ دو عالم ﷺ پر درود بھیجتے رہتے ہیں۔“
اس آیت میں لفظ ”صلوٰۃ“ کی نسبت اللہ تعالیٰ، اس کے فرشتوں اور مومنین کی طرف کی گئی ہے، لیکن تینوں کی نسبت سے اس کے معنی مختلف ہیں۔ چنانچہ علامہ اسماعیل حقی صاحب روح البیان میں اس بارے میں لکھتے ہیں:

”بعض علماء نے لکھا ہے کہ حق تعالیٰ شانہ کے درود بھیجنے کا مطلب

سرکارِ دو عالم ﷺ کو مقام محمود تک پہنچانا ہے۔ اور وہ مقام شفاعت ہے۔ اور ملائکہ کے درود کا مطلب ان کی دعا کرنا ہے رسول اللہ ﷺ کی زیادتی مرتبہ کے لیے اور آپ ﷺ کی امت کے لیے استغفار ہے، اور مومنین کے درود کا مطلب سرکارِ دو عالم ﷺ کی اتباع اور آپ ﷺ کے ساتھ محبت و موافقت اور آپ ﷺ کے اوصاف جمیلہ کا تذکرہ اور تعریف ہے۔ یہ بھی لکھا ہے کہ یہ اعزاز و اکرام جو اللہ جل شانہ نے سرکارِ دو عالم ﷺ کو عطا فرمایا، اس اعزاز و اکرام سے بہت بڑھا ہوا ہے جو اللہ تعالیٰ نے سیدنا آدم علیہ السلام کو فرشتوں سے سجدہ کروا کر عطا فرمایا تھا، کیونکہ رسول اللہ ﷺ کے اس اعزاز و اکرام میں حق تعالیٰ شانہ خود بھی شریک ہیں جب کہ سیدنا آدم علی نبینا وعلیہ الصلوٰۃ والسلام کے اعزاز میں صرف فرشتوں کو سجدہ کرنے کا حکم تھا۔

عقل دور اندیش می داند کہ تشریح چنیں

ہیج دیں پرور ندید و ہیج پیغمبر نیافت

امام بخاری نے ابو العالیہ سے نقل کیا ہے کہ اللہ تعالیٰ کے درود کا مطلب اس کا فرشتوں کے سامنے آپ کی تعریف کرنا ہے، اور فرشتوں کا درود ان کا دعا کرنا ہے۔ اسی وجہ سے سیدنا عبداللہ بن عباس نے ”یُصَلُّونَ“ کی تفسیر ”یَسْرُّوْنَ“ فرمائی ہے یعنی فرشتے برکت کی دعا کرتے ہیں۔

ایک اشکال اور اس کا جواب:

بعض حضرات کی طرف سے ایک اشکال پیش کیا جاتا ہے کہ اس آیت میں مسلمانوں کو سرکارِ دو عالم ﷺ پر ”صلوٰۃ“ بھیجنے کا حکم ہے۔ اور اس کے جواب میں مسلمانوں کا ”اَللّٰهُمَّ صَلِّ عَلٰی مُحَمَّدٍ“ یعنی اے اللہ! تو درود بھیج محمد (ﷺ) پر۔ یہ جواب حکم کے مناسب نہیں ہے، کیونکہ اللہ تعالیٰ نے بندوں کو جس شی کا حکم دیا تھا بندوں نے وہی چیز اللہ تعالیٰ کی طرف لوٹا دی۔ اس اشکال کا جواب علامہ سخاوی نے یہ دیا ہے:

”امیرِ مصطفیٰ ترکمانی حنفی نے لکھا ہے کہ اگر یہ کہا جائے کہ اس میں کیا حکمت ہے کہ اللہ تعالیٰ نے ہمیں درود کا حکم فرمایا ہے کہ ہم یوں کہہ کر کہ صَلِّ عَلٰی مُحَمَّدٍ خود اللہ تعالیٰ سے الٹا سوال کریں کہ وہ درود بھیجے یعنی نماز میں ہم ”اصلی علی محمد“ کی جگہ صَلِّ عَلٰی مُحَمَّدٍ پڑھیں، اس کا جواب یہ ہے کہ سرکارِ دو عالم ﷺ کی ذات پاک میں کوئی عیب نہیں اور ہم سراپا عیوب و نقائص ہیں۔ پس جس شخص میں بہت عیب ہوں وہ ایسے کی کیا ثناء کرے جو پاک ہے، اس لیے ہم اللہ تعالیٰ ہی سے درخواست کرتے ہیں کہ وہی سرکارِ دو عالم ﷺ پر صلوٰۃ بھیجے تاکہ رب طاہر کی طرف سے نبی طاہر پر صلوٰۃ ہو۔“

ایسا ہی علامہ نیشاپوری سے بھی نقل کیا گیا ہے کہ ان کی کتاب لطائف و حکم میں لکھا ہے کہ آدمی کو نماز میں ”صَلِّتْ عَلٰی مُحَمَّدٍ“ نہ پڑھنا چاہیے، اس لیے کہ بندہ کا مرتبہ اس سے قاصر ہے، اس وجہ سے اپنے رب ہی سے سوال کرے کہ وہ حضور ﷺ پر صلوٰۃ بھیجے۔ اس صورت میں رحمت بھیجنے والا تو حقیقت میں حق تعالیٰ شانہ ہی ہے اور ہماری طرف اس کی نسبت مجازاً بحیثیت دعا کے ہے۔ ہم نے اللہ تعالیٰ سے صلوٰۃ کی درخواست کی کیونکہ وہی اس بات سے زیادہ واقف ہے کہ سرکارِ دو عالم ﷺ کے درجہ

کے مطابق کیا چیز ہے۔ یہ ایسا ہی ہے جیسا کہ سرکارِ دو عالم ﷺ نے حق تعالیٰ شانہ کی حمد و ثنا کرتے ہوئے یہ فرمایا:

﴿لَا أُحْصِي ثَنَاءً عَلَيْكَ أَنْتَ كَمَا أَثْنَيْتَ عَلَيَّ نَفْسِكَ﴾

”اے اللہ! میں آپ کی ثنا کرنے سے قاصر ہوں، آپ ایسے ہی ہیں جیسا کہ آپ نے خود اپنی ثناء فرمائی ہے۔“

علامہ سخاوی فرماتے ہیں کہ جب یہ بات معلوم ہوگئی تو اب تیرا درود اسی طرح ہونا چاہیے جیسا کہ سرکارِ دو عالم ﷺ نے تلقین فرمایا ہے۔

حافظ عزالدین بن عبدالسلام فرماتے ہیں کہ ہمارا درود سرکارِ دو عالم ﷺ کے لیے سفارش نہیں ہے، اس لیے کہ ہم جیسا عیوب و نقائص کا مرقع حضور ﷺ کے لیے سفارش کیا کر سکتا ہے، لیکن حق تعالیٰ شانہ نے ہمیں محسن کے احسان کا بدلہ دینے کا حکم فرمایا ہے اور سرکارِ دو عالم ﷺ سے بڑھ کر کوئی محسن اعظم نہیں جن کی وجہ سے ہمیں ایمان جیسی قیمتی دولت نصیب ہوئی۔ ہم چونکہ رسول اللہ ﷺ کے احسانات عالیہ و عظیمہ کا بدلہ دینے سے عاجز ہیں، اللہ جل شانہ نے ہمارا عجز دیکھ کر ہم کو اس کی مکافات کا طریقہ بتایا کہ درود پڑھا جائے، اور چونکہ ہم اس سے بھی عاجز تھے اس لیے ہم نے اللہ تعالیٰ سے یہ درخواست کی کہ تو اپنی شان کے مطابق مکافات فرما۔

جب اللہ تعالیٰ اور فرشتے درود بھیجتے ہیں تو ہماری کیا ضرورت ہے؟

اس بارے میں ایک اور اشکال پیدا ہوتا ہے کہ جب اللہ تعالیٰ اور اس کے فرشتے رسول اللہ ﷺ پر درود بھیجتے ہیں تو پھر ہمارے درود کی کیا ضرورت رہی؟ اس اشکال کا حل امام فخرالدین رازی نے اپنی تفسیر کبیر میں پیش فرمایا ہے۔ فرماتے ہیں:

”ہمارا سرکارِ دو عالم ﷺ پر درود بھیجنا آپ صلی اللہ علیہ وسلم کی احتیاج کی وجہ سے نہیں، اگر ایسا ہوتا تو اللہ تعالیٰ کے درود کے بعد فرشتوں کے درود کی بھی ضرورت نہ رہتی، بلکہ ہمارا درود سرکارِ دو عالم ﷺ کی عظمت کے اظہار کے لیے ہے جیسا کہ حق تعالیٰ

شانہ نے اپنے پاک ذکر کا بندوں کو حکم فرمایا ہے حالانکہ اللہ تعالیٰ کو اس کے پاک ذکر کی بالکل ضرورت نہیں۔“

اللہ تعالیٰ کی طرف صلوٰۃ اور بندوں کی طرف سلام کی نسبت کی وجہ:

حافظ ابن حجر فرماتے ہیں کہ بعض لوگوں نے مجھ سے یہ اشکال پیش کیا کہ اس آیت کریمہ میں صلوٰۃ کی نسبت تو اللہ تعالیٰ کی طرف کی گئی لیکن سلام کی نسبت نہیں کی گئی۔ فرماتے ہیں کہ میں نے اس کی وجہ یہ بتائی کہ شاید اس وجہ سے کہ سلام دو معنی میں مستعمل ہوتا ہے۔ ایک دعا کے معنی میں اور دوسرے اتباع و انقیاد کے معنی میں۔ مومنین کے حق میں دونوں معنی صحیح اور درست ہو سکتے تھے اس لیے ان کو اس کا حکم دیا گیا، اور اللہ اور فرشتوں کے لحاظ سے تابعداری کے معنی صحیح نہیں ہو سکتے تھے، اس لیے ان کی طرف اس کی نسبت نہیں کی گئی۔

درود شریف پڑھنے کی فضیلت:

احادیث میں درود پڑھنے کی بہت فضیلت آئی ہے۔ حدیث میں ہے کہ سرکار

دو عالم ﷺ نے ارشاد فرمایا:

﴿مَنْ صَلَّى عَلَيَّ صَلَاةً وَاحِدَةً صَلَّى اللَّهُ عَلَيْهِ عَشْرًا﴾ (۱)

”جو شخص مجھ پر ایک دفعہ درود پڑھے اللہ تعالیٰ اس پر دس دفعہ صلوٰۃ

بھیجتے ہیں۔“

اللہ تعالیٰ کی طرف سے تو ایک ہی درود اور ایک ہی رحمت ساری دنیا کے لیے کافی ہے چہ جائیکہ ایک مرتبہ درود پڑھنے پر حق تعالیٰ شانہ کی طرف سے دس رحمتیں نازل ہوں۔ اس سے بڑھ کر درود شریف کی اور کیا فضیلت ہوگی کہ اس کے ایک دفعہ پڑھنے پر اللہ تعالیٰ کی طرف سے دس رحمتیں نازل ہوں۔ کتنے خوش قسمت ہیں وہ لوگ جو ہر روز سوالا کہ درود شریف پڑھنے کے عادی ہیں اور کیا شان ہے اس پیغمبر اور رسول ﷺ کی جس پر اللہ تعالیٰ ہر لمحہ اپنی صلوٰۃ اور برکتیں نازل فرماتا ہے۔ علامہ سخاوی نے سیدنا

۱۔ مسلم فی کتاب الصلوٰۃ، رقم الحدیث: ۶۱۶، ابوداؤد، فی کتاب الصلوٰۃ رقم الحدیث: ۱۳۰۷

عامر بن ربیعہؓ سے سرکارِ دو عالم ﷺ کا ارشاد نقل کیا ہے کہ جو شخص مجھ پر ایک مرتبہ درود بھیجتا ہے اللہ تعالیٰ اس پر دس مرتبہ درود بھیجتا ہے۔ اب تمہیں اختیار ہے کہ جتنا چاہو کم بھیجو اور جتنا چاہو زیادہ بھیجو۔

حافظ سخاویؒ نے ایک جگہ لکھا ہے کہ:

”جیسا کہ اللہ تعالیٰ نے سرکارِ دو عالم ﷺ کے پاک نام کو اپنے پاک نام کے ساتھ کلمہ شہادت میں شریک کیا، اور آپ کی اطاعت کو اپنی اطاعت اور آپ کی محبت کو اپنی محبت قرار دیا ایسے ہی آپ پر درود کو اپنے درود کے ساتھ شریک فرمایا۔ پس جیسا کہ اپنے ذکر کے متعلق فرمایا ”أَذْكُرُونِي أَذْكَرْكُمْ“ ایسے ہی درود کے بارے میں ارشاد فرمایا جو آپ پر ایک دفعہ درود بھیجتا ہے اللہ اس پر دس دفعہ درود بھیجتا ہے۔

امام احمد بن حنبلؒ نے اپنی مسند میں اور امام نسائی نے اپنی سنن میں سیدنا انس بن مالکؓ سے روایت نقل کی ہے کہ سرکارِ دو عالم ﷺ نے ارشاد فرمایا:

”جس شخص کے سامنے میرا تذکرہ ہو اس کو چاہیے کہ مجھ پر درود بھیجے، اور جو مجھ پر ایک دفعہ درود بھیجے گا اللہ تعالیٰ اس پر دس دفعہ درود بھیجے گا اور اس کی دس خطائیں معاف کرے گا اور اس کے دس درجات بلند کرے گا۔“

سیدنا ابو طلحہ انصاریؓ فرماتے ہیں کہ ایک مرتبہ سرکارِ دو عالم ﷺ نہایت ہشاش بشاش تشریف لائے۔ بشاشت کے آثار چہرہ انور سے نمایاں ہو رہے تھے۔ صحابہ کرامؓ نے عرض کی: یا رسول اللہ! آپ ﷺ کے چہرہ انور پر آج نہایت بشاشت ظاہر ہو رہی ہے۔ سرکارِ دو عالم ﷺ نے فرمایا: درست ہے، میرے پاس میرے رب کا پیغام آیا ہے جس میں اللہ تعالیٰ نے یوں فرمایا ہے کہ تیری امت میں سے جو شخص ایک دفعہ درود بھیجے گا اللہ تعالیٰ اس کے لیے دس نیکیاں لکھیں گے، دس برائیاں اس کے نامہ اعمال سے مٹائیں گے اور اس کے دس درجات بلند کریں گے۔

ایک اشکال کا جواب:

حافظ سخاویؒ نے ایک اشکال نقل کیا ہے کہ جب قرآن حکیم کی آیت ”من جاء بالحسنة فله عشر امثالها“ کی بنا پر ہر نیکی کا ثواب دس گناہ ملتا ہے تو پھر درود شریف کی کیا خصوصیت رہی؟ حافظ سخاویؒ اس اشکال کا جواب دیتے ہوئے فرماتے ہیں:

”بندہ کے نزدیک اس اشکال کا آسان جواب یہ ہے کہ حسب ضابطہ اس کی دس نیکیاں علیحدہ ہیں، اور اللہ جل شانہ کا دس دفعہ درود بھیجنا مستقل مزید انعام ہے۔ علاوہ ازیں دوسرا جواب یہ ہے کہ اللہ تبارک و تعالیٰ کا دس دفعہ درود بھیجنا اس کی اپنی نیکی کے دس گنا ثواب سے کہیں زیادہ ہے۔ اس کے علاوہ دس مرتبہ درود کے ساتھ دس درجوں کا بلند ہونا اور دس گناہوں کا معاف ہونا دس نیکیوں کا اس کے نامہ اعمال میں لکھنا اور دس غلاموں کے آزاد کرنے کے بقدر ثواب ملنا مزید برآں ہے۔“

حکیم الامت حضرت مولانا اشرف علی تھانوی قدس سرہ نے درود شریف کے بارے میں اپنی کتاب زاد السعید میں لکھا ہے کہ:

”جس طرح حدیث شریف میں تصریح سے معلوم ہوتا ہے کہ ایک بار درود پڑھنے سے دس رحمتیں نازل ہوتی ہیں اسی طرح قرآن شریف کے اشارہ سے معلوم ہوتا ہے کہ حضور ﷺ کی شان ارفع میں ایک گستاخی کرنے سے نعوذ باللہ منہا اس شخص پر من جانب اللہ دس لغتیں نازل ہوتی ہیں۔ چنانچہ ولید بن مغیرہ کے حق میں اللہ تعالیٰ نے بسزا استہزاء یہ دس کلمات ارشاد فرمائے: حَلَّافٍ، هَمَّازٍ، مَشَاءٍ بِنَمِيمٍ، مَنَاعٍ لِلْخَيْرِ، مُعْتَدٍ، آثِيمٍ، عُتْلٍ، زَيْنُمٍ، مُكَدِّبٍ، لِلآيَاتِ بَدَلَاتٍ قَوْلِهِ تَعَالَى إِذَا تَلَىٰ عَلَيْهِ آيَاتِنَا قَالَ أَسَاطِيرُ الْأَوَّلِينَ.“

یہ سارے الفاظ جو حکیم الامت تھانویؒ نے تحریر فرمائے یہ سب سورت قلم کی آیت نمبر ۱۰ تا ۱۵ میں مرقوم ہیں۔ زاد السعید میں طبرانی کے حوالہ سے سرکارِ دو عالم ﷺ کا یہ ارشاد نقل کیا گیا ہے کہ ”جو شخص مجھ پر درود بھیجے کسی کتاب میں (یعنی لکھے) ہمیشہ فرشتے اس پر درود بھیجتے رہیں گے جب تک میرا نام اس کتاب میں رہے گا۔ اور طبرانی ہی سے سرکارِ دو عالم ﷺ کا ارشاد نقل کیا گیا ہے کہ جو شخص صبح کو مجھ پر دس بار درود بھیجے اور شام کو دس بار، قیامت کے روز اس کے لیے میری شفاعت ہوگی۔

اللہ تعالیٰ کے علاوہ درود پڑھنے والے پر حضور ﷺ بھی درود کے بدلہ میں درود بھیجتے ہیں۔ چنانچہ ترغیب میں سیدنا حسن بن علیؓ سے سرکارِ دو عالم ﷺ کا یہ ارشاد نقل کیا گیا ہے کہ تم جہاں کہیں بھی ہو مجھ پر درود پڑھتے رہا کرو، بے شک تمہارا درود میرے پاس پہنچتا رہتا ہے۔ اور سیدنا انس بن مالکؓ کی حدیث میں سرکارِ دو عالم ﷺ کا یہ ارشاد نقل کیا گیا ہے کہ جو کوئی مجھ پر درود بھیجتا ہے وہ درود مجھ تک پہنچتا ہے اور میں اس کے بعد میں اس پر درود بھیجتا ہوں اور اس کے علاوہ اس کے لیے دس نیکیاں لکھی جاتی ہیں۔

مشکوٰۃ میں سیدنا ابو ہریرہؓ کی حدیث سے بھی سرکارِ دو عالم ﷺ کا یہ ارشاد نقل کیا گیا ہے کہ مجھ پر درود پڑھا کرو، اس لیے کہ تمہارا درود پڑھنا مجھ تک پہنچتا ہے۔ چنانچہ سیدنا عمار بن یاسرؓ سے مروی حدیث میں رسول اللہ ﷺ کا یہ ارشاد نقل کیا گیا ہے کہ اللہ جل شانہ نے ایک فرشتہ میری قبر پر مقرر کر رکھا ہے جس کو ساری مخلوق کی باتیں سننے کی قدرت عطا کر رکھی ہے۔ لہذا جو شخص بھی مجھ پر قیامت تک درود بھیجتا رہے گا وہ فرشتہ مجھ کو اس کا اور اس کے باپ کا نام لے کر درود پہنچاتا ہے کہ فلان بن فلان نے آپ پر درود بھیجا ہے“ رواہ البزار (القول البدیع السخاوی) ایک اور روایت میں ہے کہ پھر اللہ تعالیٰ اس کے ہر درود کے بدلہ میں اس پر دس مرتبہ درود (رحمت) بھیجتے ہیں۔

سیدنا انس بن مالکؓ سے مروی حدیث میں ہے کہ سرکارِ دو عالم ﷺ نے فرمایا: جو شخص جمعہ کے روز یا جمعہ کی شب میں مجھ پر درود بھیجے اللہ سبحانہ و تعالیٰ اس کی سو حاجتیں پوری فرماتے ہیں، اور اس پر ایک فرشتہ مقرر فرمادیتے ہیں جو اس کو میری قبر میں مجھ تک اس طرح پہنچاتا ہے جیسے تم لوگوں کے پاس ہدایا بھیجے جاتے ہیں۔

روایات میں رفع تعارض:

اس حدیث پر یہ اشکال وارد نہ کیا جائے کہ اس حدیث سے تو یہ معلوم ہوتا ہے کہ وہ ایک فرشتہ ہے جو قبر اطہر و منور پر متعین ہے جو ساری دنیا کے صلوة و سلام سرکارِ دو عالم ﷺ کو پہنچاتا ہے، اور ایک اور حدیث میں ہے کہ اللہ تعالیٰ کے بہت سے فرشتے زمین میں پھرتے رہتے ہیں جو سرکارِ دو عالم ﷺ تک امت کا سلام پہنچاتے رہتے ہیں، اس لیے کہ جو فرشتہ قبر اطہر پر متعین ہے اس کا کام صرف یہی ہے کہ وہ سرور کائنات ﷺ تک امت کا سلام پہنچاتا رہے، اور یہ فرشتے جو سیاحین ہیں یہ ذکر کے حلقوں کو تلاش کرتے رہتے ہیں اور جہاں کہیں درود ملتا ہے اس کو سرکارِ دو عالم ﷺ تک پہنچاتے ہیں، اور یہ عام مشاہدہ ہے کہ کسی بڑے کی خدمت میں اگر کوئی پیغام بھیجا جاتا ہے اور مجمع میں اس کا ذکر کیا جاتا ہے تو ہر شخص اس میں فخر اور تقرب سمجھتا ہے کہ وہ پیغام پہنچائے۔ سید الکونین ﷺ کی بارگاہ میں جتنے فرشتے بھی پہنچائیں بر محل ہے۔

سیدنا ابو ہریرہؓ سے مروی ہے کہ سرکارِ دو عالم ﷺ نے ارشاد فرمایا:

﴿مَنْ صَلَّى عَلَيَّ عِنْدَ قَبْرِي سَمِعْتُهُ وَمَنْ صَلَّى عَلَيَّ مِنْ

بَعِيدٍ أَعْلَمْتُهُ وَفِي رِوَايَةٍ مِنْ صَلَّى عَلَيَّ نَائِيًا أَبْلَغْتُهُ﴾ (۱)

”اس حدیث میں ”من صلی“ عام ہے جس نے بھی سرکارِ دو عالم ﷺ

پر درود بھیجا، وہ انسان ہو یا فرشتہ یا جن، ہر ایک کا درود آپ ﷺ کو پہنچتا

ہے۔ ہاں جو قبر کے پاس آپ پر درود پڑھے اسے سرکارِ دو عالم ﷺ

خود سنتے ہیں۔“

یہاں ایک سوال یہ پیدا ہوتا ہے کہ سرکارِ دو عالم ﷺ کی قوت سامعہ اتنی تیز

ہے کہ منوں مٹی کا فاصلہ اسے سننے سے روک نہیں سکتا۔ اس اشکال کا سادہ سا جواب یہ

ہے کہ سرکارِ دو عالم ﷺ جب اس دنیا میں تشریف فرما تھے تو کیا آپ ﷺ نے منوں

مٹی کے نیچے سے ان مردوں کی آوازیں نہ سنیں جن کو قبروں میں عذاب ہو رہا تھا جیسا

کہ بخاری اور مسلم کی احادیث میں موجود ہے؟

دوسرا سوال یہ پیدا ہوتا ہے کہ کیا کسی اور حدیث میں بھی ہے کہ سرکارِ دو عالم ﷺ قریب سے کہے گئے سلام و صلوة کو سنتے ہیں؟ اس سوال کا جواب بھی اثبات میں ہے کہ ہاں دوسری احادیث میں بھی ہے کہ آپ ﷺ قریب کہے گئے سلام کو سنتے ہیں، جیسا کہ ایک حدیث میں ہے:

﴿مَمْنٌ أَحَدٌ يُسَلِّمُ عَلَيَّ إِلَّا رَدَّ اللَّهُ عَلَيَّ رُوحِي حَتَّىٰ أَرُدُّ عَلَيْهِ السَّلَامَ﴾ (۱)

”جو مجھ پر سلام پڑھے تو اللہ تعالیٰ میری روح کو مجھ پر متوجہ کرتا ہے اور میں اس کے سلام کا جواب دیتا ہوں۔“

اس حدیث میں سرکارِ دو عالم ﷺ کا قریب سے صلوة و سلام سننا ثابت ہے۔ اس بارے میں علامہ عزیزی نے شرح جامع صغیر میں لکھا ہے کہ

﴿إِلَّا رَدَّ اللَّهُ عَلَيَّ رُوحِي أَيْ رَدَّ اللَّهُ عَلَيَّ نُطْقِي لِأَنَّهُ حَيٌّ دَائِمًا وَرُوحَهُ لَا تَفَارِقُهُ﴾ (۲)

”مگر یہ کہ اللہ تعالیٰ مجھ پر میری روح لوٹا دیتا ہے یعنی میرا نطق اور تکلم مجھے دیا جاتا ہے کیونکہ آپ (قبر میں) زندہ ہیں اور آپ ﷺ کی روح مبارک آپ ﷺ سے جدا نہیں ہوتی۔“

اس بارے میں شیخ الاسلام ابن تیمیہ اپنے تشدد کے باوجود فرماتے ہیں:

﴿وَاتَّفَقَ الْأَئِمَّةُ عَلَىٰ أَنَّهُ يُسَلِّمُ عَلَيْهِ عِنْدَ زِيَارَةِ وَعَلَىٰ صَاحِبِيهِ لِمَا فِي السُّنَنِ عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ قَالَ: مَمْنٌ مُسَلِّمٍ يُسَلِّمُ عَلَيَّ إِلَّا رَدَّ اللَّهُ عَلَيَّ رُوحِي﴾ (۳)

”اس بات پر تمام ائمہ متفق ہیں کہ سرکارِ دو عالم ﷺ کی (قبر کی)

۱۔ سنن ابی داؤد: ۱ / ۲۷۹، مسند امام احمد بن حنبل: ۲ / ۵۲۷

۲۔ السراج المنیر: ۳ / ۲۷۸

۳۔ فتاویٰ ابن تیمیہ: ۳ / ۳۶۱

زیارت کے وقت آپ ﷺ پر اور آپ ﷺ کے دونوں ساتھیوں (سیدنا ابوبکرؓ اور سیدنا عمرؓ) پر سلام عرض کیا جائے کیونکہ سنن میں سیدنا ابو ہریرہؓ سے مروی ہے اور وہ اسے رسول اللہ ﷺ سے نقل کرتے ہیں کہ کوئی مسلمان ایسا نہیں کہ جب وہ مجھ پر صلوٰۃ و سلام بھیجے تو اللہ تعالیٰ مجھ پر میری روح لوٹا دیتے ہیں۔“

امام احمد بن حنبلؒ سے ایک مرتبہ پوچھا گیا کہ اگر کوئی روضہ اقدس پر سلام عرض کرے تو کیا آپ سنتے ہیں؟ تو اس وقت آپ کے پاس روایت مستحضر تھی کہ جب کوئی شخص مجھ پر سلام پڑھتا ہے تو اللہ تعالیٰ میری روح کو مجھ پر متوجہ کر دیتے ہیں یہاں تک کہ میں اس کے سلام کا جواب دیتا ہوں۔ (۱)

امام احمدؒ نے اپنی مسند میں اس حدیث کو روایت کیا ہے۔ (۲)

اس بارے میں فخر المحدثین علامہ انور شاہ کشمیری قدس سرہ فرماتے ہیں:

”ابوداؤد کی روایت میں سلام کے وقت آپ کی روح مبارک کو لوٹانے کا جو ذکر ہے اس کا یہ معنی نہیں کہ آپ کی روح اس طرح لوٹائی جاتی ہے کہ آپ ﷺ کو آپ ﷺ کی قبر میں زندہ کیا جائے بلکہ اس سے مراد یہ ہے کہ آپ کو اس طرف متوجہ کیا جاتا ہے زندہ تو آپ دونوں حالتوں میں ہیں یعنی درود شریف اور سلام پیش ہونے سے پہلے بھی اور بعد بھی۔“ (۳)

قبر پر جو صلوٰۃ و سلام پڑھا جاتا ہے اس کو آپ ﷺ کا سننا سماع حقیقی ہے جو

بلا واسطہ ہوتا ہے جیسا کہ ملا علی قاری نے لکھا ہے:

﴿مَنْ صَلَّى عَلَيَّ عِنْدَ قَبْرِي سَمِعْتُهُ أَيْ سَمِعًا حَقِيقًا﴾

بِلاَ وَاسِطَةٍ ﴿ (۴)

۱۔ ملاحظہ ہو فتاویٰ ابن تیمیہ: ۲۴ / ۲۲۶

۲۔ مسند احمد: ۵۲۷ / ۲

۳۔ فیض الباری: ۶۵ / ۲

۴۔ مرقات: ۲۳۷ / ۲

”حدیث جو میری قبر پر آ کر مجھ پر صلوٰۃ پڑھتا ہے میں اسے خود

سنتا ہوں کا مطلب سماعِ حقیقی ہے جو بلا واسطہ ہوتا ہے۔“

”لذید بود حکایت دراز تر گفتم“ کے تحت بات کچھ طویل اور لمبی ہو گئی۔ مقصد

یہ تھا کہ حق تعالیٰ شانہ اپنے حبیبِ کریم کی سب سے زیادہ تعریف کرنے والے ہیں

کیونکہ خود اللہ سبحانہ و تعالیٰ اور آپ کے فرشتے سرکارِ دو عالم ﷺ پر صبح و شام بلکہ ہر

آن رحمتیں بھیجتے ہیں۔ چنانچہ اس سلسلہ میں شیخ الحدیث حضرت مولانا محمد زکریا صاحب

قدس سرہ نے فضائلِ درود شریف کے نام سے ایک مستقل رسالہ لکھا ہے جس میں درود

شریف کے فضائلِ احادیث کی روشنی میں نقل فرمائے ہیں اور ایک فصل میں وہ وعیدیں

نقل فرمائی ہیں جو آپ ﷺ پر درود نہ پڑھنے کی وجہ سے وارد ہوتی ہیں۔ اسی طرح

استاذی و بی حضرت علامہ شیخ محمد موسیٰ روحانی بازی اعلیٰ اللہ درجائے نے درود شریف پر

ایک کتاب ”البرکات المکیة فی الصلوات النبویہ“ لکھی ہے، اس کے مقدمہ میں

بھی وہ احادیث نقل کر دی ہیں جو فضائلِ درود شریف کے بارے میں وارد ہیں۔ (شاید

وہی تصنیف ہے جس کی وجہ سے شیخ بارہا سرکارِ دو عالم ﷺ کی زیارت سے مشرف

ہوے اور بعد از موت کئی ماہ تک قبر سے خوشبو کے سوتے پھوٹتے رہے اور قبرستان میانی

صاحب اس جنتی خوشبو سے معطر ہوا) ان احادیث میں سے چند ایک حسب ذیل ہیں:

(۱) سیدنا عبداللہ بن عمرؓ بیان کرتے ہیں کہ سرکارِ دو عالم ﷺ نے ارشاد فرمایا:

”اپنی مجالس کو درود شریف سے مزین کرو کیونکہ مجھ پر درود بھیجنا

تمہارے لیے قیامت کے روز موجب نور ہوگا۔“ (۱)

(۲) سیدنا ابو ہریرہؓ بیان کرتے ہیں کہ سرکارِ دو عالم ﷺ نے ارشاد فرمایا:

﴿صَلُّوا عَلَيَّ فَإِنَّ الصَّلَاةَ عَلَيَّ زَكَاةٌ لَّكُمْ﴾ (۲)

”مجھ پر درود بھیجا کرو کیونکہ درود شریف تمہارے لیے ہر شئی میں

برکت و طہارت کا باعث ہے۔“

۱۔ رواہ الدیلمی فی مسند الفردوس

۲۔ رواہ ابن ابی شیبہ

اسی مضمون کی ایک روایت سیدنا انس بن مالکؓ سے بھی مروی ہے۔

(۳) سیدنا انسؓ بیان کرتے ہیں کہ سرکارِ دو عالم ﷺ نے ارشاد فرمایا:

﴿إِذَا نَسِيتُمْ شَيْئًا فَصَلُّوا عَلَيَّ تَذَكُّرًا إِنَّ شَاءَ اللَّهُ

تَعَالَى﴾ (۱)

”جب تم کسی شی کو بھول جاؤ تو مجھ پر درود بھیجو۔ درود پڑھنے کی

برکت کی وجہ سے وہ چیز تمہیں یاد آ جائے گی۔ انشاء اللہ تعالیٰ“

اس حدیث سے معلوم ہوا کہ درود شریف نسیان کو دور کرتا ہے اور قوت حافظہ کو

بڑھاتا ہے یہ درود شریف کا ایک بہت بڑا فائدہ ہے کیونکہ اکثر دانشور اور طلباء مرض

نسیان میں مبتلا ہوتے ہیں اور ساتھ ہی وہ حصول علم و فن کے لیے کوشاں ہوتے ہیں۔

اس کا بہترین علاج درود شریف کا کثرت سے ورد ہے، لہذا مرض نسیان میں مبتلا شخص کو

کثرت سے درود شریف پڑھنا چاہیے۔

(۴) سیدنا ابو ہریرہؓ روایت کرتے ہیں کہ سرکارِ دو عالم ﷺ نے ارشاد فرماتے ہیں:

﴿مَنْ صَلَّى عَلَيَّ فِي كِتَابٍ لَمْ تَزَلِ الْمَلَائِكَةُ يَسْتَغْفِرُونَ

لَهُ مَا دَامَ اسْمِي فِي ذَلِكَ الْكِتَابِ﴾ (۲)

”جو شخص کسی کتاب میں درود لکھ دے، فرشتے مسلسل اس کے لیے

اس وقت تک مغفرت کی دعائیں مانگتے رہتے ہیں جب تک میرا

نام اس کتاب میں لکھا ہوا ہے۔“

علماء کا اس بارے میں اختلاف ہے کہ کیا ہمارا درود پڑھنے سے سرکارِ دو

عالم ﷺ کو کوئی فائدہ پہنچتا ہے یا نہیں؟ ابن حجرؒ نے الدر المنضو د میں لکھا ہے کہ علماء

کی ایک جماعت کا یہ قول ہے کہ درود و صلوة پڑھنے کا فائدہ صرف صلوة پڑھنے والے

کو ہوتا ہے کیونکہ درود شریف دلالت کرتا ہے پڑھنے والے کے پاک عقیدہ، خلوص

نیت اور اظہارِ محبت پر، لیکن بعض علماء کا یہ قول ہے کہ اس بات میں کوئی بعد نہیں کہ

۱۔ القول البدیع

۲۔ رواہ الطبرانی

درود شریف پڑھنے سے سرکارِ دو عالم ﷺ کو بھی کسی خاص نوع کا فائدہ حاصل ہوتا ہے کیونکہ درود شریف میں سرکارِ دو عالم ﷺ کے لیے بلندی درجات کی دعا ہے اور حق تعالیٰ شانہ کے فضل و انعام کی کوئی حد نہیں اور سرکارِ دو عالم ﷺ اللہ تعالیٰ کے مدارج قرب و فضل میں ہر لمحہ ترقی کرتے رہتے ہیں، لہذا اس بات میں کوئی تعجب نہیں کہ امت کے درود ہے سرکارِ دو عالم صلی اللہ علیہ وسلم کو مزید ترقی درجات حاصل ہو جائے۔ مواہب اللدنیہ میں امام شافعیؒ کا یہ قول درج ہے کہ امت کے ہر کار خیر میں سرکارِ دو عالم صلی اللہ علیہ وسلم اصل اور مأخذ ہیں، لہذا مسلمانوں کی تمام نیکیاں سرکارِ دو عالم ﷺ کے نامہ اعمال میں ان کے اپنے ذاتی اجر پر زیادت و اضافہ ہیں۔

اگرچہ صلوٰۃ کے بعد سلام کا لفظ جمہور علماء کے نزدیک لازم نہیں ہے جیسا کہ شیخ الاسلام ابن تیمیہؒ نے اس کی تصریح کی ہے، لیکن اس کا ترک بے ادبی ہے اور بہت بڑی برکت اور ثواب عظیم سے محرومی کا باعث ہے، چنانچہ حافظ سخاویؒ نے القول البدیع میں ابو سلیمان محمد بن الحسین حرانی سے نقل کیا ہے۔ فرماتے ہیں کہ میں نے خواب میں سرکارِ دو عالم ﷺ کی زیارت کی۔ آپ ﷺ نے مجھے فرمایا: ”ابو سلیمان! جب تم حدیث میں میرے ذکر کے وقت مجھ پر درود بھیجتے ہو تو ”وسلم“ کیوں نہیں کہتے یہ چار حرف ہیں اور ہر حرف کے بدلے میں دس نیکیوں کا ثواب ملتا ہے۔ اس طرح سے تم چالیس نیکیاں ترک کرتے ہو۔“

مختصر یہ کہ ہر شخص کو نبی اکرم ﷺ پر کثرت سے صلوٰۃ و سلام پڑھنا چاہیے یہاں تک کہ صلوٰۃ و سلام کی تعداد اس کے گناہوں سے زیادہ ہو جائے اور وہ جنت میں داخل ہو جائے۔ اس سلسلہ میں حافظ سخاویؒ نے ایک واقعہ ذکر کیا ہے کہ بعض علماء نے ابو حفص کا غدی کو وفات کے بعد خواب میں دیکھا۔ ان سے پوچھا کہ اللہ تعالیٰ نے آپ کے ساتھ کیا برتاؤ کیا؟ ابو حفص نے کہا: اللہ تعالیٰ نے مجھ پر رحم فرماتے ہوئے میری مغفرت فرمائی اور مجھے جنت میں داخل فرمادیا۔ اس شخص نے بخشش کا سبب پوچھا تو ابو حفص نے کہا: ”حق تعالیٰ شانہ کے سامنے کھڑے ہونے کے بعد اللہ تعالیٰ نے فرشتوں کو حکم دیا کہ اس کے گناہوں اور درود شریف کو شمار کر لو۔“ گننے کے بعد میرے گناہوں

سے میرے درود شریف کی تعداد زیادہ نکلی، تو اللہ تعالیٰ نے فرمایا: ”اے فرشتو! بس حساب کا سلسلہ بند کرو اور ابو حفص کو درود شریف کی برکت سے میری جنت میں داخل کر دو۔“

اس ساری طویل بحث کا خلاصہ یہ ہے کہ جس طرح اللہ تعالیٰ کے بے شمار نام ہیں اسی طرح رسول اللہ ﷺ کے بھی بہت سے نام ہیں جن میں چار نام ”حمد“ سے مشتق ہیں۔ محمد ﷺ۔ احمد ﷺ۔ حامد ﷺ۔ محمود ﷺ۔ قرآن حکیم میں بھی اللہ تعالیٰ نے آپ کو بہت سے ناموں کے ساتھ موسوم کیا ہے اور گذشتہ انبیاء علیہم الصلوٰۃ والسلام کی زبانوں کے ذریعہ بھی۔ ان سب ناموں میں دو نام آپ ﷺ کے زیادہ مشہور ہیں۔ ایک محمد ﷺ اور دوسرا احمد ﷺ۔ محمد ﷺ کا مطلب ہے کہ جس کی سب سے زیادہ تعریف کی گئی ہو اور احمد ﷺ کا مطلب ہے اللہ تعالیٰ کی سب سے زیادہ حمد کرنے والا۔ اسماء کی کثرت مسمیٰ کی شرافت، عظمت اور ہیبت کی دلیل ہوتی ہے۔ آپ کے یہ اسماء صفاتی کتنے ہیں؟ اس بارے میں علماء کے مختلف اقوال ہیں امام قسطلانی نے مواہب اللدنیہ میں آپ کے ۳۳۷ نام بتائے ہیں۔ (جلد ۲ ص ۱۱-۲۱) امام سیوطی نے ۳۴۰ ذکر کیے ہیں۔ (الریاض الانیقہ فی شرح اسماء خیر الخلیقہ: ص ۲۵۹) قاضی عیاض نے لکھا ہے کہ اللہ تعالیٰ نے آپ ﷺ کو خصوصی شرف سے نوازا ہے کہ اپنے اسماء حسنیٰ میں سے تیس ناموں سے آپ کو موسوم فرمایا ہے۔ حافظ ابن العربی مالکی نے شرح ترمذی میں بعض صوفیہ کا یہ قول ذکر کیا ہے کہ اللہ تعالیٰ کے ہزار نام ہیں اور سرکارِ دو عالم ﷺ کے بھی ہزار نام ہیں۔ (۱)

بخاری وغیرہ میں روایت ہے کہ سرکارِ دو عالم ﷺ نے ارشاد فرمایا:

﴿لِي خَمْسَةٌ أَسْمَاءُ أَنَا مُحَمَّدٌ وَأَحْمَدُ، وَأَنَا الْمَاحِي الَّذِي

يَمْحُو اللَّهُ بِي الْكُفْرَ، وَأَنَا الْحَاشِرُ الَّذِي يُحْشِرُ النَّاسَ عَلَى

قَدَمِي، وَأَنَا الْعَاقِبُ﴾ (۲)

۱۔ ارشاد الساری: ۲ / ۲۱، سخاوی، القول البدیع فی الصلوٰۃ علی الحبيب

الشفیع: ص ۷۳

۲۔ بخاری رقم الحدیث: ۳۳۳۹، مسلم رقم الحدیث: ۲۳۵۴، سنن دارمی رقم

الحدیث: ۲۷۷۸، مصنف عبدالرزاق رقم الحدیث: ۱۹۶۵۷، مسند احمد: ۸۰ / ۴

”میرے پانچ نام ہیں میں محمد ہوں، احمد ہوں، اور میں ماجی ہوں کہ اللہ تعالیٰ میری وجہ سے کفر کے ہر نشان کو مٹا دے گا، اور میں حاشر ہوں کہ سب لوگ (قیامت کے دن اٹھ کر) میرے قدموں میں جمع کیے جائیں گے، اور میں عاقب ہوں۔“
مسلم کی روایت میں ہے:

﴿وَالْعَاقِبُ الَّذِي لَيْسَ بَعْدَهُ نَبِيٌّ﴾

”عاقب وہ ہوتا ہے جس کے بعد کوئی نبی نہ ہو۔“

ان پانچ ناموں کے بارے میں قاضی عیاض مالکی نے لکھا ہے کہ اللہ تعالیٰ نے یہ پانچ نام وہ رکھے ہیں جو سابقہ آسمانی کتابوں میں مذکور تھے اور ان کی امتیں ان ناموں سے آشنا تھیں۔ (۱)

ایک اور روایت میں جو سیدنا ابو موسیٰ اشعریؓ سے مروی ہے، سرکارِ دو عالم ﷺ نے اپنے کئی نام بیان فرمائے۔ آپ ﷺ نے ارشاد فرمایا:

﴿أَنَا مُحَمَّدٌ وَأَحْمَدُ وَالْمُقْفِيُّ وَالْحَاشِرُ وَنَبِيُّ التَّوْبَةِ وَ

نَبِيُّ الرَّحْمَةِ﴾ (۲)

”میں محمد ہوں اور میں احمد ہوں اور مقضی ہوں اور حاشر ہوں اور نبی توبہ اور نبی رحمت ہوں۔“

سرکارِ دو عالم ﷺ کے تمام منقول اور مروی نام درحقیقت آپ ﷺ کی صفات مدح ہیں علامہ ابن دحیہ نے اپنی کتاب المستوفی میں آپ ﷺ کے تین سو نام ذکر کیے ہیں۔ حافظ سخاوی نے القول البدیع میں، قاضی عیاض نے شفاء میں اور حافظ ابن سید الناس نے آپ ﷺ کے چار سو سے زیادہ نام ذکر کیے ہیں۔ احادیث میں نبی اکرم ﷺ کے منقولہ صریح اسماء مبارکہ تھوڑے ہیں۔ کسی حدیث میں پانچ، کسی میں چھ

۱۔ الشفاء: ۱/۳۱۵

۲۔ مسلم رقم الحدیث: ۲۳۵۵، مسند احمد: ۲/۳۹۵، ۴۰۴، بیہقی،

شعب الایمان رقم الحدیث: ۱۲۰۰، بیہقی، دلائل النبوة: ۱/۱۵۶،

اور حافظ ابو بکر محمد بن الحسن بغدادی نے مرفوع سند کی ایک حدیث نقل کی ہے جس میں آپ ﷺ نے فرمایا:

﴿إِنَّ لِي فِي الْقُرْآنِ سَبْعَةَ أَسْمَاءَ: مُحَمَّدٌ وَ أَحْمَدُ وَ لَيْسَ وَ طَهُ وَ الْمُرْمَلُ وَ الْمُدْتَرُّ وَ عَبْدُ اللَّهِ﴾
 ”میرے قرآن حکیم میں سات نام ہیں محمد، احمد، لیس، طہ، منزل،
 مدثر اور عبد اللہ۔“

حضرت مولانا محمد قاسم نانوتوی قدس سرہ نے لکھا ہے کہ رسول اللہ ﷺ صرف معنی ترکیبی کے لحاظ سے ”عبد اللہ“ نہیں ہیں بلکہ انبیاء علیہم السلام میں عبد اللہ آپ کا لقب بھی تھا۔ قرآن حکیم میں ”عبد اللہ“ بطور لقب صرف آپ کی ذوات پر اطلاق ہوا ہے، ”فَلَمَّا قَامَ عَبْدُ اللَّهِ يَدْعُوهُ كَادُوا يَكُونُونَ عَلَيْهِ لِبَدًا.“ (۱) ”یعنی جب عبد اللہ (یعنی محمد رسول اللہ ﷺ) نماز کے لیے کھڑے ہوئے تو قریب تھا کہ وہ تہ بہ تہ ہو کر آپ ﷺ پر ٹوٹ پڑتے۔“ حدیث میں ہے کہ آپ ﷺ کو اختیار دیا گیا تھا کہ اگر چاہیں تو رسالت کے ساتھ ملوکیت پسند کر لیں جیسا کہ سلیمان علیہ الصلوٰۃ والسلام تھے یا چاہیں تو عبدیت اختیار کر لیں۔ آپ ﷺ نے عبدیت ہی کو پسند فرمایا۔ اس کے بعد آپ ﷺ کی نشست و برخاست اور طعام و شراب سب میں عبدیت کا پہلو غالب تھا۔ دعائے تشہد میں بھی عبدہ و رسولہ تعلیم کیا گیا ہے یعنی عبدیت کو مقدم رکھا گیا ہے۔ حتیٰ کہ ایک شخص نے اس ترتیب کو بدل کر جب رسولہ و عبدہ کہا تو آپ ﷺ نے اس کی اصلاح فرمائی اور فرمایا کہ وہی عبدہ و رسولہ کہو۔ شیخ اکبر فرماتے ہیں کہ ایک مرتبہ مجھ پر یہ مقام عبدیت سوئی کے ناکے کے برابر منکشف ہوا تو میں اس کی تاب نہ لاسکا اور قریب تھا کہ جل جاتا۔ (۲)

رسول اللہ ﷺ کے اسماء گرامی کے سلسلہ میں استاذی و محبی حضرت شیخ محمد موسیٰ روحانی بازی قدس سرہ نے اپنی کتاب ”البرکات المکیہ فی الصلوات النبویہ“ میں

۱۔ الجن: ۱۹

۲۔ ترجمان السنہ: ۱ / ۳۹۴

سرکارِ دو عالم ﷺ کے آٹھ سو سے زائد اسمائے مبارکہ جمع کر دیئے ہیں۔ حضرت شیخ نے یہ نام کبار محدثین کی کتابوں جیسے قاضی عیاضؒ کی کتاب الشفاء، حافظ سخاویؒ کی القول البدیع، مواہب اللدنیاء اور اس کی بعض شروحات اور شرح جامع ترمذی لابن العربیؒ وغیرہ سے نقل کیے ہیں۔ رسول اللہ ﷺ کے اسمائے مبارکہ سے آشنائی کے لیے مولانا موسیٰ صاحب قدس سرہ کی کتاب کا مطالعہ نہایت ضروری ہے۔

امام العصر عمدة المحدثین حضرت مولانا سید محمد بدر عالم میرٹھی نور اللہ مرقدہ نے بھی سرکارِ دو عالم ﷺ کے اسماء مبارکہ کے بارے میں بڑی عمدہ تحقیق لکھی ہے۔ حافظ ابن قیمؒ فرماتے ہیں کہ رسول اللہ ﷺ کا ہر نام آپ کی کسی نہ کسی صفت کی جلوہ گاہ ہے، صرف ایک علم نہیں جس کا مقصد کسی ذات کا تعارف ہوتا ہے اور بس۔ یہی وجہ ہے کہ آپ ﷺ کے اسماء بہت ہیں۔ عرب میں اسماء، کنیتوں اور القاب کے تعدد کا کچھ دستور بھی تھا اور اسی بنا پر اللہ تعالیٰ کے ننانوے نام ہیں۔ انبیاء علیہم السلام کی ذات اور ان کے افعال و اقوال خواہ اختیاری ہوں یا غیر اختیاری، عمداً ہوں یا بھول کر سب حقائق و اسرار کا ایک مجموعہ ہوتے ہیں، اسی طرح ان کے اسماء بھی صرف تعین شخصیت کے لیے نہیں بلکہ وہ اپنی جگہ ایک گنجینہ معارف ہوتے ہیں۔ دراصل یہ اسماء ان تمام اوصاف و مبادی کے ترجمان ہوتے ہیں جو دست قدرت نے ازل سے ان میں ودیعت رکھے ہیں۔ اگر ان کو رحیم کہا جاتا ہے تو اس کے لیے وہ درحقیقت پیکرِ رحمت ہوتے ہیں، اگر ان کو ماحی کہا جاتا ہے تو اس لیے کہ وہ حقیقتاً آثارِ کفر کو مضمحل و کمزور بنا کر فنا کے قریب کر دیتے ہیں۔ اگر کسی کو عاقب کہا جاتا ہے تو اس لیے کہ وہ درحقیقت آخر میں آنے والا ہوتا ہے۔ غرض جتنی پر از حقیقت و اسرار ان کی ذات ہوتی ہے اسی قدر حقیقت سے لبریز ان کے اسماء ہوتے ہیں۔ اس کا مقصد یہ ہے کہ سرکارِ دو عالم ﷺ کے اسماء مبارکہ کو آپ صرف ناموں کا ایک ڈھیر نہ سمجھیں اور نہ ایسا بے حقیقت تصور کریں جیسا کہ ہر ماں صرف محبت میں اپنے بیٹے کا خوبصورت سے خوبصورت نام رکھ لیتی ہیں خواہ اس نام کا اس میں کوئی اثر نہ ہو۔ وہ سیاہ فام بچے کو چاند کہہ کر پکارتی ہے اور غبی سے غبی لڑکے کا نام ذکی تجویز کر دیتی ہے، مگر یہ سب کچھ بے حقیقت ہوتا ہے۔ کہیں علم کی اصل وضع اگر

تعریف شخصیت کے لیے نہ ہوتی تو کذب اور جھوٹ بھی ہو جاتا۔ آپ سرکارِ دو عالم ﷺ کے اسماء مبارکہ کو اس نظر سے نہ دیکھیں بلکہ ان کو کمالات محمد ﷺ کی رنگین چلمنیں سمجھیں جن میں چھن چھن کر آپ کے کمالات نظر آتے رہتے ہیں۔ (۱)

قاضی عیاضؒ فرماتے ہیں کہ جس طرح سرکارِ دو عالم ﷺ کی ذات مبارکہ بے نظیر تھی آپ ﷺ کے یہ اسماء بھی بے مثل ہی تھے۔ آپ سے پہلے کسی کے ذہن میں محمد ﷺ اور احمد ﷺ کے اسماء کا حضور بھی نہ ہوا تھا حتیٰ کہ جب آپ ﷺ کی ولادت کا زمانہ نزدیک آ گیا، کاہنوں، منجموں اور اہل کتاب نے نام لے لے کر آپ کی آمد کی بشارتیں دیں تو لوگوں نے اس نبی منتظر کی طمع میں اپنی اولاد کا نام محمد و احمد رکھنا شروع کر دیا۔ جہاں تک تاریخ سے ثابت ہوتا ہے جن بچوں کے نام محمد و احمد رکھے گئے تھے ان کی کل تعداد چھ ہے۔ ساتواں کوئی شخص ثابت نہیں ہوتا۔ سہیلی نے صرف تین نام بتلائے ہیں (۱) محمد بن سفیان بن مجاشع (۲) محمد بن احمہ بن الحلاج (۳) محمد بن عمران بن ربیعہ۔ سہیلی سے پہلے ابو عبد اللہ بن خالو یہ کا خیال بھی یہی تھا۔ حافظ ابن حجر آٹھویں صدی میں جب پھر اس کے درپے ہوئے تو انہوں نے ان کی تعداد بیس (۲۰) تک پہنچا دی، اور تکرار و اوہام حذف کرنے کے بعد صحیح تعداد پندرہ قرار دی جس میں سب سے زیادہ مشہور محمد بن عدی بن ربیعہ ہیں۔ ان کا واقعہ بغوی بن سعد، ابن شاہین اور ابن السکن وغیرہم نے اس طرح بیان کیا ہے:

”کہ خلیفہ بن عبد اللہ نے محمد بن عدی سے پوچھا: ”تمہارے والد نے تمہارا نام زمانہ جاہلیت میں محمد کیسے رکھ دیا؟“ انہوں نے جواب دیا: ”اس کے متعلق جیسا تم نے مجھ سے پوچھا ہے ایسا ہی میں نے اپنے والد سے پوچھا تھا، انہوں نے فرمایا تھا کہ میں قبیلہ بنی تمیم کے تین اور شخصوں کے ہمراہ ابن حنفیہ غسانی کی ملاقات کے لیے ایک مرتبہ شام کی طرف جا رہا تھا۔ ہم ایک چشمہ پر جا کر اترے جو گر جا کے قریب تھا۔ گر جا کا منتظم ہمارے پاس آیا اور اس

نے کہا: ”ایک نبی مبعوث ہونے والا ہے، تم دوڑ کر اس کو قبول کر لینا۔“ ہم نے کہا: ”اس کا نام؟“ اس نے کہا: ”اس کا نام محمد ہو گا۔“ ہم جب اس سفر سے واپس آئے تو اتفاقاً ہم سب کے یہاں لڑکے پیدا ہوئے اور اس لیے ہم سب نے اپنے اپنے لڑکوں کا نام محمد رکھ دیا۔“

اس کے بعد حافظ ابن حجر نے اشخاص کے نام بھی تفصیل سے تحریر کیے ہیں ملاحظہ ہو فتح الباری باب اسماء النبی ﷺ۔ حافظ سہیلی فرماتے ہیں کہ تورات میں آپ کا جو اسم مبارک مذکور ہے وہ احمد ہے۔ حافظ ابن قیم اس رائے سے متفق نہیں، وہ اس پر اصرار کر رہے ہیں کہ تورات میں آپ کی آمد کی پیش گوئی اسم محمد کے ساتھ بھی صاف موجود ہے۔

اس کے بعد حافظ ابن قیم اسم ”محمد“ کی شرح کرتے ہوئے لکھتے ہیں کہ محمد ﷺ وہ ہے جس میں بکثرت تعریف کے اوصاف پائے جائیں۔ محمود بھی اسم مفعول کا صیغہ ہے لیکن جو مبالغہ باب تفعیل میں ہوتا ہے وہ ثلاثی مجرد میں نہیں ہوتا، اس لیے محمد، محمود سے زیادہ بلغ ہے۔ محمد اس کو کہتے ہیں جس کی اتنی تعریف کی جائے جتنی کسی اور بشر کی نہ کی جائے۔ اس لیے تورات میں آپ کا نام احمد بھی ذکر کیا گیا ہے، کیونکہ آپ صلی اللہ علیہ وسلم کے اوصاف حمیدہ، آپ ﷺ کی امت اور آپ ﷺ کے دین کے فضائل و کمالات کا اتنی کثرت سے اس میں ذکر ہے کہ حضرت موسیٰ علیہ الصلوٰۃ جیسے اول العزم رسول کو بھی آپ کی امت میں ہونے کی آرزو ہونے لگی۔

احمد یہ اسم تفضیل کا صیغہ ہے۔ اسم فاعل اور اسم مفعول دونوں معنی میں مستعمل ہو سکتا ہے۔ پہلی صورت میں اس کے معنی ہیں ”أَحْمَدُ الْحَامِدِينَ لِرَبِّهِ“ یعنی تمام تعریف کرنے والوں میں اپنے پروردگار کی سب سے زیادہ تعریف کرنے والا۔ اور دوسری صورت میں اس کے معنی ہیں ”أَحَقُّ النَّاسِ وَأَوْلَاهُمْ بِأَنْ يُحْمَدَ“ تمام لوگوں میں سب سے زیادہ تعریف کے قابل اور ثناء کا مستحق ہے۔ اس بنا پر محمد اور احمد میں فرق یہ رہے گا کہ محمد وہ ہے جس کی تعریف اپنے اوصاف جمیلہ کی وجہ سے سب سے زیادہ کی

جائے۔ اور احمد وہ ہے جس کی تعریف سب سے بہتر اور عمدہ کی جائے۔ پس محمد بلحاظ کمیت ہے اور احمد بلحاظ کیفیت۔ دونوں ناموں کا خلاصہ یہ ہے کہ آپ ﷺ اپنے خلق و خصائل کی وجہ سے اس کے مستحق ہیں کہ سب سے زیادہ اور سب سے کامل تعریف آپ کی ہو۔ اس تحقیق کے بعد ان دونوں مفہوموں کے لحاظ سے سطح عالم پر نظر ڈالیے تو آپ کو معلوم ہوگا کہ یہ اسماء جتنی حقیقت اور جتنی صداقت کے ساتھ آپ کی ذات مبارک پر چسپاں ہیں اتنے کسی اور پر نہیں۔ اگر یہاں اسم تفضیل کو اسم مفعول کے معنی میں لیجیے تو خالق سے مخلوق تک انبیاء علیہم السلام سے جن و ملک تک، حیوانات سے لے کر جمادات تک غرض ہر ذی روح اور غیر ذی روح سب ہی نے آپ ﷺ کی تعریفیں کی ہیں اور آج بھی ڈیڑھ ارب انسانوں کی زبانیں دن میں نہ معلوم کتنی بار آپ ﷺ کی تعریف کے لیے متحرک رہتی ہیں حتیٰ کہ کفار میں بھی ایک معقول طبقہ ایسا ہے جو اگرچہ آپ کا دین تسلیم نہیں کرتا مگر آپ کی دیانت و امانت، عدل و انصاف، صداقت و راست بازی اور ہوش و خرد کا ثنا خوان ہے، اس لیے اگر اپنے خیال میں آپ ذرا علیحدہ ہو کر ازل سے ابد تک دنیا کی طرف کان لگائیں تو جس کی سب سے زیادہ اور سب سے بہتر تعریف آپ کے کان سنیں گے وہ مبارک ہستی سرکارِ دو عالم ﷺ کی ہستی ہوگی۔

نہ دامنم آں گل رعنا چہ رنگ و بو دارد

کہ مرغ ہر چمنے گفت گوئے او دارد

احمد اور محمد میں فرق:

اس لیے محمد یا احمد (بمعنی اسم مفعول) نام کی مستحق جتنی کہ آپ ﷺ کی ذات اقدس ہو سکتی ہے اتنی کسی اور کی نہیں ہو سکتی۔ اور اگر احمد کو اسم فاعل کے معنی میں لیجیے تو بھی اس اسم مبارک کی سب سے زیادہ مستحق آپ ہی کی ذات پاک ہے کیونکہ جس قدر اللہ تعالیٰ کی تعریف آپ ﷺ نے کی ہے اتنی کسی اور بشر نے نہیں کی، اور اسی طرح اپنی امت کو بھی موقع بہ موقع خدا کی اتنی حمد سکھائی کہ کتب مقدسہ میں اس امت کا لقب بھی ”حمادون“ پڑ گیا یعنی اللہ تعالیٰ کی بہت تعریف کرنے والی امت، صحیحین میں

ہے کہ محشر میں جب شفاعت کے لیے آپ تشریف لے جائیں گے تو آپ ﷺ پر اللہ تعالیٰ کی حمد و ثنا کا دروازہ کھولا جائے گا جو اس سے پیشتر کسی پر نہیں کھولا گیا تھا۔ پس سب انبیاء تو ”حماد“ ہیں اور ان ”حمادون“ میں آپ احمد ہیں۔ قاضی عیاضؒ فرماتے ہیں پہلے آپ ”احمد“ تھے پھر محمد ہوئے کیونکہ سب سے پہلے آپ نے اللہ کی تعریف کی پھر آپ کے بعد مخلوق نے آپ کی تعریف کی۔ اسی طرح محشر میں سب سے پہلے آپ ہی اللہ تعالیٰ کی حمد کریں گے۔ جب آپ کی سفارش سے حساب شروع ہو جائے گا تو پھر اہل محشر آپ کی حمد کریں گے۔ اس لیے آپ ﷺ پہلے احمد ہیں اور بعد میں محمد۔ بلحاظ وجود بھی پہلے آپ احمد ہیں اور بعد میں محمد ہیں۔ اسی وجہ سے کتب سابقہ میں آپ کی بشارت اسم احمد سے مذکور ہے، اور جب عالم وجود میں تشریف لے آئے تو محمد کے نام سے پکارے گئے۔“ (۱)

حافظ سہیلیؒ لکھتے ہیں کہ محمد کے وزن میں ہمیشہ تکرار کے معنی ملحوظ رہتے ہیں، اس لیے محمد اس کو کہا جائے گا جس کی بار بار تعریف کی جائے۔ اور احمد وہ ہے جو سب سے زیادہ تعریف کرنے والا ہو۔ سرکارِ دُعا عالم ﷺ کے یہ دونوں اسماء مبارک واقع کے مطابق ہیں یعنی آپ احمد بھی ہیں اور محمد بھی، لیکن پہلے آپ احمد ہیں پھر محمد بلکہ احمد ہونے کی وجہ سے ہی آپ محمد ہوئے۔ آپ نے پہلے خدا کی تعریف کی اس لیے آپ احمد ہوئے۔ نبوت سے سرفرازی کے بعد پھر مخلوق نے آپ کی تعریف کی، اس لیے بعد میں محمد ہو گئے۔ محشر میں بھی پہلے آپ ﷺ خدا کی تعریف کریں گے اس لیے احمد پہلے ہوں گے، پھر شفاعت کے بعد مخلوق آپ کی تعریف کرے گی اس لیے بعد میں محمد ہوں گے۔ غرض ازل سے ابد تک تاریخ بتاتی ہے کہ شان احمدی شان محمدی پر مقدم ہے۔ یہی وجہ ہے کہ سیدنا عیسیٰ علیہ السلام نے جب آپ کے نام کی بشارت سنائی تو اسم احمد ہی کے ساتھ سنائی۔ سیدنا موسیٰ علیہ السلام کے سامنے جب امت محمدیہ کے کمالات کا ذکر آیا تو انہوں نے بھی یہی فرمایا: ”اللَّهُمَّ اجْعَلْنِي مِنْ أُمَّةِ أَحْمَدَ“ اے اللہ! تو مجھے امت احمد میں بنا دے (اس بیان سے اس کا نکتہ بھی نکل آیا کہ جب آپ کا اسم مبارک محمد تھا تو

پھر کتب سابقہ میں آپ کی بشارت میں اسم احمد کیوں ذکر کیا گیا) یہ بات ذہن میں رکھنی چاہیے کہ حافظ ابن قیمؒ کو حافظ سہیلیؒ کے اس بیان سے سخت اختلاف ہے۔ وہ اس پر اصرار کر رہے ہیں کہ تورات میں آپ کا اسم مبارک محمد بھی موجود ہے۔ (ملاحظہ ہو زاد المعاد) گذشتہ سطور میں یہ بتایا گیا ہے کہ آپ سے پیشتر عرب میں یہ اسماء معبود نہ تھے۔ اب ان تمام تفصیلات سے یہ بخوبی واضح ہو جاتا ہے کہ حکمت الہیہ نے ان دونوں ناموں کو آپ ہی کی ذات کے ساتھ کیوں مخصوص کر دیا تھا۔

حمد کو ہر لحاظ سے آپ ﷺ کے ساتھ خصوصیت ہونا:

خلاصہ اس ساری بحث کا یہ ہے کہ احمد بمعنی محمد ہو یا بمعنی احمد الحامدین، یہ ایک ثابت شدہ حقیقت ہے کہ حمد کو ہر پہلو سے سرکارِ دو عالم ﷺ کے ساتھ بہت بڑی خصوصیت حاصل ہے۔ اسی بنا پر سورۃ محمد خاص کر آپ کو ہی مرحمت ہوئی۔ آپ کی ہی امت کا لقب حمادون ہوا اور محشر میں لواء الحمد (حمد کا جھنڈا) بھی آپ کے ہاتھوں میں ہوگا، اور آپ ہی کے مخصوص مقام کا نام مقام محمود ہے۔ آپ کی شریعت میں بھی کھانے کے بعد، پینے کے بعد، دعا کے بعد، سفر سے واپسی کے بعد غرض بہت سے مختلف مواضع پر خدا کی حمد سکھائی گئی۔ پھر یہ مختلف اور متنوع تعریفیں جب ہر زمانہ میں بے شمار انسانوں کی زبانوں سے ہوتی ہیں وہ درحقیقت آپ ﷺ ہی کی تعلیم کا نتیجہ ہیں، اس لیے ان تمام تعریفوں کو بجا طور پر آپ کی طرف منسوب کیا جاسکتا ہے۔ اس کے بعد اب سوچو کہ جتنی خدا کی تعریف فضائے عالم میں آپ ﷺ کے ذریعہ سے گونجی، کیا کبھی کسی اور کے ذریعہ سے گونجی ہے، اور اسی کے ساتھ جتنی کثرت کے ساتھ خدا کی غیر متناہی مخلوق نے آپ کی تعریفیں کیں اتنی کسی اور شخصیت کی کی ہیں۔ پس ہر اعتبار سے حمد کی جتنی خصوصیت سے آپ ﷺ کی تعریفیں کیں اتنی کسی اور شخصیت کی کی ہیں۔ پس ہر اعتبار سے حمد کی جتنی خصوصیت آپ ﷺ کی ذات کے ساتھ ثابت ہوتی ہے اتنی کسی اور ذات کے ساتھ نہیں ہوتی، اس لیے احمد و محمد نام پانے کے لیے بھی آپ ہی کی ذات منتخب ہونی چاہیے، اسی لیے آپ سے پہلے جس نے یہ نام رکھا آپ کی اتباع میں رکھا اور بعد میں بھی جس نے اس نام

کو اختیار کیا آپ ہی کے اتباع میں کیا۔ اللھم صل وسلم وبارک علیہ۔ (۱)
 علامہ دشتانی نے لکھا ہے کہ بعض علماء نے نقل کیا ہے کہ اللہ تعالیٰ کے ایک
 ہزار اسماء ہیں۔ اور اتنے ہی نام سرکارِ دو عالم ﷺ کے ہیں اور ساٹھ سے زیادہ اسماء
 کا انہوں نے ذکر کیا ہے۔ علامہ دشتانی ابی مالکی نے مزید لکھا ہے کہ ”محمد“ حمد سے
 ماخوذ ہے اور مفعول کے وزن پر اسم مفعول کا صیغہ ہے جس کا مطلب یہ ہے ”بہت
 زیادہ حمد کیا ہوا۔“ اس کائنات میں نبی ﷺ اس اسم کے سب سے زیادہ حق دار ہیں
 کیونکہ حق تعالیٰ شانہ نے آپ کی ایسی حمد کی ہے جو کسی اور شخص کی نہیں کی، اور
 آپ ﷺ کو وہ محامد عطا فرمائے ہیں جو کسی اور کو عطاء نہیں فرمائے اور روز قیامت
 آپ ﷺ کو وہ چیزیں الہام کرے گا جو کسی اور کو الہام نہیں کرے گا۔ پھر جس شخص
 میں خصال محمودہ کامل ہوں اس کو محمد کہا جاتا ہے۔ ایک قول یہ ہے کہ یہ بات تکثیر کے
 لیے ہے یعنی جس کی بہت زیادہ حمد کی جائے وہ ”محمد“ ہے۔ ابن قتیبہ نے کہا ہے کہ
 سرکارِ دو عالم ﷺ کی نبوت کی علامات میں سے ایک علامت یہ ہے کہ آپ ﷺ سے
 قبل کسی اور شخص کا نام ”محمد“ نہیں رکھا گیا، جیسے سیدنا یحییٰ علیہ السلام سے قبل کسی کا نام
 یحییٰ نہیں رکھا گیا تھا۔“ (۲)

حافظ ابن حجر عسقلانی نے لکھا ہے کہ سرکارِ دو عالم ﷺ پہلے ”احمد“ تھے اور اس
 کے بعد ”محمد“ ہوئے کیونکہ پہلی کتابوں میں آپ ﷺ کا نام احمد تھا اور قرآن مجید میں
 آپ ﷺ کا نام محمد ہے اور آپ نے لوگوں میں سب سے پہلے اللہ تعالیٰ کی حمد کی، اسی
 طرح آپ آخرت میں سب سے پہلے حق تعالیٰ شانہ کی حمد کریں گے اور اس کے بعد
 شفاعت کریں گے اور آپ ﷺ سے سن کر لوگ اللہ کی حمد کریں گے۔ آپ ﷺ
 سورۃ الحمد، لواء الحمد اور مقام محمود کے ساتھ مخصوص ہیں۔ کھانے پینے، دعا اور سفر سے
 واپسی کے بعد آپ کے لیے حمد مشروع کی گئی۔ آپ کی امت کا نام ”حمادون“ رکھا گیا

۱۔ ترجمان السنہ: ۱ / ۲۵۱

۲۔ اکمال اکمال العلم شرح صحیح مسلم: ۶ / ۱۴۲، لابی عبداللہ محمد بن
 خلفہ دشتانی ابی مالکی

ہے اور آپ کے لیے حمد کے تمام معانی اور اقسام جمع کیے گئے ہیں۔“ (۱)

ملا علی القاری رحمہ اللہ الباری لفظ محمد کے بارے میں لکھتے ہیں کہ:

”محمد“ تمہید کا اسم مفعول ہے اس کی وصفیت سے اسمیت کی طرف مبالغہ نقل کیا گیا ہے۔ خصال محمودہ کی کثرت کی وجہ سے آپ ﷺ کا نام محمد رکھا گیا ہے یا پھر اس لیے کہ آپ کی بار بار حمد کی جاتی ہے، یا پھر اس لیے کہ اللہ تعالیٰ آپ کی بہت حمد کرے گا۔ اسی طرح ملائکہ، انبیاء اور اولیاء آپ کی حمد کریں گے، یا پھر نیک فال کے لیے آپ ﷺ کا نام محمد (ﷺ) رکھا گیا، یا پھر اس لیے کہ اولین و آخرین آپ کی حمد کریں گے، اور قیامت کے روز تمام اولین و آخرین آپ کی حمد کے جھنڈے تلے ہوں گے، اسی لیے اللہ تعالیٰ نے آپ کے گھر والوں کے دل میں یہ الہام کیا کہ وہ آپ کا نام محمد رکھیں۔

”احادیث میں آپ ﷺ کے اسماء بیان کرتے ہوئے ”محمد“ کو ”احمد“ پر مقدم کیا گیا ہے۔ کیونکہ ”محمد“، ”احمد“ سے زیادہ ظاہر اور زیادہ مشہور ہے بلکہ ابو نعیم نے روایت کیا ہے کہ مخلوق کو پیدا کرنے سے دو ہزار سال پہلے آپ کا نام محمد رکھا گیا۔ اور کعب الاحبار نے روایت کیا ہے کہ عرش رحمن کے پائے پر سات آسمانوں، جنت کے محلات اور بالا خانوں پر، حوروں کے سینوں پر، جنت کے درختوں پر اور درختوں کے پتوں پر، سدرۃ المنتہیٰ اور فرشتوں کی آنکھوں کے درمیان ”محمد“ لکھا ہوا ہے۔ اس نام کو تمام ناموں پر فضیلت ہے۔ ابو نعیم ہی نے روایت کیا ہے کہ حق تعالیٰ شانہ نے فرمایا: ”مجھے اپنی عزت اور جلال کی قسم! جو شخص تمہارا نام رکھے گا میں اس کو جہنم میں نہیں ڈالوں گا۔“ اور یہ بھی روایت ہے کہ جس کا نام محمد یا احمد ہوگا میں اس کو جہنم میں نہیں ڈالوں

گا۔ اور علامہ دیلمی نے سیدنا علیؑ سے روایت کیا ہے کہ جس دسترخوان پر محمد یا احمد نام کا شخص ہوگا میں اس گھر کو دن میں دو بار پاک کروں گا۔ ابن قتیبہ نے کہا کہ آپ کی نبوت کی علامات میں سے یہ علامت بھی ہے کہ آپ ﷺ سے قبل کسی کا نام محمد نہیں رکھا گیا جیسا کہ اللہ تعالیٰ نے سیدنا یحییٰ علیہ السلام کے متعلق قرآن حکیم میں فرمایا: "لَمْ نَجْعَلْ لَهُ مِنْ قَبْلُ سَمِيًّا" ان سے پہلے ہم نے یہ نام نہیں رکھا۔ البتہ جب ان کی ولادت کا زمانہ قریب آیا اور اہل لکتاب نے ان کی ولادت کے زمانہ کے قریب آنے کی بشارت دی تو بہت سے لوگوں نے اپنے بچوں کا نام "محمد" رکھا کہ شاید ان میں سے کوئی وہ نبی ہو، لیکن اللہ ہی جانتا ہے کہ اس نے کس کو رسول بنانا ہے۔ زیادہ مشہور یہ ہے کہ پندرہ بچوں کا نام محمد رکھا گیا۔" (۱)

چونکہ حمد کسی حسن اور کمال پر کی جاتی ہے اور آپ علی الاطلاق محمد ﷺ ہیں۔ اس کا مطلب یہ ہے کہ آپ علی الاطلاق حسن اور کمال ہیں۔ اگر آپ میں کسی اعتبار سے کوئی عیب یا نقص ہوتا تو آپ علی الاطلاق محمد ﷺ نہ ہوتے کیونکہ نقص اور عیب کی تعریف اور حمد نہیں ہوتی بلکہ مذمت ہوتی ہے، اور آپ ﷺ کو کسی زید یا بکر نے محمد (ﷺ) نہیں کہا بلکہ اللہ تعالیٰ نے محمد (ﷺ) کہا ہے۔ اگر آپ ﷺ میں کسی وجہ سے کوئی عیب ہوتا تو اللہ تعالیٰ آپ کو علی الاطلاق محمد (ﷺ) نہ کہتے۔ یہ بات مشرکین مکہ کے علم میں بھی تھی۔ وہ آپ میں عیب نکالتے اور پھر آپ کو محمد ﷺ بھی کہتے۔ انہیں خیال آیا کہ محمد کہہ دینے سے تو آپ میں ہر عیب کی نفی ہو جاتی ہے، چنانچہ وہ آپ کو "مذمم" کہنے لگے کہ مذمم ایسا ہے، ویسا ہے۔ سرکارِ دو عالم ﷺ نے سنا تو ارشاد فرمایا: "وہ مجھ میں عیب نہیں نکالتے کسی مذمم میں عیب نکالتے ہیں میں "مذمم" نہیں "محمد" ہوں۔ چنانچہ امام بخاری نے اپنی صحیح میں سیدنا ابو ہریرہؓ سے روایت نقل کی ہے کہ سرکارِ دو عالم ﷺ نے ارشاد فرمایا:

﴿أَلَا تَعْجَبُونَ كَيْفَ يَصْرِفُ اللَّهُ عَنِّي شَتْمَ قُرَيْشٍ وَ

لَعْنُهُمْ، يَشْتُمُونَ مُذَمَّمًا وَيَلْعَنُونَ مُذَمَّمًا وَأَنَا مُحَمَّدٌ ﴿١﴾

”کیا تم اس بات پر تعجب نہیں کرتے کہ اللہ تعالیٰ نے مجھ سے قریش کے سب و شتم کو کس طرح دور کر دیا۔ وہ مذمم کو برا کہتے ہیں اور مذمم پر لعنت بھیجتے ہیں اور میں محمد ﷺ ہوں۔“

اسی طرح لفظ احمد کی تشریح کرتے ہوئے علامہ مناویؒ نے لکھا ہے کہ ”احمد اسم تفضیل کا صیغہ ہے جس کا معنی اس انتہاء پر پہنچتا ہے جس کے بعد کوئی انتہاء نہ ہو۔ اس لحاظ سے اس کا مطلب یہ ہوا کہ تمام حمد کرنے والوں سے زیادہ اپنے رب کی حمد کرنے والا، قیامت کے دن حمد کا جھنڈا (لواء الحمد) آپ ہی کے ہاتھ میں ہوگا اور میدان حشر میں آپ ﷺ ہی کی حمد مشہور ہوگی اور مقام محمود کا منصب بھی آپ ﷺ ہی کو حاصل ہوگا۔“ (۲)

اسی طرح ملا علی القاریؒ فرماتے ہیں:

”قیامت کے روز آپ کو اللہ تعالیٰ کی حمد و ثنا کے ایسے کلمات عطاء ہوں گے جو آپ سے پہلے کسی اور کو نہ ملے ہوں گے۔ آپ ان کلمات کے ساتھ اللہ جل شانہ کی حمد کریں گے اور آپ کو لواء الحمد (حمد کا جھنڈا) عطا کیا جائے گا۔ جب تک آپ اپنے رب کی حمد کر کے احمد نہیں ہوئے اس وقت تک محمد نہیں ہوئے۔ سیدنا موسیٰ علیہ السلام نے دعا کی: ”اے اللہ! مجھے امت محمد ﷺ میں کر دے۔“ سیدنا عیسیٰ علی نبینا وعلیہ الصلوٰۃ والسلام نے کہا میں اپنے بعد میں آنے والے رسول کی بشارت دینے والا ہوں جس کا نام احمد ہوگا کیونکہ آپ ﷺ نے تمام لوگوں سے قبل اللہ تعالیٰ کی حمد کی تھی۔“ (۳)

۱۔ بخاری: ۱۰۵/۱

۲۔ شرح الشمانل علی هامش جمع الوسائل: ۲۲۷/۲

۳۔ جمع الوسائل: ۲۲۷/۲، ملا علی القاری

مَجْمَعُ سَوَالِ الدِّينِ ﷺ

کی ملکیت سے وفات کی وجہ سے کسی شے کا خارج نہ ہونا

آپ ﷺ کی وفات سے آپ ﷺ کی کوئی شے آپ کی ملکیت (Property) سے خارج نہیں ہوتی جب کہ موت کا ایک سرلیج (Abrupt) اور صریح اثر یہ ہوتا ہے کہ میت کی ہر شے اس کی ملک سے نکل جاتی ہے۔ اسی وجہ سے کتابوں میں عام لوگوں کے بارے میں یہ باب ہے کہ ”جب آدمی مر جاتا ہے تو اس کا مال اس کی ملک میں نہیں رہتا۔“ (۱)

لیکن سرکارِ دو عالم ﷺ کی وفات کے بعد آپ کا مال آپ کی ملک سے نہ نکلا۔ چنانچہ محدثین نے حدیث کی کتابوں میں اس مضمون کے ابواب باندھے:

﴿بَابُ مَا كَانَ مَالُهُ بَعْدَ مَوْتِهِ قَائِمًا نَفَقَتُهُ وَمِلْكُهُ﴾ (۲)

اور بخاری میں سیدنا ابو ہریرہ کی یہ روایت ہے کہ سرکارِ دو عالم ﷺ نے

ارشاد فرمایا:

”میرے وارث آپس میں مال تقسیم نہ کریں گے۔ اپنی ازواج

کے نفقہ (Alimony) اور عامل کی مزدوری کے بعد جو کچھ

چھوڑوں وہ صدقہ ہے۔“ (۳)

۱۔ مجمع الزوائد: ۲۲۶/۳

۲۔ سنن کبریٰ بیہقی، کتاب النکاح، باب ایضاً: ۷/۶۳

۳۔ بخاری، کتاب الفرائض باب قول النبی ﷺ لانورث ماتر کنا صدقة: ۲/۹۹۶

یہی وجہ ہے کہ ازواجِ مطہرات کے لیے کوئی عدت نہیں ہے اور وہ تاحیات حضور علیہ السلام کے اموال میں سے نفقہ کی حق دار ہیں۔

یہی وجہ ہے کہ آپ کے مال سے وراثت تقسیم نہ کی گئی جب کہ ہر انسان کے مرنے کے بعد اس کی بیوی یا بیویاں متوفی کے مال میں سے تا انقضائے عدت حق دار ہیں۔ اور متوفی کی وراثت فوری طور پر تقسیم ہوگی لیکن پیغمبر اس معاملہ سے مستثنیٰ ہے۔

عَلَى خَيْرِنِكَ خَيْرَ النَّاسِ كُلِّهِمْ

يَا رَسُولَ اللَّهِ صَلِّ وَسَلِّمْ عَلَى مَنْ أَمَّا ابْنُكَ

مَجْمَعُ سَوَالِ الدِّينِ لِلدَّيْمِ السَّيِّدِ

کی آواز کا دور تک قابل سماعت ہونا

آپ ﷺ کی آواز وہاں تک پہنچتی تھی جہاں کسی دوسرے کی آواز نہیں پہنچتی۔ کسی بھی آواز میں دو خوبیاں ہوتی ہیں:

(۱) خوش الحان ہو۔

(۲) بلند آواز ہو۔

رسول اللہ ﷺ کی زبان میں حق تعالیٰ شانہ، نے یہ دونوں خوبیاں رکھی تھی۔ آپ خوش الحان بھی تھے جیسا کہ بخاری اور مسلم میں روایت ہے کہ سیدنا براء بن عازبؓ فرماتے ہیں: ایک رات سرکارِ دو عالم ﷺ نے عشاء کی نماز میں والتین کی سورت تلاوت فرمائی۔ میں نے آج تک اتنی شیریں اور خوش الحان آواز کسی کی نہیں سنی۔ پھر آپ کی آواز میں بلندی بھی تھی اور بلندی بھی ایک عجیب قسم کی تھی جس میں شیرینی گھول رکھی تھی۔ چنانچہ امام سیوطیؒ نے خصائص کبریٰ میں نقل کیا ہے کہ ایک مرتبہ رسول اللہ ﷺ جمعہ کے روز منبر پر خطبہ کے لیے تشریف فرما تھے۔ کچھ لوگ باہر کھڑے تھے۔ آپ ﷺ نے لوگوں سے فرمایا: بیٹھ جاؤ۔ (اجلسوا) آپ کی یہ آواز سیدنا عبداللہ بن رواحہؓ کے کانوں میں بھی پہنچ گئی جو اس وقت جنگل میں بکریاں چرا رہے تھے۔ آپ ﷺ کی آواز جو نہی کان میں پہنچی فوراً وہیں بیٹھ گئے۔

اور اسی سلسلہ میں ایک اور روایت ہے جو ابن سعد نے طبقات میں اور سیوطی نے خصائص میں نقل کی ہے کہ سیدنا عبدالرحمن بن معاذؓ فرماتے ہیں کہ سرکارِ دو عالم ﷺ نے منیٰ میں ہمیں خطبہ دیا تو اس کے سننے کے لیے اللہ تعالیٰ نے ہمارے کان اس طرح کھول دیے کہ ہم تمام لوگ جہاں جہاں تھے وہیں آپ ﷺ کی آواز سن رہے تھے۔

ہوا کی موافقت اور مخالفت سے آواز کی بلندی اور پستی اور دور تک آواز پہنچنے اور نہ پہنچنے کا فرق تو عام انسانوں میں بھی ہو جاتا ہے، لیکن اس معمول کے خلاف آپ ﷺ کی آواز منیٰ میں ہر ہر خیمہ میں اس طرح جا پہنچی جیسے کہ آپ یہاں کھڑے ہوئے بات کر رہے ہیں۔ یہ صحابہ کرامؓ کی ذہانت اور فطانت تھی کہ انہوں نے آپ کی اس غیر معمولی آواز کو نہ تو ہوا کی موافقت کا کرشمہ سمجھا اور نہ ہی اس کو غیر معقول تصور کیا بلکہ نہایت آسانی کے ساتھ اس کو یوں حل کر دیا کہ جس خدا نے ہم کو ایک محدود فاصلہ پر شنوائی کی قوت عطا فرمائی ہے اس نے آج اس سے کچھ زیادہ فاصلہ پر شنوائی (Hearing) کی قوت بخش دی ہے۔

اسی طرح سیدنا براء بن عازبؓ فرماتے ہیں کہ رسول اللہ ﷺ نے ایک خطبہ ارشاد فرمایا۔ دور دراز محلوں کی خواتین نے بھی اپنے پردوں میں حضور ﷺ کا یہ خطبہ سنا۔

طبرانی اور ترمذی میں سیدنا عبداللہ بن عباسؓ کی روایت ہے کہ رسول اللہ ﷺ جب گفتگو فرمایا کرتے تو یوں محسوس ہوتا کہ آپ ﷺ کے دندان مبارک سے نور کی نہریں بہ رہی ہیں اور آپ ﷺ کی آواز بہت دور تک سنائی دیتی تھی۔ کسی دوسرے شخص کی آواز اتنی دور تک نہیں سنائی دیتی تھی۔ (۱)

عَلَى حَبِيبِكَ يَا خَلَاؤُكُمْ كَلِيمٌ

يَا بَصِيصًا وَسَلِيمًا يَا اِمْنَا اَبَا

مَجَالِسُ سَوَالِ الدَّيْنِ وَاللَّيْلِ عَلَيْهِ وَسَلَّمَ

کے دل کا نہ سونا

عام انسانوں کے برعکس آپ ﷺ کی آنکھیں تو سوتی تھیں لیکن آپ ﷺ کا دل نہیں سوتا تھا۔ چنانچہ سیدہ عائشہ سلام اللہ علیہا سے روایت ہے کہ ایک مرتبہ انہوں نے سرکارِ دو عالم ﷺ سے پوچھا: یا رسول اللہ! کیا نماز وتر پڑھنے سے قبل آپ سو جاتے ہیں؟ آپ ﷺ نے ارشاد فرمایا: عائشہ! صرف میری آنکھیں سوتی ہیں، میرا دل نہیں سوتا۔ (۱)

علماء نے لکھا ہے کہ آپ ﷺ کی یہ صفت تیقظ (Wakefulness) دائمی ہوتی تھی نہ کہ صرف حالت نوم (State of Sleep) پر منحصر تھی۔ اوپر والی حدیث سے پتہ چلتا ہے کہ سیدہ عائشہؓ کو یہ معلوم تھا کہ سونے سے وضو جاتا رہتا ہے اس لیے جو شخص بھی سو کر اٹھے اور اس کا ارادہ نماز پڑھنے کا ہو تو اس کے لیے وضو کرنا لازمی ہے، لیکن جب آپ نے دیکھا کہ سرکارِ دو عالم ﷺ سو جاتے ہیں اور پھر وضو کے بغیر وتر پڑھ لیتے ہیں، تو سیدہ عائشہؓ نے ادب کے تقاضا کے تحت یہ نہیں کہا کہ آپ وضوء کیوں نہیں فرماتے؟ بلکہ یہ کہا کہ آپ نماز سے قبل سو جاتے ہیں تو پھر اٹھ کر وضو کے بغیر نماز ادا کر سکتے ہیں؟ معلوم ہوتا ہے کہ سیدہ عائشہؓ آپ کی نیند کی خصوصیات سے واقف نہ تھیں، تبھی تو یہ سوال کیا۔

ایک اور روایت میں ہے کہ آپ ﷺ نے ارشاد فرمایا! ہم انبیاء کا گروہ جو ہے اس کی صرف آنکھیں سوتی ہیں، دل نہیں سوتے۔ (۲)

۱۔ بخاری جلد ۱ ص

۲۔ خصائص کبریٰ

اسی مضمون کی ایک روایت بخاری میں بھی ہے۔

بیداری کی حالت میں تو عام انسانوں کے دل بھی بیدار رہتے ہیں۔ اور یہ وہ بیداری ہوتی ہے جو دیکھنے والے کو تو نظر نہیں آتی لیکن اس میں سارا عالم غیب ان کی نگاہوں کے سامنے کھلا ہوتا ہے۔ گویا عام انسانوں پر جن حالات میں پوری غفلت طاری ہوتی ہے انبیاء کرام علیہم السلام ان حالات میں بھی پورے ہوشیار رہتے ہیں۔ چنانچہ سیدنا عمران بن حصینؓ فرماتے ہیں کہ جب سرکارِ دو عالم ﷺ خوابِ استراحت میں ہوتے تو ہم آپ کو اس وقت تک بیدار نہیں کرتے تھے جب تک کہ آپ خود بیدار نہ ہو جائیں۔ (۱)

آپ ﷺ کو صحابہ کرامؓ خواب سے جگاتے اس لیے نہ تھے کہ معلوم نہیں آپ پر کیا کیا اسرار منکشف ہو رہے ہوں اور آپ کو جگا کر وہ اس میں حارج نہ ہو جائیں۔ جب انبیاء کی نیند کا یہ حال ہے تو ان کی موت کا اسی سے اندازہ فرمائیں کہ وہ دوسرے انسانوں سے کس قدر مختلف ہوگی۔ اسی لیے فرمایا:

﴿الْأَنْبِيَاءُ أَحْيَاءٌ فِي قُبُورِهِمْ يُصَلُّونَ﴾ (۲)

”انبیاء زندہ ہیں اپنی قبروں میں نماز پڑھتے ہیں۔“

عَلَى حَبِيبِكَ يَا خَلْقُ كُلِّهِمْ

يَا رَبِّ صَلِّ وَسَلِّمْ عَلَى أُمَّةٍ ابْنِكَ

۱۔ مسلم : ۱ / ۲۳۰، بخاری : ۲ / ۲۸۹

۲۔ مسند ابی یعلیٰ : ۳ / ۳۷۹، مجمع الزوائد : ۸ / ۲۱۱، حیاة الانبیاء بیہقی : ص ۸

مَحَامِدُ رَسُولِ اللَّهِ صَلَّى اللَّهُ عَلَيْهِ وَسَلَّمَ

کاپس پشت بھی دیکھنا

آپ جس طرح آگے سے دیکھتے تھے اسی طرح پیچھے سے بھی دیکھتے تھے۔ چنانچہ بخاری میں ہے کہ سیدنا ابو ہریرہؓ فرماتے ہیں: رسول اللہ ﷺ نے ارشاد فرمایا: تم میرا قبلہ توجہ صرف سامنے کی طرف سمجھتے ہو، بخدا! تمہارا رکوع کرنا اور تمہارا قلبی خوف یعنی خشوع بھی مجھ پر پوشیدہ نہیں رہتا۔ میں تمہیں اپنی پشت کی طرف سے بھی دیکھتا رہتا ہوں۔ (۱)

ایک اور حدیث سیدنا انس بن مالکؓ سے مروی ہے، فرماتے ہیں کہ ایک دفعہ جماعت کھڑی ہوئی تو سرکارِ دو عالم ﷺ نے ہماری طرف متوجہ ہو کر فرمایا۔ اپنی صفیں (Tows) سیدھی رکھا کرو اور خوب مل مل کر کھڑے ہو، کیونکہ میں تم لوگوں کو اپنی پشت کی طرف سے بھی دیکھتا ہوں۔ (۲)

سیدنا انسؓ ہی سے ایک اور روایت ہے کہ رسول اللہ ﷺ فرمایا کرتے تھے کہ جماعت میں سیدھے سیدھے کھڑے ہو جاؤ۔ قسم ہے اس ذات کی جس کے قبضہ میں میری جان ہے، میں تم کو اپنی پشت کی جانب سے بھی اسی طرح دیکھتا ہوں جیسا کہ اپنے سامنے کی طرف سے دیکھتا ہوں۔ (۳)

اپنے سامنے سے کسی شے کو دیکھ لینا ہر انسان کا خاصہ ہے کیونکہ اللہ تعالیٰ نے جو آنکھیں دی ہیں وہ سامنے ہی سے دیکھتی ہیں، لیکن اللہ تعالیٰ نے سرکارِ دو عالم ﷺ

۱۔ بخاری، کتاب الصلوٰۃ، رقم الحدیث: ۲۰۱

۲۔ بخاری، کتاب الصلوٰۃ، رقم الحدیث: ۲۰۲

۳۔ ابوداؤد، کتاب الصلوٰۃ، باب تسویۃ الصفوف، رقم الحدیث: ۵۷۳

کو سامنے اور پیچھے سے یکساں دیکھنے کی طاقت اور قوت عطا فرمائی تھی، چنانچہ سیدنا ابو ہریرہؓ فرماتے ہیں کہ ایک دفعہ سرکارِ دو عالم ﷺ نے ہمیں ظہر کی نماز پڑھائی۔ اس میں ایک شخص نے جو آخری صف میں کھڑا تھا، نماز میں کچھ کوتاہی کی۔ آپ ﷺ نے جب نماز سے سلام پھیرا تو اس شخص کو آواز دے کر فرمایا: اے فلاں! اللہ تعالیٰ سے ڈرتا نہیں؟ دیکھتا نہیں تو کیسی نماز پڑھتا ہے۔ تم لوگوں کا شاید یہ خیال ہوگا کہ جو کچھ تم نماز میں کرتے ہو۔ وہ مجھ سے پوشیدہ رہتا ہے۔ اللہ کی قسم، جیسا میں اپنے سامنے سے دیکھتا ہوں اسی طرح پشت کی جانب سے بھی دیکھتا ہوں۔ (۱)

اس حدیث سے معلوم ہوتا ہے کہ نماز میں کوتاہی کرنے والا شخص نماز کی آخری صف میں کھڑا تھا اور پیغمبر علیہ السلام نے اس کو بھی دیکھ لیا۔ اور پھر یہ فرمایا کہ نماز میں تمہاری ہر حرکت کا مجھے علم ہو جاتا ہے، وہ بھی کسی اور ذریعہ سے نہیں بلکہ دیکھ کر۔ اس لیے آپ نے قسم کھا کر ارشاد فرمایا کہ جس طرح میں سامنے سے دیکھتا ہوں ویسا ہی پیچھے سے بھی دیکھتا ہوں۔ اس بات کو ہمیں بغیر کسی تاویل (Interpretation) کے تسلیم کر لینا چاہیے کیونکہ اللہ تعالیٰ کی قدرت سے کوئی شے بعید نہیں۔ جو اللہ قیامت کے روز قرآن حکیم کے مطابق ہاتھ پاؤں اور دیگر جوارح (Organs) کو قوت گویائی دے سکتا ہے۔ وہ پیغمبر علیہ السلام کو پشت سے بھی دکھلا سکتا ہے۔

عَلَىٰ حَبِيبِكَ يَا خَلِيقَ كُلِّهِمْ

يَا رَبِّ صَلِّ وَسَلِّمْ عَلَىٰ أُمَّ ابْنِكَ

سورة التوبة

بسم الله الرحمن الرحيم